

సాహిత్య సర్వస్వము

ఉత్తిష్ఠత, జాగృత, ప్రాప్య వరె నిబాళిత



రచయిత

భగవాన్ శ్రీసత్యానందమహర్షులవారు

ప్రకాశకులు

శ్రీసత్యానంద సేవ సమితి

ఇనమడుగు - 524137

సర్వస్వామ్య సంకలితము

ప్రథమ ముద్రణము 1965

ద్వితీయ ముద్రణము 2011

ప్రతులు : 1000

**27-02-2011 సుండి మార్చి 2 వరకు
భగవం శ్రీసత్యనందమహర్షి శత తమ జయంతి
మహోత్సవములు**

పెల : 100/-

ప్రతులకు : శ్రీహరితీర్థస్వాములవారు

శ్రీసత్యనందాశ్రమము

ఆనమడుగు - 524137

నెల్లూరు జిల్లా

ఫోన్ : 08622 - 258518

సెల్ : 9440279712; 9959300918

E-mail : a_24464@yahoo.co.in

website : srisatyananda ashramam.org

టైప్ సెట్టింగ్ : శ్రీసత్యర్షి గ్రాఫిక్స్,

శ్రీసత్యనందాశ్రమము, ఆనమడుగు

ముద్రణ : అరుణ గ్రాఫిక్స్ - నెల్లూరు

ప్రస్తావన

భగవాన్ శ్రీసత్యానందమహర్షులవారు 1947వ సంవత్సరము నవంబరు నెలలో “శ్రీవిశ్వమీమాంస” అను ఆధ్యాత్మిక మాస పత్రికను ప్రారంభించినారను విషయము అందరికి తెలిసినదే.

ఆ మాసపత్రికయందు అనేక శీర్షికలతో ఎన్నో వ్యాసములను ప్రకటించియున్నారు. దానియందు కర్మ, భక్తి, జ్ఞానయోగములే కాక శీలనిర్మాణమునకు, ధార్మికజీవనమునకు, నీతి నియమములకు నైతిక విలువలను పెంపొందించుటకు ఎన్నో వ్యాసములను ముద్రించి యున్నారు.

వానిలో కొన్నింటిని క్రోడీకరించి మొట్టమొదట భగవాన్ శ్రీసత్యానంద మహర్షి భక్తమండలి ముంబయి వారు రెండు భాగములుగా ప్రకటించియున్నారు.

ఆ గ్రంథములన్నియు భక్తుల గృహములను అలంకరించినవి. ప్రస్తుతము అవి అలభ్యముగ నున్నవి.

కావున వానిని ఇప్పుడు భగవాన్ శ్రీసత్యానందమహర్షులవారి 100వ జయంతి సందర్భముగ ముద్రించుట జరుగుచున్నది. ఆ కార్యభారమును శ్రీసత్యానంద సేవాసమితి మోయుచున్నది. అస్తు.

దానియందలి ఎన్నో రహస్యములను అనుష్ఠించి ఆచరించి ఆత్మ లాభమును పొందుదురుగాక!

ఇటు

శ్రీసత్యానందాశ్రమము

శ్రీహరి జీర్ణ స్థాణు

ఇనమడుగు 01-01-2011

విషయ సూచిక

మొదటి భాగము

1.	శుభదివసము	7
2.	సదాచారము	10
3.	విద్య	18
4.	ఆదర్శదేవాలయములు	23
5.	ప్రత్యాహారము	29
6.	సాధన	34
7.	దేవు డెచట నున్నాడు?	39
8.	యద్భావం తద్భవతి	41
9.	కామజయము	46
10.	యోగి యెవడు?	52
11.	అభయము - 1	55
12.	ధ్యానక్రమము	59

రెండవ భాగము

13.	మనస్సు-మహేంద్రజాలము	140
14.	జిహ్వేంద్రియము	191

15.	యోగి-భోగి-రోగి	196
16.	పురుష ప్రయత్నము	203
17.	ఏకాగ్రచిత్తమును సాధించుటెట్లు?	209
18.	మనః ప్రసారమును గుర్తింపుము	225
19.	శ్రద్ధ	232
20.	జీవితాశయము	235
21.	భోగలాలసత్వము-చింతాగ్రస్త జీవితము	244
22.	సమన్వయ విశాల బుద్ధి	252
23.	నిత్యజీవితములో వేదాంతము	263
24.	శ్రమదానము	325
25.	భావ పరంపర	333
26.	ఐచ్ఛిక దారిద్ర్యము	346
27.	అభయము-2	357
28.	అరణ్య రోదన	370
29.	ప్రస్తుతము నా పరితాపము	376
30.	ఆనంద సందేశము	390



భగవం శ్రీసత్యనంద మహర్షులవారు

1. శుభ దివసము

సమస్త జీవకోట్లలో మానవుడు ఉత్తముడు. జ్ఞాన సముపార్జనమే యాతని కర్తవ్యము. కర్తవ్యమును మరచి, విపరీతమార్గమున చరించుటవలన జీవుడు దుఃఖమును పొందుచున్నాడు. మానవ తనువు లభించినందులకు తృప్తిజెందుటయే గాక, తర్వాతి సోపానముల నధిరోహింప గడంగవలయును. ముముక్షుత్వము, మహాపురుషసంశ్రయము క్రమసోపానము లని శ్రీశంకరభగవత్పాదులవారు వివేక చూడామణిలో సెలవిచ్చియున్నారు. ముముక్షుత్వము కల్గినంత మాత్రమున చరమదశను చేరినటుల భ్రమ జెందరాదు. ముముక్షుత్వము కలుగుట తోడనే బ్రహ్మనిష్ఠులగు మహాపురుషుల నాశ్రయింప వలయును. అంతటితో నాగక వారి పవిత్ర సన్నిధానమున దీర్ఘకాలము నివసించి బ్రహ్మవిచారణ చేయవలయును. బ్రహ్మవిచారణ చేతనే ఉత్తమమగు జ్ఞాన ముదయించును. నీ జ్ఞాననేత్రమును విప్పి కర్తవ్యనిష్ఠునిగ నొనర్చిన సద్గురువును సామాన్య మానవుడని భావింప రాదు. నీ జీవిత లక్ష్యమును తెలిపి దాని సాధించుమార్గమును చూపిన ఆ మహాత్మునకు సదా కృతజ్ఞుడవై యుండవలయును. పూర్వము రాజాధిరాజులు నిశ్చలమగు గురుభక్తివలననే భౌతికాధ్యాత్మిక శ్రేయస్సులను రెండిటిని బడసి సుఖించిరి. సద్గురుని యాజ్ఞను పరిపాలించుటకు నీ ప్రాణములను సైతము బలియొసంగ సంసిద్ధుడవైనప్పుడే నీవు ఘనకార్యముల నొనర్చగలవు. కాని గురుడు సమస్తమును నీ కొఱకై సిద్ధపఱచి యుంచు నని భ్రమకు నీవు లోను కాగూడదు. సద్గురువు బోధించిన రీతిని నీవనుష్ఠించి, ముక్తపురుషుడవు కావలయును. నిన్ను నీవే ఉద్ధరించు కొనవలయు ననియు, సద్గురుని యాదర్శముగ నుంచుకొని, పయనించి మోక్షగమ్యమును చేరవలయు ననియు శాస్త్రములు బోధించుచున్నవి. పూర్వ సంస్కారమును బట్టి

వివిధ సాధనములు సులభముగ దోచును. పూజ జపధ్యానాదులు క్రమముగ నుత్తమములు. పూర్వము పూజవలన చిత్తైకాగ్రత నొందిన వానికి సాధన ప్రారంభముననే జప మొనర్చ వాని మనస్సు సంసిద్ధ మగును. జపమునం దారితేరిన వాని చిత్త మపుడు సహజముగ ధ్యానమువైపునకు మ్రొగి, దాని ననుష్ఠింపనుత్సహించును. దానివలన పూర్వాభ్యాసమును గ్రహించు నవకాశము లభించును. మనస్సు సూక్ష్మమైన కొలది ప్రాపంచిక వస్తువులయందాసక్తి తగ్గుచుండును. బ్రహ్మపదార్థమునందు నిష్ఠ దృఢతర మగుచుండును. కల్పిత రూప నామాదుల కతీతుడవై, నిత్యాత్మస్వరూపుడవై వెలుంగుము. సాధకుడా! దేహేంద్రియమనోబుద్ధులు నీవు కావని త్రోచివైచి, మనస్సు నంతర్ముఖ మొనర్చి, నీలో నిగూఢమై సర్వాధారమైయున్న సత్యపదార్థమును దర్శింపుము. నిరంతరము బ్రహ్మానందమున మునిగి సమాధిస్థితుడవై యుండుము. అప్పుడు బాహ్యప్రపంచమున నేమి జరిగినను నీకు తెలియదు. ఆహా! ఇది యెంత యుత్తమస్థితియో గ్రహించి, తత్పిద్ధికై యీ క్షణముననే సాధనకు గడంగుము. సర్వదృశ్య పదార్థములూ యఖండ స్వరూపముగ నిరంతరము భావింపుము. సముద్ర పర్వత, వృక్షలతాదులయందు నీ స్వరూపమును గనుము. ఏకాంతస్థలమున నాసీనుడవై స్థూల సూక్ష్మ కారణ శరీరముల దాటి ఆత్మస్థితిని పొందుము. ఈ పరమసత్యమును అనుభవముచే పొందవలయును గాని, తర్కమువలనగాని, బుద్ధిబలమువలనగాని, పాండిత్యమువలన గాని పొందుట కలవిగాదు. మాటలను కట్టిపెట్టి యింద్రియముల నిగ్రహించి, యాత్మ సాక్షాత్కారమునకై నీ జీవిత సర్వస్వమును బలి యిమ్ము. మనస్సును వశమొనర్చుకొని, యాత్మయందు స్థిరముగ నిలిపి సమాధియందు ప్రవేశింపుము. ఇట్టి మహోన్నత స్థితిని బొందితివా, రాత్రింబవళ్ళ భ్రమణము గాని, సూర్యచంద్రాదుల

గమనమునుగాని నీవెఱుంగవు. ప్రపంచ వ్యామోహమును దూరముగ బారద్రోలి, నేను-నాది యను అహంకార మమకారముల నాశ మొనర్చి, దేహాభిమానమును బూదిచేసి, నీ హృదయ కుహరాంతర మున నున్న ఆత్మను దర్శింపుము. నీవెటుల భావింతువో కొంతకాల మునకు భావనాబలమున నీవెటుల య్యెదవు. “నేను దేహమును ఫలాన పేరు కలవాడను, ఫలాన జాతికి సంబంధించిన వాడను” అని భావించిన నీవు బద్ధుడ వయ్యెదవు. “నేను పంచకోశముల కతీతుడనగు విశ్వేశ్వరుడను సచ్చిదానందపరబ్రహ్మను” అని భావించిన నీవు అఖండ పరమాత్మ స్వరూపుడ వయ్యెదవు. “నేను పరమాత్మను” అని యభేదదృష్టియందు స్థిరుడవై యుండుటయే మోక్షము. దేహభావమును, జీవభావమును దాటిపోయి, ఆత్మభావమును పొందుము. అపుడు భ్రమ ప్రమాదమోహాదులు నిన్నేమాత్రము చలింప జేయజాలవు. పర్వతమును తాకి మఱలు వాయువువలె అవిద్య నిన్నేమియు చేయజాలదు. అట్టి ఆత్మలాభమునకు మించిన లాభ మింకొకటిలేదు. ఆత్మసుఖమునకంటె మించిన సుఖ మెద్దియును లేదు. దీనిని గ్రహించి యనుష్ఠానమునకు బానిసనాడే శుభదివసము. అపుడు నీ హృదయక్షేత్రమున బ్రహ్మలయ నిర్మాణమున కంకురార్పణ మైన దని భావింపుము. అంతటితో నాగక నాలయ నిర్మాణమును పూర్తిగావించి యందు పరబ్రహ్మమూర్తిని బ్రతిష్ఠింపుము. ఆనాడు పూర్వమునకంటె శుభదివసమని యుద్ఘోషింపుము. సర్వమాత్మమయ మని గోచరింపగ, నీ వ్యక్తిత్వమం దణగి పోవును. నీవు సంపూర్ణముగ బ్రహ్మయందైక్యము నొంది పరమశాంతిని బొందగలవు. అప్పు డది యథార్థముగ శుభదివస మని నమ్ముము. వివాహ గృహప్రవేశాది సమయములను శుభదివసములుగ సామాన్య లెంతురు. కాని యవి జనన మరణ రూప సంసార చక్రమున నిన్ను పరిభ్రమించునటుల జేయును. దేనిని గ్రహించిన పిమ్మట మరల నట్టి కోరిక గాని, దేనిని

సాధించుటకు వలయు ప్రయత్నము గాని యవసరము లేదో, అదియే వాస్తవముగ శుభదివసము. అట్టి శుభదివసము నెవ్వరు వాంఛింపరు? నీవును ప్రయత్నించి దైవానుగ్రహముచేతను సద్గురుని యనుగ్రహము చేతను అట్టి స్థితిని పొందుము. వలయు నన్న నా సలహాలను స్వీకరించి ముందునకు నడువుము.

2. సదాచారము

సదాచారము బాహ్యమునకు సంబంధించినది కాదు. వేష భాషల రీతి సదాచార మనిపించుకొనదు. బాహ్యముగ భక్తుని వేషమును ధరించిన వారెందరో మిథ్యాచారులుగ నుండుటను గనుచున్నారము. బాహ్యమునకు సామాన్యమానవునిగ గన్నడు వారెందఱో అంతరమున మహాభక్తులుగను, మహాజ్ఞానులుగను, మహాయోగులుగను విరాజ మానులగుచున్నారు. శాస్త్రజ్ఞానము నార్జించిన మహాపండితుని కంటె సదాచారసంపన్నుడు గొప్పవాడు. సదాచార సంపన్నుడు మహామహి మోపేతుడై, మహాశక్తిసంపన్నుడై యుండును. వాడు జగములను సంచలింప జేయగలడు. భిన్నభిన్నప్రకృతులతో గూడిన మానవులను ఏకత్రాటిపై సామర్థ్యముతో మహానాయకుడై నడుపగలడు. సదా చారము లేనివాడు మృగప్రాయుడే గాని మానవు డనిపించుకొనడు. పశువులు, పక్షులు, మృగములు గూడ ఆహార పానీయ నిద్రాది ఇంద్రియవ్యాపారములలో నియమముగలవై యున్నవి. అట్టియెడ వాటికంటె సుత్తమమైన జన్మమెత్తిన మానవుడు నియమరహితుడై యుండుట శోచనీయాంశము.

ఆధ్యాత్మిక నైతికముల కవినాభావ సంబంధమున్నది. నైతిక పునాదిపై ఆధ్యాత్మిక భవనమును నిర్మింపవచ్చును. సత్యము, అహింస, త్యాగము, దయ, వినయము, ఇంద్రియనిగ్రహము, స్వార్థత్యాగము

మున్నగునవి నైతికధర్మములు. అందువలననే ధర్మరాజులు లోకము నకు చాటియున్నాడు.

**శ్లో॥ సత్యం మాతా పితా జ్ఞానం ధర్మో భ్రాతా దయా సఖా ।
శాంతిః పత్నీ క్షమా పుత్ర షడైతే మమ బాంధవాః ॥**

సత్యము తల్లి, జ్ఞానము తండ్రి, ధర్మము సోదరుడు. దయ మిత్రుడు. శాంతి భార్య. ఓర్పు కుమారుడు. ఈయాటుగురు నాకు బంధువులు.

ఎప్పుడు మానవుడు నియమబద్ధ జీవితమును గడుప నిర్ణయించు కొనునో, అప్పుడే వాడు సదాచారసంపన్ను డగును. సదాచార మన ఎవరు చూడకుండ భోజనము చేయుటయు, మడికట్టుకొనుటయు, తనకంటే నితరులు అల్పజ్ఞు లని హేయదృష్టితో చూచుటయు కానేరదు. హృదయమున ద్రోహ చింతయు, కపటబుద్ధియు లేకుండ, నిర్మలచిత్తముతో త్రికరణముల నేకీకృతము చేసి సద్భావముతో నుండుటయే నిజమైన సదాచారము. కొందఱు తాము శిష్టజీవిత మును గడుపదలంచి యందులకనుగుణ్యములగు నియమములను కాగితముపై వ్రాసి యుంచుకొందురు. కాని యనుష్ఠింప గడంగరు. పుస్తకములోని చదువు వ్యర్థ మని నీతి శాస్త్రము తెలుపుచున్నది. ఒకకాగితముపై నొకభవనముయొక్క పథకము (ప్లాను)ను వేసినంతనే భవననిర్మాణము పూర్తయగునా? అందుల కెంతయో శ్రమించి ద్వారబంధములు, కిటికీలు, ఇటుకలు మున్నగు పరికరములను సమకూర్చుకొని వ్యయప్రయాసల లెక్కింపక నిర్మింపజేసినగదా భవనము నిర్మింపబడును? అటులే నియమములను కాగితముపై వ్రాసినంత మాత్రమున ననుష్ఠించి నట్లగునా? సుఖము చేకూరునా? సదాచారసంపన్నుడు కాగోరువాడు దుష్టగుణములను పారద్రోలి

సద్గుణములను వృద్ధిజేసికొని, నియమములను కఠినముగ ననుష్ఠింప గడంగవలయును. తామసరాజసగుణముల సతిక్రమించి శుద్ధ సాత్వికు డగుటకు ప్రబలముగ ప్రయత్నింపవలయును. అటుల బ్రయత్నించు టలో దైవసహాయమును గూడ నపేక్షించినవాడు శీఘ్రముగ సాత్వికగుణసంపన్ను డగును. సదాచారసంపన్నుడు తన ప్రాణమునై నను బలియివ్వ సంసిద్ధు డగును కాని ధర్మమార్గమును వదలిపెట్టడు. ధనముపోనీ, భార్యాబిడ్డలు దూరము కానీ, గృహారామ వస్తువాహన ములు నశింపనీ సాధకుడు సదాచారమును వదలిపెట్టడు.

సదాచారము భగవత్స్వరూపము. అది నిత్యమైనది. సదాచారము గలవాడే జ్ఞానియని శాస్త్రములు ఘోషించుచున్నవి.

శ్లో॥ మాతృవ త్పరదారాం శ్చ పరద్రవ్యాణి లోప్తవత్ ।

ఆత్మవ త్సర్వభూతాని యః పశ్యతి స పశ్యతి ॥

పరస్మిన్ తల్లివలెను, పరద్రవ్యమును మట్టివలెను, సమస్తభూతములను తనవలెను చూచువాడు జ్ఞాని యని నకులుడు చెప్పియున్నాడు. పైశ్లోకమునందు నైతికాధ్యాత్మిక సమన్వయమును గాంచగలము. మృత్యువు సర్వప్రాణులను హరింప గాచుకొనియున్నది. ఏ యవస్థ యందైనను, ఏ వయస్సునందైనను, ఏ పరిస్థితియందైనను, ఎచ్చట నున్నను మృత్యువు సమస్తప్రాణులను కబళించును. సంపాదించిన దాని నంతటిని వదలి పోవలసిన సమయము ప్రతివానికి తప్పదు. ఎన్నిపనులున్నను, ఎన్ని సంకల్పములున్నను, విశ్రాంతి నిచ్చునది మృత్యువు. ఈపనిని నిర్వహించిన తరువాత వత్తు నని మరణదూత కెవ్వడును చెప్ప సాహసింపడు. అన్నిటిని వదలి వెళ్ళవలసిన ప్రయాణ మది. అందువలననే శాస్త్ర మందఱిని తట్టి మేల్కొలుపుచున్నది.

శ్లో॥ అనిత్యాని శరీరాణి విభవో నైవ శాశ్వతః ।

నిత్యం సన్నిహితో మృత్యుః కర్తవ్యో ధర్మసంగ్రహః ॥

దేహము లశాశ్వతములు, సంపదలు శాశ్వతములు కావు. మృత్యు వెల్లప్పుడు సమీపముననే కాచుకొనియుండును. కావున ప్రతివాడును ధర్మము ననుష్ఠించి పుణ్యము నార్జింపవలయును.

సత్రువర్తన లేనిది మానవుడు శాంతిని పొందజాలడు. సత్రువర్తన మానవునకు సుఖమును గౌరవమును చేకూర్చును. కష్టించి దానిని సంపాదించితివా, ఆధ్యాత్మికమార్గమున ముప్పాతిక భాగము నీవు పయనించి నట్లగును. ప్రతిసత్కార్యమును ఉత్సాహముతో నిర్వహింపుము. ఎల్లప్పుడు సంతోషముగ నుండుము. ఆపదలయందు సైతము ధైర్యమును విడనాడకుము. శాస్త్రములయందు బోధింపబడిన ధర్మములను సద్బుద్ధితో గ్రహించి యనుష్ఠింపుము. సాత్వికశక్తితో గూడి ఎల్లప్పుడును పరోపకారమొనర్చు సంసిద్ధుడవు కమ్ము. పరాక్రమము కలిగి నిష్కామముగ సదుద్యమముల నడుపుము.

శ్లో॥ ఉత్సాహం సాహసం ధైర్యం బుద్ధిశక్తిః పరాక్రమః ।

షడైతే యత్ర తిష్ఠంతి తత్ర దేవోపి తిష్ఠతి ॥

ఉత్సాహము, సాహసము, ధైర్యము, బుద్ధి, శక్తి, పరాక్రమము, పై యారు సద్గుణములు ఎవనియం దుండునో వానికి దైవానుగ్రహము కలుగును.

ఇతరుల ధనమును విషమువలె జూడుము. ఇతరులను మోస గించి ధనమార్జింప ప్రయత్నింపకుము. పాపఫలమును కష్టనష్టరూపముగ నీవనుభవింపవలసివచ్చును. అందునను భక్తుల యొక్కయు, దేవాలయములయొక్కయు, పుణ్యసంస్థలయొక్కయు ధనము మహా విషముతో సమానము. దాని నపహరించువాడు సర్వనాశము నొందును.

**శ్లో॥ న విషం విష మిత్యాహుః భక్త స్వం విషముచ్యతే ।
విషమేకాకినం హంతి భక్తస్వం పుత్రపౌత్రికమ్ ॥**

విషము విషము కాదు. భక్తులధనము నిజమైన విషము. విష మొక్కనినే చంపును. భక్తుల ధనము నవహరించుటవలన కలిగిన పాపము వాని పుత్రపౌత్రాదులను నాశము చేయును.

దుష్టులతో పొరపాటునైనను స్నేహము చేయకుము. వారలతో మాటలాడకుము. వారలతో మాటలాడిన వారల దుష్టవాసన నీలో ప్రవేశించి నీ సద్వాసనను నశింపజేయును. అంతియేగాక వారలతో మాటలాడుటవలన నీ పవిత్రకాలము నష్ట మగును. అందువలన దుష్టులను చూచి దూరముగ తొలగిపోవలయును.

**శ్లో॥ శకటం పంచహస్తేషు దశహస్తేషు వాజినమ్ ।
గజం హస్తసహస్రేషు దుర్జనం దూరవర్జయేత్ ॥**

“బండిని జూచిన ఐదుమూరల దూరముగను, గుఱ్ఱ మెదురైన పదిమూరల దూరముగను, ఏనుగును గాంచిన వేయిమూరల దూరముగను తొలగిపోవలయును. ఇంతకంటె నెక్కుడు దూరముగ దుష్టుని గాంచిన పారిపోవలయును.”

**శ్లో॥ వృశ్చికస్య విషం పుచ్చం మక్షికస్య విషం శిరః ।
తక్షకస్య విషం దంష్ట్రా సర్వాంగం దుర్జనే విషమ్ ॥**

తేలునకు తోకయందును, ఈగకు శిరమునందును, పామునకు కోరలయందును విష ముండును. దుష్టునకు నిలువెల్ల విష ముండును.

ప్రయత్నము చేయక నేదియు లభింపదు. ప్రయత్నించినవానికే విద్య, ధనము, కీర్తి మున్నగునవి లభించుచున్నవి. బాగుగ జపము చేసినవానికి దైవసాక్షాత్కారము కలుగును. శాస్త్రముగూడ నిట్లే బోధించుచున్నది.

**శ్లో॥ కృషితో నాస్తి దుర్భిక్షం జపతో నాస్తి పాతకమ్ ।
మౌనోన కలహో నాస్తి నాస్తి జాగరతో భయమ్ ॥**

సేద్యము చేసికొనువానికి కలుపు లేదు. జపించువానికి పాపము లేదు. మౌనమువలన కలహములేదు. మేల్కొనియున్నవానికి భయము లేదు. సకల వ్రతములలో మౌనము శ్రేష్ఠమైనది. మిత సంభాషణము కూడ మౌన మనిపించుకొనును. ఆలోచించి, తూచి యత్యవసరమైన మాటలను మితముగ మాటలాడవలయును. అర్థవంతమైన, సార వంతమైన మాటలను మాత్రము ఉచ్చరింప వలయును. మౌనము వలన హృదయమున శక్తి కేంద్రీకరింపబడి యాధ్యాత్మిక దార్ఢ్యము ఏర్పడును. మౌనమువలన ధ్యానసాధనలు నిరాటంకముగ సాగి పోవును. మౌనమువలన నితరులతో కలహములు వచ్చుటకు అవకాశ మేమాత్రమును లేదు. అందువలన ద్వేషము నశించి ప్రేమ యలవడును. ప్రేమవలన త్యాగము, అందువలన శాంతి, శాంతి వలన వైరాగ్యము, దానివలన మోక్షము లభించును.

పరోపకారము సద్గుణములలో రాజువంటిది. ధర్మము లన్నిటిని బోధించి యొక యర్థ శ్లోకములో శాస్త్రసారము నంతటిని చెప్పెద నని ప్రతిజ్ఞ యొనర్చి ఇట్లు శ్రీవ్యాసమహర్షి చెప్పియున్నారు.

శ్లో॥ పరోపకారః పుణ్యాయ పాపాయ పరపీడనమ్ ।

అని శాస్త్రము చెప్పుచున్నది. అనగా పరుల కుపకారము చేయుట వలన పుణ్యమున్ను, యితరులను బాధించుటవలన పాప మున్ను చేకూరును. నదులు, వృక్షములు, పర్వతములు, మేఘములు, సముద్ర ములు యివి యవి యననేల? ప్రకృతియంతయు పరోపకార మొనర్చుచున్నది. అందువలననే నీతిశాస్త్రము ఇట్లు బోధించుచున్నది.

శ్లో॥ పిబంతి నద్య స్వయ మేవ నాంభః ।

ఖాదంతి న స్వాదు ఫలాని వృక్షాః ।

భగవాన్ శ్రీసత్యానందమహర్షులవారు

పయోధరా స్వస్యమదంతి నైవ

పరోపకారాయ సతాం విభూతయః ॥

నదులు తమనీటిని తాము త్రాగవు. వృక్షములు తమ తియ్యని పండ్లను తాము తినవు. మేఘములు తమవలన ఫలించిన ధాన్యమును తినవు. సత్పురుషుల ధనము పరోపకారార్థము వినియోగపడును.

సదాచారసంపన్నుడు మరణ సమయమున శాంతముతో భగవత్తును మొనర్చుచు శరీరమును వదిలును. సత్యము, సర్వభూతదయ, పరోపకారము, వినయము, అహింస, మున్నగు సద్గుణములను శరీరములో బల మున్నప్పుడే శ్రమకోర్చి సాధింపగడంగవలయును. స్వప్రయత్నమునను, దైవానుగ్రహమునను పై సద్గుణముల నభ్యసించ నేర్చికొనవలయును. సత్సాంగత్యమువలనను, సద్గుణపరమమువల నను పైసద్గుణముల నలవరచుకొనుట కొంత సులభ మగును. మహాత్ముడగు జ్ఞాని రాజాధిరాజున కంటె నుత్తముడు. ఏల యన రాజాధిరాజు భౌతికసంపద నొసంగగలడు. కాని యాత్మశాంతి నొసంగ జాలడు. “జ్ఞానిని నేనే” యని శ్రీకృష్ణుడేవుడు చెప్పియున్నాడు.

సోదరా! సద్గుణముల మహిమను గ్రహించితివా? వాటిశక్తిని గుర్తించితివా? మనోవాక్కాయముల నెవ్వనికి హింసచేయ సంకల్పింపకుము. వ్రతములలో అహింస గొప్పది. “అహింసా వ్రతనిష్ఠుని పవిత్రసన్నిధానమున పరస్పరవిరోధముగల జంతువులు సైతము వైరమును వదిలి ప్రేమతో వర్తించు” నని శ్రీపతంజలిమహర్షి సెలవిచ్చియున్నారు.

“అహింసావ్రతనిష్ఠాయాం తత్సన్నిధౌ వైరత్యాగః”

అందువలన అహింసావ్రతమహిమను గ్రహించి యభ్యసించ

బూనుకొనుము. నీవు చేసిన ప్రతిజ్ఞను మధ్యలో నెట్టి విఘ్నములు వాటిల్లినను పరిపాలింపుము. వాగ్దానమును నెరవేర్చుటలో హరిశ్చంద్రుని యాదర్శముగ నుంచుకొని పయనించి గమ్యమును చేరుము. ప్రజలకు నీయందు విశ్వాసముగలిగి సద్గుణముల నేర్చికొందురు. ప్రేమ, త్యాగము, విశ్వాసము మున్నగు ధర్మముల సనుష్ఠింపుము. నియమబద్ధపు జీవితమును గడుప కృతనిశ్చయుడవు కమ్ము. నైతిక పునాదిలేనిదే యాధ్యాత్మికసౌధము నిలువజాల దని జ్ఞాపక ముంచు కొనుము. కొందఱు సాధకులు నైతికధర్మములచే హృదయమును నిర్మల మొనర్చుకొనక త్వరపడి వేదాంత విచారణకు గడంగుచున్నారు. నైతికబలమును చేకూర్చుకొనక సమాధికోటకు లంఘించుట యవివేకము. ఎవ్వడైన విద్య నార్జింపక నుద్యోగమునకై ప్రయత్నించిన ప్రయోజన ముండునా? ఎవ్వడైన నాగలి, ఎద్దులు, పాఠాలు మున్నగు పరికరములను సంపాదించక కృషికై త్వరపడిన ప్రయోజనముండునా? ఎవడైన ఇటుక, సున్నము, దూలములు మున్నగు వస్తువులను సంపాదించక గృహనిర్మాణ మొనర్చి ప్రయత్నించిన నెరవేరునా? అట్లే నైతికశక్తియందు పూర్ణత్వమును పొందనివాడాధ్యాత్మిక సాధనల జేయజాలడు. కాన నీవు ముందు నైతికధర్మముల సనుష్ఠింపుము. ఓర్పుతో నీయందలి దోషముల బరికించుకొనుచు, వాటిని తొలగ ద్రోయుచు సద్గుణముల నవలంబింపుము. ఈ మార్గమున క్రమాభ్యాసము యుక్తము. కాని త్వరపడి ఫలము నాశించిన ప్రయోజనము లేదు. ఫలమునకు నీ శక్తిని వ్యర్థబుచ్చక నైతికబలమును చేకూర్చు కొనుటయందు నీశక్తిసామర్థ్యములను కేంద్రీకరింపుము. నీప్రయత్నములో నా దేవదేవుడు సాయపడుగాక!

శ్రీవిశ్వమీమాంస, సంపుటము 8, సంచిక 8

3. విద్య

దేనివలన హృదయసంస్కారము కలుగునో అదియే విద్య. పవిత్ర వ్యక్తిత్వముగల శీలము నేది కలిగించి వృద్ధిజెందించునో అదియే విద్య. ఏది ప్రజలలో ద్వేషమును బరిమార్చి ఐకమత్యమును పెంపొందించునో అదియే విద్య. అందఱును పరమేశ్వరుని బిడ్డల మను భావము కలుగుటతోడనే ప్రజలలో ఐకమత్యము సిద్ధించును. అందఱిని సోదరభావముతోడను, నిర్వ్యాజప్రేమభావముతోడను జూచుట కుపకరించునదే విద్య. ప్రస్తుత పాఠశాలలయందు గణపబడు విద్య కేవలము పాండిత్యమును మాత్రము సంపాదించి జీవనోపాధి కుపయోగపడుచున్నదే గాని శీలము నభివృద్ధి పఱచుట కే మాత్రమును ఉపయోగపడుట లేదు. విద్యార్థి చిన్నతనములో బాలశిక్షలయందు చదివిన నైతికసూత్రములను తాను డిగ్రి సంపాదించిన తర్వాత అనుష్ఠించుట లేదు. “అసత్య మాడకుము. పరులను హింసింపకుము. తలిదండ్రులను పూజింపుము. నిత్యము దేవుని భజింపుము” మున్నగు సూత్రములను విద్యా ప్రారంభములో జదివియు, గొప్ప పాండిత్యము సంపాదించి యుద్యోగము జేయు వేళల స్వలాభమును కాంక్షించి, యబద్ధము లాడుటయు, పరులను హింసించుటయు, తలిదండ్రుల కష్టపెట్టుటయు, భగవంతుడు లేడని నాస్తికు డగుటయు నెంత చిత్రమగు విషయమో ఊహింపుడు! ఇట్టి స్వభావముగల వారిని గాంచి జాలిపడవలయునో, విచారింపవలయునో తెలియరాకున్నది. మహాపండితులగు కొలది ధర్మసూత్రముల ననుష్ఠించు సద్బుద్ధి వృద్ధిజెందుచుండవలయును. తనక్షేమమునకు దేశక్షేమమునకు పనికివచ్చు విద్యావిధాన మీ కాలమున కెంతయో అవసరము. సత్ప్రవర్తనమును పెంపొందించుటకు, స్వతంత్రాలోచనమును వృద్ధిజేయుటకును, దుష్టత్వము నణచివేయుటకును, వివేకము

దృఢపఱచుటకును, సత్యము ననుష్ఠింప జేయుటకు నుపయోగించు విద్య మనకవసరము. పూర్వము విద్యల గఱపు ఋషీశ్వరులు పవిత్రాచరణము గలవారై విద్యల నేర్పుటయేగాక శిష్యుల శీలమును సైతము కాపాడెడివారు. బాలుర కనుకరణము స్వభావముగాన తమ గురువుల యనుష్ఠానము ననుసరించి తమ జీవితముల సంస్కరించుకొని సదాచార సంపన్నులుగను, నీతినియమ ముల ననుష్ఠించు మహాపురుషులుగను తయారగుచుండిరి. ఇప్పుడు ఉపాధ్యాయులలో ధర్మానుష్ఠానము సన్నగిల్లినందున విద్యార్థులలో కూడ నీతి నియమముల ననుష్ఠిత మన్న సదుద్దేశము మృగ్యమైనది. అదియునుగాక ప్రస్తుత వాతావరణముకూడ బాలుర ప్రవర్తనమును బాగుచేయుటకు ఉపకరించుట లేదు. అవినీతిని, దౌర్జన్యమును, శృంగారమును రేకెత్తించు పత్రికలు, నవలలు పెరిగిపోయినవి. వానిని జదివి విద్యార్థులు నీతిని, యింద్రియనిగ్రహమును, సద్బుద్ధిని పోగొట్టుకొని వ్యర్థజీవను లగుచున్నారు. ప్రస్తుత విద్యార్థులు సినిమాలను చూచి వాటియందున్న మంచిని గ్రహింపక, చెడునే గ్రహించి చెడిపోవుచున్నారు. సాధారణముగ మానవమాత్రుడు మంచిని గ్రహింపజాలడు గాని, చెడును శీఘ్రముగ గ్రహించును. అది మానవ స్వభావము.

దేహబలము, మనోబలము, ఆధ్యాత్మికబలము, నైతికబలమును సమానముగ వృద్ధి నొందించు విద్యావిధాన మిపు డత్యవసరము. దేశభక్తిని గురుభక్తిని, దైవభక్తిని యభివృద్ధిజేయు విద్యావిధాన మిపు డెంతయో అవసరము. ఇప్పటి విద్యార్థులు బలహీనులుగ గన్నడు చున్నారు. ఆరోగ్యవంతులును, దృఢకాయులును, సూక్ష్మబుద్ధిగల వారును, సత్ప్రవర్తనులును నగు విద్యార్థులతో మనదేశ మలరారు శుభముహూర్త మెప్పుడు వచ్చునో గదా! విద్యార్థులు చెడిపోవుటకు

తలిదండ్రులప్రవర్తనము గూడ కారణమై యున్నది. రెండవయేటనుం డియు తలిదండ్రులు తమబిడ్డలను సరియైన మార్గములో నడుపవల యును. చక్కని యలవాట్లుగల వారిగ వారికి శిక్షణ నొసంగవల యును. స్వతంత్రజీవితమును గడుపుట కనువగునట్లు విద్యార్థులకు వృత్తులయందు పరిచయమును కలిగింపవలయును. చదువుకొనిన వారందఱు ఉద్యోగమున కెగ్రెబ్రాకు పద్ధతి మంచిది గాదను భావము విద్యార్థులలో హత్తుకొనవలయును. విద్యావంతులు వ్యవసాయము, వ్యాపారము, వడ్రంగి, నేత మున్నగు వృత్తులలో బాల్గొనిన, వివిధ ప్రయోగములు సల్పి యావృత్తులలో అధిక లాభమును సంపాదింప గలరు. హృదయసంస్కారమునకు పనికివచ్చు విద్య ఉన్నతవిద్య కాని బి.ఏ, ఎం ఏ. డిగ్రీలు సంపాదించుటకుపకరించు విద్య ఉన్నత విద్య కానేరదు. సైన్సు, ఇంజనీరింగు మొదలైన శాస్త్రములలో నధికముగ పరిశ్రమజేసి నైపుణ్యమును సంపాదించుట దేశమునకు ముఖ్యమే కాని చిత్తశుద్ధి కలిగి పై శాస్త్రములను లోకోపకారార్థము వినియోగించుట దేశమున కంతకంటె ముఖ్యమై యున్నది. భౌతి కాధ్యాత్మికములకు భేదమున్న దను మూఢభావమును నశింపజేసి సమన్వయరూపమున రెంటిని సమ్మేళన మొనర్చునదియే ఉన్నతవిద్య. భౌతికము లేక ఆధ్యాత్మికము ప్రకాశింపదు. ఆధ్యాత్మికము లేక భౌతికము వెలుగొంద దను పరమసత్యమును గ్రహింపజేయునదియే ఉన్నతవిద్య. పూర్వము యోగీశ్వరులు, రాజర్షులు భౌతికాధ్యాత్మికసంపదలతో నలరారుచు ప్రసిద్ధిజెందియున్నారు. కర్మజ్ఞానముల సమన్వయమును అర్జునునకు శ్రీకృష్ణుడు గీతలో స్పష్టముగ బోధించియున్నాడు.

జ్ఞానముకొఱకు విద్య నార్జింపవలయును గాని పరీక్షలకొఱకు భావమును విద్యార్థుల హృదయములనుండి తొలగింపవలయును.

పరోపకారమునకు, దైవసాక్షాత్కారమున కుపకరించు విద్యయే ఉన్నతవిద్య. విద్య గ్రంథములలోగాక ప్రతివాని నిత్యానుష్ఠానములో నుండవలయును.

ఇప్పటి విద్యవలన విద్యార్థులు ముఖ్యముగ సోమరితనమును నేర్చుకొనిరి. కష్టించి పనిచేయుట తమ గౌరవమునకు లోప మని యిప్పటి విద్యార్థులు భావించుచున్నారు. అంతియగాక స్వల్పపనిని కూడ సేవకులచే జేయించుకొనుట కలవాటు పడియున్నారు. ప్రతి వ్యక్తియు తన భోజనమునకు తన ముఖ్యావసరములకు తగిన ధనమును సంపాదింప గలిగియుండవలయును. లోకములో నే వృత్తియు నీచమైనది కాదు. పనిచేయనివానికి తినుట కధికార మెక్కడిది? పనిచేయనివాడు సమాజమునకు భారభూతు డగుచున్నాడు. కష్టించి పనిజేసి యితరులకు ఉపకార మొనరించెద మను సద్భావము విద్యార్థులలో దృఢముగ పాదుకొనవలయును. మా సత్యానందాశ్రమములో పనిచేయనివాడు ఆహారమును భుజించుట కనర్హు డని నిర్ణయించితిమి. తన ఆహారమును ఆశ్రమభూములలో పండించి యుపయోగించు కొనవలయును. నేను కూడ ప్రాతఃకాలమున కష్టించియే ఆశ్రమభోజనమును చేయుదును. ఆశ్రమ కట్టడములలో రాళ్ళుమోసి, పనులుజేసి కొలది వ్యయముతో పని పూర్తియగునట్లు చూతును. ఆశ్రమములో నీచమైన అనగ పాకిపని మొదలైన పనులు జేయుట యనిన నా కిష్టము. ప్రతి స్వల్పపనికి కూలీలమీద నాధారపడుట నాకిష్టములేదు. కష్టపడి పనిచేయుటవలన ధనలాభమే గాక శరీర బలముకూడ చేకూరును. అనవసరముగ మందులకు వ్యయ మగు ఖర్చు తగ్గిపోవును. ఎట్టి వృత్తినైనను గౌరవభావముతో జూడవలయును. ఎవరికి యిష్టమైన వృత్తిని వారవలంబింపవచ్చును. దేశక్షేమమున కవసర మగు పదార్థముల నుత్పత్తి చేయువృత్తులు చాల

మంచివి. బానిసవృత్తిని నేర్చి తమ పనులు నెరవేరుటకు గుమాస్తాలుగ తయారుజేయు విద్యను పాశ్చాత్యులు మనకు నేర్పిరి. ఇప్పుడు భారతదేశము స్వతంత్రమైనది గాన స్వతంత్రవృత్తివిద్యల నభివృద్ధి జేయు విద్యావిధాన మత్యవసరము. పరస్పరప్రేమను, ఐకమత్యమును, లోకకల్యాణము కొఱకుపయోగించు సేవను ముఖ్యలక్ష్యముగ నుంచు విద్యావిధాన మిపు డత్యవసరము. దేశసేవకై బలియొసంగు వీరులను తయారొనర్చు విద్యావిధాన మిప్పుడు ముఖ్యము. ఇప్పటి పాఠశాలలో విద్యార్థులకు దేహబలము నొసంగు వ్యాయామము ముఖ్యాంగముగ నుండవలయును. బలహీనుల జూచిన నాకు పరమ అసహ్యము. ఉత్తరదేశముననున్న దృఢకాయుల గాంచినపుడు నాకు పరమానందము కలుగును. అనుష్ఠానము లేక కేవలము గ్రంథముల చదివినంత మాత్రమున ప్రయోజనము లేదు. మనస్సు వికసించుట కుపకరించు విద్యయే విద్య.

సోమరితనమును పిశాచమును పారద్రోలు మహామంత్రమే విద్య. ఎవ్వడును కాలమును వ్యర్థబుచ్చరాదు. తనకాలము నెవ్వడు వృత్తి యందో, పరోపకారమునందో, ప్రార్థన జప ధ్యానాదులయందో, సద్గ్రంథపఠనమునందో గడుపునో వాడే ధన్యాత్ముడు. దైనికజీవితమున నెవరిపనిని వారు చేసికొనవలయును. స్వయంకృషియందలి మహిమను ప్రతివాడు గుర్తింపవలయును. తనవద్ద స్వల్పసామానున్నను, తన బంధుమిత్రులున్నప్పుడు కూలీచే వాటిని రైలునందు వేయించును. ఎవరులేనపుడు తానే వాటిని రైలెక్కించును. ఇటుల తన సామానును రైలులో వేయుట అవమానకర మని వాడు భావించును. ఈ భావము నశింపవలయును. అన్యాయముతో ధన మార్జించుటయు, పరస్త్రిగమన మొనర్చుటయు అవమానకరము లగు కార్యములుగాని తన పని తాను చేసికొనుట అవమానకరము కాదు.

తనగుడ్డ తాను ఉతుకుకొనుటయు, నీరు తాను తోడుకొను టయు, తన భోజనమునకు తాను సంపాదించుకొనుటయు ముఖ్యములు. గాంధీమహాత్ముడు తన పనుల తానొనర్చుకొని లోకమునకు మార్గ దర్శకులైరి. మహాత్ములు పామరులవలె నిత్యము పాటుపడు చుందురు. విశాల దృష్టితో కర్తవ్యము నెఱింగిన మహాపురుషు లందఱు స్వయముగ తమ పనులు జేసికొనుచు నితరులచే జేయించుచున్నారు. కాన విద్యార్థులు పైవ్యాసమును చదివి వాస్తవ మైన విద్య నభ్యసించి స్వయంకృషియందలి గొప్పతనము నెఱింగి, తమకు, తమవంశము నకు, తమ దేశమునకు కీర్తిదెచ్చు మహావీరు లగుదురుగాక!

విశ్వమీమాంస సంపుటము 8, సంచిక 6

4. ఆదర్శదేవాలయములు

మానవుడు ఆధ్యాత్మిక భూమికల నధిరోహించి భగవద్దర్శనమును పొందుటకు దేవాలయములు విశేషముగ తోడ్పడును. పూర్వము ఋషీశ్వరులచే ప్రతిష్ఠింపబడిన దేవాలయములు, అందుండు మహా మూర్తులు, దర్శకులకు భౌతికాధ్యాత్మిక సంపదల నొసంగు చున్నవి. మహాక్షేత్రములయందలి దేవాలయము లెంత మహిమాన్వితము లైనను, వాటియుత్కృష్టతను, భగవత్తత్త్వమును భగవంతునిజేరు సాధనములదెల్పు మహాత్ములచట నున్నప్పుడే ప్రజలకు విజ్ఞానము కలుగును. అందువలననే పూర్వము దేవాలయములున్నచోట్ల నెల్ల పుణ్యాశ్రమము లుండెడివి. అచట నివసించెడి మహాపురుషులు ప్రజలకు భగవత్తత్త్వము నుపదేశించుటయేగాక భక్తితో తాము ప్రదక్షిణ, నమస్కారాభిషేక పూజాదుల సల్పుచు వారలచే ననుష్ఠింపజేయుచు పురోభివృద్ధికి దారి జూపుచుండెడివారు. ఆ దేవాలయముల కనుబంధముగ గ్రంథాలయములు, విద్యాలయములు, వైద్యాలయములు

ఉండెడివి. అచట మహాత్ములు నిత్యము ధర్మబోధ జేయుచుండెడివారు. ప్రజలా మహాపన్యాసములను విని యా దేవదేవుని పవిత్రసన్నిధానమున జపతపస్వాధ్యాయముల సల్పి, యాజగత్ప్రభుని యనుగ్రహమునకు తప్పక పాత్రు లయ్యెడివారు. పూర్వము దేవాలయములయందున్న మహాత్ములు నిష్కామముగ విద్యార్థులకు విద్య గఱపెడివారు. గురుకులాశ్రమములకు, విశ్వవిద్యాలయములకు స్థానభూతములై దేవాలయములు వెలసినవి. శిల్పకళకు, సంగీతసాహిత్యములకు, నైతికాధ్యాత్మిక సంపదలకు దేవాలయములు మూలహేతువులై విరాజిల్లినవి. జ్ఞానవిజ్ఞానములకు, భారతీయసంస్కృతికి దేవాలయములు పకరించినవి. ఆ ఎత్తైన గోపురములు ప్రజల నాహ్వానించుచు భక్తి ప్రపత్తుల గల్గించెడివి. అంతియగాక అధోదృష్టిని మాని ఊర్ధ్వదృష్టి నవలంబింపు మని గోపురములు ప్రజలకు దివ్యసువర్ణ సందేశము నొసంగుచున్నవి. సంసారదుఃఖములతో తల్లడిల్లు జనులకు దేవాలయములు ప్రజ్ఞాన సుఖశాంతులను విశేషముగ నొసంగుచుండెడివి. మహామాయాజాల బద్ధులగు మానవులు దేవాలయములలోని కేగి దివ్యములగు ఆ మహామూర్తుల దర్శించి, సాష్టాంగ నమస్కారముల నొనర్చి, యచటి పవిత్రవాతావరణము ననుభవించి, భగవన్నామ గానమును విని యానందించెడివారు. పూర్వము నిష్కామముగ భక్తితన్మయులై అర్చకులు భగవంతునికి పూజాదుల సలిపెడివారు. శ్రీఅగస్త్యుడు, వ్యాసుడు, వశిష్ఠుడు మున్నగు మహర్షులు శివకేశవ మూర్తుల నారాధించినటుల మన పురాణములు చెప్పుచున్నవి. మొన్న మొన్న శ్రీరామకృష్ణ పరమహంస తన్మయీభావముతో కాళికాదేవి నారాధించెను. శ్రీరామకృష్ణుని యారాధనను వారి దివ్యచరిత్ర మత్యద్భుతముగ వర్ణించియున్నది. ఆ విధముగ ప్రతిఫల రహితముగ పూజించిననాడే ఆమూర్తి దివ్యకళలతో శోభిల్లును.

ఆధ్యాత్మిక నైతిక సాంఘిక సూత్రములను బోధించి, జ్ఞానవిజ్ఞాన సంపన్నులజేయు ఉన్నతాశయములతో నేర్పడిన దేవాలయము లిపు డెట్లున్నవి? ఇపుడు దేవాలయములలో జరుగు అత్యాచారములు గాంచినవారు దేవాలయములకు వెడలుట మానివేయుచున్నారు. పేకాట, జూదము మున్నగు నీచకృత్యములకు పవిత్రదేవాలయములు సుపయోగించుచుండుటను చూచుచున్నాము. కొన్ని దేవాలయములు బయట గార్థభవరాహోదులకు, లోపల గబ్బిలములకు వాసస్థానమై యుండుటను గనుచున్నారము. దేవాలయములలో దేవునికి జరుగు కల్యాణోత్సవములలో భోగము మేళములు, శృంగార చేష్టలప్రదర్శించు నృత్యములు జరుగుచుండుటను చూచుచున్నారము. అట్టి వానిని గాంచిన వారలకు హృదయములో భక్తికి బదులు మోహవాసన యుద్భవించును. దేవుని ఎదుట అశ్రీలములగు పాటలను పాడుట, సంసారమునకు సంబంధించిన చేష్టల నన్నిటిని దేవునిపేర జేయుటను గనుచున్నారము. పామరులను కూడ దేవాలయముల కాకర్షించుటకు పై మేళతాళ నృత్యాదు లవసర మని కొందఱు సమాధాన మిచ్చినను, ఆ పవిత్రోద్దేశ్యము ఎంతవరకు నిర్వహింపబడుచున్నదని విచారింప వలయును. దేవాలయములకు వచ్చిన ప్రజలు పై వినోదముల జూచి వెడలుచున్నారే గాని గర్భగుడిలోనికి వెళ్ళి దేవుని దర్శించుచున్నారా? నీతి నియమములకు భంగకరముగాని వినోదముల సంగీకరింప వచ్చును గాని, నీతికి నియమమునకు, నాగరికతకు భంగకరములగు వానిని పవిత్రదేవాలయములలో చోటివ్వదగునా?

ఉత్సవములు జరుగునపు డెంత యలజడి జరుగుచున్నదో ప్రత్యక్షముగ చూచుచున్నారము. స్త్రీలెందఱో తమమర్యాదలను నగలను పోగొట్టుకొని దుఃఖించుచున్నారు. ఉత్సవములు తిరుణాళ్ళు భక్తిని కలిగించుటకు బదులు జీవితముల పాడొనర్చు రాగమును

కల్గించుచున్నది. ఉత్సవసమయముల దేవునికి వేయు మాలలు, గ్యాసులైట్లు, మందులు వినోదముల కెంతయో ధనము వ్యయమగుచున్నది. ఆ ధనమును నిర్మాణాత్మకమైన విజ్ఞానమున కుపయోగించిన ప్రజోపయోగ మగును. ఇప్పటి ధర్మకర్తలలో చాలమంది దేవుని ధనమును బెల్లమువలె మ్రింగేవారే గాని దేవాలయములను బాగు చేయించువారు అరుదు. అసలు దేవాలయములకు స్థిరమైన ఆస్తిపాస్తులుండరాదు. ప్రజలకు విశ్వాస మున్నంతవఱకు దేవాలయములు జరుగవలయును గాని ప్రజల కొక బరువుగ పరిణమింప రాదు. ఏ ధనవంతులో దేవాలయములను, దానికి సంబంధించిన మండపములను కట్టించవలయును. అచట అందఱు జేరి భక్తితో భగవంతుని ఆరాధించి యనుగ్రహమును సంపాదింపవలయును. దేవాలయములకు ఆస్తిపాస్తు లున్న, భక్తి లేకున్నను ధర్మకర్తృత్వము వహింప పలుకుబడిగల వారందఱు ప్రయత్నింతురు. అట్టివారివలన పరిపాలింపబడు దేవాలయములు ఉభయభ్రష్టతకు కారణము లగును. కలహములు, అశాంతి, ఆందోళన, ద్వేషము పెరిగిపోవును. అర్హతకలత్యాగ శ్రేష్ఠులగు యతీశ్వరులే దేవాలయముల కధికారులై యుండవలయును. అట్టి యతీశ్వరులయెడ దోషము కల దని ప్రభుత్వము స్వాధీన పఱచుకొనిన కొన్ని దేవాలయములయందును, అవినీతి, దేవుని సొమ్ము అపహరించుట, లంచగొండితనము మున్నగు దుండగములను గాంచుచునే యున్నారము. నిజమైన స్వార్థత్యాగులును, మహాత్ములును నగు యతీశ్వరులే దేవుని తత్త్వమును వెల్లడించుచు ప్రజలలో భక్తి విశ్వాసముల గల్గింపగలరు.

దేవాలయములలో అర్చకులు, పండాలు యాత్రికులను ధనము నకై పీడించువారే గాని వారి హితమునకు పాటుపడువారు కరవైరి.

దేవాలయముల లోపల శుభ్రతను కాపాడనందున ప్రజలకు భక్తికి బదులు అనారోగ్యము కలుగుచున్నది. అట్టి దైన్యస్థితియందున్న దేవాలయములు ఆదర్శదేవాలయములై ప్రజలకు జ్ఞానవిజ్ఞానముల నంద జేయవలయునన్న ఇప్పటి పరిస్థితు లన్నియు సంపూర్ణముగ మారవలయును. అందుకీ క్రింది నియమముల నవలంబించిన దేవాలయములు ప్రజల కుపయుక్తములగు నని తోచినందున నీ క్రింద పొందుపఱచుచున్నాము.

1. జీతమును తీసికొని పూజాదుల జేయు అర్చకు లుండరాదు. నిష్కామముగ భక్తిశ్రద్ధలతో అర్చనాదుల జేయు వారత్యవసరము. అందువలన అచటి మూర్తులు దివ్యకళలతో విరాజిల్లుచు పిలుచు వారికి “ఓ” యని పలికి యనుగ్రహించును.

2. దేవునికి భక్తిని గల్గించు అలంకారము లుండవచ్చును గాని, విలువగల నగలుగాని, వాహనములు గాని యుండరాదు. సహజ సౌందర్యము భక్తికి చిహ్నము గాని ఆడంబరములు కాదు.

3. వాహనశాలలో గ్రంథాలయములను నెలకొల్పి ప్రజలలో విజ్ఞానమును ఆధ్యాత్మికాసక్తిని కల్గింపవలయును.

4. గృహములలో విశ్రాంతి లభింపనివారు దేవాలయములకు వచ్చి శాంతి సుఖముల ననుభవించుటకు వీలగునట్లు పవిత్రవాతా వరణమును కాపాడుచుండవలయును.

5. దేవుని దర్శించుటకు టికెట్లు పద్ధతిని కాని, యితరుల నిర్బంధముకాని పనికి రాదు. జగత్పిత యగు దేవుని ప్రతివారును దర్శించి యానందించుట కవకాశమును కల్పింపవలయును.

6. దేవాలయములు ప్రార్థన, జప ధ్యానాదియాధ్యాత్మికానుష్ఠానమున కనుకూలముగ నుండవలయునుగాని యొక ఆందోళనను కల్గించు సంతవలె నుండరాదు.

7. దేవాలయములకు ఆస్తిపాస్తు లుండరాదు. కేవలము ప్రజారణ వలన దేవాలయములు నిర్వహింపబడవలయును.

8. ఆలయములు వ్యాపారసంస్థలుగ మారరాదు. లాభనష్ట చింతయే యచట ప్రధాన సమస్యగ పరిగణింపబడరాదు. ఆంతరంగిక శాంతిని ప్రసాదించు విజ్ఞానకేంద్రములుగ దేవాలయములు విరాజిల్లవలెను.

9. పూజార్చనలు డాంబిక క్రియలుగ మారరాదు. అర్హతగల అర్చకులు నియమనిష్ఠలతో నిష్కామముగ పూజార్చనలు సలుపవలయును.

మా ఆశ్రమమునందున్న శ్రీతారకేశ్వరమందిరమును ఆదర్శదేవాలయముగజేసి, ప్రజలకు విశేషముగ నుపయోగపడు నట్లానర్చనిశ్చయించితిమి. ఇచట ఉత్సవములు కాని, వాహనములు కాని యుండనేరవు. భక్తులు యాత్రికులు ఉచితముగ భక్తితో శ్రీతారకేశ్వరుని స్వయముగ తాకి అభిషేకింపవచ్చును. ఇచట పూజాదులొక మహాభక్తునిచే భక్తితాండవించు నట్లు నిష్కామముగ చేయింపబడును. ఇచట దర్శనమునకు నిర్బంధములు గాని టికెట్ల పద్ధతికాని లేదు. భక్తి సల్పుట కనువగు వాతావరణ మిచట కాపాడబడును. శ్రీతారకేశ్వర మందిరమునకు స్థిరాస్తు లెవ్వియు అంగీకరింపబడవు. ఆస్తులున్నంతనే ఆశలకు కారణ మగును. పవిత్రమైన ఈ ఆశ్రమమునందున్న మందిరము కేవలము భక్తిగలవారికి మాత్రము ఉపయుక్త

మగునట్లు ఏర్పాట్లు గావింపబడును. ప్రతివారును శ్రీతారకేశ్వరుని సేవించి భౌతికాధ్యాత్మిక సంపదల నొందుటకు హక్కుదారులై యున్నారు. ఇచట హెచ్చుతగ్గులు గాని, స్వపర భేదములు గాని పాటింపబడవు. సహజభక్తి చిహ్నమగునట్టిదే ఈ దేవాలయము. ఎట్టి ఆడంబరముల కిచట ఎంతమాత్రము చోటులేదు. సర్వమత సౌభ్రా తృత్వ మిందు స్వానుభవ రూపముగ ననుష్ఠింపబడును. ఈ ఆలయ మున శుభ్రత ప్రథమ గణ్యముగ పాటింపబడును. నాట్యనృత్యాది శృంగారకళల కిచట యెంతమాత్రమును తావు లేదు.

కాన నోభక్తులారా! ఈ యాలయము నాదర్శముగ గొని ప్రతిదేవాలయమును ఆదర్శ దేవాలయముగ మార్పొందింప నడుముకట్టి ప్రయత్నింపుడు. ఉత్తమాశయముల కాలవాల మగు నట్లు దేవాలయముల సంస్కరించి, ప్రజాబాహుళ్యమున కుపయోగ పడునట్లు చేయుడు. విజ్ఞానవికాసమునకు కేంద్రస్థానములై దేవాలయములు వెలయు శుభముహూర్త మెప్పుడు వచ్చునో!

విశ్వమీమాంస సంపుటము 8, సంచిక 7

5. ప్రత్యాహారము

తనకు దుఃఖమునిచ్చు దోషయుక్తములైన సమస్త దుష్టవాసనల నుండియు, ఇంద్రియ విషయముల నుండియు, దుష్టసాంగత్యము నుండియు, దుష్టసంభాషణమునుండియు, మనస్సును మఱియించుటను ప్రత్యాహార మందురు. మనస్సు సన్మార్గమున బోవునపుడు మరలింప బనిలేదు. దుర్మార్గమున సంచరించునపుడు మాత్రము మరలింపవలయును. నీరు కాలువల మూలమున సరిగ పొలములకు వెళ్ళునపుడు మరలింప నగత్యములేదు. కట్టతెగి బీడుభూముల

బ్రవహించునప్పుడు మాత్రము కట్టవైచి నీటిని సక్రమముగ పొలము వైపునకు మరలింపవలయును. విద్యార్థి సరిగ పాఠములను చదువు కొనుచు తరగతులయందు ఉత్తీర్ణు డగునపుడు మందలింప నవసరము లేదు. అటుగాక దుస్సాంగత్యమునకు మరిగి, పాఠముల జదువక పెడమార్గమున సంచరించునపుడు మాత్రము ఉపాధ్యాయుడు మంద లించి శిక్షింపవలయును. గుఱ్ఱము గమ్యస్థానము వైపునకు శాంతముగ వెడలునపుడు కళ్ళెముబట్టి మరలింప నవసరము లేదుగదా! అటులే మనస్సు ధర్మమార్గమున సంచరించుచుండ మరియొక మార్గమునకు మరలించిన అధోగతి కలుగును. జూదము, త్రాగుడు, జారత్వము, చోరత్వము మున్నగు దుష్టగుణములవైపునకు మనస్సును వెళ్ళనీయ రాదు. మాంసాహారము, భోగలాలసత్వము, ధూమపానము మొదలగు దురభ్యాసములకు మనస్సు నెంతమాత్ర మలవాటు పఱచరాదు. అందువలన దేహ మనంబులు ఆరోగ్యస్థితియందుండును. ఆధి వ్యాధులు దూరములై శాంతమయ జీవితమును గడుప నుత్సాహము కలుగును. తృప్తి యనునది సర్వసద్గుణములలో రాజువంటిది. తనకున్న దానితో తృప్తి జెందు మని వేదశాస్త్రములు శాసించుచున్నవి. కాని తృప్తి యను పదమునకు సరియైన అర్థము తెలియక వారివారికి తోచిన భావములను గైకొనుచు వాదించుచున్నారు. తృప్తి యనుట తోడనే “ఈజన్మమున మనకెంత విద్య, ఐశ్వర్యము లభింపనున్నదో భగవంతుడు లలాటమున వ్రాసియుంచును. దానితో తృప్తిపడి యుండవలయునే కాని ప్రయత్నించి లాభము లే” దని కొంద ఱుందురు. “మరికొందఱు పూర్వకర్మానుసారము మనకు భౌతికాధ్యాత్మిక సంపదలు లభించుచుండును. కర్మ నతిక్రమింప నెవ్వరికి సాధ్యము కాదు” అని నుడువుచుందురు. ఇక కొందఱు “అడవికి వెళ్ళినను మనకు రావలసినది వచ్చును. నగర మధ్యమున నున్నను,

ధనరాసుల మధ్యమున నున్నను మన కవి లభింపని సమయమున కృషినొర్చినను లాభము లేదు. గ్రహముల ననుసరించి ఫలములు కలుగును. గ్రహస్థితి బాగు లేనప్పుడు ఈశ్వరుడైన నేమి చేయగల” డని నిరాశ జెందుచుందురు. పై భావములలో కొంత సత్యము లేకపోలేదు. కాని దోషము విశేషముగ నున్నది. పై భావములు నిరాశను, సోమరితనమును, నిరుత్సాహమును, అధైర్యమును కలిగించుచున్నవి. తనకున్న దానితో సంతృప్తి నొంది, యిక పైనున్న సంపదల కొరకు ప్రయత్నించుటయే నిజమైన తృప్తికి యర్థము. కాని యవి లభింపనప్పుడు దుఃఖింప కుండుట వాస్తవమైన తృప్తి యనిపించు కొనును. భౌతికాధ్యాత్మిక సంపదలకై ప్రబల ప్రయత్న మొనర్చి విఫలుడైనను మరల మరల ప్రయత్నించి విజయమును పొందు మని తృప్తి యాదేశించుచున్నది. ప్రతికార్యమునందును విజయమును పొందుటకు పురుషప్రయత్నము అత్యవసరము. ఈ విషయమును గూర్చి యోగవాసిష్ఠ మిట్లు ఉపదేశించుచున్నది.

శ్లో॥ సర్వ మే వేహ హి సదా సంసారే రఘునందన !

సమ్యక్ ప్రయుక్తాత్ సర్వేణ పౌరుషాత్ సమవాప్యతే ॥

రామచంద్రా! ఈ లోకమున చక్కని పురుషప్రయత్నమువలన సర్వము సిద్ధించును.

శ్లో॥ సాధూపదిష్టమార్గేణ యన్మనోంగ విచేష్టితమ్ ।

తత్ పౌరుషం తత్సఫల మన్య దున్మత్తచేష్టితమ్ ॥

మనోవాక్కాయముల సాధుపురుషుల యుపదేశానుసారము చరించుటయే పురుష ప్రయత్నము. అందులకు వ్యతిరేకముగ చరించుట యంతయు ఉన్మత్తచేష్ట.

ప్రత్యాహారమువలన వైరాగ్యము, వైరాగ్యమువలన ధ్యానము, ధ్యానమువలన సమాధి క్రమముగా లభించును. త్యాగము, దయ, శాంతము, అభయము, సత్యము, అహింస, క్షమ, ధైర్యము, దానము మున్నగు ఫలవృక్షములు, పుష్పజాతులుగల సుందరోద్యానవనము నకు ప్రత్యాహారము కంచె వంటిది. కంచె ఎట్లు పశువులు వచ్చి విలువగల మొక్కలను మేసివేయకుండ కాపాడి, యభివృద్ధిజేయునో అటులే ప్రత్యాహారము పై సద్గుణములను రక్షించి పెంపొందించును. ప్రత్యాహారము నొక్కదానిని కష్టించి సంపాదించిన, సర్వసద్గుణములు నీవద్దకు అప్రయత్నముగ వచ్చి చేరును. వేయి రూప్యముల నోటునందు పది వంద లున్నట్లు ప్రత్యాహారమునందు సమస్త నియమములు అంతర్భూతములై యున్నవి.

సోదరా! ప్రత్యాహారమువలన ఎన్ని లాభము లున్నవో గ్రహించి తివా? ఇప్పుడే దానిని అనుష్ఠించి, శ్రేయస్సును పొందుము. దురభ్యాసములను దరిజేర్చుము. కాఫి, టీ, సిగరెట్టు, జూదము మున్నగు దురలవాట్ల జోలికి పోకుము. ఒకవేళ నీకట్టి దురభ్యాసమున్న దానిని గ్రహించుశక్తినిమ్మని భగవంతుని ప్రార్థించియు, ప్రయత్నించియు, ఆ పిశాచమును దూరముగ బారద్రోలుము. నీకు దురభ్యాసములు లేకున్న, నీ హృదయము పరిశుద్ధ మగును. తీర్థయాత్రల వలనను, సజ్జనసాంగత్యమువలనను, ఏకాదశి వ్రతానుష్ఠానమువలనను, భగవన్నామ సంకీర్తనమువలనను, నిష్కామముగ మానవులను సేవిం చుటవలనను నీ హృదయము విశాల మగును. అప్పుడు సంకుచిత భావములకు, స్వార్థచింతలకు చోటుండదు. ఆశ, క్రోధము, లోభము మున్నగు దుష్టగుణములకు స్థాన ముండదు. అభ్యాస మొనర్చుము. ఒకనాడు సాధ్యము కాకున్నను క్రమముగ సాధ్య మగు నని నమ్మి ముందునకు సాగుము. ఒక్కనా డెవ్వడును పండితుడు కాలేదనియు, ఒక్కనాటిలోనే భవనము నిర్మింపబడ లేదనియు, ఒక్కనాడే సంస్థయు

అభివృద్ధికి రాలేదనియు, ఒక్కనా డెవ్వడును యువకుడు కా లేడనియు, ఒక్కనాడే రామాయణ భాగవతాదులు వ్రాయబడ లే దనియు, ఒక్కనాటిలోనే మనకు స్వరాజ్యము రా లేదనియు స్మరణయం దుంచు కొనుము. కాని పై విధముగ భావించుచు నూరక కూర్చుండరాదు. నీ ప్రయత్నములో నే మాత్రము లోపముండరాదు. “పతనము విజయమునకు సోపానమును నిర్మించుకొనుట” యను సామెతను మరచిపోకుము. ఎన్ని పర్యాయములైనను ప్రయత్నించుటకు వెనుకా డకుము. ఇదియే యోగము. యోగివగుటకు ప్రయత్నింపుము. భోగివి కాకుము. ఒక్కపర్యాయము భుజించువాడు యోగి. రెండు పర్యాయ ములు భుజించువాడు భోగి. అంతకుమించి భుజించువాడు రోగి. మితమైన సాత్వికాహారమును భుజింపుము. ప్రతిదినము ఉదయాస్తమ యములు భగవంతుని ప్రార్థింపుము. ఆత్మానాత్మవిచారణ సల్పుము. కొంతవడి జప మొనర్చుము. ఈ జపము నిన్ను క్రమముగ ధ్యాన సమాధులకు గొనిపోవును. పరోపకార మొనర్చుట కెల్లప్పుడును సంసిద్ధుడవుగ నుండుము. దయగలిగి దీనానాథులను నారాయణ సేవ యను భావముతో సేవింపుము. మనస్సుతో నెల్లప్పుడు సద్విషయ ములను చింతింపుచుండుము. రాగద్వేషాసూయలు అను మలినము చేరిన నీ హృదయ సరోవరము చెడిపోవును. జాగరూకుడవై నీ హృదయ సరోవరమును నిర్మలముగను, నిశ్చలముగను నుంచు కొనుము. అపుడు భగవంతుడు ఆ సరోవరమున స్పష్టముగ ప్రకాశింప గలడు. లెమ్ము! సాధనకు గడంగుము. వాయిదాలు వేయకుము. ఎప్పుడు నీకు ఆధ్యాత్మికానుష్ఠానము జేయ సంకల్ప ముదయించునో అదియే శుభసమయ మని నమ్మి ముందునకు పయనించి, శ్రమించి విఘ్నములకు భయపడి ప్రయాణము నాపక, మహాధైర్యము తోడను, మహాత్యాగముతోడను, మహోత్సాహము తోడను గమ్యమును. చేరుము.

విశ్వమీమాంస, సంపుటము 8 సంచిక 10

6. సాధన

మనస్సును నిగ్రహించుటకును, ఆత్మయందు లయ మొనర్చుటకును చేయబడు ప్రయత్నమును సాధన యందురు. సాధన జేయక ఎవ్వడును సాధ్యస్థితిని పొందజాలడు. భౌతికలోకమున ప్రయత్నింపక ఎవ్వడును వాంఛితఫలమును పొందజాలకున్నాడు. మాయను మాయ మొనర్చినగాని శాంతి లభింపదు. మాయను మాయ మొనర్చుటకు సాధన మతి ముఖ్యము. మాయను దూరముగ పారద్రోలుట సామాన్య కృత్యము కాదు. మాయ వజ్రనిర్మితము. అభేద్యము. శక్తిమంతము. జగత్తును భ్రమింపజేయునది. మాయ మేలు చేయుచున్నా నని పైకిజెప్పుచు లోన కీడు జేయునది మాయ. మాయ యొనర్చు మోసములను గ్రహించుట కష్టసాధ్యము. దానిమాటలు తియ్యనివి. దాని చేష్టలు మనోహరములు. మాయయొక్క యింద్రజాలమే ఈ దృశ్యజగత్తు. ఇంద్రజాలము ప్రజలను భ్రమింపజేయును. మాయ ప్రాణికోట్లను క్షణమాత్రములో తన వశ మొనర్చుకొనును. మాయ జన్మపరంపర కలిగించి జీవులను బాధించును. మాయ మనస్సును స్థిరముగ నుండనీయక సుఖమును హరించును. మాయ వాసనల బెంపొందించి, సంకల్పములను వృద్ధిజేసి, శాంతి నపహరించి, పలుబాధల బెట్టును. అట్టి యనర్థదాయయు, వంచనశీలయు నగు మాయను దాటుటకు సాధన మత్యవసరము.

కట్టెయందున్న అగ్ని తరచనిది కన్నడనట్లు, పాలయందున్న వెన్న మధింపనిది ప్రత్యక్షము కానట్లు, భూమియందున్న నీరు త్రవ్వనిది వ్యక్తము కానట్లు దేహమందున్న ఆత్మ సాధన లేనిది సాక్షాత్కారము కాదు. సద్గురువు నాశ్రయించి సాధనాక్రమమును గ్రహింపవలయును. అటుల గ్రహించి, నిత్యము నియమానుసారము అభ్యాస మొనర్పవలయును. ప్రథమమున విషయవిరక్తి కలుగనిదిగాని యీ

యోగము సుకరముగాదు. విషయములయందలి దోషములను, విషయముల ననుభవించుటవలన కలుగు ప్రమాదమును సూక్ష్మ బుద్ధితోడ గ్రహించుటవలన వైరాగ్యము కలుగును. చెవి కోరు ప్రతిగానమును, శృంగారశబ్దములను, భౌతికప్రసంగములను వినిపింప ప్రయత్నింతువేని యొకటి తర్వాత నొకటి వాంఛించుచు నీ జీవితము సమాప్తి కావచ్చుచున్నను దాని వాంఛలు మిగిలియే యుండును. అంతియగాక నిన్ను వ్యయప్రయాసలకు లోనుజేసి యుభయలోకములలో అభివృద్ధికి అంతరాయమును కలిగించును. త్వగింద్రియ మెల్లప్పుడు స్పర్శసుఖములను వాంఛించుచుండును. నీవు దానివెంట వెడలి దానిని తృప్తిపరుపసాగుదువేని యది పైపై సౌందర్యముల గోరుచు నిన్నొక క్షణ మొకచోట నిలువనీయదు. నీ సుఖమును, నీ శాంతిని, నీ యారోగ్యమును పాడొనర్చి నిన్ను భ్రష్టుని జేయును. నీచక్షురింద్రియము దృశ్యసౌందర్యముల గాంచ నుత్సహించుచుండును. కోటిజన్మల నెత్తి నీ యావచ్చక్తిని వినియోగించినను దానిని సంతృప్తి పరుపజాలవు. నీకన్ను చూచిన దానినెల్ల తెచ్చి యిమ్మని కోరును. దాని కోరికల కంత ముండదు. దానికి బానిసవై దాని మెప్పుకొఱకు పాటుపడుచున్న నీవు జీవితలక్ష్యమును సాధింప జాలవు. అంతియగాక నధికముగ మాయాజాలమున దగుల్కొని నీ ధన యవ్వనాదులు నశించిన తర్వాత పశ్చాత్తాప పడుదువు. జిహ్వేంద్రియము లోకములోని రుచ్యములగు పదార్థముల గోరుచుండును. నీవెంత శ్రమపడి విలువగల పదార్థముల దెచ్చి యిచ్చినను అంతకంటె విలువగల వస్తువులను కోరుచుండును. నీవు రాత్రింబవళ్ళు కష్టించి ఎంత ధనమును సంపాదించి ఎన్నెన్ని మధురపదార్థములను దానిపై వైచినను అది మూతి విఱుచుచునే యుండును. ఇంకను చాల దనియు జమీందారులు, రాజులు భుజించు పదార్థముల దెమ్మనియు కోరుచుండును. దానిని తృప్తిపఱచుటకు నిన్ను పుట్టించిన బ్రహ్మ దేవునికి కూడ తరముగాదు. పూణేంద్రియము మంచి మంచి

సువాసనద్రవ్యముల నాప్రూణింప గోరుచుండును. పుష్పముల మంచి వాసనను, అత్తరు, పన్నీరు మున్నగు వస్తువుల సువాసనను కోరుచుండును. ఒకదానితో తృప్తి నొందు నని నీవు ఆ వాంఛిత వస్తువును తెచ్చి యాప్రూణింప జేసిన అది మఱియొక దానిని కోరుచుండును. ఇటుల నదియొకటి తర్వాత మరియొక దానిని కోరుచునేయుండును. నీవు న్యాయముగ నార్జించిన ధనముతో దానికొసంగు వస్తువులతో తృప్తి నొందక అన్యాయముగ ధన మార్జించి తన కోరికల నీడేర్చుమని ప్రోత్సహించి నిన్నుఁగతి పాలొనర్చును. వీటిబారినుండి నీవు తప్పించుకొనజాలవు. ఇట్లే ప్రతియింద్రియము నిన్ను పలుబాధల పెట్టుచుండును. పై యింద్రియములను జయించిననాడు నీకు బ్రహ్మ విద్య సుకరము. ఆధ్యాత్మికమార్గమున నీవు పురోభివృద్ధిని పొందగలవు. ఇంద్రియములను జయించిన నీ చిత్తము నిర్మల మగును. అపుడు నీవు దృశ్యసౌందర్యముతో గూడిన, చల్లని ఏకాంతప్రదేశమున నివసించి విషయప్రపంచమున లగ్నమైయున్న మనస్సును మఱలించి యాత్మయందు స్థిరముగ నిలుపుము. కాని మనస్సు తనకు బహు జన్మలనుండియు అలవాటు పడిన విషయలోకమునకు పరువిడును. అపుడు నీవు జాగరూకుడవై దానిని మరలింపవలయును. అంతటితో మనస్సు ఆత్మయందు నిలకడ జెందదు. మఱల మఱల విషయ ప్రపంచమువైపునకు వెడలును. కాన నీవు విసుగు జెందక దానిని మఱల మఱల మరలించుచుండ వలయును. ఇటుల క్రమాభ్యాసమున మనస్సు విషయముల మీదికి వెళ్ళుట తగ్గుచుండును. అభ్యాసము వలన నీమనస్సెప్పుడు శుద్ధమై విషయముల వైపునకు వెడలుట మాని యాత్మయందులీనమగునో అపుడు సమాధిలభించును. సమాధి యందు నీవు అనిర్వచనీయ దివ్యానందము ననుభవింపగలవు. నీ యానందమున కప్పుడు మేరయుండదు. నీ సాధన మంతటితో ముగిసిపోవును. నీవు ముక్తపురుషుడ వయ్యెదవు. ప్రారంభమున సాధన కష్టతరముగ గన్పడును. కంటకపాషాణమయముగ గోచరిం

చును. విషయానందమును వదలుట కష్టతరముగ దోచును. కాని నీవు క్షమతో క్రమముగ నీ మనస్సును ధ్యానాభ్యాసమునకు అలవాటు పఱుపవలయును. ఎన్ని పర్యాయములు పడినను, ధైర్యోత్సాహములను వదలక మఱల మఱల ప్రయత్నింపుము. పతనము జయమునకు మార్గమును తప్పక సిద్ధ మొనర్చును. ఏకారణమున పతనము నొందితివో గ్రహించి యనుభవమును గడించి, పూర్వలోపములను సవరించుకొని దృఢప్రయత్నము జేయుచున్న ఆధ్యాత్మికమార్గము సులభ మగును. అపుడు నీకావిద్యయందు శ్రద్ధయభివృద్ధిజెంది కొన్ని కొన్ని యనుభవములు కలుగుచుండును. శాంతి సుఖములు లభించు సూచనలు గోచరించుచుండును. నీ సంకుచితహృదయము వికాసమునొంది ధ్యానాభ్యాసమునం దభిరుచి జనించును. అంధకార మయమగు నీలో నొకచిన్నజ్యోతి కొలదిగ గన్పడును. కాని యా జ్యోతి నిలకడగ నుండక యదృశ్యమైనపుడు నీవు విలపింతువు. కొంతసేపటికి మరల నా జ్యోతి కన్పడసాగును. అపుడు నీకు కొలదిగ నానందము కలుగును. కాని యదియొక క్షణ కాలముండి మాయ మగును. కాని నిరాశజెందక నీ యభ్యాసమును మాత్రము కొన సాగించుకొనుచుండవలయును. నీవు పైకి వెడలుకొలది నీ సంశయము లంతరించి ఎంతకాలము ధ్యాన మొనర్చినను విసుగుగాని యలసటగాని కలుగకుండును. బాహ్యప్రపంచమును మఱచిపోయి యంతర్ముఖుడవై, సాధనసలుపగ నీయందు నీవు దివ్యానందమును పొందగలవు. నీ యానందమపుడు నిత్యమై, యఖండమై వెలుగొందును. నిన్నపుడు నూతన ధైర్యము, నూతనోత్సాహము, నూతనశక్తి, నూతనభావము వరించును. నీ యనుభవమునకు సాటియైనది మఱి యొకటి లేదు. నీపరిశ్రమ ఫలించినది. నీ సాధనము పూర్ణమై ఆత్మయందు నిన్ను జేర్చి తానందు లయమైనది. నీవు కృతకృత్యుడవైతివి. నీ జీవితము ధన్యమైనది. నీ వద్వితీయ మహాపురుషుడవైతివి. వేలమంది ప్రజలు నీ దర్శనార్థము వేచియుందురు. నీ నామమును

స్తోత్రము జేయుటకు, నీకు జోహారు లర్పించుటకు లక్షలమంది కాచుకొనియుందురు. ఇక నీకు భయములేదు. బయటికి వచ్చి వారలకు దర్శన మిచ్చి, సాధనమార్గమును నేర్పి, నీవనుభవించు దివ్యానందమునకు శీఘ్రముగ వారల గొనిపొమ్ము. జీవన్ముక్తుడవైన నీకవసరము లేకపోయినను, జపతపాదులు నీ వొనర్చుచు వారలచే చేయించుచు, వారికి పురోభివృద్ధిమార్గముల జూపుము. నీవు వారలకు ఆదర్శపురుషుడవై నిత్యసత్త్వస్థుడవై, వారలకు బుద్ధి భేదమును కల్గింపక పూర్వము నీవలెనే యిపుడు వారును ఆత్మజ్ఞానలాభమునకు పరితాప పడుచున్నారని గ్రహించి పూర్ణదయతో వారలకు సాయపడుము. ఏకాంతమును వదలిన యేమగునో యని భయపడకుము. ధైర్యముతో బయటకు వచ్చి నీ పని తీరెను గాన లోకములోని, ముముక్షువులను ప్రకాశ మార్గమున నడుపుము. పర్వతమును తాకి వెనకకు మఱలు వాయువువలె నిందాస్తుతులు గాని, మానావమానములు గాని నిన్నేమియు జేయజాలవు. త్రిగుణములుగాని, అవస్థలుగాని, నిన్నే మియు చేయలేవు. దేశకాలముల కతీతుడవు నీవు! నీ వాక్యముల యందఖండశక్తియుండును. ప్రజలు నీవాక్యములను విశ్వసించి నీ యాజ్ఞలను నెరవేర్తురు. కీర్తివచ్చుటవలన పతనము కలుగునను. భయమెపుడో పారిపోయినది. ఇపుడు నీవు జీవన్ముక్తుడవు. పరిపూర్ణ జ్ఞానివి. పరమహంసవు. కేవలమాత్మవు నీవే.

విశ్వమీమాంస సంపుటము 8, సంచిక 11

7. దేవు డెచట నున్నాడు?

ఈ దృశ్యమాన జగత్తున కాధారమైన వాడొక డుండవలయు నని సర్వమతములవారు సమ్మతించియున్నారు. ఎవడో యొకడు లేకున్న ఈ జడజగత్తు ప్రవర్తింపనేర దనుట నిర్వివాదాంశము. జగత్తునకు స్వయంప్రకాశకత్వము లేదు. ఏ వస్తువు చలించుటకు మరియొక వస్తువుయొక్క సహాయ మవసరమో అది జడవస్తువు. రైలు పెట్టెలు కదలి వెడలుటకు ఇంజనుసహాయము ముఖ్యము. రైలుపెట్టెలు జడములు. ఆపెట్టెలను ఇంజనున కనుబంధింపజేసినపు డవి పరుగుడుచున్నవి. అటులే యీ జగద్వ్యవహారము నడచుటకు పరమాత్మ యాధారము. సమస్తజగత్తున కాధారమును నే నని శ్రీకృష్ణ పరమాత్మ భగవద్గీతలో చక్కని యుదాహరణము నిచ్చియున్నాడు.

శ్లో॥ మత్తః పరతరం నాన్యత్కించి దస్తి ధనంజయ!

మయి సర్వ మిదం ప్రోతం సూత్రే మణిగణా ఇవ ॥

ఈ విశ్వమునకు నాకంటె నితరకారణ మేమియు లేదు. దారమునందు రత్నములవలె ఈ జగత్తు నాయందు గూర్చబడి యున్నది.

పరమాత్మ నీయందున్నాడు. నీయందున్నపరమాత్మను నీలోజొచ్చి వెతుకవలయును. లోపలనున్న వస్తువును బయట వెదకిన లాభ మేమి? ఒక వృద్ధవనిత నొకవస్తువు కొఱకు వెదకుచున్నదట. దాని గాంచి యొకడు “అవ్వా! దేనికొఱకంత శ్రమించి వెదకుచున్నా”వని యడిగెను. అందుల కామె “నాయనా! సూదిపోయినది. దానికొఱకు వెదకుచున్నా”నని నుడివినది. అతడు సూది ఎచటపోయినది? అని మరల ప్రశ్నింప, ఆమె “బిడ్డా! సూది యింటిలో పోయిన” దని

సమాధాన మిచ్చినది. అందులకతడు “అవ్వా! ఇంటిలో పోయిన సూదికై వీధిలో వెదకిన ప్రయోజన మేమి?” అనినాడు. అట్లే నీలోనున్న పరమాత్మకై వెలుపల వెదకిన లాభ మేదైన నుండునా? నీ మనస్సును లోపలికి మరల్చి యట వెదకుము. అచట నీవు అలౌకికమైన, ఊహ తీతమైన దృశ్యమును గాంచి యద్భుతాశ్చర్యములను చెందగలవు. నీయందు శాశ్వతమైన ఆత్మ కలదు. నీయందు తరుగని ఆత్మసంపద కలదు. నీయందే స్థిరమైన ఆనంద ప్రోతస్సు కలదు. నీయందు అక్షర పరబ్రహ్మ మున్నది. నీయందు ఆనందసాగరము కలదు. నీ యందు పరిపూర్ణ ఆత్మ కలదు. నీయందు నిర్వికార పరమాత్మ కలదు. నీయందఖండాత్మయున్నది. నీయందు అనంత డగు దేవు డున్నాడు. నీయందు చిత్స్వరూపు డగు సర్వేశ్వరు డున్నాడు. నీయందు సర్వ వ్యాపకు డగు విష్ణు వున్నాడు. నీయందు అచలుడగు శివు డున్నాడు. నీయందు చైతన్య స్వరూపు డగు బ్రహ్మయున్నాడు. నీయందు జగ దాచార్యుడగు గణపతి యున్నాడు. నీయందు దయామయి యగు గౌరి యున్నది. నీయందు సర్వాధారు డగు స్కంధు డున్నాడు. నీయందు జ్ఞానజ్యోతి యగు సూర్యు డున్నాడు. నీయందు సుఖప్రదాత యగు చంద్రు డున్నాడు. నీయందు జగద్గురు వగు బృహస్పతి యున్నాడు. నీయందు వేదాచార్యుడగు వ్యాసు డున్నాడు. నీయందు వేదాంతప్రవక్తయగు వశిష్ఠు డున్నాడు. నీయందు నిర్వికారుడగు శుకదేవు డున్నాడు. నీమనస్సు నంతర్ముఖ మొనర్చి సర్వదేవతా స్వరూపుడగు నా యేకైక పరబ్రహ్మను దర్శింపుము. వ్యర్థసంభాషణను, వ్యర్థకోరికలను దూరముగ పారద్రోలుము. ఆత్మయందు నివసించి, జ్ఞానామృతమును తనివిదీర గ్రోలుము. నిత్యము నియమయుక్తుడవై ఆత్మాన్వేషణ సల్పి, యాత్మయందు విశ్రాంతి పొందుచుండుము. యోగీశ్వరులు, పరమహంసలు దేవతలు, త్రిమూర్తులు నీకు సాధనలో ఆంతరంగికముగ తోడ్పడు చుందురు.

నీ శరీరమే దేవాలయము. ఆత్మయే దేవుడు. అజ్ఞాననిర్మాల్యమును త్రోసివేయుము. భగవంతు డీ శరీరములో నుండుటవలన నీ దేహమున కింత పవిత్రత కలిగినది. భూమియందున్న నీరు త్రవ్వనిచో నెట్లు లభింపదో అట్లే సాధన చేయనిది ఆత్మదర్శనము కలుగదు. అఖండ తప మొనర్చి యాత్మదేవుని దర్శించి, కృతార్థుడవు కమ్ము.

విశ్వమీమాంస సంపుటము 8, సంచిక 12

8. యద్భావం తద్భవతి

భావము సాత్త్విక రాజస తామసము లని మూడువిధములు. సాత్త్వికభావములు శుద్ధములై దైవీసంపదకు జెందును. రాజస తామస భావములు మలినములై ఆసురసంపదకు జెందును. అభ్యాసపాటవమున భావము నిర్మలమైన కొలది, భావశక్తి యభివృద్ధి జెందుచుండును. ప్రయత్నముచేత దుష్టభావమును శిష్టభావముగ మార్చవచ్చును. పాడుబావియైనను, నీటిని తోడివైచి, మురికి తీసివేసిన నీరు నిర్మలమై పాన యోగ్య మగును. విశ్వ మంతయు భావముపై నాధారపడియున్నది. లేక విశ్వము భావనామాత్రము అని చెప్పినను చెప్పవచ్చును. భావభేదమువలన సుఖదుఃఖములు, లాభనష్టములు కలుగుచుండును. భావభిన్నత్వమున నొకే వస్తువు ద్వివిధ దృష్టికోణములచే గాంచబడు చున్నది. భావ తారతమ్యము చేతనే శత్రుమిత్రులేర్పడుచుందురు. సన్నిహిత మిత్రుడైనను, అశుద్ధభావనాజనిత కఠిన వాక్యమున క్షణములో శత్రువుగుచున్నాడు. శుద్ధభావనోద్భూత మృదువాక్య మున వాడే శీఘ్రముగ మిత్రు డగుచున్నాడు.

నీ వెటుల భావింతువో అటుల తయారగుదువు. “నేను పాపాత్ముడ” నని తలంచిన నా భావనయే పాపకార్యముల నొనర్పజేసి,

భగవాన్ శ్రీసత్యానందమహర్షులవారు

దుష్టునిగ జేసివైచును. “నేను పిరికివాడ” నని తలంచిన, భావనా దార్ఢ్యమున నీవు తప్పక పిరికివాడ వయ్యెదవు. “నేను పుణ్యాత్ముడ” నని యెంచిన తప్పక పుణ్యపురుషుడవు కాగలవు. నేను జీవుడ నని భావించిన జీవత్వము నిన్ను నిముషములో నావరించును. “నేను పరబ్రహ్మము” నని చింతించిన నీవు పరబ్రహ్మవయ్యెదవు. “నేను సర్వ శక్తిసమన్వితుడ” నని స్మరించిన నీవటుల శక్తిమంతుడవై ఘన కార్యముల జేయగలవు. నే నీ పనిని చేయజాల నని భావించిన, నీవు తప్పక ఆ పనిని చేయనేరవు. దుష్టభావన నీయందు ప్రవేశించిన, దుష్టఫలితము నొసంగును. శిష్టభావన నీ హృదయమున జొచ్చిన సుఫలము నొసంగును. భావనామాత్రమున ధైర్యాధైర్యములు కలిగి భిన్నఫలముల నొసంగును.

క్రమాభ్యాసమున జీవత్వమును నశింపజేసికొని, బ్రహ్మత్వమును పొందుము. ఎల్లెడల భావయుక్తముగ బ్రహ్మనే గాంచ ప్రయత్నింపుము. బాహ్యరూపనామములపై దృష్టినుంచకుము. సద్విచారము వలనను, గాఢాభ్యాసమువలనను బ్రహ్మభావనను అభివృద్ధి పఱచుకొనుము. నీవేరూపమును భావించువో ఆ రూపము నొందెదవు. నీవేనామమును స్మరించువో, ఆ నామముతో తాదాత్మ్యము నొందెదవు. విశ్వప్రేమను భావించుచుండిన ప్రేమస్వరూపుడ వయ్యెదవు. లోభమును స్మరించిన పాపాణమువలె కఠినహృదయుడ వయ్యెదవు. విషయములను ధ్యానించు చిత్తము విషయాకారమును పొందును. భగవంతుని ధ్యానించు చిత్తము భగవదాకారమును పొందును. శ్రీరామ, శ్రీకృష్ణ, శ్రీశివాది దివ్యరూపముల ధ్యానించిన, నీ చిత్త మా దివ్యరూపముల యాకారము జెందును.

భక్తియోగమునందు దాస్య, సఖ్య, వాత్సల్య, మధుర, తన్మయాది భావములు విశేషముగ జెప్పబడియున్నవి. భగవంతుడు తన

యజమాని యనియు, తాను దాసుడ ననియు భావించి, సేవించుట దాస్యభావము. ఆ మార్గము ననుసరించి హనుమంతుడు గరుడుడు తరించిరి. భగవంతుడు మిత్రుడని ఎంచి భజించుట సఖ్యభావము. ఈ భావము ననుష్ఠించి, అర్జునుడు కుచేలుడు మోక్షమును పొందిరి. భగవంతుడు తన పుత్రు డని భావించి యుపాసించుట వాత్సల్య భావము. దశరథుడు, వసుదేవుడు వాత్సల్యభావము ననుసరించి సాయుజ్యము నొందిరి. భగవంతుని భర్తగనెంచి, సేవించుట మధుర భావము. గోపిక లీ మార్గము నభ్యసించి, పరాత్పరుని సేవించి, ముక్తి నొందిరి. భగవంతుడు తానను భావము తన్మయీభావము. వశిష్ఠుడు, శుకదేవుడు ఈ భావమును పొంది బ్రహ్మనిర్వాణము జెందిరి.

సోదరా! ఉన్నత భావముల గలిగియుండుము. కృషిజేయగ నీవు కొంత కాలమునకు కాంక్షించిన పదవిని పొందగలవు. గమ్యమును శీఘ్రముగ జేరగోరితివేని, మనోగతిని యంతర్దృష్టిచే నిరంతరము కనిపెట్టుచుండుము. రాగద్వేషాది దుష్టభావములకు నీ హృదయమున చోటివ్వకుము. ఒకవేళ నవి ప్రవేశించిన ప్రతిపక్షభావమును స్మరించి, వానిని బారద్రోలుము. రాగద్వేషములు ప్రకోపించినపుడు విరక్తి, ప్రేమల ప్రయోగించి రాగద్వేషముల వెడలగొట్టుము. తామస రాజస భావములను సాత్విక భావముచే తొలగించి, నిర్మల చిత్తుడ వగుము. శుద్ధ సాత్వికభావములు అఖండశక్తి సమన్వితములు. అవి బ్రహ్మభ్యాస మునకు విశేషముగ దోడ్పడును. సాధన ప్రారంభదశలో నంతఃకలహ ములు బయలుదేరి నిన్ననేకవిధముల బాధించును. నీ శాంతి సుఖము లకు భంగము వాటిల్లునటుల జెలరేగి నిన్ను దుఃఖగ్రస్తుని జేసి, నీ యాధ్యాత్మిక సాధనల కంతరాయము కలిగించును. దుష్టశిష్టప్రవృత్తు లకు హృదయక్షేత్రమున నిరంతరము జరుగు యుద్ధము నాలంకారిక ముగ పురాణములు వర్ణించినవి. దైవాసురసంపదలకు జరుగు సంగ్రా

మము రామ రావణ యుద్ధ మనియు, కురుపాండవ యుద్ధ మనియు యద్భుతముగ చిత్రింపబడి యున్నది. ఈ యుద్ధములో ఆసురసంపద జయము కలుగునటుల ప్రథమమున కన్పించును. దానిశక్తి ధాటికి నిలువజాల మని, దైవసంపద నిరుత్సాహము జెందును. కాని యిట్టి క్లిష్టసమయములయందు ధైర్యము, ఉత్సాహము, పట్టుదల, ప్రయత్నము అతిముఖ్యములు. పట్టుదల వహించి రాక్షస గుణములతో యుద్ధము సాగించిన కడపట దైవగుణములు విజయమును పొందును. ప్రథమ మున రావణాది రాక్షసు లెటుల విజృంభించి, తమబలమును ప్రయోగించి, శ్రీరాముని సైన్యమును చెల్లాచెద రొనర్చి, హాహాకారము బయలు దేరునటుల ప్రచండయుద్ధము సల్పి, యలజడిని కల్పించిరో, రామాయణము మనకు తెల్పుచున్నది. కురుపాండవయుద్ధమునందు కౌరవులు తమ యుద్ధతంత్రము నుపయోగించి మారణ యంత్రముల ప్రయోగించి, పాండవ సైన్యమును నిర్వీర్య మొనర్చి, విజృంభించిరో భారతము మనకు స్పష్టము చేయుచున్నది. పై రెండు యుద్ధములలో ప్రథమమున జూపబడిన రణకౌశలమునకు, బలప్రయోగమునకు జంకక, నిరుత్సాహమును పొందక సంగ్రామ మొనర్చుటవలన రామా దులు, పార్థాదులు విజయమును పొందిరి. నీవు నీయందు జరుగు సంగ్రామమున దుష్టప్రవృత్తుల యార్భాటమునకు లోనుగాక, ధైర్యముతో పోరాడుము. కడపట నిన్ను తప్పక విజయము వరించును. “ధర్మ మెచట నుండునో అచట విజయము కలుగు” నని శాస్త్రవచనము.

దైవీసంపదతో నలరారుచు, దైవభావముతో లోకమునకు సేవ లొనర్చుము. ఎట్టి సమయ మందైనను సేవాభాగ్యమును జారవిడువ కుము. అహంకార మమకారముల త్యజించి, సుఖదుఃఖాది ద్వంద్వ ముల సమానముగ జూచుచు, ఫలము నపేక్షింపక, కర్మయోగము ననుష్ఠింపుము. అందువలన నీ చిత్తకంజము వికసించును. శత్రు

మిత్రుల సమానముగ గాంచుచు వారలయందు పరమాత్మను చూడుము. నిందాస్తుతులయందు సమానభావము నుంచి, శోకహర్షముల జెందకుము. హృదయమును నిర్మలముగ నుంచుకొనుము. ఒక నిమిషమునేని వ్యర్థబుచ్చక నిరంతర మేదియో యొక మంచి పనిని చేయుచుండుము. సాత్వికాహారమును మితముగ భుజింపుము. ఆహారనియమమును పాటించుచుండిన, శీఘ్రముగ మనస్సు శుద్ధమగును. ఆహారముయొక్క సూక్ష్మభాగము మనస్సుగ పరిణమించునని జ్ఞాపక ముంచుకొనుము. పరీక్షార్థ మైనను నీవు సాత్వికాహారమును 40 దినములు భుజించి, పూర్వమునకును ఇప్పటికిని తారతమ్యమును గుర్తించుకొనుము. అప్పుడు నీవే ఆశ్చర్యానందముల పొందగలవు.

మిత్రమా! నీ శరీరమునంతటిని దైవభావముతో నింపివేయుము. నీ హృదయ పాత్రను జ్ఞానామృతముతో పూరించి సర్వదా దివ్యానందము నొందుము. ఎల్లప్పుడు ఉత్తమ భావవీధిలో సంచరింపుము. నిరాడంబర పవిత్రజీవితమును గడుపుచు, గమ్యమునుజేర నిరంతరము కృషి సల్పుము. సాత్వికభావముల నాశ్రయించి, నీ మనస్సును పవిత్ర మొనర్పుము. అప్పుడు నీ మనస్సు అప్రయత్నముగ భగవంతుని వైపునకు మఱలును. నీవు తప్పక పరమావధిని చేరగలవు. అప్పుడు దుఃఖములు గాని, బంధములు గాని, వాసనలు గాని, నీదరి జేరజాలవు. మాటలను పరిత్యజించి, అనుష్ఠానమునకు పూనుకొనుము. అందుల కిప్పుడే శుభసమయము. అల్లదిగో! ధ్యేయము, లక్ష్యము, దాని నాదర్శముగను, గమ్యముగను నుంచుకొని, తీవ్రప్రయత్న ముతోడను, దృఢదీక్షతోడను పయనింపుము. మార్గమధ్యమున సంభవించు విఘ్నములను లక్ష్యపెట్టక, నీ సాధనను వదలిపెట్టక, ప్రస్థానమును సాగింపుము. అట్టి శక్తి నీయందున్న దనియు, నీ ప్రయత్నమున

నది సహాయ మొనర్చు ననియు విశ్వసించి, తపించి, ప్రయత్నించి సాధింపుము. అందులకు వలయు పరికరములను నే నవ్యక్తముగ నీ కందించెదను. వాని నుపయోగించుకొని, సత్యాన్వేషణ మొనర్చి దివ్యాత్మానుభూతిని పొందుము.

విశ్వమీమాంస

సంపుటము 5, సంచిక 1

9. కామజయము

విషయసుఖముల ననుభవింపవలయు నను తీవ్రేచ్ఛను కామ మందురు. ఇది యంతరమున బీజరూపముగ నుండి, బాహ్యమునకు వచ్చుసరికి స్థూలరూపము దాల్చి క్రియారూపముగ వ్యక్త మగును. ఈ క్రియా రూపము దేహచేష్టలవలన సువ్యక్తమై యనుభవానంతరము లోనికేగి, వాసనగ పరిణమించును. అనేక పర్యాయముల భోగానంతరము కామేచ్ఛ గాఢమై, బలీయ మగును. అప్పుడు బీజరూపవాసన, పూర్వకర్మవంటి కర్మను చేయ జీవుని పురికొల్పును. ఇది యొక వలయాకారముగల చక్రమువలె పరిభ్రమించును. ఆద్యంతములు లేనిదై, జీవుని కర్మసంద్రమున ద్రోయును.

మానససరోవరమున రజోగుణవాయువుచే మిన్నెత్తు లేచు వృత్తి యను కెరటము కామము. అవిద్య యున్నంతకాలము కామవాసన జీవులను వదలదు. శబ్దస్పర్శాది సుఖముల ననుభవింప మఱల మఱల పురికొల్పి, తుదకు నిర్వీర్యునిజేసి, జన్మజన్మాంతరముల యందు కర్మచక్రమున జిక్కించి, తనకు దాసుని జేసికొన యత్నించును. దాని నెదుర్కొనుటకు, జయించుటకు సామాన్యుల కలవి కాదు. మహాపండితులను యోగీశ్వరులను సైతము నిముషములో

తన వలలో వైచుకొను సామర్థ్యము దాని సొమ్మై యున్నది. దాని యందలి దోషములను గుర్తించి, దాని ప్రారంభ సూచక ఆర్భాటము లకు జంకక, ధైర్యముతో బోరాడ సమర్థు డగు సాధకుని కూడ చలింపజేయ జూచును. యోగాభ్యాసము, తత్త్వవిచారము, ధ్యానము మున్నగు ఆధ్యాత్మిక సాధనలను తీవ్రపట్టుదలతో జేయుచున్నవాడు దానిని జయించి, యంతరింప జేయగలడు.

బాలబాలికలయం దీ కామము బీజరూపముగ నుండి హాని యొనర్పజాలదు. యౌవనావస్థ వచ్చుసరికి, కామ మను వృక్షము ఫలావస్థకు వచ్చి, విషఫలము నొసంగును. మరల వార్ధక్యము వచ్చునప్పటికి దాని బలముడిగి వికార చేష్టలకు పురికొల్పజాలదు. రాజసాహారము, భోగలాలసత్వము, దుష్టసాంగత్వము, వృద్ధ భాషణము, మద్యసేవనము, శృంగారగ్రంథపఠనము మున్నగు దుష్టకృత్యములు కామాగ్నిని ప్రజ్వలింపజేయు సమిధలు, విషయ భోగము దానినింకను నలుదిశల విజృంభింపజేయు ఘృతము.

కొందఱు కామము నరికట్టిన రోగము వచ్చు నని చెప్పుదురు. అది చాల పొరపాటు. ఇంద్రియముల జయించి, కామమును నశింపజేసిన రోగ మెన్నటికి రానేరదు. పైగా నీవు అఖండశక్తి సమన్వితుడ వయ్యెదవు. ప్రకృతి సంతటిని వశమొనర్చుకొని, ఆత్మజ్ఞాన సంపన్నుడ వయ్యెదవు. ప్రకృతిజన్యమైన కామమును నిరోధించిన, క్రమముగ ప్రకృతినే జయించి నీవు పూర్ణజ్ఞానివికాగలవు. శాస్త్రపరిచయము లేనివారు కొందఱు “మానవు డనుభవించుట కీ జగత్తును భగవంతుడు సృజించియున్నాడు. వాని ననుభవించుకుండిన భగవదాజ్ఞను తిరస్కరించిన దోషము కలుగును” అని పలుకుదురు. మరికొందఱు “విషయముల ననుభవించుటకు ఇంద్రియములు

సృష్టింపబడినవిగదా! కామమును జయించి, ప్రకృతికి విరుద్ధముగ జనుట పాడికాదు. ఇంద్రియములను జయించి, యందఱు సన్న్యాసులైన ప్రపంచసృష్టి యెట్లు జరుగును?” అని వాదించుచుందురు. ఇంద్రియములను జయింపజాలక వీరీవిధముగ పలుకుచున్నారని గ్రహింపవలయును. భగవంతుడు గీతలో “ఇంద్రియములను జయించి, మాయను దాటినవాడు నన్ను చేరగల”డని నొక్కి చెప్పియున్నాడు. వాస్తవముగ ఇంద్రియములను జయింపనివాడు, కామమును చంపనివాడు, భగవదాజ్ఞను తిరస్కరించినవాడు అగుచున్నాడు. ఇంద్రియములను స్వేచ్ఛగ వదలుటవలన దుఃఖము ప్రాప్తించును. “సంస్కర్మజభోగములు దుఃఖములకు కారణము లనియు, ఆద్యంతవంతము” లనియు భగవంతుడు గీతలో ఉపదేశించియున్నాడు. కాన, ఇంద్రియములను జయించుటయే నీ కర్తవ్యము. జగత్సృష్టిని గూర్చి భగవంతుడు మరొకవిధానము ననుసరింపగలడు. కామ మొక దుష్టశక్తి. దాని నరికట్టిన గాని మానవుడు బాగుపడడు. విషయసుఖ మనేక అనర్థములను కలిగించును. విషయసుఖముల వాంఛించిన వాడు తప్పక అపాయములకు గుఱియగుచున్నాడు. తత్త్వవిచారణచేతను, యోగాభ్యాసముచేతను కామమును సులభముగ జయింపవచ్చును.

విషయభోగములవలన కామ మభివృద్ధి జెందుచుండును. దానికి తీరని యాకలి. ఎన్నిభోగముల ననుభవింపజేసినను కామమునకు తృప్తి యనునది యుండదు. కామాంధునికి యుక్తాయుక్త విచారణ మును గూర్చిన వివేకము శూన్యము. వాడు ధర్మచ్యుతుడై, మహాదుర్మార్గుడై వ్యర్థజీవితమును గడుపుచుండును. బ్రహ్మచర్యానుష్ఠానమువలన పూర్వ వీరులు ఘనకార్యములనొనర్చి ప్రసిద్ధి జెందిరి. బ్రహ్మచర్యమును కఠినముగ పాలించిన గాంధీమహాత్ముడు స్వరాజ్యమును సాధింపగలిగెను.

ప్రస్తుతము జనులలో కామవాంఛ మిక్కుటముగ నున్నందున జనాభా విశేషముగ పెరిగిపోవుచున్నది. అట్టి దుష్టవాసనచేత పుట్టిన ప్రజలు ధర్మవిముఖులై, భోగలంపటులై, నాస్తికులై యుంటున్నారు. వీరల మనంబులు బాల్యమునందే విషయ విషపూరితములై యుంటున్నవి. అహింస, సత్యము, త్యాగము, భక్తి మున్నగు సద్గుణములగూర్చి ముచ్చటించువారే యరుదైరి. ఆహా! కాలమహిమ! నీతిని, ధర్మమును మొదలంట నశింపజేసి కామపిశాచము ప్రళయతాండవము సల్పుచున్నది.

కామవాంఛల రేకెత్తింపజేసి, జీవితముల పాడొనర్చుటకు సహాయపడునవి వినోదదృశ్యములు. అందు సినిమాలు ప్రథమమున పేర్కొనదగినవి. ఇవి జనసామాన్యములో కామవాంఛల విజృంభింపజేసి, ధర్మవిముఖుల జేయుచున్నవి. ప్రజలు వానిని చూచి, యాదృశ్యముల ననుకరింప బూనుకొనుచున్నారు. అచ్చటి వేషభాషల ననుసరింప బాటుపడుచున్నారు. ఆహా! ఎచట జూచిన సినిమా దృశ్యములే! ఎచట వినినను సినిమాపాటలే! అంతయు సినిమాలోక మైనది! కామాగ్నిని రగుల్కొల్పజేయు దుష్టకృత్యము లింకను కలవు. కాఫిపానము, నృత్యగీతదర్శనము, నిషిద్ధాహార సేవనము, వ్యర్థసంభాషణము మున్నగునవి జ్ఞానవిజ్ఞానముల నాశ మొనర్చి, బంధమున బడద్రోయును. నియమబద్ధ జీవితము మానవత్వమును సూచించును. నియమరహిత జీవితము పశుత్వమును సూచించును. అంతియగాక, పశువుకంటె హీనమగు జీవితమును మానవులు గడపుట శోచనీయము. పశువులు సంవత్సరమున కొకపరి యింద్రియసుఖము నపేక్షించును. మానవులు ఆ హద్దు మీరి ప్రవర్తించుచున్నారు. కామ దాసులకు నీ లోకమే నిత్యము. లౌకికసుఖముల ననుభవించుటయే పరమార్థము. తినుట త్రాగుట, భోగించుట యివియే జీవితలక్ష్యము.

బ్రహ్మచర్యము వారియందు మచ్చునకైన కానరాదు. విద్యావంతులు కూడ కామదాసులుగ ప్రవర్తించుట యద్భుతము.

ప్రస్తుతకాలమున కామరాజు విశ్వమును పరిపాలించుచున్నాడు. ప్రాణములతో నున్న జంతువులు అన్నియు కామమునకు లోబడియున్నవి. కామమువలన ఆశయు, ఆశవలన మోహమును, మోహమువలన దుష్టచర్యలును కలుగుచున్నవి. కామమును వృద్ధిజేయుటకు బాల్యవివాహములు తోడ్పడుచున్నవి. 15 సంవత్సరములు ప్రాయము గలిగి విద్యాలయములలో విద్య నభ్యసించు విద్యార్థులకు వివాహములు జరుగుచున్నవి. వాడు డిగ్రీని సంపాదించుకొని ధన మార్జింప నుద్యుక్తు డగుసరికి ఆరుమందిబిడ్డల తండ్రి యగుచున్నాడు. ఇంత పెద్దకుటుంబమును పోషింపజాలక, అసత్యములాడి, లంచములగొని మహాపాపముల నొడిగట్టు కొనుచున్నాడు. ఆహా! కామము, అసత్యము, అధర్మము మున్నగు ఘోరకృత్యములకు దారితీయును గదా! అందువలన వివేకముకలవాడు ధన మార్జింప సమర్థుడగువఱకు వివాహము జేసికొనరాదు. హింస, అబద్ధము, ద్రోహము, పరధనాపహరణము, లంచగొండితనము, కారిన్యము మొదలగు దుర్గుణములకు మూలము కామము. కామజనిత దుర్గుణములకు లోనై దుష్టకార్యముల నొనర్చువాడు మరుజన్మమునందు పూర్వ సంస్కారముచేత ప్రేరితుడై అట్టి కార్యముల నొనర్చును. తన యంతరంగమున విహరించు భావములను జాగరూకతతో గుర్తించుచు, సాధకుడు నిరోధింపవలయును. అపు డవి బహిర్గతముకాక జీవుని దుష్టకార్యము లొనర్ప ప్రేరేపింపవు. ఆంతరంగిక విషబీజములను నాశ మొనర్చుటకు అహింస, సత్యము, త్యాగము, సర్వభూతదయ మొదలగు సద్గుణముల నవలంబింప వలయును. ప్రతిదినము కొంతకాలము మహాత్ముల సన్నిధానమున నుండి ధర్మసూత్రములను వినుచుండవల

యును. వినిన ధర్మరహస్యములను మననముచేసి, యనుష్ఠింపవలయును. దినములో కొంతసేపు ఉద్ధృంధములను పఠించుచుండవలయును. నియమానుసారము జపధ్యానాదుల సల్పుచుండవలయును. దీనానాథులను దైవభావముతో సేవించుచుండవలయును. సోమరితనమును దరిజేరనీయక నెల్లప్పుడును మంచిపనిని చేయుచుండవలయును. అప్పుడు నీవు కామమును సులభముగ జయింపగలవు.

కామమును జయించిన మహాత్ము డీ విశ్వములో దివ్యసుఖమును పొందగలడు. విశ్వ మంతయు వానికి జోహారు లర్పించును. వాని మాటలను శిరసా వహించి ప్రజలు నెరవేర్తురు. వా డఖండశక్తిగలవాడై, అచిరకాలములో మహాకార్యముల జేయగలడు. దయాసముద్రుడై, విశ్వకల్యాణమునకు వాడు నిరంతరము పాటుపడుచుండును. వాడు మహానాయకుడై విశ్వము నంతటిని ధర్మమార్గమున నడుపగలిగియుండును. మహాత్ము డని, యోగీశ్వరు డని, మహర్షి యని ప్రజలు వాని నెల్లప్పుడు కొనియాడుచుందురు.

సాత్త్వికాహారము, యోగాభ్యాసము మున్నగు ఆధ్యాత్మిక సాధనలవలన కామమును జయించిన నీవును మహాత్ముడవు కాగలవు. సత్సాంగత్యము, నియమపాలనము, సదాచారము మున్నగు వాటి సనుష్ఠించుటవలన నీవు కామబీజములను నశింపజేసి, యోగీశ్వరుడవయ్యెదవు. ఆత్మానాత్మవివేకము, మహావాక్యార్థ విచారణము, సమాధ్యభ్యాసము మున్నగు సాధనలవలన నీవు శీఘ్రముగ మహర్షివి కాగలవు.

సోదరా! ప్రతిదినము యోగాసనములను, ప్రాణాయామమును అభ్యసింపుము. “పద్మాసనము, మయూరాసనము, శీర్షాసనము

మొదలగు కొన్ని ఆసనములను ముఖ్యముగ వేయుచుండుము. రాత్రి సమయమున స్వల్పముగ నాహారమును స్వీకరింపుము. ఎల్లప్పుడు నిత్యానిత్యవస్తువిచారణమును సాగింపుచుండుము. స్త్రీలను మోహ దృష్టితో గాంచకుము. ఎట్టి సందర్భములందైనను అబద్ధము లాడ కుము. నీకున్నదానిలో కొంతభాగము ఉత్తమపురుషులకు, ఉత్తమ సంస్థలకు దాన మొనర్చుము. గీత, వివేకచూడామణి, శ్రీమద్రామాయ ణము మొదలగు ఉత్తమ గ్రంథములను నియమము తప్పక పఠించు చుండుము. ఎల్లప్పుడు సత్పురుషులతో స్నేహ మొనర్చుచుండుము. ఇదియే కామమును జయించుటకు సూటిమార్గము. ఈ మార్గము ననుసరించి భగవదనుగ్రహమునకు పాత్రుడవై నిర్వాణ సుఖమును పొందుదువుగాక!

విశ్వమీమాంస సంపుటము 5, సంచిక 2

10. యోగీయెవడు?

యోగ శబ్దమున కనేక అర్థములు కలవు. అల్పవస్తువు మహత్తర పదార్థమున కలియుట యోగ మనబడును. జీవుడు పరమాత్మయం దైక్యమునొందుట యోగ మని యుపనిషత్తుల యభిమతము. అందుకు వలయు సాధనమును చేరు గమ్యమును యోగ మని గీతాశయము. సాధన సాధ్యముల సన్నిహిత సంబంధమును యోగ శబ్దము విచిత్రముగ వెల్లడించుచున్నది.

మానవుని శాంతిసుఖముల నపహరించి, అశాంతి దుఃఖముల నొసంగునది చిత్తవృత్తి. అట్టి చిత్తవృత్తిని నిరోధించుట యోగ మని పతంజలి మహర్షి నిర్వచించియున్నారు.

“యోగ శ్చిత్తవృత్తి నిరోధః”

చిత్తవృత్తుల నరికట్టిన సాంసారిక దుఃఖమంతరించును. జనన మరణ రూప పరంపర విచ్ఛేద మగును. యోగానుష్ఠానమువలన శీఘ్రముగ ఆత్మసిద్ధి యొదవును. మనస్సంచారము నడంచి, నిర్మలానంద స్థితిని ప్రసాదించునది యోగము. దివ్యజీవితమును గడుపుటకు యోగసాధనల జేయించునది యోగము. జిజ్ఞాసువు ధన్యత బడయుటకు యోగము శరణ్య మని శ్రీకృష్ణుడు “తస్మా ద్యోగీ భవార్జున!” అని అర్జునుని యుత్సాహ పఱచియున్నాడు.

యోగశబ్దము గీతయం దనేక సందర్భములయందు ప్రయోగింప బడియున్నది. ఒకచోట “సిద్ధ్య సిద్ధో స్సమో భూత్వా సమత్వం యోగ ఉచ్యతే ” అని బోధింపబడియున్నది. ఫలాఫలములయందు సమత్వము (చిత్తసమాధానము) యోగ మనబడును. మఱియొకచోట “యోగః కర్మసు కౌశలమ్” కర్మల జేయుటయందలి కుశలత్వము యోగ మని నుడువబడి యున్నది.

జీవిత లక్ష్యమును సాధించుట కెన్నెన్ని విధానములు బోధింపబడి నవో, వానినన్నిటిని యోగ మని శ్రీకృష్ణుడు పేర్కొనెను. భగవదభిమత మును గ్రహించి, శ్రీవ్యాసభగవానుడు అధ్యాయముల నన్నిటి చివర యోగశబ్దమును ప్రయోగించెను. ఇదిగాక జీవిత లక్ష్యమును సాధించువాడు, సాధించినవాడు యోగి యని భగవంతుడు గీతయం దత్యద్భుతముగ వివరించియున్నాడు. అట్టి యోగి శీఘ్రముగ పరబ్రహ్మమును పొందుచున్నాడు. “యోగ యుక్తో ముని ర్బ్రహ్మ సచిరేణాధిగచ్ఛతి”

చిత్తచాంచల్యము నడంచినవాడు, కామమోహాదివాసనల నశింప జేసికొనినవాడు పాపరహితుడు యోగి యనియు, వాడు భూమానంద మును పొందు ననియు గీత 6వ అధ్యాయమున 27, 28 శ్లోకములలో

చెప్పబడియున్నది. ఎవడు సమస్త భూతముల సుఖదుఃఖములను తన సుఖదుఃఖములవలె నెంచి సేవించునో వాడే యోగి. తన సామ్యముచేత నితరుల సుఖదుఃఖములను భావయుక్తముగ గ్రహించి, సాయపడువాడు యోగి యని గీతాశయము. వాడు తన సుఖమును, విశ్రాంతిని పరుల శ్రేయస్సునకై బలియిచ్చి యితరుల కష్టములదన నెత్తిపై వైచుకొని, పరులకు శాంతిసుఖముల నొసంగును. ఈయుదాత్త సూత్రము గీతయందు 6వ అధ్యాయము 32 వ శ్లోకమున స్పష్టపఱుపబడియున్నది.

యోగారూఢుడవు కాదలంచితి వేని నిర్మలమైన ఏకాంత స్థలమును ఎన్నుకొనుము. అచట పద్మాసనమున గూర్చుండి చిత్తమును ఆత్మ యందు నిశ్చలముగ నిలిపి యోగాభ్యాస మొనర్పుము. శ్వాసను ప్రణవజపముతో లోనికి బీల్చి, నీ శక్తి యున్నంతవఱకు నిలిపి మరల ప్రణవసహితముగ శ్వాసను వదలుము. కాని శ్వాసను నిదాన ముగ బీల్చి, మెల్లమెల్లగ వదలవలయును. మఱియొక విధానముగ ననుసరించి ప్రాణాయామము చేయవచ్చును. నీ కుడిబొటనవ్రేలితో కుడి ముక్కును మూసి యెడమముక్కుతో మెల్లగ గాలిని బీల్చి, నీశక్తి యున్నంతవఱకు నిలిపి, తర్వాత మెల్లగ వదలవలయును. మరల నీ యెడమ బొటనవ్రేలితో యెడమముక్కును మూసియుంచి కుడి ముక్కుతో గాలిని పీల్చి యథాశక్తి కుంభించి పిమ్మట నతి నిదానముగ రేచింపవలయును. క్రమముగ దీని నభివృద్ధి పఱుప వలయును.

సోదరా! ప్రయత్నించి యోగివి కమ్ము! ఇదియే నీవీ జన్మమున సాధింపదగు మహత్తర కార్యము. ఇందులకే నీవీలోకమున మానవు డవై జన్మించితివి. ఇదియే నీ జన్మహక్కు. లెమ్ము! యోగానుష్ఠానమున కీనాడే పూనుకొనుము. ఈ క్షణమే శుభంకరమైనది. మితముగ భుజించుచు, శాంత శమ దమాదుల నభ్యసించుచు యోగాభ్యాసము

నకు గడంగుము. ఫలముపై దృష్టినుంచక, సాధనయందు నీ దృష్టిని కేంద్రీకరించి ప్రయత్నింపుము. “ఈ జన్మమునందే పూర్ణయోగివి కావలయు” నని దీక్ష వహింపుము. భగవదనుగ్రహమున అచిర కాలములో పూర్ణయోగివి కాగలవు.

విశ్వమీమాంస

సంపుటము 5, సంచిక 2

11. అభయము -1

సమస్తసద్గుణములకు మూలము అభయము. భయరహితుడు ధైర్యముతో నన్ని ఘనకార్యములను జయప్రదముగ నెరవేర్చగలడు. మానవు డధోగతి నొందుటకు కారణమే మని దీర్ఘముగను సూక్ష్మము గను ఆలోచించిన, భయ మని స్పష్ట మగును. అజ్ఞానమువలన భయ ముత్పన్న మగుచుండును. అవిచారమూలమునను భయ మభివృద్ధి జెందుచుండును. తన హృదయమున భయము దాగి యున్న దని గుర్తెఱుంగుటతోడనే ధైర్యమును ప్రయోగించి, భయమును వెంటాడి పారద్రోలవలయును. సమయమును గుర్తించి భయమును దూరముగ గెంటివేయని యెడల సంభ్రమమును, ద్వేషమును, బంధమును తెచ్చిపెట్టి దీర్ఘ దుఃఖమగును జేయును. భయముతో నీ వే పనిని చేసినను, నీవు తప్పక అపజయమును పొందగలవు. ఒక పాత్రనుండి మరియొక పాత్రలోనికి భయపడుచు పాలను పోసిన, తప్పక అవి యన్నియు క్రింద పడిపోవును. ధైర్యముతో నీవాపాలను పాత్రయందు పోసిన, నొక చుక్కయైనను క్రింద పడిపోక సరిగ పాత్రయందు పడును. భయము నొందుచు, సందేహించుచు, నీవు ప్రయాణమును సాగించిన నీ యుద్యమమునందు సఫలత గాంచ

జాలవు. నీవెంత పండితుడవైనను, సభలో భయపడిన, నీ నోటినుండి యొకమాట యైనను వెలువడదు. నీ హృదయమును భయము వశ మొనర్చుకొని, పరిపాలించుచున్నంతవఱకు నీవు లేశమైనను శాంతిని పొందజాలవు. ఇతర యోగములచే నీవు భయమును అణచియుంచినను, సమయమునకు వేచియుండి నీ బలము కొలదిగ దగ్గినంతనే భయము మరల యథాప్రకారము నీపై పెత్తనమును వహించి, బాధింపదొడగును. భయము మరల లేవని రీతిని నశించు సాధనము ఆత్మధ్యానమే. ఆత్మానాత్మ విచారణచే నీవెప్పుడు ఆత్మజ్ఞుడవగుదువో, అప్పుడే భయము నిన్ను శాశ్వతముగ వదలి పారిపోవును.

ఆత్మజ్ఞానమున దేహాభిమానము నశించిన వెంటనే నీవు నిర్భయుడవగుదువు. రెండవ వస్తువు లేదను అఖండ దృష్టినిన్ను వరించినంతనే భయము నశించును. ద్వైత భ్రాంతి కల్పితమని నీవెల్లప్పుడు భావించుచుండుము. భౌతిక లోకమున భయమనేక విధముల జీవుల బాధించుచున్నది. పుత్రమిత్రకళత్రాది రూపములుగను, వస్తువాహన విత్తాది రూపములుగను, భయము జీవుల దుఃఖసాగరమున ద్రోసి వ్యధల బెట్టుచుండును. తల్లిదండ్రులు బిడ్డలేడ్చునప్పుడు “బూచి వచ్చుచున్నదనియు” నిన్ను మ్రింగివేయుననియు, భీకరముగ గర్జించు చున్నదనియు, ఏడుపు మానిన నిన్నేమియు చేయనని చెప్పుచున్నదనియు” అనేక విధముల భయమును హృదయమున ప్రవేశపెట్టుచుందురు. ఈ కృత్య రూపమున జననీ జనకులు బిడ్డలకు చిన్నతనమున భయమను విషము పోయుచున్నారు. ఆబిడ్డడు పెద్దవాడగుచుండ, తల్లిదండ్రులు ప్రవేశపెట్టిన భయమను విషబీజము అంకురించి, పల్లవించి, పుష్పించి దుఃఖరూప ఫలము నొసంగును. వాడు పెద్దవాడైన తరువాత చీకటిలో వెళ్ళుటకు భయపడును. వృశ్చిక సర్పాది జంతువుల గాంచి భయపడును. భౌతికాధ్యాత్మిక రంగములలో

నెట్టి కార్యములను నిర్వహింపజాలక వ్యర్థ జీవనుడై దుఃఖించును.

అభయము ఆత్మజ్ఞానమునకు చిహ్నము. సర్వత్ర ఏకత్వము ననుభవించు ఆత్మజ్ఞాని దేనిని చూచి భయపడును? సమస్త భూతముల యందు తనను, తనయందు సమస్త భూతములను గాంచు పూర్ణయోగి క్రూరమృగములయందును తనను గాంచుచు నిర్భయుడై సంచరించు చుండును. అట్టి మహాత్ముల సన్నిధానమున సింహ, వ్యాఘ్రాది క్రూరజంతువులు పిల్లులవలె సాధు జంతువులై మెలగుచుండును. బుద్ధదేవుడు, వివేకానందుడు, రామతీర్థులు, రమణ మహర్షి మున్నగు మహానీయుల దర్శనమున క్రూరజంతువులు తమ స్వభావమును వదలి వారి యాజ్ఞల పాలించినటుల వారల జీవితములలో గాంచు చున్నారు.

బ్రహ్మతత్త్వ జ్ఞానము ననుభవించు యోగీశ్వరుడు సంతోషముతో మృత్యువు నాహ్వానించును. మృత్యువు శరీరమును మాత్రము కబళించుననియు, తన నెంతమాత్రము మ్రింగ జాలదనియు, గ్రహించి, మృత్యుంజయుడై సంచరించుచుండును. మహాజ్ఞానియగు ప్రహ్లాదుడు నిర్భయుడై క్రూర స్వభావుడగు తన తండ్రి నెదుర్కొనెను. గాంధీ మహాత్ముడు ధైర్యముతో నెన్నియో పర్యాయములు మృత్యుముఖము నుండి బయటపడగలిగెను.

“నేను దేహాది దృశ్యవస్తువులు కానని”యు, నేను శుద్ధ బుద్ధ ముక్త స్వరూపుడననియు భావించి యనుభవించిన భయము నిన్ను వదలిచనును. అపుడు నీవు నిర్భయుడవై లోకమున జయభేరి మ్రోగింపగలవు. మృత్యుభయము ప్రళయము వలె లోకమును బాధించుట గనుచున్నారు. చక్రవర్తిని, బిచ్చగాడిని, పండితుని, పామరుని మృత్యువు సమానముగ హరించి వేయుచున్నది. పామరులు మృత్యువు నుండి తప్పించుకొనుట కనేక ఉపాయముల బన్నుచుం

దురు. జెషధముల సేవించియు, కాయకల్ప చికిత్సల బొందియు, కఠినవ్రతముల ననుష్ఠించియు, మృత్యువు బారినుండి తప్పించుకొన యత్నింతురు. కాని మృత్యువాత పడకుండుట కెవని కిని సాధ్యముకాదు. రూపనామాది క్రియా లక్షణములుగల వస్తువులన్నియు జనన మరణాది వికారముల నొందవలసినదే. పుట్టిన దేదియో అది నశింపక తప్పదు. జనన మరణ శూన్యమను, స్వయం ప్రకాశు డును, సచ్చిదానంద లక్షణయుతుడునునగు పరమాత్మ నాశము నొందదు. తానాత్మనను జ్ఞానము కలిగిన మృత్యుభయము దూరముగ తొలగించును. నాశము నొందుటకు సంభవముగల శరీరములను స్థిరముగ నుంచ బ్రయత్నించి, దాని కాఘాతము తగిలినపుడు పామ రుడు భయము నొంది దుఃఖించును. మృత్యు భయము దేహభీమాన మువలన కల్గును. నేను శరీరమును కాననియు, ఆత్మననియు దృఢ జ్ఞానము కలిగిన లోకమున దేనిని జూచి భయము నొందుదువు? ఎదుటి వస్తువునందును నీవున్నావను పరిపూర్ణ జ్ఞానము కలిగిన దానిని జూచి నీ వెన్నటికిని భయపడవు.

లోకవాసనను దూరముగ గెంటివైచి, ధర్మానుష్ఠాన పరుడవు కమ్ము! నిర్జన ప్రదేశముల యందును, సృశానముల యందును భూతములున్నవను భ్రాంతికి చోటివ్వకుము. అదియే భయమునకు కారణమై, దుఃఖమును కలిగించును. భయమే పెనుభూతము. అజ్ఞానమను పెనుభూతము నీయందే కలదు. దానిని ధైర్యముతో సంహరించి, పూర్ణజ్ఞానమును సాధింపుము.

ద్వైత భావమున్నంతవరకు భయము నిన్ను వదలిపెట్టదు. స్వపరభేదమున్నంతవరకు భయము నిన్ను వదలదు. ఉచ్చనీచముల దృష్టియున్నంతవరకు భీతి నిన్ను వదలిచనదు. భేదభావమున్నంత వరకు భయము నీనుండి మరలి చనదు. అన్ని క్షేత్రములకు మూలము

భయమే. భయమువలన పిరికితనము, దానివలన కామము, దానివలన క్రోధము సహజముగ గలుగును. లోభ, మోహ, డంభ, అసూయాదులు క్రమముగ గలిగి, కల్లోల స్థితిని గలుగజేయును. భీతి చేతస్కునుకి విషయాపేక్ష మెండుగ నుండును. అట్టిదానివలన వాని మనస్సతి చంచలమై దుష్ట కార్యముల బ్రోత్సహించును. మనస్సును జయించినగాని భయము సంపూర్ణముగ దొలగిపోజాలదు. నేను శరీరమును, మనస్సును, ప్రాణముల కాననియు, నేను పరబ్రహ్మ ననియు, పూర్ణానుభవము కలిగిన భయమునకు చోటెక్కడిది? అప్పుడు నీవు నిర్భయుడవై, స్వతంత్రుడవై, పూర్ణజ్ఞానివై సంచరించగలవు. ఆహా! నీయానందమునకు తుల్యమైన దేదైన కలదా? ఒకసారి చవిచూడుము. మరల వదలిపెట్టుటకు నీవు సమ్మతింపజాలవు. నేను సర్వదా అనుభవించు దివ్యజ్ఞానమును నీవు సర్వకాలములయందును, సర్వావస్థలయందును అనుభవింపగలవు. లెమ్ము! దీని విలువను, శ్రేష్ఠత్వమును హృదయపూర్వకముగ గుర్తింపుము. శక్తివంచనలేక లక్ష్మసిద్ధికై ప్రయత్నింపుము. శీఘ్రముగ నీవట్టి పూర్ణయోగ గమ్యమును చేరగలవు.

శ్రీవిశ్వమీమాంస సంపుటము 5, సంచిక 3

12. ధ్యాన క్రమము

పరమాత్మను ఏకాగ్రచిత్తముతో చింతించుటను ధ్యాన మందురు. “నేను పరబ్రహ్మ” నని నిరంతరము ధ్యానింపవలయును. ధ్యాన యోగమువలననే ఆత్మదర్శనము సులభ మని యుపనిషత్తులు నొక్కి పక్కాణించుచున్నవి. మౌనము, మితాహారము, ఏకాంతవాసము, సంతుష్టి, గురుభక్తి, త్యాగము మున్నగునవి ధ్యానము నభివృద్ధి పఱచు యోగ్యసాధనములు. ఎచటెచటికి మనస్సు పరుగిడుచుండునో

దాని నచటినుండి మరలించి ఆత్మయందు స్థిరముగ నిలుపుచు రావలయును. ఏయే విషయముల వైపునకు మనస్సు త్వరితగతి పరుగులు పెట్టునో దాని నటనుండి ప్రయత్నపూర్వకముగ త్రిప్పి హృదయమునందు నిలుప ప్రయత్నింపవలయును.

ఏకాగ్రచిత్తముతో ధ్యానించువాడు శీఘ్రముగ నాత్మసాక్షాత్కారమును పొందును. కాని ధ్యానయోగము సాగిపోకుండ కామక్రోధాది దుర్గుణములు ఆటంకపరచు చుండును. కామ, క్రోధ, లోభ, మోహ, మద, మాత్సర్య, ద్వేష, ఆశ, అసూయ, దంభ, దర్ప, మాన, భయ, ఉద్రేక, ద్రోహ, గర్వాదులు మాయయొక్క దూతలు. ఈ దూతలు నీ హృదయ మను కోటను ప్రవేశింపకుండ ధ్యానమను లోహమయ కపాటముల నిర్మించి వైరాగ్యము, త్యాగము, శాంతము, ప్రేమ, వినయము, అభయము, దానము, దమము, సత్యము, అహింస, దయ మున్నగు సద్గుణములను ద్వారపాలకులుగ నట నియమింపుము.

ప్రతినిత్యము సజ్జనులతో వేదాంతవిచారణ సల్పుట వలనను, విషయసుఖములయందున్న దోషములను గుర్తించి వాటిని త్యజించుటవలనను, ఏకాంతస్థలమున ఆత్మధ్యాన మొనర్చుటవలనను, మనస్సు నిర్మలముగను, నిశ్చలముగను నగును. నీవు బ్రహ్మచారివి, సన్యాసివి యైనచో గురు సన్నిధానమున నివసించి, గురుసేవ జేయుచు నెక్కుడు కాలము ధ్యానయోగమునకు వినియోగింపుము. నీవు గృహస్థుడవైనచో, సెలవుదినములయందు కాలనిర్ణయ పట్టిక నొకదానిని నిర్మించుకొని దానిని నియమముతో ననుష్ఠింపుము. సెలవు దినములయందు అనుసరింపదగు కాలనిర్ణయపట్టిక నొకదానిని నిర్ణయించుచు వ్రాయుచున్నాము. ముముక్షువులు దానినిగాని

వారి యనుకూలము ననుసరించి కొలదిగ మార్పు జేసికొని గాని
యనుసరింపవచ్చును.

ఉదయము 4గంటలకు నిద్ర లేచి కాలకృత్యములను దీర్చి
కొనుట.

గం॥ ని॥ గం॥ ని॥

04-30 నుండి 07-00 వరకు ధ్యానము
07-00 నుండి 08-30 వరకు గీతాపారాయణము.
08-30 నుండి 09-00 వరకు విశ్రాంతి.
09-00 నుండి 10-00 వరకు భజన.
10-00 నుండి 11-30 వరకు పూజ, జపము.
11-30 నుండి 12-00 వరకు భోజనము.
12-00 నుండి 01-00 వరకు విశ్రాంతి.
01-00 నుండి 02-00 వరకు సద్బ్రంధపఠనము.
02-00 నుండి 04-00 వరకు సత్సంగము, సద్బోధి.
04-00 నుండి 04-30 వరకు విశ్రాంతి.
04-30 నుండి 07-30 వరకు ధ్యానము.
07-30 నుండి 08-00 వరకు అల్పాహారము.
08-00 నుండి 10-00 వరకు భజన.
10-00 నుండి 04-00 వరకు శయనము.

ధ్యానసాధన సల్పుట కొక నిర్మలమైన నిర్జనమైన ప్రదేశమత్య
వసరము. ఆ స్థలము చల్లగను, ప్రకృతి సౌందర్యముతో కూడి,
కర్తను జ్ఞాపకము జేయునదిగను, ఆధ్యాత్మికదివ్య వాతావరణముతో

గూడినదిగను ఉండవలయును. అచట నొక వేదికను నిర్మించుకొని దానిపై దర్శాసనమును, చర్మమును, శుభ్ర వస్త్రమును పఱచుకొని కాయమును, శిరస్సును, మెడను సమముగ నుండునట్లు నిక్కించి కూర్చుండవలయును. అంతట ధ్యానమునకై తాను నిర్ణయించుకొనిన కాలము పూర్తి యగువరకు నొకే యాసనము వైచుకొని యుండవలయును. మూడు గంటలకాల మొకే యాసనముపై నుండగలవాని కాసనసిద్ధి యైనదని భావింపవలయును. ఆసనముననుండ కాళ్ళు తిమ్మిరి పట్టకుండుటకును పద్మాసనము, బద్ధపద్మాసనము, కుక్కుటాసనము, మయూరాసనము, శీర్షాసనము మున్నగు ఆసనముల నభ్యాస మొనర్పవలయును. అందువలన దేహమున కారోగ్యమును, ధ్యానమున కనుకూలతయును యేర్పడును. పిమ్మట మనస్సు సంతర్మఖము ఒనర్చి ధ్యేయపదార్థమునందు నిశ్చలముగ నిలుప ప్రయత్నింపవలయును. మనస్సు తన సహజ లక్షణమును వీడక విషయ ప్రపంచమువైపునకు పరువిడుచుండును. ఆ మనోగతిని జాగరూకతతో కనిపెట్టుచు, యుక్తితో దానిని మరలింపవలయును. కాని మనస్సును మరలించుటయందును హఠమును పూనరాదు. మనస్సును బుజ్జగించుచు ఆధ్యాత్మికానుష్ఠానమునందున్న మాధుర్యమును గొప్పతనమును, బోధించుచు మనస్సునకు ధ్యానాభ్యాసమునందభిరుచిని కలిగింపవలయును. క్రమముగ మనస్సు ధ్యానయోగానుష్ఠానమునకు అలవాటు పడును. నూతనముగ అక్షరాభ్యాస మొనర్చి పాఠశాలకు పంపిన బాలుని యానాడు కొలది నిముషములు మాత్రముంచి తర్వాత నతనిని క్రమముగ విద్యాలయ కాలమున పూర్తిగ నుంచుటయే గాక తినుబండారముల బెట్టుచు ఉంగరములు, గడియారము, సైకిలు మొదలగు వస్తువులను తీసి యిచ్చెద నని యాశ గొల్పుచు నాతనికి విద్యయం దాసక్తిని పెంపొందించునట్లు, మనస్సును

బాలునకుగూడ క్రమక్రమముగ ధ్యానమునం దాసక్తిని వృద్ధిజేయ వలయును. పూర్ణముగ ధ్యానయోగమునందు కుదురు కొనిన మనస్సు మరల ప్రపంచమువైపునకు మరలజాలదు. ఒకవేళ సాధకు డా యాధ్యాత్మిక మార్గమును వదలదలచినను వాడా యభ్యాసమును సడలింప మనస్సు సమ్మతింపదు.

మనస్సును ధ్యానయోగమునకునుకూలముగ జేయుటకు జ్ఞాపక శక్తి, వైరాగ్యము, వేదాంతవిచారణము మున్నగు నియమము లత్యవసర ములు. సాత్త్వికాహారమును మితముగ భుజించువాడు సుకరముగ ధ్యానయోగముననుష్ఠింపగలడు. ధ్యానాభ్యాస మొనర్చు నిచ్చ గలవానికి సాత్త్వికాహారము, సత్త్వగుణము నభివృద్ధిపరచి యాధ్యాత్మికమార్గమును సుపుష్పిత మొనర్చును. కొందరు సాధకులు సాత్త్వికాహారమునకు ప్రాధాన్య మివ్వకుండుట శోచనీయాంశము. అంతయు మనస్సునం దున్నదనియు, ఆహారమునందేమియు లేద నియు ఆహారమెట్టి దైనను మనస్సు నిర్మలముగ నుండిన చాలు ననియు మెట్ట వేదాంతమును చెప్పుచుందురు. ఆధ్యాత్మికమార్గమున జరింప నుద్దేశ్యము లేనివానికి కేవలము సాత్త్వికాహారమువలన ప్రయోజనము లేదు కాని యాధ్యాత్మిక మార్గమున బయనింప నిచ్చగలవానికి మాత్రము సాత్త్వికాహారమువలన నెక్కుడు లాభము కలదు. నదియందు పయనించు పడవ కనుకూల వాయువువలన లాభ మెంతయో కలదు. ఆ వాయువుచే పడవ శీఘ్రకాలమున గమ్యస్థానమునకు జేరును. అటులే ధ్యానాభ్యాసము జేయు సాధకునకు సాత్త్వికాహారము విశేషముగ సహకార మొనర్చును.

నైతిక నియమముల ననుష్ఠించుటవలన ధ్యానయోగము సులభ మగును. అహింస, సత్యము, త్యాగము, దయ మున్నగు నియమ ములు నైతిక నియమములు. నైతికజీవితమువలన వైరాగ్యము,

వైరాగ్యమువలన ఇంద్రియ నిగ్రహము, యింద్రియ నిగ్రహమువలన మనోజయము, దానివలన క్షమ, క్షమవలన దృఢవ్రతము, దానివలన ముముక్షుత్వము, ముముక్షుత్వమువలన సద్గురు సంశ్రయము, దాని వలన వేదాంతశ్రవణము, శ్రవణమువలన మననము, మననమువలన ధ్యానము, దానివలన సమాధి క్రమముగ లభించును. కడకు సమాధి యందు నీవు నిరతిశయానందము ననుభవింపగలవు. అప్పుడు నీవు సంసారబంధమునుండి విముక్తుడవై నిత్యానందము ననుభవింప గలవు.

చితైకాగ్రతను సాధించుకొలది సాధకుడు ధ్యానయోగమున నిరాటంకముగ ప్రస్థాన మొనర్పగలడు. కాని యీ మార్గమున జాగరూకతతో క్రమాభ్యాస మొనర్ప వలయును. కాని యుద్రేకమున త్వరపడరాదు. అభ్యాససమయమున శాంతము, క్షమ ముఖ్యములు. నీ శక్తికిమించి యాత్రముతో నిపుడే యాత్మ దర్శనమును బొంద నపేక్షించి తీవ్రముగ ధ్యాన మొనర్తువేని మేలునకు బదులు కీడు సంభవించును. ధ్యానసమయమున నీకు విసుగు, బాధ కలిగినవెంటనే ధ్యానము నాపివైచి విశ్రాంతి గైకొని తర్వాత మరల ధ్యానము జేయ నారంభింపుము. అటులని ధ్యానాభ్యాసకాలము స్వల్పముగను విశ్రాంతికాల మధికముగ నుండరాదు. లోకములో కొందరొక పావుగంట పనిజేసి గంట విశ్రాంతి తీసికొనుచుందురు. కొందఱు విద్యార్థులొక యరగంట పాఠముల జదివి యొక గంటన్నర విశ్రాంతి తీసికొనుచుందురు. ఇది యెంత యవివేకమో యూహింపుము. పని యధికముగను విశ్రాంతి స్వల్పముగను నుండవలయును. మూడుగంట లొకే విధముగ పనిజేసినవాడొక యరగంట విశ్రాంతిని తీసికొనవలయును.

విషయములయందలి దోషములను పలుమారు చింతించుట వలన వైరాగ్యముకలిగి ధ్యానయోగాభ్యాసము సులభ మగును. విషయ

త్యాగము కొంతవఱ కవసరముకాని యదే పనిగ విషయముల జింతించుటవలన నవి దృఢమై త్యజింపనలవికానివిగ తయారగును. కొంతవఱకు విషయత్యాగ మొనర్చి యీ విషయస్మరణ కతీతుడవై యాత్మయందు లీనుడవు కావలయును. అప్పుడు విషయస్మరణ కవకాశ ముండనేరదు. దీనికొక ఉదాహరణము జ్ఞాపకమునకు వచ్చుచున్నది. ఒక స్త్రీ తనకు సంతానము లేనందున నొక గోసాయి నాశ్రయింప వాడామె చేతికొక వేరును కట్టి కోతిని స్మరింపకున్న నీకోరిక యీడేరు నని చెప్పి వెళ్ళిపోయెను. ఆమె కోతి స్మరణకు వచ్చునేమో యని భీతిల్లి “కోతి జ్ఞాపకమునకు రాకూడదు” “కోతి జ్ఞాపకమునకు రాకూడదు” అని కోతినే స్మరించుచుండెను. అందు వలన నామెకు కోతిస్మరణ యనివార్య మైనది. అటులే “విషయములు స్మరణకు వచ్చునేమో” యను భీతివలన విషయస్మరణ మధిక మగునుగాని విషయ విస్మరణ సంభవింపనేరదు.

శక్తి యంతరమున కేంద్రీకరింపబడుకొలది ధ్యానాభ్యాసము నిరాటంకముగ సాగిపోవుచుండును. బ్రహ్మచర్యము వలనను మౌనమువలనను శాంతము వలనను శక్తి నీయంతరమున రాశీభూత మగుచుండును. అప్పుడు నీవు ధ్యానయోగమున మునిగి యద్వితీయా నందమును అనుభవింపగలవు. సంశయములకు, డాంబికాచారము లకు, వాగాడంబరములకును చోటివ్వక ధ్యానాభ్యాసమునకు గడంగుము. అనుష్ఠానక్రమమున సంశయములున్న వినయముతో మహాత్ముల నడిగి గ్రహించి యటుల ననుష్ఠింపుము.

ధ్యానయోగాభ్యాసము నిర్విఘ్నముగ కొనసాగి శీఘ్రగతి గమ్యము జేర కోరిక కలదేని యీ క్రింది నియమముల ననుష్ఠింపుము. నీ శత్రువులయందు ద్వేషమును మాని ప్రేమస్వరూపుడవై యుండుము. నీ మిత్రులయందు విశేషమగు రాగమును తగ్గించుకొని నిర్వాజ

ప్రేమను పెంపొందించుకొనుము. శత్రు మిత్రులయందు పరమాత్మను గాంచు సామర్థ్యము నీకలవడిన నిరువురను సమానముగ జూచు శక్తి నీకు లభించును. శీతోష్ణములు, లాభనష్టములు, సుఖదుఃఖములు, జయాపజయములు, స్తుతినిందలు, మానావమానములు, యిష్టానిష్టములు మున్నగు ద్వంద్వములయెడ సమానదృష్టిని బూనుము. నీ కనుకూలమగు లాభసుఖాదులయందు హర్షమును, నష్టకష్టముల యందు శోకమును పొందకుము. సమాన మానసికస్థితి నభివృద్ధి జేసికొనుచు ధ్యానాభ్యాసమును దృఢముగ ననుష్ఠింపుము.

ధ్యానాభ్యాసమునకు వేకువ 4 గంటలనుండి 6 గంటలవరకు అనుకూల మైనది. అప్పుడు మనస్సు నిర్మలముగను, ఉత్సాహముగను నుండును. అప్పుడే పూర్వము ఋషీశ్వరులు, యోగీశ్వరులు, మహామునులు, పరమహంసలు, మహాభక్తులు ధ్యానమున మునుగు చుండెడివారు. ఇప్పుడును మహాత్ము లా సమయమున నిర్మలచిత్తులై యేకాంతస్థలముల మనస్సు నంతర్ముఖ మొనర్చి, ధ్యానస్థు లగుచున్నారు. అప్పుడు ధ్యానము జేయువారి కామహాత్ముల దివ్యాశీర్వాదములు వారి ధ్యానయోగమునందు భాగములు లభించును. ఏలయనగ కృతకృత్యులై మహనీయులు తపంబొనర్చి లోకకళ్యాణము నపేక్షించి యా ఫలమును సాధకుల కర్పించుచున్నామని మంత్ర పూర్వకముగ నుదకమును విడతురు. అందువలన నాఫలము సాధకులకు తోడ్పడి వారి ధ్యానయోగమునకు దోహదమొనర్చి, వారి చిత్తమును నిర్విషయముగను, నిస్సంకల్పముగను, నిర్మలముగను నొనర్చి ధ్యానమగునలగునట్లొనర్చును. ఒకనికి తన సంపాదన వలన కొంత ధనమును, వారసత్వమువలన నిక కొంతధనమును చేకూరి ధనవంతు డగునట్లు, తనసాధనవలన కొంత శాంతియు, గుర్వనుగ్రహమున మరికొంత జ్ఞానమును, మహాత్ముల ప్రసాదమువలన నికకొంత విరక్తియు లభించి

శీఘ్రముగ సాధకుడు తన మనస్సు నాత్మయందు దృఢముగ నిలుప గలిగి యాత్మానుభవమును పొంది జీవన్ముక్తు డగును.

పూర్వము వాల్మీకి, వశిష్ట, వ్యాస, యాజ్ఞవల్క్య, భరద్వాజాదులు ధ్యానయోగము ననుష్ఠించియే పరిపూర్ణజ్ఞాన విరాజితులైరి. ఉదయముననే గాక మధ్యాహ్నము, సాయంకాలము, రాత్రులయందు నీ యనుకూలము ననుసరించి, ధ్యానాభ్యాసమునకు గడంగుము. దినమునకు నాలుగు పర్యాయములు ధ్యానించుటవలన మనస్సు అంతర్ముఖమై ధ్యానమునందభిరుచి కలదగును. కేవలము స్వతంత్రులై సాధనదశయందుండువారు దినమునకు 8గంటలు ధ్యానయోగమునందును, 4గంటలు వేదాంతవిచారమునందును, 2గంటలు ప్రజాసేవయందును, 2 గంటలు పూజ, జప, ప్రార్థనలయందును, 2 గంటలు స్వయంకృషియందును, 6 గంటలు నిదురయందును గడుపవలయును. సద్గురుని సన్నిధానమున పుణ్యాశ్రమములలో నివసించువారు 4 గంటలు ధ్యానమునందును, 2 గంటలు వేదాంత విచారమునందును, 6 గంటలు ఆశ్రమసేవ యందును, 2 గంటలు ప్రజాసేవయందును, 4 గంటలు పూజ, జప, ప్రార్థనల యందును మిగిలిన 6 గంటలు నిదురయందును గడపవలయును. సద్గురు సన్నిధానమున పవిత్ర ఆధ్యాత్మిక వాతావరణములో నివసించువారు గురుసేవ, ఆశ్రమసేవాదులు ధ్యానాభ్యాసములే గాన కేవలమేకాంత స్థలమున నాసీనులై నిష్ఠతో ధ్యానమొనర్చుటకు 4 గంటలు చాలును. ఆశ్రమములో నివసించు సాధకు లనేకులు ఆశ్రమసేవతోడనే కాలమంతయు గడచిపోవుచున్న దనియు, ధ్యానసాధనలకు సమయము లభించుట లేదనియు వాపోవుచుందురు. ఇది గొప్ప పొరపాటు. ఆశ్రమసేవయు, గురుసేవయు ధ్యానాభ్యాసము నకు వ్యతిరేక మని వాడజ్ఞానముచే భావించుచున్నాడు. శాస్త్రపరిచయము నొనర్చుకొనిన

పై సేవలు ధ్యానాభ్యాసమునకంటె ముఖ్యము లనియు తప్పక గ్రహింతురు. పగలంతయు ఆశ్రమసేవ జేసి రాత్రిసమయముల ధ్యానాభ్యాస మొనర్చి 3గంటలకాలము మాత్రము నిదురించువాడు ఉత్తమధ్యానయోగి యని నిశ్చయముగ జెప్పగలము. అలసటను పోగొట్టుటకు తాపమును శమింప జేయుటకు వ్యయింపబడిన శక్తిని కూర్చుకొనుటకు మానవునకు మూడుగంటలు నిదుర నిశ్చయముగ జాలును. అందరును గాఢముగ మూడు గంటలే నిదురించుచున్నను సోమరితనమునకు మంచముపై నటునిటు పొర్లాడుచుందురు. అట్టి సమయమును ధ్యానాభ్యాసమున కుపయోగించిన పరమ శ్రేయస్సు కలుగును.

నీవు గృహస్థుడవైన దినమునకు రెండు పర్యాయములు 3 గంటలు ధ్యానాభ్యాసమున కేర్పాటు గావించుకొనిన గదియం దాసీనుడవై దృఢవ్రతముతో ధ్యానయోగము నభ్యసింపుము. ఆడంబర ముగ నందరు తిరుగుచుండు కూటములలో జింకచర్మ దర్శాసనము లపై గూర్చుండి కనులు మూసికొని ధ్యాన యోగము ననుష్ఠింపకుము. ఆధ్యాత్మికమార్గమున నాడంబర మెంత మాత్రమును పనికిరాదు. నీవు రహస్యముగ ధ్యానమందిరమున ప్రవేశించి తలుపులు మూసి కొని యొకవేదికపై నీకనుకూలమగు నాసనమున గూర్చుండి ధ్యానయోగము ననుష్ఠింపుము. రాత్రి సమయముల స్వల్పాహారమును గైకొని ధ్యానమునందెక్కుడు కాలమును గడపుము. రాత్రిపూటల విశేషాహారమును గైకొనిన సూర్యు డుదయించి తన కిరణములతో సుష్ణత్వమును గలిగించు వరకు మెలుకువ రాదు. అందువలన రాత్రిసమయముల సల్పాహారమును గ్రహించి ప్రకృతి నిర్మిత నిశ్శబ్ద పవిత్ర వాతావరణమునందు ధ్యానయోగమున గడపుము. మానవులు, పశువులు, పక్షులు, మృగములు, క్రిములు, కీటకములు సర్వమును

విశ్రాంతి గైకొను సమయము అది గాన వాటి శబ్ద మేమాత్ర మపుడు లేకుండును. అపు డెవరిని మాటలాడ రాదనిగాని, శబ్దము చేయవలదని గాని తన ధ్యానమునకు భంగకరములగు పనుల జేయవలదనిగాని చెప్పనవసరము లేకుండును.

నీవెల్లప్పుడు స్థానస్థానముల కరుగు నుద్యోగివైన, వ్యాపారి వైన, విరామ మెఱుంగని రాజకీయ నాయకుడ వైన ధ్యానమునకు సమయ నిర్ణయమును జేసికొనకుము. ఏకాంతస్థలమున నొకగదియందు ధ్యాన మొనర్పవలయు నను నియమమును నేర్పాటు గావించుకొన కుము. స్నాన పాన ఆహార విహారాదులకు నియమముల నేర్పరచు కొనకుము. అటుల నేర్పాటుగావించుకొనిన నాసమయ ముల కాసాధనలు జేయుటకు నీ కవకాశము లభింపదు. కాన నట్టి సమయముల కా యా విధుల నెరవేర్చజాలకపోతినను విచారము అశాంతియు నధిక మగును. ఇది లేనిపోని బాధలను శిరస్సున బెట్టుకొని కష్టపడుటగును. ప్రయాణ మొనర్చుచున్నను మానసికముగ గురువుపదేశించిన మంత్రమును జపింపుము. చుట్టునున్న ప్రకృతిని పరమపురుషునిగ భావించి శాంతి ననుభవింప ప్రయత్నింపుము.

వ్యవసాయమును, వ్యాపారమును చేయ దలపెట్టువారు దాని వలన లభించు లాభనష్టములను బాగుగ విచారించి కార్యరంగమున దిగుదురుగదా! అంతియ గాక పూర్వ మీ వృత్తులవలన నెవరెవరు బాగుపడిరో, యీ వృత్తుల నవలంబించుటలో సుకరమార్గములను బాగుగ యోచించి యీ కార్యముల జేయుట లోకానుభవసిద్ధమై యున్నది. అటులే ఆధ్యాత్మిక విద్య ననుష్ఠించుటలో కూడ లాభనష్టము లను పూర్వపరంపరను సులభోపాయములను అరయవలయును. తనకు నష్టము వాటిల్ల జేయు విషయభోగములను పూర్తిగ త్యజించి లాభము నొసంగు ఆధ్యాత్మికవిద్య నవలంబించి తీవ్రకృషి సల్పి కృతకృత్యులు కావలయును.

సామాన్యమానవులకు గృహమే దేవాలయము. కామదేవతయే ఆరాధ్య దైవము. ధనవాహనాదులే పూజాపుష్పములు. విషయానుభవమే నైవేద్యము. కలహ భేదభావములే నీరాజన మంత్రపుష్పములు. ఇదియే వీరి దేవతార్చన క్రమము. ముముక్షువు తన దేహ మనుపవిత్ర దేవాలయమున సత్్యాహింసాదులను పూజాపుష్పాదులతో సర్వార్పణ మను నైవేద్యములతో సమదర్శన సర్వాత్మభావములను నీరాజన మంత్రపుష్పములతో నాత్మదేవుని పూజించును. మూఢమానవులు చర్విత చర్వణముగ విషయభోగము లనుభవించుచున్నను అందువలన పలుకష్టము లనుభవించుచున్నను, తాత్కాలికముగ విషయములయందలి దోషములను గుర్తించుచున్నను, ఇక విషయములవైపు దృష్టి నుంచనని శపథ మొనర్చుచున్నను, కొలదిగంటలు గడచుట తోడనే మాయావిష్టులై పూర్వాలోచనములను విస్మరించి, విషయ ప్రపంచమున మగ్నులై భోగముల ననుభవింప ప్రయత్నించుచున్నారు. పామునోటియందున్న కప్ప తన దురవస్థను గ్రహింప జాలక దోమల దిన ప్రయత్నించునట్లు మృత్యుముఖమున నున్నను అజ్ఞానజీవులు విషయవాసనల ననుభవింప తీవ్రకృషి సల్పుచుందురు. విషయప్రపంచమునందలి లోపములను, దోషములను బాగుగ గ్రహించిన సాధకులు వాటి నెంతమాత్రము నపేక్షింపక నింద్రియములను నిగ్రహించి, మనస్సు నంతర్ముఖ మొనర్చి యాత్మదేవునియందు నిశ్చలముగ నిలిపి ధ్యాన మగులగుచుందురు. ఏకాంతస్థలమున సాత్త్వికమితాహారమును గైకొనుచు త్రికరణముల నేకీకృతమొనర్చి వైరాగ్యము నవలంబించి, అహంకార మమకారముల పరిత్యజించి కాల మహిమను గుర్తించి ధ్యానస్థులగుచుందురు. భౌతిక మార్గమున సంచరించు సామాన్య మానవులిహపరసుఖముల బొందజాలక, జనన మరణసంసార చక్రమున దగుల్కొని పలుబాధల నొందు చున్నారు.

చిత్తైకాగ్రతను సాధించుకొలది ధ్యానయోగము సుకరమగు చుండును. అన్నము కూర పులుసు మున్నగు పదార్థములతో గూడి భుజింప యోగ్యమైనట్లు ధ్యానయోగము మౌనము, వైరాగ్యము, సత్యము మున్నగు నియమములతో గూడి యనుష్ఠానయోగ్యమగును. మనస్సు విషయములవైపునకు పరువిడుటవలన సాధకులకు కొంత విసుగు జనించినను, నిస్పృహతకును, అధైర్యమునకును, చోటివ్వక దీక్షతోడను, క్షమతోడను, ధ్యానయోగమును కొనసాగించిన చిత్తమున కేకాగ్రత చేకూరును. అపుడుధ్యానక్రమము నిరపాయముగను, నిర్విఘ్నముగను సాగిపోవును. సజ్జనులతోగూడి వేదాంతవిచారణమును సల్పుచున్న ధ్యానయోగానుష్ఠానము సుకరమై శీఘ్రపురోగమనమున కనుకూలమగు రాజబాట యంతరంగమున నేర్పడును. చిత్తమేకాగ్రత జెందుకొలది సాధకునకు ఉత్సాహము, ధైర్యము, ఆనందము లభించుచుండును.

ధ్యానయోగము సర్వమార్గములకన్న సులభమైనదియు, నిరపాయ మైనదియు నగుచున్నది. వశిష్ట, వాల్మీకి వ్యాసాదులు ధ్యానయోగము చేతనే భగవద్దర్శనమును పొంది ముక్తపురుషు లైరి. మానసిక చింత నము ధ్యాన మనబడును. పుణ్యాశ్రమములు ప్రశాంత నిశ్శబ్ద గంభీ రాధ్యాత్మిక పవిత్ర వాతావరణముతో విరాజిల్లుచుండును గాన నట నివసించువారు ఆ పవిత్రస్థలములలో ధ్యానసాధనను కొనసాగించు కొనవచ్చును. అట్టి ఆధ్యాత్మిక తరంగములతో నలరారు పునీతప్రదేశ ములు సాధకుల ధ్యానాభ్యాసమునకు విశేషముగ దోహద మొనర్చును. అటులగాక జన సమ్మర్థముతో గూడి కోలాహలము చెలరేగుచున్న స్థలముల నుండువారు వారి భవనముల పైయంతస్తున నొకగది నిర్మించుకొని యట్టి యేకాంతస్థలమున ధ్యానసాధనల సల్పు కొనవల యును. కాని యచట పుణ్యాశ్రమములలోనున్న పవిత్ర వాతావరణము

చేకూరనేరదు. కాని కొంతవర కట్టి వాతావరణమును కల్పించుకొన వచ్చును. అదువలననే మూడు మాసముల కొకపరియైన పుణ్యాశ్రమ ములలో కనీస మొక వార మైనను ఆధ్యాత్మిక తత్వవిచారణమునం దును, ధ్యానయోగాభ్యాసము నందును, సత్సంగ గంగానదియందును గడిపిన చిత్రైకాగ్రతయు అకుంఠిత భక్తివిశేష మును, కష్టములయందు ధైర్యమును చేకూరును. గృహస్థాశ్రమమందున్నను దేనికంటక కర్త దృష్టితో కుటుంబ పోషణాది సర్వకార్యముల నిర్వహించు సామర్థ్య ముంబును. పుణ్యాశ్రమముల దివ్యాధ్యాత్మిక వాతావరణము శక్తి మంతమై యెట్టి నాస్తికునైనను ఆస్తికునిగ జేసివైచును. అప్రయత్నముగ దైవధ్యాన నిమగ్నుని జేసివైచును. మోక్షద్వారముల దెరచు బీగము ధ్యానయోగము. సద్గురు సన్నిధానమునను మహాత్ముల సాంగత్యము నను నివసించు వారాధ్యాత్మిక కోటయందున్నవారి వలె సురక్షితముగ నుండగలరు. అభేద్యమగు కోటలోని కెటుల శత్రువులు ప్రవేశింపలేరో అటులే ఆధ్యాత్మిక గోడలచే నావృతమైన జ్ఞానమయ కోటను కామక్రోధాదులను శత్రువులు ప్రవేశింపలేరు. జితేంద్రియులును, జితక్రోధులును, తనయందు సర్వభూతములను, సర్వభూతముల యందు తననుగాంచు సమర్థత గలవానిని కరుణాస్వభావుని సద్గురువుగ నెన్నుకొని వాని యాజ్ఞల శిరసావహించి యాధ్యాత్మిక ఔన్నత్యమును పొందుము. త్వరపడి యెట్టివానినైన గురువుగ స్వీకరింపకుము. బాగుగ పరీక్షించి వేచియుండి యోగ్యుడైన గురుని నిశ్చలచిత్తముతో నాశ్రయింపుము. గురువుగ నిర్ణయించుకొని యాశ్రయించిన పిమ్మట నాతనితో వాదులాడుటయు, విమర్శించుటయు, దుష్ప్రచారము చేయుటయు నరకమునకు మార్గ మగును. ఒక్కసారి శరణాగతిని పొంది యాశ్రయించిన తర్వాత ప్రశ్నారహితముగ వారి యాజ్ఞల నొదలదాల్చి నిర్వర్తింపుము. వాస్తవమగు సులక్షణలక్షితుడగు

సద్గురువు శిష్యునియందు పరిపూర్ణకటాక్షమునుంచి ధ్యానసాధనల జేయించియు తన దివ్యానుగ్రహమును ప్రసాదించియు అఖండ భక్తిని పెంపొందించియు సంసార సముద్రమును సులభముగ దాటింప సమర్థు డగును. సద్గురు కరుణాలేశము తరంగ సంకులిత భీకర సాగరమున పటిష్ఠనౌక. దుర్గమ సంసారాటవిన మార్గదర్శి. ఇంతయేల అది మానవుని మాధవతుల్య నొనర్చు సమర్థము. అట్టి సద్గురు కరుణాదృక్కులకు నోచుకొనినవా డీ లోకమున ధన్యజీవి. అతడు జీవనపథమున సులభముగ పయనించును.

అజ్ఞానగ్రంథిని-చిజ్జడగ్రంథిని భేదించుటకు ధ్యానఖడ్గమున కంటె మించిన ఆయుధము లేదు. ఆ గ్రంథి యెపుడు ఛేదింప బడునో అప్పుడే తన యథార్థ స్వరూపమును దర్శించి యద్వితీయ పర మోత్కృష్టస్థితిని పొందుట కవకాశ మేర్పడును. అట్టి స్థితిని పొందిన మహాత్మునికి స్వపరభేదములు కాని రాగద్వేషములు కాని మిత్రత్వ శత్రుత్వభావములు కాని యుండనేరవు. అపుడు సర్వసంశయములు, సమస్తకర్మలు, సకలవాసనలు నశించును. ధ్యానాభ్యాస మొనర్చుట యందు ప్రథమమున విసుగు కలిగినను పట్టుదలతోడను, ఓర్పు తోడను, ధ్యానయోగము ననుష్ఠించుచున్న మనస్సు క్రమముగ యాధ్యాత్మిక తత్త్వరసమును గ్రోల నలవాటు పడును. ఇదివరకు ధ్యానమార్గమున నడ్డంకుల గల్పించి విఘ్న పర్వతములను మార్గమున దోచివైచినమనస్సు క్రమాభ్యాసమున వశమై సాధకుని యాధ్యాత్మిక పురోగమనమునకు దోడుపడును.

ధ్యానమూర్తి బుద్ధభగవానుని యాకృతిని, ధ్యానస్థ మహేశ్వర రూపమును చిత్రపటములలో గాంచి సమకాయ శిరోగ్రీవుడవై ధ్యానమునందు మునుగుము. ధ్యానమగ్నుని లలాటమున బ్రహ్మ తేజము విరాజమాన మగుచుండును. ధ్యానాభ్యాసమొనర్చు వారు

నిత్యము పరమశాంతి ననుభవించుచుందురు. వారి శాంత మితరుల సంకటములను పోగొట్టి పరమశాంతి సుఖముల ప్రసాదించు చుండును. అంతరమున శాంతిననుభవింపనివా డితరుల కెటుల శాంతి నొసంగ గలడు? ఎవడు సంసారసముద్రమును తరింపజాలడో వాడెటుల నితరుల దరిజేర్చగలడు? ప్రథమమున నీవు ధ్యానక్రమ మును సద్గురువు నాశ్రయించి గ్రహించి వారి యాజ్ఞలనే తలదాల్చి యటుల ననుష్ఠించి శాశ్వతసుఖము ననుభవింపుము. గురుభక్తి దృఢముగ లేనిది నీవు ధ్యానమార్గమున పయనించి గమ్యస్థానము జేరజాలవు. గురువే భగవంతుడను పూర్ణవిశ్వాసము నీ హృదయమున కుదురుకొననిది నీవున్నత భూమికల నధిరోహింపజాలవు.

నీవు దేనినిగూర్చి చింతించుచుందువో నీ ధ్యానసమయమున నదియే ప్రత్యక్షమగుచుండును. జాగ్రదవస్థలో నీవు ధ్యానించు రూపము, విషయము స్వప్నావస్థలో నీకు ప్రత్యక్షమగు చుండును. న్యాయాధిపతి స్వప్నములో సైతము తీర్పు జెప్పుచుండును. రక్షక భటుడు దొంగలజాడల దీయుచుండును. జూదగాడు జూదమాడు చుండును. ఉదారహృదయుడగు దాత దాన మొనర్చుచుండును. వక్త వివిధాంశములపై నుపన్యసించు చుండును. సాధకుడు ధ్యాన క్రమము ననుష్ఠించుచుండును. సజ్జనసాంగత్యమున సద్బ్రంథముల జదువుచు కేవలము చదువుట తోడనే తృప్తినొందక నా గ్రంథములలో బేర్కొనబడిన ధర్మముల ననుష్ఠించుచు చిత్తశుద్ధిని సంపాదించి సద్గురుాక్త మంత్రమును జపమొనర్చుచున్న జపము మానసికముగ ఎప్పుడు పరిణమించునో అప్పుడు ధ్యానయోగముగ మార్పొందును. భూమిపై నడకకును, జలముపై పడవకును గాలి యనుకూలముగ నున్న శీఘ్రముగ గమ్యస్థానము చేరునట్లు ధ్యానాభ్యాసమునకు వైరాగ్య శమ దమాదులున్న నచిరకాలమున సిద్ధి యొదవును.

బ్రాహ్మీముహూర్తమున నిద్రించువాడు మానవు డనిపించుకొనడు. ప్రార్థన జప ధ్యానాదుల కాసమయము ఎంతయో అనుకూలమైనది. దేహమనంబులు విశ్రాంతిగొని సాధకునకు యోగ్యమైన ఉత్సాహమును చూపును. విశ్రాంతి గొనినందున మనస్సు నిర్మలమై మృదువై అనుభవచిహ్నముల ముద్రించుట కనువుగ నుండును. అది రాత్రి యుదయముల సంధికాలముగాన బ్రహ్మానుభూతిని బహుముఖముల వ్యాపింప జేయుచుండును. భావాభావములకు, అవస్థావస్థలకు మధ్యనున్న స్థితియే బ్రహ్మానుభవ మహోన్నతస్థితి యని శ్రీవశిష్టమహర్షి యోగవాశిష్టమున జెప్పియున్నాడు. అప్పుడు శీఘ్రకాలమున మనస్సు అంతర్ముఖమై ఆత్మయందు నిశ్చలముగ నిలకడ జెందును. పరుండు టకు ముందును, లేచినవెంటనే పరాత్పరుని ధ్యానింపుము. అందు వలన మనస్సు ప్రసన్నమై, వికసితమై అనుష్ఠాన రహస్యములను గ్రహింప సమర్థమగును.

ధ్యానక్రమ మనేకవిధములుగ నున్నది. అభిరుచుల ననుసరించి సాధకు లా యా క్రమముల ననుసరించుచున్నారు. కొందరు పరమ శివుని రూపముపై చిత్తమునుంచి ధ్యానింతురు. కొందరు శ్రీరాముని యాకారమున దృష్టిని నిలిపి ధ్యానాభ్యాస మొనర్తురు. కొందరు శ్రీకృష్ణుని దివ్యమంగళమూర్తిపై మనస్సును నిలిపి ధ్యానక్రమము ననుసరింతురు. కొందరు శ్రీగణపతిపై చిత్తమును నిలిపి ధ్యాన యోగము ననుష్ఠింతురు. కొందరు శ్రీమన్నారాయణునిపై చిత్తమును లగ్నమొనర్చి ధ్యానింతురు. కొందరు గురుమూర్తిపై చిత్తమును మగ్నమొనర్చి ధ్యానము నొనరింతురు. కొందరు ఓంకారమును ధ్యానింతురు. కొందరు శ్రీసూర్యనారాయణమూర్తిపై ధ్యానమును సాగింతురు. మరికొందరు చంద్రుని ధ్యానింతురు. ఇకకొందరు పంచముఖి యగు గాయత్రీ దేవిపై చిత్తమును నిలిపి ధ్యానమొనర్తురు.

కొందరు రాజరాజేశ్వరి, గౌరి, మహాలక్ష్మి, మహాకాళి, సరస్వతి మున్నగు దేవతల నారాధించుచు ధ్యానము జేతురు. కొందరు భూమధ్యమున దృష్టిని నిలిపి ధ్యేయమూర్తినిగాని, ఆత్మనుగాని ధ్యానింతురు. కొందరు సహస్రారమున మనస్సును కేంద్రీకరించి పరమాత్మను ధ్యానింతురు. కొందరు హృదయకుహరముననున్న పరమాత్మయందు మనస్సును లగ్నమొనర్చి ధ్యానము జేతురు. కొందరు తనయందలి పరమపురుషునిపై దృష్టిని నిగిడ్చి ధ్యానమొనర్తురు.

బాహ్యవిషయములనుండి మరల్చబడి మనస్సు అంతర్ముఖమైనపుడు ధ్యానసాధన నిరంతరాయముగ సాగిపోవును. విషయములయందలి దోషములను మరల మరల చింతించుటవలన మనస్సు వాటియందిచ్చును మానివేయును. విషయసుఖము క్షణికమై దీర్ఘదుఃఖము నిచ్చును. విషయేచ్ఛ అశాంతిని, అవమానమును, అనారోగ్యమును కలిగించును. దేనియందు దుఃఖమధికముగను, సుఖమల్పముగను నుండునో దానిని సుఖమన జెల్లదు. విషయములయందు దుఃఖము విశేషము. సుఖము అత్యల్పము. ఎపుడు విషయాశ సన్నగిల్లునో, మనస్సు నిన్ను లొంగదీయజాలదో బంధువ్యామోహము నీ నుండి యెపుడు పారిపోవునో, దేహభావము జగద్భావము ఎపుడు అంతరించునో, నేను, నాది యను అహంకార మమకారములు ఎపుడు నిన్ను వీడి చనునో, కామక్రోధాది దుర్గుణము లెపుడు నీదరికి జేర భయపడునో అపుడు నీ ధ్యానము పరిపక్వస్థితికి వచ్చినదని గుర్తింపుము. అపుడు జ్ఞానము నిన్ను వరించును. నీసుఖ మద్వితీయమై వరలును. నీవు సంసారమందున్నను నిన్ను సంసార మంటదు. నీవు సంసారమున నుండవచ్చును. కాని నీయందు మాత్రము సంసార ముండరాదు. నీయందు సంసారమున్న నీ వధోగతి పాలగుదువు. నీటిలో పడవ యుండవచ్చును గాని, పడవలో నీరుండరాదు. పడవలో

నీరున్న పడవ మునిగిపోవును. అట్లే నీవు సంసారమునందున్నను సంసారము నీయం దుండరాదు. అనగ మోహమునకు నీయందు చోటివ్వకుము. వ్యవహారార్థము “ఈమె నా భార్య, వీడు నా పుత్రుడు, వీడు నా సోదరుడు, ఈమె నా సోదరి, ఇది నా తోట, అది నా పొలము, ఇది నా యిల్లు” అని యుచ్చరించుచున్నను, లోన ఈ వ్యక్తులు గాని, యీ వస్తువులు గాని నాకు సంబంధించినవి కావని యు, నాతోడ నివి రాలేదనియు నే నీ లోకమును వదలి చనునప్పుడు ఇవి నాతోడ రాబోవనియు దృఢభావమును కలిగియుండుము.

మితాహారము, మితసంభాషణము, మితనిద్ర మున్నగు నియమముల ననుష్ఠించుటవలన ధ్యానసాధనము నిరాటంకముగ సాగిపోవును. సాత్త్విక మితాహారమును గైకొనుటవలన మనస్సు నిర్మలమై ధ్యానమున కనుకూలమును కల్గించును. పండ్లు, పాలు మున్నగు పదార్థముల గైకొనుటవలన మనస్సు సాత్త్వికమై ధ్యాన యోగము ననుష్ఠింప నుత్సహించును. అటుల కేవలము పండ్లు, పాలపై నాధారపడజాలనియెడల కారము, పులుపు, ఉప్పులేని చప్పిడి యాహారమును స్వీకరించి ధ్యానమునకు గడంగవలయును. చప్పిడి పదార్థములను భుజించియుండజాలనిచో కారము, పులుపు, ఉప్పు మున్నగు రసములను స్వల్పముగ గైకొని ధ్యానయోగము నభ్యసింప వలయును. మితాహార నియమమును పాటింపనివాడు ధ్యానము ననుష్ఠింప నర్హుడు కాజాలడు. మితసంభాషణము ముఖ్య నియమ త్రయములలో రెండవది. అంతరమున బాగుగ ఆలోచించి, రాబోవు పరిణామమును గుర్తించి, సారవంతములును, అర్థవంతములును, హితకరములును నగు మధురవాక్కులను సాధకుడు మాటలాడవల యును. ఒకవిషయమును వెలిగ్రక్కుటకు ముందు ఆ విషయమువలన కలుగు పరిణామమును, తన వాక్యమువలన తనకును నితరులకును

కలుగు మేలును బాగుగ ఆలోచింపవలయును. వాటివలన ఇతరుల మనస్సునకు నొప్పి కలుగునా? లాభమును కలిగించునా? నష్టమును వాటిల్లజేయునా? అసలా మాటలు ఆ సందర్భమున అవసరములా? ఆ వాక్యముల నుచ్చరించుటవలన వాడు వాటిని వాస్తవములని విశ్వసించునా? ప్రగల్భములని భావించునా? తన మాటలు సత్యము లని ముఖస్తుతి నిమిత్తము వాడు చెప్పునా? అవి సత్యములని వాడు హృదయపూర్వకముగ త్రికరణములతో విశ్వసించునా? తాను మాట లాడబోవు వాక్యములు పరమార్థమునకు సంబంధించినవా? వ్యర్థ లౌకిక చెత్త సాహిత్యమునకు సంబంధించినవా? తన మాటలు ప్రయోజనవంతములా? నిష్ప్రయోజనవంతములా? వాస్తవముగ ధాన్యము దంపుట వంటిదా? లేక ఊకదంపుడు వ్యాపారమా? అని బాగుగను, దీర్ఘముగను, సూక్ష్మముగను నిర్మలమగు బుద్ధితో నాలో చించి అసద్భావపూరిత సంకల్పిత విషయములను నోట వెలువరిం పక, సద్భావముల కనుకూలమగు మాటలను సైతము అధికముగ సంభాషింపక భావము లన్నిటిని కుదించి సర్వభావములు వచ్చునట్లు భావయుక్తములును, అర్థవంతములును, సారభూయిష్టములును నగు వాక్యములను స్వల్పముగ మాట లాడవలయును. మితముగ రాత్రిసమ యములయందు నిద్రింపవలయును. దినమంతయు పనిచేయుటచే వ్యయింపబడిన శక్తిని మాత్రము సమకూర్చుకొనుటకు రాత్రి సమయముల 4గంటల నిద్ర చాలును. మితముగ నిద్రించు వానికి యోగము సిద్ధించునని శ్రీగీతాచార్యుడు స్పష్టపరచియున్నాడు. అనవసరముగ నెక్కుడు గంటలు నిద్రించువాని కాలము వ్యర్థమగును. కాలముయొక్క విలువ చాల గొప్పది. పోయిన ధనమునైన సంపా దించుకొన వచ్చును. కాని గతించిన కాలమును చేకూర్చు కొనుట అసంభవము. దుర్లభమగు మానవజన్మము సాఫల్యము నొందుటకు

అనువగు సత్కార్యముల జేయుటవలన కాలము సద్వినియోగపఱచు కొనవచ్చును. “కాలః కలయతామహమ్, గణించు వాటిలో కాలమును నేను” అని శ్రీకృష్ణదేవు డెలుగెత్తి చాటియున్నాడు. సోమరులు కాలమహిమను గుర్తింపజాలక నిదురలో వ్యర్థముగ వ్యయింతురు. అతినిద్ర తమోగుణ లక్షణము. మితిమీరి భుజించుట వలన నిదుర విశేషముగ నావరించును. అపరిమితముగ నిద్రించుట కలవాటుపడి నవాడు బ్రాహ్మీముహూర్తమున అనగ వేకువ నాలుగు గంటలకు సుకరముగ మేల్కొని జాలడు. ఆ సమయము ధ్యానానుష్ఠానమునకు అనుకూలమైనది. నిద్రాదేవత వానిని లేచి శుచియై ధ్యానాభ్యాస మొనర్పనీయదు. అతినిద్ర యొక వ్యసనము. ఆ దురభ్యాసమునకు లోనైనవాడు మెలకువ వచ్చినను మంచముపై నటునుండి యిటు, యిటునుండి యటు దొర్లుచు కాలమును సశింప జేయుచుండును. వారినే కాలహంతకు లని శాస్త్రములు నిందించుచున్నను అట్టి మూఢాత్ముడు తన ఆయుష్కాలములోని చాలభాగమును నిదుర యందు వ్యర్థముగ గడిపి జీవిత పరమలక్ష్యమును సాధింపజాలక మరణించుచున్నాడు. వాడీలోకమునకు వచ్చి సర్వోత్తమమగు మానవతనువును ధరించి యేమి సాధించినట్లు? పశువులవలె తిని, త్రాగి, నిదురించి యీ లోకమును వదలి తరలి వెళ్ళుచున్నాడు. కాని మానవముఖ్య కర్తవ్యమగు భగవద్దర్శనమున కేమైన కృషి సలిపి నాడా? అట్టివానిని చూచి యనేకులు కాలహంతకులై వ్యర్థజీవను లగుచున్నారు. వాడు చెడుటయేగాక అనేకులను పాడొనర్చినవా డగుచున్నాడు. కాన సాధకు డిట్టి ప్రమాదమునకు లోనుగాక నిదురను తగ్గించుకొని ఆ పవిత్రకాలమును ధ్యానానుష్ఠానమున గడుప నేర్చి కొనవలయును.

దినమునకు మూడు పర్యాయములు పూజాగృహములో ప్రవేశించి

ధ్యానమునకు గడంగవలయును. శరీరమును, శిరస్సును, మెడను నిక్కించి సమముగ నుండునట్లొనర్చి ధ్యానానుష్ఠానమునకు స్థిరాసీనుడు కావలయును. మనస్సును విషయప్రపంచమునుండి మరలించి హృదయస్థిత ఆత్మయందు నిలుపవలయును. ధ్యానసమయమునందే గాక ఇతరసమయములయందును జాగరూకుడై మనస్సును ప్రాపంచిక విషయముల జింతింపనీయరాదు. దినమునందలి చాలకాలమును వినియోగించి తీవ్రసాధన సల్పిన నాలుగైదు నెలలలో మనస్సు అంతర్ముఖ మగును. ఇక ఒకసంవత్సరములోనే మనస్సు ఆత్మ యందు నిశ్చలముగ నిలుకడజెంది లౌకికవాసన లనిన నేవగించుకొనును. నిరంతరము ధ్యానమొనర్చునుత్సహించును. ధ్యానమున గడువని సమయములగాంచి బాధ నొంది పశ్చాత్తాపపడును. ఇప్పటికి మనస్సునకు ధ్యానయోగాభ్యాసమునందభిరుచి బాగుగ కలిగినదని గుర్తింపవలయును. అంతటితో తృప్తి నొందక సాధకు డింకను దృఢవ్రతముతో ధ్యానయోగమును సాగింపవలయును. సంకల్పము నేమాత్ర మంకురింపనీయక బహు జాగరూకుడవై మెలగవలయును. ఇప్పుడే సాధకుడు తగినజాగ్రత్తను వహింపవలయును. ధ్యానాభ్యాసముచే గడించిన పరమోత్తమ బ్రహ్మజ్ఞానమును కాపాడుకొనుటకు వైరాగ్యమును దిట్టమైన కంచెను వేసి దానియం దేస్వల్పజీవియైనను ప్రవేశింపజాలనియట్లు దృఢముగ నొనర్పవలయును. ఏ మాత్రము సందున్నను కామక్రోధాదులను పశువులు అందు ప్రవేశించి నీ జ్ఞానపంటను మేసివైచి ప్రబలనష్టమును దెచ్చి పెట్టును. నీ పరిసరములను పవిత్రవంత మొనరించుకొని యా స్థలము నాధ్యాత్మిక వాతావరణముతో నింపుము. ధ్యానాభ్యాస మొనర్చుకొలది యా స్థల మాధ్యాత్మిక దివ్యకాంతులతో వెల్గొందును. వేదాంతవిచారణము, ధ్యానయోగాభ్యాసము, సత్సంగము తప్ప నితర విషయముల పైకి సాధకుడు తొంగిచూడరాదు. ప్రమాదమున చూచిన మోహ మను బెబ్బులి

వాని నమాంతముగ మ్రింగివేయును. విషము త్రాగినవానిని చంపును కాని విషయములు చూచినవానినెల్ల మరణము పాలోనర్చును. ధ్యానపంటను పాడొనర్చు మర్కటములవంటివి విషయములు. వాటికి చోటిచ్చిన నధోగతియే ఫలము. వివేక వైరాగ్య శమాదులను భేరీనినాద ములచే విషయమర్కటముల నావలకు ద్రోలివేయవలయును.

సర్వాహార విభూషితుడగు శ్రీ శంకరుని, చతుర్భుజుడును, శంఖ చక్ర గదాసింధుడును నగు శ్రీమహావిష్ణువును, కోదండపాణియగు శ్రీరామచంద్రుని, మురళీధరు డగు శ్రీకృష్ణదేవుని, షడాననుడగు కుమారస్వామిని, విఘ్నహంతకు డగు గణాధిపతిని, కరుణామయు డగు శ్రీసత్యనారాయణ స్వామిని, అభయప్రదాయులగు లక్ష్మీ, పార్వతి, సరస్వతులను, మీ మీ అభిరుచి ననుసరించి ధ్యానింపుడు. జ్యోతిర్మయుడగు సూర్యభగవానులను, వేదముల కాదియగు ఓంకారమును మనస్సును నిశ్చలముగ నా యా దేవతలయందు నిలిపి జపము సలుపుడు. దీనిని సాకారోపాసన యందురు. మీ మీ యధికారము ననుసరించి “నేను సచ్చిదానందస్వరూపుడను, శాంత మయుడను, నిర్వికారుడను, నిరంజనుడను, నిర్గుణుడను, నిరాకారు డను, అఖండబోధస్వరూపుడను, చిదాకాశుడను, ప్రభుడను, పరబ్రహ్మ స్వరూపుడను, నిరీహుడను, నిరామయుడను, ఆత్మారాముడను, ఆదిమధ్యాంతరహితుడను, పరిపూర్ణరూపుడను, నిత్యానంద మయు డను, సాక్షిమాత్రుడను, ఆనందఘనుడను” అని ధ్యానింపుడు. దీనిని నిర్గుణోపాసన యందురు. పైవాటిలో నీకు సులభమైనదానిని, యిష్ట మైన దానిని, నీ స్వభావమున కనుగుణ్యమైనదానిని స్వీకరించి నీ ప్రాణమనంబుల దానియం దుంచి నీ శక్తినంతటిని ధారవోసి హృదయపూర్వకముగ త్రికరణముల నేకీకృత మొనర్చి ధ్యానింపుము.

పరమాత్మ నెఱుంగుటకు ధ్యానమునకు సమమైన సాధనము

భగవాన్ శ్రీసత్యానందమహర్షులవారు

లేదు. ధ్యానము ప్రత్యక్షసాధనము. ధ్యానముచే భగవంతుడు సుప్రసన్నుడగును. ధ్యానముచే నాత్మదర్శనము శీఘ్రముగ లభించును. 'సర్వార్థసాధనమైనది ధ్యానము. పరమ పుణ్యతీర్థము ధ్యానమని శృతి స్మృతి పురాణేతిహాసములు తెలుపుచున్నవి. ఆ ధ్యానతీర్థమున స్నాన మొనర్చువారి సంసారమలము నశించును. స్వస్వరూప జ్ఞానము ప్రస్ఫుటముగ వెలుగొందును. ధృవుడు ధ్యానయోగాభ్యాసము చేతనే శ్రీహరిని దర్శించి, యిహ పరలోకసుఖముల బడసి శాశ్వతరూప మును ధరించెను. శ్రీ వాల్మీకి మహర్షి ధ్యానసాధనచేతనే పరబ్రహ్మ సాక్షాత్కారమును బడసి యాదికావ్యమగు శ్రీమద్రామాయణమును రచింపగలిగెను. వ్యాస, వాల్మీకి, వశిష్ఠ, విశ్వమిత్రాదులు ధ్యానయోగా భ్యాసము చేత అఖండశక్తిసమన్వితులై, జ్ఞాన విజ్ఞాన విరాజితులై, విశ్వమునకు మార్గదర్శకులై వరలిరి. ధ్యానయోగమహిమ యనంత మని శ్రీరామచంద్రునకు శ్రీవశిష్ఠమహర్షి యుపదేశించియున్నాడు.

సోదరులారా! ఎంత కాల మీ యజ్ఞాన నిదుర? ఇక నిదుర చాలించి కనులను విప్పి నలువైపుల జూడుడు. కాలచక్ర మతివేగముగ గుక్కబట్టి భ్రమించు బొంగరమువలె దిరుగు చున్నది. మృత్యువు సమీపింపక మున్నే యౌవనము దిగజారకముందే, దేహమున బలముడుగకముందే ధ్యానయోగమునకు గడంగుము. ఎందులకు నీ కీ దేహము ప్రసాదింపబడినదో నీకర్తవ్య మేదియో, ఏది నీతోడ రాదో, ఏది నీతోడ వచ్చునో విచారించితివా? ధ్యానయోగముచే సాధించిన పరమోత్తమ జ్ఞానముతప్ప నితర మేదియు నీతోడ రానేరదు. ఇప్పుడే అనాత్మ వస్తువులయందు మమతను తగ్గించుకొని ధ్యానయోగాభ్యాసమునకు గడంగుము. అయ్యో! నాయనా! ధ్యాన యోగమున కనుకూలమగు బ్రహ్మముహూర్తమున తమోగుణమున జిక్కి నిద్రించుట తగునా? ఆహా! ఎంత పొరబడితివి? క్షుద్ర నిద్ర

యందు ఆనందమున్నదని భ్రమించితివా? కొంతకాలము ధ్యాన యోగమును సాగించిన పరమాత్మయందానందమున్న దనియు నిదుర యందు నిజమైన ఆనందము లేదనియు నీవే గ్రహింపగలవు. బ్రహ్మ ముహూర్తమున శుచివై కూర్చుండి నీ మనస్సు సంతర్ముఖ మొన ర్చుము. అపుడు పరమాద్భుతజనక మగు మధుర దివ్యవాణిని విన గలవు. ఆనందస్రోతస్సునకు మూలము నీయందున్నదని నీవాసమయ మున గ్రహించుటయే గాక ననుభవింపగలవు. పరిపూర్ణవైరాగ్య బీగ ముతో నీ హృదయ కవాటముల బాహాటముగ దెఱువుము. “తట్టుడు స్వర్గ కవాటములు తెఱువబడును” అని ఏనుక్రీస్తు చాటి యున్నాడు. ధ్యానయోగ సహాయమున నీవు హృదయస్వర్గసీమయందు ప్రవేశింప గలవు. నీవెపుడు ధ్యాన సముద్రమునందు మునిగిపోదువో అపుడు నిత్య నిరతిశయానందము ననుభవింప గలవు. అనిర్వచనీయ దివ్యా నందమును నీవు పొందగలవు. ఇప్పటికైన ధ్యానయోగ మహిమను గుర్తించితివా? ఇతరయోగములవలె గాక నిది ప్రత్యక్ష సాధనమని గుర్తించితివా? దేహాది యనాది వస్తువులు నేను కానని నిశ్చయ మొనర్చుకొంటివా? “అహో! నేను సచ్చిదానంద స్వరూపుడను, నిత్య నిర్వికారుడను” అని యానందమున గంతులు వేయుము. ఆత్మదప్ప నన్యము స్థిరముకాదని యానందతాండవ మొనర్చుము. అనాత్మవస్తు వులను నమ్మి చెడిపోతి ననియు, సద్గురువాక్యములవలన ఆత్మ శ్రవణ మనన ధ్యానయోగ మనియు నీయనుభవము నెత్తైన పర్వతశిఖర మెక్కిచాటవా? నా యనుభవము నందఱును స్వీకరించి పెడమార్గము ద్రొక్కక నిత్యానందదాయకమగు శ్రేయోమార్గమున పయనించి గమ్య స్థానము జేరు డని యెలుగెత్తి కేకలిడవా? ఇతరులగాంచి పరిపూర్ణ దయతో వారు కృతకృత్యులగు మార్గమును చూపవా?

శాశ్వతముగ సంసారదుఃఖమునుండి విముక్తిని పొందుటకు

రాజవిద్యయు, యోగవిద్యయు, హృదయవిద్యయు, ఆత్మవిద్యయు, అక్షరవిద్యయు, భూమవిద్యయు, ఆధ్యాత్మ విద్యయు, ఆనందవిద్యయు నగు బ్రహ్మవిద్యయే శరణ్యము. ఇతర భౌతికవిద్యలు కామక్రోధలోభ మోహమదమాత్సర్య దంభాసూయాదులను పెంచి ఈ దృశ్యజగత్తే సత్యమను భావమును కలిగించి యజ్ఞాన సముద్రమున ద్రోయును. అహంకారమును పెంచి దేహమే నేననిపించి, జీవత్వమును కలిగించి మూఢాగ్రేసర చక్రవర్తి శిరోమణిగ దయాఠానర్చి కూర్చుండబెట్టును. ఇట్టి ఘోర ప్రమాదమునకు లోనుగాక శ్రేయప్రేయస్సులలో నేది యవలంబనీయమో విచారించి, తర్కించి పూర్వాపరములను, లాభనష్టములను సూక్ష్మబుద్ధితో జింతించి పరమహితకారిణియగు శ్రేయోమార్గమును వరించి, అనర్థదాయి యగు ప్రేయోమార్గమును త్యజింపుము. వలదనినను మాయ నిన్నామార్గమున సంచరింపు మని ప్రోత్సహించును. అపుడు నీవు జాగరూకుడవై వమనాన్నమువలె భోగముల కాశపడక ఆ ప్రాపంచికవిషయభోగములవైపు కన్నెత్తియైన చూడక, ఎన్ని కష్ట పర్వతము లెదురైనను, ఎన్నెన్ని మహావిఘ్నములు తటస్థించినను, ఎన్నెన్ని గొప్ప గొప్ప యంతరాయములు నీ మనస్సు చేతగాని, యితరులచేతగాని, కల్పింప బడినను ఏమాత్రము లక్ష్య పెట్టక, విశ్వాసమును గోల్పోక, మహాశ్రద్ధతో, మహాత్యాగముతో, తీవ్రనిష్ఠతో, దృఢదీక్షతో, పురోగమింపుము. శాస్త్రవాక్యములయందు పరిపూర్ణవిశ్వాసము నుంచి, సద్గురువు నాశ్రయించి, తత్త్వోపదేశమును బడసి, తక్షణమే యనుష్ఠానమునకు గడంగుము. చలించని వ్రతముతో, “సిద్ధిని బడయునంతవరకు సాధనను మాన” నని బిట్టు ప్రతిన నొనర్చి సాధనను ప్రారంభింపుము. ప్రథమమున గురుస్తోత్ర మొనర్చి, సద్గురు రూపమును కొంతవరకు ధ్యానించి గురూక్షమంత్రమును శ్రద్ధతో జపింపుము. మంత్రాధిష్ఠాన దైవతమునందు మనస్సు

నుంచి జపించుటను జపసహిత ధ్యాన మందురు. జపసహిత ధ్యానమొనర్చు సాధకు లీ శ్రేణికి జెందియుందురు. కొందరు తారకమంత్రము నుచ్చరించుచు మనస్సును కోదండ పాణియు శరణాగతత్రాణ బిరుదాంకితుడును, భక్తవత్సలుడును నగు శ్రీరామచంద్రునియం దుంతురు. శ్రీకృష్ణ మంత్రమును జపించుచు మురళీధరుడును, పీతాంబరధారియు, కరుణామయుడును నగు శ్రీకృష్ణభగవంతుని ధ్యానింతురు. శివపంచాక్షరీమంత్రమును భక్తితో పురశ్చరణము జేయుచు స్ఫటికతుల్యశరీరుడును, సర్పాలంకార భూషితుడును, పరమ కరుణాస్వరూపుడును నగు శ్రీశంకరుని ధ్యానింతురు. దేవీమంత్రమును జపించుచు అభయ ప్రదాయినియు, మందహాస వదనార విందయునగు శ్రీగౌరీదేవిని శ్రద్ధతో ధ్యానింతురు. లక్ష్మీమంత్రమును జప మొనర్చుచు చతుర్భుజయు, కమలోద్భవయు, వరదాభయరూపిణియగు లక్ష్మీదేవిని ధ్యానింతురు. శారదామంత్ర మును జపించుచు సర్వవిద్యా ప్రదాయినియు, దివ్యమంగళరూపిణియు నగు చదువులరాణిని భక్తితో ధ్యానింతురు. నీ పూర్వ సంస్కారము ననుసరించి యే మూర్తినైన యిష్టముగ జేసికొని ధ్యానయోగ మును సాగింపుము.

ధ్యానయోగమున కానుకూల్యమును కలిగించు సజ్జన సహ వాసము, వేదాంతవిచారణము, సద్గురుసేవ, ప్రజాసేవ మున్నగు సన్నియమముల స్వీకరించి యనుష్ఠింపుము. కొంతకాలమునకు నీ ధ్యానము క్రమాభ్యున్నతిని పొందుచున్నదని నీ యంతరంగమున గ్రహింపగలవు. ప్రాపంచికులతో దిరుగుటయం దెప్పుడు రోతజనించునో, లౌకికవార్తల విన నేవగింపెప్పుడు కలుగునో, నవలలు, నాటకములు మున్నగు జీవితము పాడొనర్చు చెత్తసాహిత్యముపై ఎపు డసహ్యాభావము కలుగునో, సినిమాలు, నాట్యములు మున్నగు

వినోదములయెడ ఎపుడు చీదరింపు జనించునో, వేషభాషలయెడ నెపుడు తిరస్కారభావ ముదయించునో, దుస్తులు, మధురపక్వాన్నములు, గానవినోదనృత్యములు మున్నగు భౌతికభోగములయెడ నెపుడు ‘భీ’ యను తృణీకరణ మేర్పడునో, బ్రహ్మాది తృణపర్యంతముగ సమస్తభోగములయెడ తీవ్రవైరాగ్య మెపుడు కలుగునో అపుడు నీ ధ్యానక్రమము ముందునకు సాగిపోవుచున్న దని గ్రహింపుము. బంధుభావములు, శత్రుమిత్రభేదములు, లాభనష్టచింతలు, నేను నాది యను భిన్నతలంపులు, రాగద్వేషాది మలిన వాసనలు, కామ క్రోధాది దుర్గుణములు సమగ్రముగ సర్వదుష్టగుణములు నిన్ను వదలి చనును. దేహాత్మభావము, జీవాత్మతారతమ్యము క్షీణించును. గృహారామ విత్తాదులయందలి మోహము పారిపోవును. మాయ మాయమగును. కల్పితములన్నియు నశించును. భయము, లోభము, అసూయ, పేరాశ మున్నగు దుష్టగుణములు దూరముగ పలాయన మగును. నీ యవిద్యాంధకారము పటాపంచలగును. అపుడు నీ ధ్యానమును తప్ప నితరము నభ్యసించజాలవు. ఇతరమును స్మరించజాలవు.

భగవంతుని దర్శించి యైక్యభావమునొంది యనిర్వచనీయా త్మానుభూతి నొందుటకు ధ్యానయోగము సర్వోత్కృష్ట మైనది. బ్రహ్మచర్యవ్రతానుష్ఠానమువలనను మౌనవ్రతావలంబనమువలనను, ప్రాపంచిక విషయములనుండి మనస్సును మరలించి లోనికి జొనుపుట వలనను ధ్యానయోగము నిరంతరాయముగ సాగిపోవును. ధ్యాన యోగము సహజముగను, ఐచ్ఛికముగను, నిర్బంధరహితముగను అనుష్ఠింపబడవలయును. పరమశాంతి బుగ్గలోనుండి పెల్లుబుకు చున్నట్లు భావింపగ, భావనాదార్ఢ్యమువలన నట్లనుభవము వచ్చును. భావ, భావనల, భావాతీత స్థితులు క్రమముగ నుత్తమములు. భావించి చింతింపగ కొంతకాలమునకు భావము దృఢస్థితిని పొందును. ఆ

భావ బలము ధ్యానాభ్యాసముచే వృద్ధియై పరిపక్వమగునపుడు సాధకుని భావనాతీత పరమోత్కృష్ట దివ్యస్థితికి గొంపోవును. నీ యాంతరంగిక శక్తి ననుసరించి ధ్యానింపుము. మనస్సు అలసట జెందిన తర్వాతగూడ నీ శక్తికి మించి హఠముతో నింకను ధ్యానింప గడంగితివా, ప్రమాదము తప్పదు. అంతియగాక నిరుత్సాహము, ప్రమత్తత, మాంద్యము నీ హృదయము నావరించును. అందువలన ధ్యానయోగా సుష్మానమున కొంత యలసట కలిగినపుడు, విసుగు జనించినపుడు ధ్యానక్రమము నాపివైచి యటునిటు పచారుచేసి కొంత విశ్రాంతిని గైకొని మనస్సు నూతనశక్తిని గోల్కొనిన పిమ్మట ధ్యానాభ్యాసమొనర్చ ప్రయత్నింపుము. సర్వశక్తిమయమును, ఆనందమయమును, తేజోమయమును, రసమయమును, సుఖమయమును, చిన్మయమును నగు ఆత్మను ధ్యానించుటవలన పై గుణములన్నియు జీవునకు సంక్రమించి జీవత్వము నశించి బ్రహ్మత్వము సిద్ధించును. నీవు అహంకారమును గెంటివేసిననాడు, మోహమును కాలిక్రిందవైచుకొని రాచి రాచి రూపములేకుండ జేసిననాడు, క్రోధశత్రువును నీహృదయమును కోటనుండి తరిమివైచిననాడు, లోభమున కెంతమాత్రమును చోటివ్వనినాడు, మదము నావల బారద్రోలిననాడు, అసూయ యను శబ్దమునుగూడ నుచ్చరింప నిచ్చగింపనినాడు, దంభమును మాయమొనర్చిననాడు, ఆశను సమూలముగ నిర్మూలింపజేసిననాడు, ద్వేషాగ్నిని ప్రేమజలముచే జల్లార్చిన నాడు, రాగసూత్రమును త్రెంపి వేసిననాడు, అభిమానపిశాచమును తుత్తునియలు చేసిననాడు, అష్టసిద్ధులను తృణరీతి పరిత్యజింపగలిగిననాడు, బ్రహ్మాదిస్తంభ పర్యంతముగల భోగములను తిరస్కరింపగలిగిననాడు, ధనరాసులను లక్ష్మము చేయని నాడు, భయమును శూన్యమొనర్చిననాడు, హృదయమున కోపమునకు సూదిబెజ్జమంత సందునైన నివ్వనినాడు, అసత్య

రాక్షసుని దహించివేసిననాడు, హింసను పూర్తిగ హింసించి ముద్దజేసిన నాడు, ద్రోహమును ముష్టితోగొట్టి హతమొనర్చిన నాడు, సంశయ దయ్యమును విశ్వాస మంత్రముచే నెట్టివేసిన నాడు, చాపల్య మును నిష్ఠతో జయించిననాడు, పిసినారితనమును త్యాగశక్తితో నణచివేసిన నాడు, వాక్కును స్వాధీనపరచుకొని స్వాధ్యాయ సంకీర్తనాదులయందు ప్రవర్తిల్లజేసిననాడు, చెవిని వశమొనర్చుకొని వేదశాస్త్రములను భగవల్లీలావిభూతులను వినుటయందు వినియోగించిననాడు, కంటిని లోబరచుకొని సద్బంధముల చూచుటయందును, భగవంతుని ప్రతినిధి రూపముల దర్శించుటయందును ప్రవేశపెట్టిననాడు, జిహ్వేంద్రియములను రుచులనుండి మరలించి నామసంకీర్తనము, సద్భావ ప్రకటనమున కుపయోగించిననాడు, ముక్కును భగవంతునికి సమర్పింపబడిన పుష్పములను ఆఘ్రాణించుట యందు సంలగ్న మొనర్చిననాడు, అట్లే సర్వేంద్రియములను మంచి మంచి పనుల యందు ప్రవేశింపజేసిననాడు, అనగ ఇంద్రియములు చెప్పిన చొప్పున నడువక తన యాజ్ఞ ననుసరించి సర్వేంద్రియములకు నాయకుడై నడువగలిగిననాడు, చెడుసంకల్పముల జనింపనీయక మనస్సును కూడ నిగ్రహించి స్థిరముగ సంతర్ముఖ మొనర్చి పరమాత్మపై నిలిపిననాడు ధ్యానయోగము నిరంతరాయముగ సాగి, నిత్యసుఖదాయకమై వరలి పరమశాంతిని ప్రసాదించును. అప్పుడు మనస్సుగాని, మాయగాని, నిన్నేమియు జేయజాలవు.

సమస్త వేదముల కాదిశబ్దము ప్రణవము. ఓంకారము సమస్త మంత్రములకు ప్రాణమై ప్రకాశించుచున్నది. సమస్త విద్యలు ఓంకారము నుండియే యుద్భవించినవి. సమస్త విశ్వమునకు ఓంకార మాధారమై, చెన్నొందు చున్నది. ఓంకారము శబ్దబ్రహ్మ స్వరూపమై, గనయోగ్యమై, ధ్యానమున కాధారమై, తన కిరణముల నఖండముగ

నలుదిశలకు వ్యాపింపజేయుచు, సమస్తధ్వనుల కాదికారణమై మన
స్సున కాహ్లాదసంధాయకమై స్తుతింపబడుచున్నది. సంగీతమునకును,
సాహిత్యమునకును, కళలకును, జ్ఞానమునకును, విజ్ఞానమునకును,
ఓంకార మాధారమై యున్నది. ఋషీశ్వరులకు, హంసలకు, పరమ
హంసలకు, యోగీశ్వరులకు, మహాభక్తులకు, తత్త్వజ్ఞులకు ప్రాణమైనది
ఓంకారము. జపములు, తపములు, యజ్ఞములు, హోమములు,
దేవతార్చనలు, దానములు, తీర్థములు, స్నానములు, సంధ్యలు, స్వాధ్యాయములు,
సంకీర్తనములు, వ్రతములు, నోములు, సర్వము ఓంకారముతో ప్రారంభింపబడుచున్నవి. ఓంకారమును ఈ విశ్వమునుండి
తొలగించుటకు వీలులేదు. కాని యొకవేళ తొలగించిన ఈ విశ్వము
కళావిహీనమై, చైతన్యశూన్యమై, ప్రాణరహితమై, యంధకారబంధు
రమై, జడ ప్రాయమై పడియుండును. గాలి వీచునపుడును, సముద్ర
తీరమున తరంగములు లేచుచు పడునపుడును, మంగళధ్వనులు
మ్రోయింప బడునపుడును, వీణ, మురళి, తంబూర మున్నగు
వాయిద్యములు ధ్వనింపజేయబడునపుడును ఓంకారమును మనము
వినగలము. చిత్రైకాగ్రత కలిగినపుడు ధ్యానసమయమున అంతరంగ
మున సాధకుడు వినునది ఓంకారమే. విమానములు శబ్దించుచు
నాకాశమున నెగురుచు త్వరత్వరగా పరువెత్తునపుడు, రైళ్ళు, కార్లు
నడచునపుడు ఓంకారధ్వనియే వినబడుచుండును. సర్వవ్యాపక
శాశ్వత నిర్వికార నిర్గుణ పరమాత్మకు ఓంకారము స్వరూపమై
యున్నది. సంసారసముద్రమును దాటుటకు ఓంకారము నావయై
సాధకులను దాటించి మోక్షతీరమును చేర్చుచున్నది. జనన
మరణరూప సంసార పరంపరను సమూలముగ ఛేదించునది ఓంకార
జపమే. ఓంకారము సర్వమై, సర్వాతీతమై, ప్రకాశించుచున్నది.
భగవంతుని యథార్థస్వరూపము ఓంకారమే. సమస్తలోకములు

ఓంకారమునుండి ఉద్భవించి, యందు స్థితి గలిగి యుండి యందే లయించుచున్నది. అకార, ఉకార, మకారముల సంపుటియే ఓంకారము. జీవత్వమును సంపూర్ణముగ నశింప జేసి బ్రహ్మత్వమును ప్రసాదించునది ఓంకారము. మనస్సుయొక్క చపలమును నిముషములో నడంచి వేయునది ఓంకారము. మాయను మాయమొనర్చునది, కల్పితమును తొలగించివేయునది ఓంకారధ్యానము. అజ్ఞానాంధకారమును నశింపజేసి జ్ఞానప్రకాశమును అంతరంగశ్రేయోమార్గమున సాధకుని నడుపునది ఓంకారోపాసన. నీచపదవుల కాశింపనీయక సుందర స్వారాజ్య సింహాసనమున ఉన్నతముగ కూర్చుండజేయునది ఓంకారము. పూర్వము వాల్మీకి, పరాశర, వ్యాస, శుక, యాజ్ఞవల్క్య, అగస్త్య, కపిలాదులు ఓంకారధ్యానముచేతనే ఓంకారస్వరూపుడగు పరమాత్మను సందర్శింపగలిగిరి. మధ్య యుగమునను శ్రీశంకర, రామానుజ, మధ్వ, సమర్థరామదాస, జ్ఞానేశ్వర, నామదేవాదులు ఓంకారోపాసనవలననే స్వస్వరూపస్థితిని పొందగలిగిరి. ఆధునిక కాలమున శ్రీరామకృష్ణ వివేకానంద, రామతీర్థ, రమణాదులు ఓంకారధ్యానయోగాభ్యాసముచేతనే పరబ్రహ్మ సాక్షాత్కారమును పొంది నిత్యానందమయులైరి. నీవును ఓంకారధ్యానముచేతనే పరమాత్మ సందర్శనమును పొంది శాశ్వతముగ సుఖింపుము. భావయుక్తముగను, హృదయపూర్వకముగను, త్రికరణశుద్ధిగను, మనసు నేకాగ్ర పరచి ఓంకారోపాసనను కొనసాగింపుము. ఇతరమును మరచిపోయి ఓంకారమును మాత్రము నీ హృదయమున ప్రస్ఫుటముగ గోచరించునట్లు భావింపుము. మాయ నీ మనస్సును తత్స్వరూపమునుండి జారునట్లొనర్చిన దానిని నిగ్రహించి మరల నా స్వరూపమును మనోవీధికి దెచ్చికొని సాధనను కొనసాగింపుము. ఎన్నిపర్యాయములు ఓంకారదివ్యరూపమునుండియు, ఓంకారజపమునుండియు నీ

మనస్సు జారిపోవునో అన్నిపర్యాయములు మరల నా దివ్యరూపమును లక్ష్యమునకు దెచ్చికొని ఓర్పుతో ధ్యానసాధనకు గడంగుము. ధ్యానసమయమునందేగాక ఇతరసమయములయందు మానసికముగ ఓంకార ధ్యానమును కొనసాగింపుము. సర్వపరిపూర్ణ, సచ్చిదానంద, నిత్య ముక్త, సత్యజ్ఞాన స్వరూప, సర్వవ్యాపక, ఓంకారమును స్తోత్రంపుము, ధ్యానింపుము, స్మరింపుము. ‘ఓం ఓం ఓం’ అని గానమొనర్చుచు ఆనందనృత్యమును సల్పుము. ‘ఓం ఓం ఓం’ అని సంకీర్తన జేయుచు ఆనందదోలికల నూగుము. సింహము వలె ‘ఓం’ అని గర్జించి కామక్రోధాది దుష్టమృగములను వధింపుము. “హరిః ఓం, హరిః ఓం, హరిః ఓం తత్సత్, హరిః ఓం, హరిః ఓం, హరిః ఓం తత్సత్” అని తన్మయత్వముతో చిరుతలను చేబూని ఆనందముగ సంకీర్తింపుము. ఈ ఓంకారనామ సంకీర్తనకు సంగీత, లయ, తాళాది పరికరము లవసరములేదు. కొందరు రాగతాళ లయాదులయందును, శ్రుతిక్రమమునందును, తంబూర, వీణ, మద్దెల, హార్మోనియము మున్నగు ప్రక్కవాయిద్యములయందును ముఖ్యలక్ష్యమునుంచి భక్తికి చోటియక సంకీర్తన గావించుచుందురు. సంగీతజ్ఞానముండి ప్రక్కవాయిద్యములతో రాగ తాళ లయాదులు తప్పకుండ పరిపూర్ణభక్తితో నామసంకీర్తనను జేయుట దోషయుక్తము కాదు. అట్టి జ్ఞానము లేనివాడు అవి లేవని నిరుత్సాహపడక పై పరికరముల యవసరము లేకయే సమగ్రభక్తితో సంకీర్తింపనగును. భక్తి ప్రధానముకాని పై యాకర్షణ సామగ్రు లవసరములు కావు. పై సామగ్రులతో సంకీర్తన జేసినను భక్తిలేనియెడల భగవంతుడు ప్రసన్నుడు కాదు.

సాధకుడా! నీ పేరు ఎల్లయ్య, పుల్లయ్య, వెంకయ్య కాదు. వాస్తవముగ నీ పేరు ఓం. నీ రూపము ఈ క్షుద్రశరీరము కాదు. నీ

రూపముగూడ ఓంకారమే. నీ ఊరు నెల్లూరు, అల్లూరు, గూడూరు కాదు. నీ యథార్థమైన గ్రామము ఓంకారమే. నీ ధనము ఈ భౌతికధనము కాదు. ఓంకారమే నీ నిత్యసంపద. నీకు ఆహారము నిచ్చునవి ఈ ప్రకృతిసంబంధములగు పొలములు కావు.

నీకు శాశ్వతాహారమునిచ్చి కాపాడునది ఓంకారమే. శీతా వాత తపాదులనుండి నిన్ను కాపాడునది ఈ గృహము కాదు. నీ యథార్థ గృహము ఓంకారమే. నీ కానందమును గూర్చునది ఈ భౌతిక ఉద్యానవనము కాదు. ఈ సౌందర్యములనన్నిటిని మించినది ఓంకారదివ్యరూపమే. ఆ యలౌకిక సౌందర్యమును దర్శించిన పిమ్మట నీవు ఈ భౌతిక కల్పిత సౌందర్యముల నన్నిటిని తిరస్కరింపగలవు. ముసలితనమునందు నిన్ను కాపాడునది ఈ బంగారు కాదు. నీ వార్ధక్యదశయందును, అవసానకాలమునందును సర్వ విధముల రక్షించి మోక్షము నొసంగునది ఈ ఓంకారమే. ఓంకార మంగళ రూపము నెదుట నీ వజ్రవైఘావ్యరత్న ముత్యాదులకున్న సౌందర్యము దిగదుడుచుటకును పనికిరాదు. సూర్యునియెదుట కాగడవలె అవి యన్నియు ప్రణవసౌందర్యమునెదుట కేవలము కళావిహీనము లగును. ఓంకారదర్శనమువలన నీకు లభించు సుఖము నీ భార్యా బిడ్డలు, బంధుమిత్రాదులు ఇవ్వజాలరు. ఈ భౌతికపదవులు ఓంకార పదవియెదుట తృణప్రాయములగును. ఓంకారవిమానమున ప్రయాణముచేయు శక్తిని నీవు సంపాదించుకొనిన ఈ లౌకికవిమాన శకటాదులయందు పయన మొనర్చు నీవు అభిలషింపవు. ఓంకార స్థిమరులో నెక్కి ప్రయాణ మొనర్చుదగు అధికారమును సంపాదించు కొనిన నీ దృశ్య సముద్రమున స్వల్పములగు స్థిమరులలో పయనింప నీవెన్నటికిని కోరవు. అవ్యయమగు ఓంకారసింహాసనము నధిరోహించిన నిక లౌకికసింహాసనములను నీవు వాంఛింపవు. ఆహా! ఆ

పదవి యెంత అమోఘము! ఎంత సత్యము! ఎంత మంగళకరము!
 ఎంత శోభాకరము! ఓంకారదివ్యనాదమును నీవు వినిన, ఫోనుల
 శబ్దమును విన నీవు పరితాప పడుదువు. సకలలోకములు ఓంకార
 మను ఇరుసుపై పరిభ్రమించుచున్నవి. ఓంకారముతో సంపూర్ణముగ
 తాదాత్మ్యమును పొంది ధ్యానింపుము. ఆత్మయే ఓంకారమని పూర్ణ
 ముగ విశ్వసించి యానందభావముతో నీ మనస్సును ఆ దివ్యరూప
 మునందు నిలుపుము. ఓంకార ధ్యానముచేయుచు పంచభూతము
 లను, పంచకోశములను, అవస్థాత్రయమును, త్రిగుణముల దాటి
 సచ్చిదానంద పరబ్రహ్మమున ఐక్యమును పొందుము. ఓంకార
 ధ్యానమువలన నీ మనస్సు శుద్ధమై ఓంకారేశ్వరునియందు నిలకడ
 జెందును. తనయందున్న ఓంకారదేవుని దర్శించువరకు ధ్యానయోగ
 మును వదలకుము. సమాధిస్థితి లభించువరకు ఓంకారోపాసనను
 పరిత్యజింపకుము. నే నీ శరీరమును కాననియు, పంచకోశములను
 కాననియు, ఇంద్రియములను కాననియు, ప్రకృతిని కాననియు,
 ఈశ్వరుడను కాననియు త్రోసివేయుచు అంతరంగమున పయనించి
 ఓంకార దేవుని చేరుము. నదులన్నియు ఓంకారమును ధ్వనింపజేయు
 చున్నవి. పర్వతములు గంభీరముగ ఓంకారసందేశము నిచ్చుచున్నవి.
 సముద్రములు “ఓం” అని గానమొనర్చుచున్నవి. పక్షులు బ్రాహ్మీ
 ముహూర్తమున ఓంకారసంకీర్తనము చేయుచు నిద్రామగ్న మూఢ
 మానవులను లేపుచున్నవి. పశువులు అవ్యక్తముగ “అంబా!” యని
 ఓంకారనాదము నొనరించుచున్నవి. సూర్యుడు తన అరుణ కాంతు
 లతో ఓంకార స్మరణజేయుచు ఉదయించుచున్నాడు. ఆకాశము
 ఓంకారశాసనమును భూమిపై నమలు జరుపుచున్నది. అగ్ని ఓంకార
 తేజమును సువ్యక్తము చేయుచున్నది. నీవును ప్రకృతినుండి గుణపార
 ములను గ్రహించి ఓంకారసంకీర్తనమును చేయుము. నీవు ఓంకార
 భజనమును చేయుచున్న కొంతకాలమునకు నీయం దమృతము

జనించి నిన్ను నీవు మరచిపోవుదువు. ఓంకారదేవుని దర్శించుటయే మానవుడైన ప్రతివాని కర్తవ్యము. అదియే గమ్యము.

శ్రీకృష్ణదేవుడు మురళీమూలమున ఓంకారగానమొనర్చి మానవులనేగాక పశుపక్షులను గూడ అకర్షించి తన్మయుల జేసెను మురళి ఓంకారమునకు చిహ్నము. మురళియందు లోపలి భాగము రిక్తముగ నుండును. లోపల నేమియు లేదు. కాబట్టియే మురళీనాదము శ్రావ్యముగ నుండును. అట్లే లోపల కపట మేమియు లేకున్న ఓంకారనాదము నిరంతరాయముగ బహిర్గత మగును. అప్పుడు సాధకుడు మనస్సును మురళిచే ప్రణవనాదమును మ్రోయించును. నీవు లోని ఆ మురళీ నాదమును వినవలయు నన్న నీ మనస్సును లోనికి మరలింప వలయును.

సోదరా! నీవు ధ్యానఖడ్గముచేతనే చిజ్జడగ్రంథిని భేదింపగలవు. అప్పుడు నీ సంశయము లన్నియు కర్మలన్నియు నశించునని శ్రుతులు ఘోషించుచున్నవి. అంత నీయందు పరిపూర్ణబ్రహ్మజ్ఞానము ఉదయించును..

గణిత వ్యాకరణ తరగతులు విద్యార్థులకు క్షోభను కలిగించును. మా విద్యార్థిదశలో గణితమన్న తలనొప్పిగ నుండెడిది. కాని పరీక్షయందు ఉత్తీర్ణులగుటకు విద్యార్థులు పై క్లిష్టవిషయములయందు శ్రద్ధను తెచ్చుకొని గ్రహించునట్లు నీవు ప్రారంభ దశలో నీ మనస్సు నకు ధ్యాన మనిన యిష్టమును, అభిరుచిని శ్రద్ధను కలిగింపవలయును. సాధ్యస్థితిని పొందినందువలన లభించు బ్రహ్మానందమును లక్ష్యమందుంచుకొని తీవ్రసాధనకు గడంగవలయును. అభ్యాసవశమున ధ్యాన యోగమునందు నీకు సహజమగు శ్రద్ధ యుదయించును. ఒక్కొక్క మజిలీకి వెళ్ళిన నిదర్శనపూర్వకముగ ననుభవము

కలుగుకొలది శ్రద్ధ వృద్ధిజెంది తీవ్రముగ దీక్షతోబూని సాధన నొనరింపజేయును.

పరుండబోవుటకు ముందు అరగంట గాని, పదునైదు నిమిషములు గాని, ధ్యాన మొనర్చి పిమ్మట పరుండుము. అటుల చేయుటవలన దుష్టకలలుగాని, కలతనిద్రగాని, కలవరింతలుగాని లేకుండ దైవభావముతో శాంతముగ నిదురబోగలవు. మరల బ్రాహ్మీ ముహూర్తమున సుఖముగ మేల్కొని శుచివై ధ్యానమునకు పూనుకోగలవు. బ్రాహ్మీముహూర్తము ధ్యానయోగమునకు మిక్కిలి అనుకూలమైనదని వ్రాసియేయున్నాము. ఆ పవిత్రసమయమును మరియొక లోకికకార్యముల కుపయోగించి వ్యర్థమొనర్చక నిర్మల, నిశ్చల మనస్సుతో దైవ ధ్యానమునకు వినియోగింపుము. సద్గురు సన్నిధానమున, లేక వారు నివసించు పుణ్యాశ్రమములలో ధ్యానమొనర్చు మహాభాగ్యము నీకు లభించిన నీవు ధన్యాత్ముడ వగుదువు. అచటి పవిత్రాధ్యాత్మిక వాతావరణము వారి యాత్మశక్తి తరంగములు, తపోవిభూతికిరణములు నీ సాధనకు విశేషముగ తోడ్పడును. పుణ్యాశ్రమములలో నొకగంట ధ్యానమొనర్చిన నితరస్థలములలో మూడుగంటలు ధ్యానాభ్యాసము చేసినదానితో సమానమగును. సద్గురుని యనుగ్రహమునను, పవిత్రాధ్యాత్మిక గంభీరవాతావరణమునను, ప్రకృతివాయువీచికలవలనను, ఏకాంత నిశ్శబ్దపుణ్య భూమియైనందునను, ప్రకృతిసౌందర్యసందీపితమైనందునను, పై శక్తులు నీ ధ్యానమునకు తోడ్పడిన నితరస్థలముల నెన్ని గంటలు అభ్యాసమొనర్చినను హృదయమున నిలువని మనస్సు పుణ్యాశ్రమములలో పావుగంట యగుసరికి నిశ్చలమై దివ్యానందామృతమును గ్రోల సాగును. అట్టి యవకాశము లేని వారు సద్గురువు తమ సమీపమున నున్నాడని భావించి, వారి యనుగ్రహము తనపై వర్షింప ప్రార్థించి

ధ్యానమునకు గడంగవలయును. ఒకవేళ మనస్సు నిశ్చలముగ పరమాత్మయందు నిలువక బాధించుచున్న మూడు మాసములకొక పరియైనను తన సద్గురువు నివసించు పుణ్యాశ్రమముల కేగి యట నొకవారము ధ్యానసాధనల నొనర్చిన నది మరల తన గృహమునకు వచ్చి సాధనజేయునపు డెంతగనో తోడ్పడును. ధ్యానయోగము పుణ్యాశ్రమములలో, వనములలో చేయుట ప్రథమశ్రేణికి జెందును. అట్టి భాగ్యము చేకూరకున్న తన నగరములోనో, గ్రామములోనో, దేవాలయములోనో ధ్యానాభ్యాసమును సాగించుట మధ్యమశ్రేణికి జెందును. తన గృహములో నొక గదియందు ధ్యానముచేయుట తృతీయశ్రేణికి సంబంధించును. ఆశ్రమములు తమ నగరములలో, గ్రామములలో నున్న ప్రతిదినము సాయంకాల మచటికి వెళ్ళి శాంతముగ ధ్యాన మొనర్పవలయును. అందువలన శీఘ్రముగ మనస్సు అంతర్ముఖ మగును. అట్లు సాధ్యముకానియెడల ఆదివార మంతయు నొక కాలనిర్ణయపట్టిక నేర్పఱచుకొని యా విధాన మున యాధ్యాత్మిక సాధనలజేసిన నాశక్తి యవ్యక్తముగ లోన ప్రవహించుచు తాను తనగృహమునందు గదిలో సాధనజేయు నపు డది విశేషముగ దోడుపడును. ఆ శక్తి క్రమముగ తగ్గిపోగా మరల ఆదివారము నాడా విధముగనే ధ్యాన యోగ కార్యక్రమమును కొనసాగించుచుండ వలయును. పైవిధముగ ప్రతి ఆదివారము ధ్యానయోగానుష్ఠానముచే శక్తిని సంపాదించుకొనుచు, దానిని వాడుకొనుచు, ఆధ్యాత్మిక మార్గమున పురోగమింప వలయును. నీ హృదయకవాటమును బాహాటముగ దెఱచుటకు యోగ్యమైన దొక్క ధ్యాన బీజమే. సద్గురుని సన్నిధానమున నివసించి ధ్యానయోగాభ్యాసము చేయు భాగ్యము నీకు కలిగిన, నీవు వారి యనుగ్రహ కోటలో సురక్షితముగ నుండి శీఘ్రపురోగతిని పొందగలవు. వారి దివ్యానుగ్రహమువలన నిన్ను

విషయము లెంతమాత్రము చలింప జేయజాలవు. నీ యనుష్ఠానమున సంశయములు కలిగిన వెంటనే గురుదేవు నడిగి నివృత్తి జేసికొని శాంతముతో నభ్యాసమునకు గడంగగలవు. వారి యనుగ్రహము నీ కండయై యుండ భయమేల? సైనికుడు తన యధిపతి యాజ్ఞను ప్రశ్నార్హితముగ ననుకరించునట్లు నీవు నీ గురుదేవుని యాజ్ఞలను నెరవేర్చుము. వారిని శ్రద్ధతో సేవించుటవలన నీవు పవిత్రుడవై యాధ్యాత్మిక రంగమున వీరవిహార మొనర్చ సమర్థుడ వగుదువు. నీ సర్వస్వమును వదలి గురుదేవుని పవిత్ర సన్నిధానమున నుండగలిగిన నీ భాగ్యమేమి! నిన్ను తరింపజేయ కంకణము కట్టుకొనిన గురుదేవుడుండ ధ్యానయోగాభ్యాసమున కనుకూల మగు పవిత్రాశ్రమము లభింప, నీకు వలయు వసతులను సమకూర్చ గురువు సిద్ధముగ నుండ, ప్రయత్నించువారి ననుగ్రహించునను భగవంతుని ప్రతిజ్ఞ యుండ, నీవు స్వర్గాది లోకములను కోరినందున నీకు సాయముజేయ దేవతలు సంసిద్ధులై యుండ, నితర మార్గముల జేపట్టక నీ పవిత్రమును, శ్రేష్ఠమును నగు బ్రహ్మవిద్య నవలంబించుట వలన సంతసించి నీ సాధనకు తోడ్పడ యోగీశ్వరులు, ఋషీశ్వరు లుండ, వత్సా! నీ భాగ్యమేమి! నీ యదృష్ట మేమి! నీ పుణ్యమేమి! పూర్వ మెన్ని నోముల నోచితివో! ఆధ్యాత్మ వీరాగ్రణీ! ఇక సంశయింపక వెనుకంజ వేయక ధీరుడవై పరాక్రమముతో నీలోని చిత్తశత్రువును వధింప బూనుకొనుము. ఈ సువర్ణావకాశమును, ఈ మహత్తర సమయమును జారవిడిచితివా నీకట్టిది మరల లభించుట దుర్లభము. భూతభవిష్యత్కాలములలో వర్తమానకాలము శ్రేష్ఠమైనది. తన చేతియందున్న వర్తమానమును వదలి భావిలో నేదియో శుభము చేకూరు నని భావించుట కేవలము వెట్టితనము. ఇన్ని పరిస్థితులు చక్కని యవకాశమును కరుణతో నీ కొనగచుండ వాటిని వదలుకొని

రాబోవు జన్మములలో గురువు నాశ్రయించి తత్త్వోపదేశమును బడసి సాధింతుననుట మౌర్ఖ్యము. పొదలో నుండు రెండు పక్షులకంటె చేతిలో సిద్ధముగ నుండు ఒక పక్షి మేలను సామెతను వినవే! “హస్తస్థ ముదకం త్యక్త్వా ఘనస్థ మభివాంఛతి” యన్నట్లు మండువేసంగిలో పయనించునపుడు చేతియందున్న పాత్రలోని నీటిని పారబోసికొని మేఘమునందలి నీటిని వాంఛించిన నది లభించునో లభింపదో తెలియదు. ఆ ఎడారిలో పెనుగాలి యా మేఘమును మరియొకచోటికి గొని పోయిన దాహముచే వాడు మరణింప వలయునుగదా! మనస్సును శాంతముగను, నిర్మలముగను, నిశ్చలముగను నొనర్చుము. విషయాసక్తిచే మలినమైన మనస్సు బంధమునకును, నిర్విషయ మైన మనస్సు మోక్షమునకును కారణ మగును. సత్సంగముచేతను వేదాంత విచారణముచేతను మలిన వాసనలను దూరముగ పార ద్రోలుము. వాటికై పవిత్రకాలమును వ్యర్థముగ వ్యయింపకుము. విషయములు విషపూరితములని మాటి మాటికి చింతించి విరక్తిని పొందుము. ఏ శక్తి యుండుటవలన వృక్షములు దినదినము, క్షణక్షణము నూతనపత్రముల నుద్భవింప జేయుచు పెరుగుచున్నవో, క్రిమికీటక పశు పక్షి మృగ మానవాదులు వృద్ధిజెందు చున్నవో, ఏది లేకపోయిన వృక్ష పక్షి మృగాదుల యుపాధులు నిర్జీవములై నిరుపయోగములగునో అదియే పరమాత్మ. మాటలాడుట, వినుట, చూచుట, తాకుట, నడచుట మున్నగు వ్యాపారములు ఆ శక్తి శరీరమునందున్నప్పుడే గదా సాధ్యము లగుచున్నవి! సర్వేంద్రియము లుండియు, శవము వ్యవహారము లను జేయజాలకుండుటను చూచుచున్నారముగదా! ఆ శక్తి యేది యని సర్వకాల సర్వావస్థల యందును జాగరూకతతో విచారింపుము. ఆ సూత్రధారునివలననే యీ బొమ్మలన్నియు నాడుచున్న వనియు బాగుగ గ్రహింపుము.

ఈ బొమ్మలన్నియు నశాశ్వతము లనియు, సూత్ర ధారుడే సత్యమనియు గుర్తింపుము. ఇదివరకు ఘనకార్యముల నొనర్చి గతించిన వారి శరీరముల వలెనే తన శరీరముకూడ కడపట శ్మశానమున నగ్నిహోత్రునిపాలు కావలసినదే యని దృఢముగ నమ్మి దృశ్యవస్తువుల యందు మోహమును పూర్తిగ తగ్గించుకొని యాత్మ నాశ్రయించి ధ్యానింపుము. ఇట్టి భావయుక్తవిచారణచే ధ్యానాభ్యాసము నిరంతరాయమానముగను, సమానముగను, శాంతముగను సాగిపోవును. జాగరూకతతో వెలుపలను, లోపలను సంభవించు ప్రమాదములను దాటి ధ్యాన యోగాభ్యాసముచే వంతరమున నున్నత భూమికల నధిరోహింపుము. ఒకవేళ సంశయము, దుర్వాసనలు నిన్నడ్డగించిన జ్ఞానఖడ్గముచే వధించి ముందునకు సాగుము. క్రమముగ నీ దేహమనంబులు పరిశుద్ధతను పొందుచున్నవని నీవు గుర్తింతువు. సూతనోత్సాహము, నవీనచైతన్యము నిన్ను సాధనలో ముందునకు గొనిపోవుచున్నవని నీవే గ్రహింపగలవు. బ్రహ్మతేజ ముతో నీ ముఖము వెలిగిపోవుచుండును. పూర్వము బాధించు చిత్త సంకల్పము లిపుడెచటి కేగినవని నీవే యాశ్చర్యమును చెందగలవు. అప్పుడు ఎంతసేపైనను ధ్యానింప నీ మనస్సు కుతూహలపడును. ధ్యానాభ్యాసమున అమృత ముద్భవించి భూమానందమున నిన్ను మగ్నుని జేయును. అంతటితో నీవు తృప్తిపడక దినములకే రెండుమూడు గంటలు ధ్యానమున కుపయోగించినంతమాత్రమున సంతృప్తి జెందక నడచుచున్నపుడును, కూర్చుండియున్నపుడును, ధ్యానింప మొదలిడుము. ధ్యానమునకు తోడు జపసంకీర్తనల గూడ చేయుచున్న శీఘ్రముగ మనస్సు అంతర్ముఖ మగును. చిత్తము భగవదాకారమును చెందువరకు ధ్యానాభ్యాసమును విడువకుము. ధ్యానావస్థయందు నీ వంతరంగమున చిత్కళలను, ఆనందలేశములను

అనుభవింప సాగగనే యదియే చరమదశ యని భ్రమించి సాధనను పరిత్యజింపకుము. అట్లు వదలితివా, క్రమముగ జారి యధోగతి నొందుదువు. అనేకులిట్లు భ్రాంతిని పొంది భ్రష్టులైరి. జాగరూకతతో నిరంతరాభ్యాస మొనర్చుచున్న మనస్సు క్రమముగ నిర్మలమై నిశ్చలమగును. మనస్సును నిగ్రహించుటలో నోరిమి యత్యవసరము. తీవ్రసాధన వలన దేహారోగ్యము కుంటువడును. మందాభ్యాస మువలన మనస్సు పరిశుద్ధము కానేరదు. అందువలన మధ్యమ గతియందు సాధన శాంతముగ సాగిపోవలయును. ఆహారమును వారివారి జీర్ణశక్తిని బట్టి మితముగ గ్రహించునట్లు సాధనగూడ మితముగ ననుష్ఠింపబడవలయును. మనస్సముద్రమునందు పరంపరగ తరంగములు లేచుచుండును. ఒకకెరటము పడిపోగనే మరియొకటి లేచుచుండును. సముద్రమున సుద్భ్రతముగ నలలు లేచుచుండును. ఆ యలలు సమున్నతముగ ఊర్జ్వదిశకు ఉప్పొంగుటచే భయంకరశబ్దముత్పన్నమగును. బిడ్డలు సముద్రమును చూచి యా ఘోరశబ్దమును విని భయపడుచుండురు. సంకల్పములను కెరటములతో సంకులమైన చిత్తసంద్రము సాధన యను నోడలను తలక్రిందులజేయును. సామాన్యముగ సముద్రము నందు విపరీత తుపాను వాయువులు తఱచు వీచుచుండును. అటులే చిత్తమునందు గూడ కామ, క్రోధ, లోభ, మోహ, మద, మాత్సర్య, దంభాసూయ, గర్వాదులను భయంకర వాయువులు తీవ్రగతిని చెల రేగుచుండును. నిరంతరధ్యానాభ్యాసమున కాని యవి నిరోధింపబడవు. మనస్సు సంతర్ముఖ మొనర్చిన యోగిమాత్రము అట్టి ఘోర శబ్దసంకుల వృత్తి కెరటమును అరికట్టగలడు. సంకల్పముల వేగము తగ్గినను వాటి వృత్తులు మాత్రము బీజరూపముగ నిలిచియుండును. అవి సమయ ముకొఱకు వేచియుండి సందర్భము తటస్థించిన వెంటనే యంకురిం

చుచుండును. వాటిని ధ్యానాగ్నిచే బూదిచేసినగాని సాధన ముందునకు సాగదు. సమగ్రముగ వృత్తులను నిర్మూలించిన యోగి స్థితప్రజ్ఞుడై సమాధి సుఖము ననుభవించును. దృఢమగు ధ్యానాభ్యాసమువలన వృత్తికెరటములను దాటిన యోగి సులభముగ సముద్రము నధిగమించి మోక్షతీరము జేరును. ధ్యానస్థుడైనవాని హృదయము ననిర్వచనీయ పరమానందతోయము పెల్లుబికి పారుచుండును. వాడు బాహ్య ప్రపంచమును మరచిపోయి తనయందు భూమానందము ననుభవించును. అప్పుడు వాసనలు కాని, రాగాదులు కాని, ఆకలి దప్పులు కాని స్మరణకు రావు. కేవల మొక బ్రహ్మానుభూతి తప్ప మరియొక స్ఫురణ యట నుండరాదు. సంకల్పరహితమైన, చలన రహితమైన, వికారరహితమైన, దివ్యచరమస్థితి యది. దాని ననుభవింపగల సమర్థులు మహాత్ములనియు మహనీయు లనియు, పరమహంస లనియు, యోగీశ్వరులనియు, తత్త్వ వేత్తలనియు, బ్రహ్మనిష్ఠు లనియు, తత్త్వదర్శినులనియు, స్థితప్రజ్ఞు లనియు, వ్యవహరింపబడుదురు. అంతస్సుఖము ననుభవించుటకు చిత్రైకాగ్రత యతిముఖ్యము. ప్రథమమున చిత్త మొక పదార్థమునందేకాగ్రత జెందక సాధకున కాయాసమును కలిగించును. జగత్తునందు లగ్నమైన మనస్సును పరమాత్మయం దుంచ ప్రయత్నించుటకు ప్రారంభదశలో సాధకునకు కష్టసాధ్యముగ నుండును. క్రమాభ్యాసమున నది నీవభిలషించిన రూపము నందు నిలువసాగును. సహజముగ నతిత్వరితముగ బరువెత్తు మనస్సు నొక దైవరూపము వైపునకు త్రిప్పుట సాధ్యముగ దోచును. కొట్టబడిన నాగుపామెట్లు బుసకొట్టుచు నిలువెత్తు లేచి వానిని తరుమసాగునో అటులే జపము చేయ నాసీనుడైనవాని మనస్సు తీవ్రోద్రేకమునకు లోనై వాని నెదురించును. అనేకరూపముల నుండిన మనస్సును, వేరుపఱచి యొక దైవరూపమునందు దాని నుంచుటను చిత్రైకాగ్రత యందురు. తన ప్రాణములను, తన మనస్సును, తన

బుద్ధిని, తనయింద్రియములను సర్వస్వమును పరమాత్మయందుంచుట చిత్తైకాగ్రత యనబడును. సర్వాంగ సుందరమైన, సర్వపరిపూర్ణమైన, సర్వతోముఖ తేజోవిరాజితమైన రూపమును నీ యిష్టముగ నుంచుకొని దాని వైపునకు మనఃప్రవాహమును ప్రవహింపజేయవలయును. ధ్యానక్రమమును గ్రంథములలో చదివినదానికంటె ధ్యానాభ్యాసమునకు గడంగి నపు డాధ్యాత్మిక రహస్యములెన్నియో యవగతములగును. పరిపూర్ణజ్ఞానమపు డుదయించును. ఇష్ట మూర్తిగనుంచుకొనిన రూపము భావభావితమై యథార్థరూపము దర్శనీయమగును. కొన్ని సంవత్సరములు ధ్యానింపగ మనస్సారూపమును దాల్చి తన్మయమగును. ఛాయామాత్రములగు శాస్త్రములయందు వర్ణింపబడిన రూపము సజీవ చైతన్యమయముగను, తేజోవంతముగను గోచరించునపుడు సాధకునకు దివ్యానుభవము రసానుభూతి కలుగును. నీ హృదయమున నా రూపము స్థిరముగ నుండకపోయిన నీవు కన్నుల దెఱచి యా రూపము చూచి దానిని ధారణజేయ ప్రయత్నింపుము. ఒకప్పుడు నీవు విఫలుడవైనను మరల మరల నభ్యసించుము. అటుల జేయగ కొంతకాలమునకు నీ మనస్సు నీ ధ్యేయపదార్థమునందు నిలుకడ జెందును. నూతనముగ వివాహమైనవాడు తన మనస్సు సంతయు తన భార్య యందుంచి, యెవరైన నామెనేమైన యనిన సహింపక కయ్యమునకు కాలు దువ్వునట్లు, దరిద్రునకు ధనము దొరికిన దానినే పట్టుకొని యుండు నట్లు సాధకుడు పరమాత్మయందు లక్ష్మము నుంచవలయును. క్రమాభ్యాసమున మనస్సు శక్తిమంతమై యేకాగ్రతను పొందును. మనస్సు పరమాత్మయందు కుదురుకొనుకొలది సాధకునకు ఉత్సాహము, పట్టుదల, ధైర్యము కలుగుచుండును. వదలక సాధించుకొలది శాస్త్రములయందు జెప్పబడిన భూమికల జేరుట, యనుభవములను పొందుట కలుగుచుండును. క్షణమునకు కోట్లకొలది రూపములపైకి దుముకు మనస్సును గుర్వనుగ్రహము

వలనను, దైవానుగ్రహశక్తివలనను, సత్సంగ సామర్థ్యము వలనను, క్రమముగ నేకాగ్రపరుప కృషి సలుపవలయును. ఒక సరస్సున నొక చిన్న రాతిని వైచిన నెట్లు సంచలనము నొంది వలయాకార చిహ్నము లేర్పడునో అట్లే హృదయసరోవరమున ధ్యానపాషాణ కణమును వైచిన నిదివరకు స్థిరనివాస మేర్పరచుకొని హక్కుభుక్త ముల కలిగియుండిన వృత్తులు చెలరేగి యాందోళనమును కలిగించును. సాధకుడు వాటికి భయపడక, లొంగక శాంతముగ సాధనను సాగించునేని కొంతకాలమునకు వాడు పరమానందమును పొంద గలడు. ప్రాథమిక స్థితిలో మనస్సునందు మలిన ముండును. కాన ధ్యానమునందు మనస్సు నిలువక చికాకు పరచును. మనస్సు నేకాగ్రపరచుకొలది దాని శక్తి యధికమగును, విశాలమగు కాలు వను సంకుచితపరచి దృఢమగు నట్లు వేసిన నీటి శక్తి ఇనుమ డించునుగదా! విశ్వవ్యాపక విద్యుచ్ఛక్తి నొకచోట కేంద్రీకరించిన దాని శక్తి యధికమై కాంతి వాయుగమనాదుల నొనర్చుట లేదా! అవిరి నొకచోట జేర్చి సంకుచితమగు గొట్టముద్వారా ప్రసరింప జేసిన యంత్రములను, యానములను నడుపుట లేదా! అట్లే మనస్సు నొక దివ్యవస్తువునందు నిలిపిన దానిశక్తి యధికమై యంతర్ముఖమై, భగవంతుని దర్శించి యందు లీనమగును. నేనెవడ నని విచారించి తానుకాని దేహేంద్రియ మనంబుల నావల ద్రోసివేయు చుండుట వలన మనస్సు అంతర్ముఖ మగును. అప్పుడు నేను స్థిరుడను, పరిపూర్ణుడను, శుద్ధుడను, నిర్వికారుడను, బుద్ధుడను, నిర్గుణుడను, పంచభూతముల కతీతుడను, సర్వాంతర్యామిని, నిత్యముక్తుడను, అపరిచ్ఛిన్నుడను, త్రిగుణములకు వేరైనవాడను, నిష్క్రియుడను, నిష్కళంకుడను, సచ్చిదానంద లక్షణయుతుడను, ఆదిమధ్యాంత శూన్యుడను, సర్వసాక్షిని, ఇంద్రియ అగోచరుడను, అఖండుడను,

అనంతుడను అను భావ మేర్పడును. ఇట్టి లక్షణములు దేహమునకు గాని, మనస్సునకు గాని, యింద్రియములకు గాని, వాటి విషయములకు గాని, కోశములకు గాని, ధాతువులకు గాని, బుద్ధికిగాని, అహంకారమునకు గాని, చిత్తమునకు గాని, ప్రాణములకు గాని, పంచభూతములకు గాని, వాటి వ్యాపారములకు గాని లేనందున నేను పైన పేర్కొనబడిన నెవ్వియును కాను. పైన చెప్పబడిన దేహమనోబుద్ధ్యాదులు అస్థిరములైనవనియు, పరిమితమైనవనియు, మలినమైనవనియు, వికారవంతములైన వనియు, రాగాత్మకమైనవనియు, వికల్పసహితములనియు, రూపాత్మకములైనవనియు, బద్ధత్వము నొందినవనియు, గుణాత్మకములనియు, పంచభూత సమ్మేళనము లైనవనియు, పంచకోశములకు సంబంధించినవనియు, దేశకాలబద్ధములనియు, గుణయుతములనియు, నిత్యవ్యవహారశీలములనియు, కళంకయుతములనియు, దుఖహేతువు లనియు, సంకుచిత స్వభావజన్యములనియు, వృత్తివికారములనియు, సర్వేంద్రియ గోచరములనియు, స్థూలసూక్ష్మరూపయుతములనియు, నిశ్చలచిత్తముతో విచారణ చేయవలయును. ఈ తత్త్వవిచారణ కొనసాగుకొలది మనస్సు లోన ప్రవేశించి హృదయస్థిత పరమాత్మయందు నిలకడ జెందజొచ్చును. అఖండ సచ్చిదానంద పరమాత్మయందు మనస్సు స్థిరత నొందుకొలది సాధకుడు బాహ్యప్రజ్ఞను విస్మరించి యంతస్సుఖమును పొందును. అప్పుడు మనస్సు గాలిలేని చోట దీపమువలెను, అలలులేని సరోవరమువలెను శాంతమై యుండును. అప్పుడు మనోబుద్ధ్యాదులయందలి మాలిన్యము కడిగివేయబడి ప్రకాశవంతములగును. రూపనామములయందు అనాదినుండి లగ్నమైన మనస్సొక్క పర్యాయమే ఆత్మయందు స్థిరనిలకడ జెందదు. నేతి నేతి వాక్యములచేత నెప్పుడు స్థూల సూక్ష్మకారణ శరీరముల ద్రోసివైచుచు లోని కేగుచుండునో అప్పుడు సాధకుని మనస్సు సంసారమునకు దూరముగను, పరమాత్మకు దగ్గరగను

నగుచుండును. వాస్తవమే గదా! మన గృహమును వదలి కలకత్తాకు ప్రయాణము చేయునపుడు మనయింటికి దూరులమును, కలకత్తాకు సమీపస్థులమునగుట లేదా! దిగువ తిరుపతినుండి కొండలనెక్కుకొలది దిగువ తిరుపతికి దూరులమును, శ్రీవేంకటేశ్వర దేవాలయమునకు సమీపస్థులమును నగుటలేదా! బాహ్యమున దేశకాలవస్తు కర్మలను, అంతరంగమున వాటి వృత్తులను దాటి సాధకుని మనస్సు సుందర దివ్య హృదయాలయమును సమీపించుకొలది యానందమునకు మేరయుండదు. అంతటితో నాగక వాడు కృషిసల్పి హృద్గుహ యను దేవాలయమున పరిశుద్ధ మనస్సుడై ప్రవేశించి యాత్మరూప శ్రీనివాసుని దర్శించి తాదాత్మ్యమును పొందవలయును. ఆ దివ్యరూపమును నీమాంసమయచక్షువులు చూడజాలవు. ఆ సత్య శివ మంగళ రూపమును దర్శించిన పిమ్మట జ్ఞాని యీ దృశ్య జగత్తును జగత్తుగ జూడదు.

ధ్యానయోగాభ్యాసమునకు ప్రబల శత్రువు అహంకారము. అహంకార మేమాత్రము హృదయమున నున్నను దానిని మలినపరచి సద్గుణరాజము ప్రకాశింపనీయదు. ఎన్ని సద్గుణములున్నను అహంకార మున్నచో నవి రాణింపవు. విస్తరిలో ననేక మంచి పదార్థములు వడ్డించి యొక మూల మలము నుంచిన నవి ఎట్లు పాడగునో, అటులే యెన్నెన్ని సద్గుణము లున్నను అహంకారమున్న పైవాటిని మలినపరచి భ్రష్టమార్గములకు దారి జూపును. “అందరు మూఢులు, తత్త్వవిముఖులు, నేను మాత్రమే వేదాంతరహస్యముల నెరిగి యనుష్ఠించుచున్నాను.” అను అహంకారమున్నచో సాధకు డణుమాత్ర మైనను ఆధ్యాత్మికమార్గమున పురోగమింపజాలడు. ఇక ధ్యానాభివృద్ధి కాటంకమును కలిగించునది ఆడంబరము. ఈ యాడంబరము దుర్గుణముల బెంచి యధోగతికి దారి జూపును. సాధన నిరాడంబ

రముగను, శాంతముగను సమానముగను సాగిపోవలయును. ఇక కామ క్రోధ మద మాత్సర్య దంభాసూయాది దుర్గుణము లన్నియు ధ్యానాభివృద్ధి కాటంకములే. మనస్సుయొక్క పోకడల ననుక్షణము సూక్ష్మ దృష్టితో పరిశీలించి రాబోవు పరిణామమును గుర్తించి యది హితకర మైనచో స్వీకరించుటయు, ప్రమాదభరితమైనచో త్యజించు టయు సాధకుని ముఖ్యకర్తవ్యము. అందువలన మనస్సు శుద్ధమై శక్తిమంతమై యేకాగ్రతను బడసి యంతర్ముఖమగును. ఉద్రేకము వలన మనస్సు బలహీనమై ధ్యానమునందు కుదుటబడదు.

భౌతికభోగలాలసకృత్యముల కెట్టి విఘ్నములు సంభవింపవు. కాని ఆధ్యాత్మిక తత్వార్థదర్శనమున కన్నియు విఘ్నములై మార్గమును కప్పివైచి భయంకర వికృతాకారముతో నడ్డివేయు చున్నవి. ఎంతయో శ్రమపడి యొక సోపానము నెక్కిన మహా మాయ పది సోపానములు క్రిందికి లాగివేయును. మాయయొక్క సైన్యమగు మోహము, గర్వము, అసూయ, ద్వేషము, లోభము మున్నగునవి మార్గము నంధకారబంధు రము జేసి వైచును. అతి సమీపమున నున్న తత్త్వసిద్ధిని బడయనీయక నెత్తైన పర్వతాకారముగ నిలిచి బహుదూర దుర్గమ మనిపించును. అందుల కెంతమాత్రము భయముజెందని యధ్యాత్మవీరు డా మిన్నంటు పర్వతమునెక్కి యావలనున్న పరిపూర్ణ జ్ఞానమయ పరబ్రహ్మను ధ్యానయోగాభ్యాసముచే చేరగలుగుచున్నాడు. మార్గ మున నున్న కృారమృగములను వధించుచు దుర్గమ మార్గమున పయనించువాడు గమ్యమును చేరగలుగునట్లు జ్ఞానఖడ్గముచే కామక్రోధాది దుష్టమృగముల వధించుచు సాధకుడు ధ్యాన మార్గ మున పయనించి మోక్షగమ్యమును చేరగలుగుచున్నాడు. ధైర్యము, క్షమ, త్యాగము మున్నగు లక్షణములు గల సాధకుడు శీఘ్రముగ పరమశాంతిని పొందగలుగుచున్నాడు. గురు శాస్త్ర దైవతములయెడ

పరిపూర్ణ విశ్వాసముతో దీక్షతో నియమము దప్పక ప్రతిదినము నిర్ణీత సమయముల నేకాంత స్థలమున జేరి ధ్యానయోగము నభ్యసించవలయును.

హృదయమున వృత్తులు పరంపరగ బయల్పెడలుచుండును. ఒకటి తర్వాత ఒకటి సరళముగ శరవేగమున నుత్పన్నము లగు చుండును. ఒకటి కార్యరూపము దాల్చు లోపున నితర వృత్తులు, ఉపవృత్తులు పెల్లుబుకుచుండును. హృదయము వైపునకు మనస్సును మరల్చి ఈ అద్భుత దృశ్యమును గాంచుసామర్థ్యము ధ్యానయోగా భ్యాసమున సిద్ధించును. ఆ వృత్తులనేక రంగురంగుల దుస్తులు ధరించి వింత వింత రూపములతో నుండుట తీవ్రముగ శ్రద్ధతో నాంతరంగిక సాధన మొనర్చువాడు చూడగలడు. ఎప్పుడు ధ్యానయోగపరుడు ఆ అద్భుతదృశ్యమును తిలకింపగలుగునో, తమగుట్టు బయల్పడె నని యవి లజ్జిత శిరస్సులై తమ యోటమి నొప్పుకొని వశవర్తను లగును. అపు డాతడు వాటికి శుద్ధతత్త్వరూపము నొసంగి తన ధ్యాన సాధనకుపకరించుకొని శీఘ్రముగ పురోగమించును. ఒక భావము నుండి వృత్తి మరియొకభావమున కేగు లోపుగ మనస్సు నిశ్చలమై యుండును. ఒక పనినుండి మరియొక పనిలోనికి వెళ్ళు లోపలను, ఒక సంకల్పము నుండి మరియొక సంకల్పమున కేగులోపలను నిస్సంకల్ప నిర్వికార ప్రశాంత గంభీర స్థితిని ప్రతివాడును ననుభ వించును. కాని యట్టి స్థితి యొక లిప్తకాల ముండును. కాన సామాన్యుడు గుర్తింపజాలడు. సాధనచే మనస్సును నిర్మల మొనర్చు కొనిన అభ్యాసి గ్రహించి యా స్థితిని క్రమముగ చాలకాలముండునట్లు కృషి సల్పును. ఈ యంశమును శ్రీ వశిష్టమహర్షియు శ్రీ రామచంద్రు నకు పలుమారు బోధించియున్నాడు.

ధ్యానయోగము ముక్తిని ముంజేతికంకణ మొనర్చును. మోక్షనగ

రము జేరుటకు ధ్యానయోగము రాజబాట. మనస్సును త్వరితగతి నిర్మల మొనర్చి పరమాత్మయందు ధైర్యము నొందించు సాధనము ధ్యానయోగమే. సకలసంకల్పములను, సమస్త వాసనలను, నిఖిలదుఃఖములను బాధల నన్నిటిని సమూలముగ నశింపజేయ సమర్థమైనది ధ్యానయోగము. ధ్యానయోగ మను పుష్పకవిమాన మెక్కినవాడు సర్వప్రపంచమున కతీత మగు చిదంబరవీధిని విహరింపగలడు. అహంకార రాక్షసుని వధించుటకు యోగ్యమైన, దృఢమైన, పదునైన ఆయుధమే ధ్యానయోగము. పరమశాంతిని నిత్యానందమును, ప్రసాదించు మాతృదేవియే ధ్యానక్రమము. జ్ఞానదృష్టి నొసంగి ప్రకాశమార్గమును చూపు జగత్పితయే ధ్యానయోగము. హితము సుపదేశించి పెడమార్గము ద్రొక్కనీయక సదా కాపాడు సన్నిత్రుడే ధ్యాన యోగము. ఆంతరంగికవిఘ్నములచే హతాశులై, నిరుత్సాహులైన సాధకులకు సద్బోధల నొనర్చి, యుత్సాహపరచి ప్రబోధ మొనరించు నిజమైన బంధువే ధ్యానయోగము. ఇట్టి ధ్యానయోగము వలన సకల సన్మంగళములు లభించును. ఆధ్యాత్మిక లాభమేగాక భౌతికలాభము కూడ చేకూరును.

బ్రహ్మచారులు, సన్న్యాసులు విశేషకాలమును ధ్యానయోగాభ్యాసమునందు గడుపవలయును. గృహస్థులు దినమునకు రెండు గంటల కాలము అనగ ఉదయ మొక గంటయు, సాయంకాల మొకగంటయు ధ్యానయోగము ననుష్ఠించుటలో గడిపిన చాలును. అల్పాకృతిగల గడియారమున కొకపరి తాళము నిచ్చిన నది యిరువదినాలుగు గంటలు పనిచేయునట్లు బ్రహ్మముహూర్తమున చేయబడిన ధ్యాన మా దినమంతయు హృదయమున ధ్యానధారను నిలుపును. ఆ ప్రకారముగ నాతడు తన విధ్యుక్త ధర్మములను చక్కగను, నిర్దుష్టముగను నిర్వహింపగలడు. ధ్యానసాధనలవలన లభించిన చిత్తైకాగ్ర

ముతో నాతడు ప్రమాదములు లేకుండ పనులను చేయగలడు. ధ్యానయోగాభ్యాసమువలన ధైర్యము, ఓర్పు, త్యాగము, శాంతము మున్నగు ఉత్తమగుణము లలవడును. ధ్యాన యోగానుష్ఠాన పరుడెట్టి కష్టములలోను విపత్తులలోను చిరునవ్వు నవ్వుచుండును. శత్రుమిత్రులను సమానముగ జూడగలడు. లాభనష్టముల యెడలను, జయాపజయములయెడలను, నిర్వికారుడై, మన గలడు. అతని నెట్టి దుష్టశక్తులు గాని, వ్యక్తులు గాని, యేమియు చేయజాలరు. సర్వావస్థలయందును శాంతచిత్తముతో తన ధర్మములను నెరవేర్చగలడు. ధ్యానయోగానుష్ఠానమువలన ఇంద్రియములు, మనస్సు, శుద్ధమై, పునీతమై, దైవపరమై యొప్పును. వాక్కు, నేత్రములు, హస్తములు, యిది యది యననేల దేహ మంతయు నాధ్యాత్మిక తేజముతో వెలుగొందును. ఉపనిషత్తులు, స్మృతులు, పురాణములు ధ్యాన మహిమను వేనోళ్ళ కొనియాడుచున్నవి.

ధ్యానమునం దెవని మనస్సు నిశ్చలముగ నిలుకడ జెందునో వాని కవశ్యము హృదయమున దివ్యానందము కలుగును. వాని కవశ్యము ఆత్మజ్ఞానము సిద్ధించును. వానికి పరమశాంతి నిరతిశయ సుఖము చేకూరును. చంచలచిత్తుడు ధ్యానయోగము ననుష్ఠింపజాలడు. దృఢప్రతుడై, ముముక్షువై, సర్వత్యాగియై వరల నేరడు. వాని హితమును వాడు గుర్తింపజాలక అంధపరంపర ననుసరించుచుండును. ధ్యానమునందభిరుచియు, జాగ్రదవస్థయందేగాక నిద్రావస్థయందును ధ్యానాభ్యాసమును కొనసాగించు సామర్థ్యమును, పరిపక్వతయు క్రమముగ సిద్ధించును. ధ్యాన యోగమునందు దార్ఢ్యమును పొందిన సాధకుడు పెడమార్గమును త్రొక్కు మనస్సును వెంటనే సన్మార్గమునకు మరలింపగలడు. ఎపుడు నిద్రావస్థ ధ్యానావస్థగ మారునో అపుడు ధ్యానాభ్యాసము క్రమాభ్యున్నతిని పొందుచున్నదని గ్రహింపవలయును. సాధకుడు స్వప్నావస్థయందును సద్గురుడు

కరమును శిరముపై నుంచి తనను యాశీర్వదించు చున్నట్లును, మనస్సు నిశ్చలదశను పొందుచున్నట్లును, అంతియగాక వివిధ దేవతలు దర్శనమొసంగునట్లును, దివ్యాధ్యాత్మిక అపూర్వదృశ్యమును గాంచి ముగ్ధుడై యానందించును. ఇదియే ఆధ్యాత్మిక పురోభివృద్ధికి చిహ్నము.

ఇంకను ధ్యానసాధన కొనసాగుకొలది సంకుచితభావములను రూపగుణ వస్తుపరిధులను, పరిమిత నిర్ణీత హద్దులను దాటి శుద్ధ మనస్సుయొక్క స్పర్శకూడ లేని అద్వితీయ, అనిర్వచనీయ స్థితిని పొందును. దానినే అమనస్కస్థితియనియు నందురు. ఆ యఖండస్థితి ననుభవించు పరమహంసలు గూడ దానిని వర్ణించి వ్యక్త మొనర్చ జాలరు. దానినే నిర్వికల్పసమాధి యనియు నందురు. అచట ధ్యాతృ ధ్యానధ్యేయములను త్రిపుటి యంతరించును. ఆ మూడును ఆ యనుపమాన ధ్యానస్థితియందేకమగును. సాధకు డప్పుడు చరమ దశను పొందును. అదియే పరమశాంతి. ఉత్తమ జ్ఞానము, జీవన్ముక్త దశ. ఇదియే జీవితపరమలక్ష్యము. దీనిని సాధించుటకే మానవజన్మ లభించినది. ఇదియే జీవితమునకు అతిశయ శోభను కలిగించును. ఇట్టి స్థితిని పొందిన నీవు జగద్వంద్యుడ వగుదువు. జీవన్ముక్తుడవై అజ్ఞాన దుఃఖపీడితులగు సామాన్యమానవులకు జ్ఞాన ప్రబోధ మొనర్చుచు నీవు మార్గదర్శకుడ వయ్యెదవు. ఇదివరకు నిన్ను పీడించిన కామ మోహ దంభాదులు నామమాత్రమైన కన్పడవు. నీ పూర్వస్థితికిని యిప్పటి దశకును నీవే అద్భుతము నందగలవు. సందేహము, భయము మున్నగు వృత్తు లెచటికి పారిపోయినవో యని ఆశ్చర్యచకితుడ వగుదువు. నీవు జీవత్వమును బాసి బ్రహ్మత్వ మును పొందితివి. దేహభావన, జీవభావన, జగద్భావన అనగ దేహాత్మభావన బ్రహ్మసాగరమున లీనమగును. నది సముద్రమున సంగమించి తన

రూపమును పోగొట్టుకొని సముద్రమే యగు నట్లు జీవుడు బ్రహ్మత్వమునం దైక్యమై బ్రహ్మమే యగుచున్నాడు. సముద్ర మున కలిసినప్పుడు నది తన రూపమును, తన రుచిని, తన నామ మును పోగొట్టుకొని సముద్రమయమే యగునుగదా! ఇదియంతయు బ్రహ్మము, అదియంతయు బ్రహ్మము. నేనును బ్రహ్మమును. బ్రహ్మము కాని దెద్దియు కొలదిగనైన లేదు అను ఉత్తమవిజ్ఞానము నపుడు నీ వనుభవింపగలవు. నీవు సచ్చిదానంద పరబ్రహ్మ స్వరూపుడవు. అఖండాద్వితీయ పరబ్రహ్మవే నీవు.

మౌనము ధ్యానమున కనుకూలమైన ఉత్తమనియమము. మౌనవ్రతము నవలంబించుటవలన ధ్యానము నిరంతరాయముగ సాగిపోవును. మౌనముగ నుండుటవలన శక్తియంతయు హృదయ మున కేంద్రీకరింపబడి మనస్సు నిశ్చల మగుటకు తోడుపడును. ధ్యానమున కంతరాయముల గల్పించు వృత్తులు, ఉపవృత్తులు, దుర్గుణములు మౌనవ్రతపాలనమువలన దూరములగును. మౌన నియమము సువర్ణమయమైనది. మౌనవ్రతము ననుష్ఠించుట మూలమున సకల సన్నియమములు, సద్గుణములు అప్రయత్నముగ సాధకుని హృదయమును వరించును. బాహ్యభాషణము లన్నియు నిస్సారములు. హృదయభాషణమగు మౌనము రసవంతమును, సారవంతమునునై నెగడుచున్నది. బాహ్యముగ మానవమాత్రులతో సంభాషణమును మాని, అంతరంగమున ఆత్మతో సంభాషించుటను మౌన మందురు. ధ్యానయోగాభ్యాసమున హృదయగుహలో పరమాత్మతో శాశ్వతముగ సంభాషించి ఆనందించు మహాభాగ్యము చేకూరును. మౌనమునందలి ఆనందమును వర్ణింప నెవరికి సాధ్యము కాదు. మౌనమన మాటలాడకుండుటయే కాదు, మనస్సును సంకల్ప రహిత మొనర్చి ఆత్మయందు నిలుకడ జెందించుటను మౌన మందురు.

నోటిని ఊరకుండ జేయుటయే గాక మనస్సును గూడ ఊరకుండు నట్లు చేయుట ఉత్తమ మౌన మనబడును. వ్యర్థసంభాషణమున శక్తియంతయు వ్యర్థమై, మనస్సు చంచలమై అవిశ్రాంత మలినమైన స్థితి యేర్పడును. వ్యర్థప్రసంగములలో నెదుటివానికి హాని కల్గించు మాటలు దొర్లిన కలహము ప్రారంభ మగును. ఉపన్యాసములు, సంవాదములు, ప్రసంగములు మున్నగు ఆందోళనను కలిగించు ఉద్యమములకంటె మౌనము శక్తిమంతమైనది. బుద్ధ క్రీస్తు రామకృష్ణ వివేకానంద రామతీర్థ రమణాదులు పెక్కు సంవత్సరములు మౌనము బూని ధ్యానయోగము ననుష్ఠించియే భగవద్దర్శనమును పొందగలిగిరి. కొండగుహలలో, సుందరవనములలో పూర్వపు ఋషీశ్వరులు ఏకాంత స్థలమున మౌనవ్రతము నభ్యసించుచు దీక్షతో ధ్యానానుష్ఠానమును కొనసాగించి తాము తరించి లోకము నుద్ధరించిరి. మౌనమువలన సాగరముబోలు గంభీరము, భూమివలె శాంతియు, వృక్షమువలె సహనమును శీఘ్రముగ లభించును. ఓటికుండలవలె కొందరు విశేషముగ మాటలాడుచు, శక్తిని దుర్వినియోగపఱచుచు తమ శరీరమునుగూడ రోగగ్రస్త మొనర్చుకొని విశేషముగ బాధ పడుచున్నారు. వ్యర్థసంభాషణము దేహమునకు ఉష్ణమును కలిగించి, శాంతి నపహరించి, రోగముల దెచ్చిపెట్టును. చెవికి వినుట, కంటికి చూచుట, ముక్కునకు వాసన జూచుట, చర్మమునకు స్పర్శము నెఱుంగుట విషయములైయున్నవి. అనగ నొక్కొక్క యింద్రియమున కొక్కొక్క విషయము లక్షణమై యున్నది. జిహ్వాకు మాత్రము తినుట, తిట్టుట అను రెండు వ్యాపారములు కలవు. అందువలననే దానిని జయించుట కష్ట సాధ్యమగు చున్నది. జిహ్వా యిరువైపుల పడునుగల కత్తి వంటిది. దీనిని జయించిన సర్వేంద్రియములను వశ మొనర్చు కొనినటు లగును. వ్యర్థసంభాషణముచే కాలమును దుర్వినియోగ

పతిచు వారిని కాలహంతకులని వేదశాస్త్రములు నొక్కి వక్కాణించు చున్నవి. సామాన్యమానవులు దీర్ఘసంభాషణమువలన గలుగు అనర్థములను ఎంతమాత్రమును గుర్తింపజాలకున్నారు. ఆధ్యాత్మిక మార్గమున చరించుచున్నా మనుకొనువారును వ్యర్థసంభాషణములను మానుకొన జాలకున్నారన భౌతికలాలసులగు నితరుల విషయము నేమనవలయును? ఆధ్యాత్మిక శాంతికై పాటుపడువారు సైతము ద్వేషాగ్నిలో బడి మ్రగ్గుచు తాండవ నృత్యము సల్పుచున్నా రనుట శోచనీయాంశము. సంఘములకు సంఘములకు మధ్య ద్వేషము, వ్యక్తికి వ్యక్తికి మధ్య ద్వేషము, సమాజమునకు సమాజమునకు మధ్య ద్వేషము, బిచ్చగాడికి బిచ్చగాడికి ద్వేషము, పండితులకు పండితులకు ద్వేషము, రాజులకు రాజులకు ద్వేషము, రాళ్ళకు రాళ్ళకు ద్వేషము, జాతికి జాతికి ద్వేషము, కులములకు కులములకు ద్వేషము, మతములకు మతములకు ద్వేషము, పక్షములకు పక్షములకు ద్వేషము, ఉద్యోగస్తులకు ఉద్యోగస్తులకు ద్వేషము, నాయకులకు నాయకులకు ద్వేషము, తుదకు మానవేతరములైన పశు పక్షి క్రిమికీట కాదులకు ద్వేషము, ఆశ్రమములకు ఆశ్రమములకు ద్వేషము. ఆహా! ద్వేషము రాజ్య మేలుచున్నదనవలయును. ద్వేషము వలన ద్వేషము వృద్ధి యగును కాని శాంతింపదు. ప్రేమవలననే ద్వేష ముపశమిం చును. ద్వేషమువలన కష్టనష్ట శోకాదులు సంభవించుచున్నవి. పై యనర్థములకు మూలము జిహ్వాను జయింపకుండుటయే. రుచిని, మాటను జయించినవాడు దీర్ఘ వ్యర్థ సంభాషణములకు లోబడక మౌనవ్రతము నవలంబించి యచిరకాలమున పరమశాంతిని పొంద గలడు. మౌనమునందఖండ శక్తి గలదు. సనక సనందన సనత్కుమార సనత్కుజాతులకు శ్రీ దక్షిణామూర్తి చిన్మూర్తను ధరించి మౌనవ్రతము తోడనే బోధించెను. దీనినే “మౌనవ్యాఖ్యాప్రకటిత పరబ్రహ్మ తత్త్వమ్”

అని శ్రీ శంకరభగవత్పాదాచార్యులవారు చిత్రముగ రచించి యున్నారు. భగవాన్ శ్రీ రమణమహర్షులవారు మౌనము చేతనే జిజ్ఞాసువులకు ప్రబోధించియున్నారు. శ్రీమహర్షులవారి భాష సమాధిభాష యనియు, మౌనబోధ యనియు ముముక్షులోకము గ్రహించియే యున్నది. మౌనవ్రతమును పూని యేకాంతస్థలమున నాసీనుడవై విషయములనుండి యింద్రియములను, వాటినుండి మనస్సును మరలించి ఆత్మయందు మనస్సును నిశ్చలపరచి ఆనందము ననుభవింపుము. ఆ యానందము నొకపరి యనుభవించితివా, ఇక ధ్యానయోగమును, మౌనవ్రతమును ఎన్నటికిని వదలజాలవు. ఈ వ్యాసమును పఠించినవారు మౌనశక్తిని గ్రహించి ధ్యానయోగము ననుష్ఠింతు రను అభిలాషతో నింతగ వ్రాసితిమి. వినోదముగ చదువుటతో తృప్తి నొందక సన్నియమ మగు మౌనవ్రతము ననుష్ఠించి యందలి యానందమును అనుభవింప ముముక్షులోకము నర్థించు చున్నాము. ఇదియే వాస్తవముగ మీరు మాకు పెట్టగల భిక్ష. మౌనవ్రత మును కఠినముగ ననుష్ఠించు అవకాశము లేకున్న మితముగ మాట లాడుము. ఆలోచించి తూచి అత్యవసరములగు మాటలను కొలదిగ నుచ్చరింపుము. మితసంభాషణము కూడ మౌనముతో సమానము. సోదరా! మౌనధనమును సంపాదించి, మౌనమున నివసించి, మౌన మున ఆనందము ననుభవించి, మౌనమున విశ్రాంతిని పొంది, మౌన మున నధివసించి, మౌనస్వరూపుడవై ప్రకాశింపుము. “మౌనము వలన శక్తి పయనించి జిజ్ఞాసువులకు మహోపకార మొనరించును” అని శ్రీరమణ మహర్షులవారు పలుమారు సెలవిచ్చియున్నారు. అటుల పయనించిన ఆధ్యాత్మిక శక్తి లోకమున కెనలేని పరమహితమును చేకూర్చగలదు. కాని సాధకుడా! ఒక్క విషయమును మాత్రము విస్మరింపకుము! నీవు ముందు శక్తిని సంపాదించుకొని పిమ్మట

లోకమునకు పంచిపెట్టుము. నీకొక అన్నకబళమేని లేనిచో నీవేమి లోకములకు విందు చేయగలవు? నీవు శుష్కదరిద్రుడవైన నీవేమి దాన మొనర్చగలవు? నీవు బలవంతుడవు కానియెడల లోకమునకు నీవేమాత్రము బలమొసంగగలవు? నీవే విద్యావంతుడవు కాని సమయమున నీవితరులకేమి విద్యాదాన మొనర్చగలవు? నీకే జ్ఞానము లేనియెడల నీవేమి జ్ఞానదాన మొనర్చ గలవు? యోచింపుము. వత్సా! మౌనవ్రతమున శక్తిని సంపాదించుకొని, లోకమున కాశక్తిని పంచియిమ్ము.

ధ్యానయోగము ననుష్ఠించుకొలదిహృదయము కోమలమై యితరుల దుఃఖములను చూడజాలని స్థితి యేర్పడును. అట్టి దీనానాథులను పరమప్రేమతో ఆనందముతో, దయతో సేవింప గలుగుదువు. ధ్యానయోగాభ్యాసముచే విశాలహృదయము, ఉన్నతభావములు, విశ్వప్రేమ మున్నగు ఉత్తమగుణములు అలవడును. కామ క్రోధ లోభ మోహ మద మాత్సర్య దంభాసూయారాగద్వేషాది దుష్టగుణముల స్పర్శగూడ నిన్నావరింపజాలదు. కామకాంచనములయందు మోహము దూరముగ చనును. స్త్రీల మధ్యనున్నను, ధనరాసులమధ్యనున్నను శుకమహర్షివలె నీవు నిర్వికారస్థితియందుండగలవు. ఈ విశ్వమునంతటిని విశ్వేశ్వర స్వరూపముగ సకల చరాచర ప్రపంచమును పరబ్రహ్మమయముగ జూచుటయేగాక అనుభవింపగలవు. ఆభరణములను సువర్ణముగను, భాండములను మృత్తుగను, వస్త్రములను ప్రత్తిగను వస్తువుల మూలమును మాత్రము చూడగలవు. అప్పుడు నానాత్వమునందేకత్వదృష్టి నీకలవడును. ఆ వస్తువుల సంయోగ వియోగములయందు నీవు వికారమును చెందక, సమస్థితియందుండగలవు. ఏలయన వస్తువుల రూపములు నశించినను మూలపదార్థము నశింపదుగదా! ఆభరణములు భిన్నములైనను,

సువర్ణమునకు నాశనములేదుగదా! భాండములు భగ్గుములైనను మృత్తు అవినాశి గదా! వస్త్రములు చినిగిపోయినను ప్రత్తి మిగులును గదా! భిన్న భిన్న పదార్థములు ఆత్మమయముగాన బాహ్య రూప నామ గుణ వస్తు భేదములను పరికింపక మూలమగు ఆత్మను విచారించి దర్శింప నభ్యసింపవలయును. నీవు దేనిని చూచుదువో, దేనిని వినుదువో, దేనిని తాకుదువో, దేనిని తిందువో వాటి నంతటిని ఆత్మగ భావింపుము. ఈభావన నీకు దివ్యానందమును ప్రసాదించును. ప్రతిచోటను ఆత్మ దేదీప్యమానముగ ప్రకాశించుచున్నట్లు నీకు దృగ్గోచరమగును. అపుడు దేహస్పృతియు, బాహ్యదృష్టియు నిన్ను వీడి చనును.

ధ్యానయోగమునందు పూర్ణస్థితిని పొంద నీ వభిలషింతు వేని, గంభీరుడవై, శాంతుడవై, అంతర్ముఖుడవై నిరంతర ఆత్మవిచారణ తత్పరుడవు కమ్ము. వ్యర్థ సంభాషణము, పరనింద, సోమరి తనము మున్నగునవి ధ్యానయోగమునకు విఘ్నములు కలిగించును. “వారి ప్రవర్తన యిట్టిది. వీరి నడక వక్రమమైనది” మున్నగు అనవసర ప్రసంగము ధ్యానయోగమునం దభివృద్ధిని పొందనీయదు. ఆత్మస్తుతి, పరనింద, ప్రాపంచిక విషయదృష్టి ధ్యానమునకు ప్రతిబంధకములు. వ్యర్థదీర్ఘ సంభాషణము మెదడునకు వేడిని కలిగించి, అశాంతిని చేకూర్చి, ధ్యానప్రవాహమున కడ్డంకును కల్పించును. జూదము, హింస, ఆహారనియమము లేకపోవుట, మున్నగు దుష్టవృత్తులు ధ్యానమునకు విఘ్నకారులు. నిదుర తగ్గించుకొందువేని, వ్యర్థ సంభాషణకు స్వస్తి జెప్పుదువేని, మిత్రులతో తిరుగుటకు తిలాంజలి వదులుదు వేని, కోరికలను పరిత్యజింతువేని, ఆశా పిశాచమును నాశమొనర్తువేని ధ్యానయోగాభ్యాసమునకు తగినంత సమయము నీకు లభించును. ఏకాంత స్థలమున నాసీనుడవై మనస్సును అంతర్ముఖమొనర్చి ధ్యాన

మును కొనసాగింపుము. అపుడు మనస్సు విషయప్రపంచమునకేగిన ప్రయత్నపూర్వకముగ మరలించి ఆత్మవశ మొనర్చుచుండుము. ప్రాథమికావస్థలో మనస్సును విషయములనుండి మరలించి ఆత్మ యందు నిలుకడ నొందించుచు రావలయును. కొంత పరిపక్వస్థితి యబ్బిన తర్వాత మనస్సెచటికేగునో అచట బ్రహ్మభావన జేయ గడంగవలయును. ఎచటెచటికి మనస్సు భ్రమించునో ఆ వస్తువులను పరమాత్మగ జూడ నభ్యసింపుము. ఆ భావనవలన మనస్సు రూప నామ గుణ వస్తు భేదములను వదలి బ్రహ్మదృష్టి కలవడును. పరమాత్మ సందర్శనమును పొందునంతవరకు ధ్యానయోగమును వీడ నని దీక్ష వహింపుము. సహనముతో, పట్టదలతో, శాంతముతో ధ్యాన యోగానుష్ఠానమునకు నీవు పూనుకొనిన, అచిరకాలములో ఆత్మా నందము ననుభవింపగలవు. తామస రాజస గుణములను పరిత్యజించి, శుద్ధసత్త్వగుణము నభివృద్ధి పరచుకొనిన ధ్యానయోగానుష్ఠానము నిరంతరాయముగ సాగి పోవును. ధ్యానయోగాభ్యాసమున నీకు కొంత యభిరుచి కలిగిన పిమ్మట విసుగు, నిరాశ, నిరుత్సాహము మున్నగు అనర్థములనుండి విముక్తుడవై ధృత్యుత్సాహముతో ధ్యానయోగము నభ్యసింప కృత నిశ్చయుడ వగుదువు.

మోక్షగమ్యమును చేరుటకు ధ్యానమార్గము రాజబాట. అది సాధకుని నిరపాయముగను, శీఘ్రముగను, అవశ్యముగను గమ్యము చేర్చును. దేహ మనంబుల ఆరోగ్యమునకు భంగము కలుగనీయని పద్ధతిని ధ్యానయోగము సాగిపోవును. ధ్యానసమయమున మన స్సెప్పుడు ఆత్మయందు నిలకడ జెందునో అపుడే వాస్తవమైన ఆనందము కలుగును. మనస్సు అతి చంచలస్వభావము కలదని, నిగ్రహింప రానిదని నిరాశ జెందకుము. సత్సాంగత్యము, త్యాగము, శాంతము మున్నగు ఉత్తమగుణముల నవలంబించుచు కొంతకాలము ధ్యాన

యోగము నభ్యసించితివేని అచిరకాలమున మనస్సు స్వాధీనమగును. మనస్సు వశమై నీవు చెప్పిన చొప్పున నడచునంతవరకు, దుష్టవిషయములవైపునకు వెళ్ళనంతవరకు, వాసనామయసంచితముల చేర్చి పెట్టనంతవరకు, సంకల్పింపక ఆత్మయందు శాశ్వతవిశ్రాంతిని పొంద నంతవరకు ధ్యానాభ్యాసమును విడువకుము. ఎప్పుడు నీవు నీ దేహేంద్రియములను, మనస్సును, జగత్తును మరచి అద్వితీయాఖండస్థితి ననుభవించువో అప్పుడు సమాధి చేకూరినదని గ్రహింపుము. అంత వరకు ఎన్ని సంవత్సరములు పట్టినను, ఎన్ని జన్మలు ఆక్రమించినను ధ్యానాభ్యాస మొనర్పవలసినదే. శ్రోత్రియుడును, బ్రహ్మనిష్ఠుడును నగు ఉత్తమ పురుషుని- పరమహంసను నీవు గురువుగ స్వీకరించిన, సచ్చాస్త్రము నీకు లభించిన, జన రహిత ఏకాంత నిర్మల ప్రదేశము నీ సాధనకు తోడైన, నీ సాధనను ప్రోత్సహించు మిత్రులు నీకు చేకూరిన సాత్త్వికాహారము, మౌనము, వైరాగ్యము నీధ్యానానుష్ఠానమునకు సహాయకారులైన అంతరంగిక శత్రువులగు కామక్రోధాదులు కల్పించు అంతరాయములను లక్ష్యపెట్టిని సామర్థ్యము నీకు లభించిన, మోహ మద దంభాసూయాదుల వలలో జిక్కుకొనని మహాధైర్యము నీ కలవడిన, నీ సద్గురుని యాజ్ఞలను తిరస్కరింపని వినయ విధేయతలు నీ జీవితసామ్యమును పొందిన గమ్యము చేరువరకు వెనుకవైపు చూడనను త్యాగము, పట్టుదల నిన్నువరించిన, నీ మనస్సు కల్పించు విఘ్నముల నెదుర్కొను స్థైర్యము, శక్తియు, నీ కండయై నిలచిన, సత్యము, అహింస, శాంతి, దమము, ద్వారపాలకులై హింసానృతలోభ గర్వాది చోరులను ప్రవేశింపని ఉత్తమస్థితి నీ కబ్బిన శీఘ్రకాలమున ఈ జన్మయందే కాదు ఈ కొలది సంవత్సరము లలోనే నీవు బ్రహ్మసాక్షాత్కారమును పొందగలవు.

ఎంత పాపాత్ముడైనను “నే నటుల ధ్యానయోగము నభ్యసించునా?”

ధ్యానక్రమమును సాగించుటకు అర్హతలేనివాడను” అని నిరుత్సాహము జెందరాదు. ఎట్టి పాపియైనను, పూర్వపాపములకు పశ్చాత్తాపపడి ఇకమీదట పాపకార్యముల జేయనని ప్రతిజ్ఞ యొనర్చి ధ్యానమొనర్చ గడంగినవాడు శీఘ్రముగ పవిత్రాత్ము డగును. రోగికి మందు అవసర మగునట్లు పాపికి అజ్ఞానికి యీ బ్రహ్మవిద్య ముఖ్యావసరమై యున్నది. పాపిని పుణ్యాత్మునిగను, అజ్ఞానిని జ్ఞానిగను, దురాత్ముని మహాత్ముని గను, పామరుని పండితునిగను చేయు సామర్థ్యము ధ్యానయోగము నకు కలదు. చిత్తమును పరబ్రహ్మయందు నిలిపి ధ్యానించువాడు కొంతకాలమునకు పరబ్రహ్మస్వరూపు డగుచున్నాడు. నీరు నీటియందును, నీరు పాలయందును, ఉప్పు నీటియందును కలిసినట్లు జీవుడు పరబ్రహ్మమునం దైక్యమగును. అప్పుడు జీవత్వము నశించి బ్రహ్మత్వము ప్రకాశించును. మనస్సు తన మూలపదార్థమగు పరబ్రహ్మము నందైక్యమై బ్రహ్మలక్షణములను పొందుచున్నది. అప్పుడు ధ్యాతృ ధ్యాన ధ్యేయములను త్రిపుటి నశించి యేకత్వము విరాజిల్లును. ధ్యానించు వాడంతట పరబ్రహ్మ స్వరూపు డగుచున్నాడు. ఆనందము పరబ్రహ్మ లక్షణము. కాన పూర్ణస్థితిని పొందిన యోగి ఆనందస్వరూపు డగుచున్నాడు.

ధ్యానయోగమును ప్రారంభించుటకు రేపు మాపని వాయిదాలు వేయకుము. భావికాల మెటులుందునో యెవని కెఱుక? ఆధ్యాత్మిక సాధనజేయుటకు ముహూర్తములను చూడ నవసరములేదు. “ధ్యాన యోగము నభ్యసించుటకు దేశ కాల నియమములను చూడనవసరము లేదు.” అని వేదశాస్త్రములు బహుళముగ నొక్కివక్కిణించు చున్నవి. ధ్యానయోగము ననుష్ఠించు ప్రతిసాధకుడును బాహ్య భృంతరముల ననేక కష్టములను, ప్రతిబంధకములను ఎదుర్కొనవలసి యుండును. ధృవుడు, ఉద్ధాలకుడు మున్నగు సాధకు లెన్నెన్ని కష్టము

లను ఎదుర్కొనవలసివచ్చేనో పురాణములు చెప్పుచున్నవి. కాని కష్టముల నెదుర్కొనవలసి వచ్చునని నిరాశ జెందరాదు. కష్టమున కోర్చియైనను విద్య నార్జించి ఉద్యోగము జేయుచు సుఖించుట లేదా? ఆపదలకు గుఱి కావలసివచ్చునని తెలిసియు విమానము లలో ప్రయాణము చేయుట మానుకొనినారా? ప్రమాదములు సంభవించవచ్చునని తెలిసియు సముద్రప్రయాణము చేయుటలేదా? గృహములో ఎలుక లున్నవని గృహము దహింప జేయుట విజ్ఞుల లక్షణము కాదుగదా? అట్లే ధ్యానయోగమున కష్టములున్నవని భయపడక మహాధైర్యముతో వాటి నెదుర్కొనుచు, ధ్యానయోగమును సాగించుచు పురోభివృద్ధిని పొందవలయును. ఒకవేళ నీవు పొరబడి నను మరల ద్విగుణీకృత మహోత్సాహముతో ప్రయత్నింపుము. పొరబడుట మానవ స్వభావము. విద్యార్థి యొకసారి ఉత్తీర్ణుడు కాకపోయిన నిరుత్సాహము జెందక మరల ప్రయత్నింపవలయును. ఎన్ని పర్యా యములు పడిపోయినను, మరల మరల ప్రయత్నించుట మాత్ర మెన్నటికిని మానరాదు. జయమును పొందుట కిదియే మార్గము. ఇదియే ఉపాయము. “పతనము జయమున కొకసోపాన” మను సామెత సుప్రసిద్ధమై యున్నది. మరల ప్రారంభించునప్పుడు ఏకారణమున నిదివరకు పతనమును పొందితివో గుర్తించి అట్టి పొరపాటుల జేయక పూర్వానుభవమున జాగరూకుడవై సక్రమమార్గ మున ప్రయత్నించి జయలక్ష్మిని పొందుము. గురుధ్యాన మొనర్చి, ఋషీశ్వరుల యనుగ్రహమును అర్థించి భగవానుని ప్రసాదము నూతగగొని మహోత్సాహముతో ధ్యానక్రమము ననుసరించి కృతకృత్యుడ వగుము.

ప్రారంభదశలో సాధకుడు కొలది నిముషములు మాత్రము ధ్యాననిష్ఠయందు ఆనందస్థితిలో నుండగలుగుచున్నాడు. పిమ్మట

దిగజారి సామాన్యస్థితికి వచ్చివేయును. మనస్సుకూడ కొంతసేపు నిశ్చలతను పొంది మరల విషయ ప్రపంచమున విహరింపసాగును. అపుడు సాధకుడు ధైర్యముతోడను, క్షమతోడను మనస్సును భౌతికలోక మునుండి మరలించుచు ఆ ఆత్మయందుంచ ప్రయత్నించు చుండవలయును. ఎన్ని పర్యాయములు మనస్సు విషయములమీదికి వెడలుచుండునో అన్ని పర్యాయములు ఓర్పుతో దానిని తీసికొనివచ్చి ఆత్మ వశ మొనర్చుచుండవలయును. ఈ యుద్ధములో నిరాశ కాని, విసుగు కాని కూడదు. అభ్యాస మొనర్చుటయే తన విధి యని సాధకుడు జ్ఞాపకముంచు కొనవలయును. అభ్యాస మెప్పటికైనను నిశ్చలతను కలుగజేయు నను విశ్వాసముతో ముందునకు సాగవలయును. నిరంతర అభ్యాసవశమున మనస్సు నిశ్చలమై ఆత్మయందు నిలకడ జెందును. అపుడు సమాధియందు యోగి తన శరీరమును, పరిసరములను, విశ్వమును మరచి అనిర్వచనీయ దివ్యానందము ననుభవించును. మనస్సు సమాధియందు పని చేయదు కాన సంకల్పములు కాని, కామక్రోధాదులు కాని, ఆకలిదప్పులు కాని, యోగిని బాధింపవు. మనస్సు ఆత్మాకారము పొందిన సమాధిని సాధించుటయే జిజ్ఞాసువునకు పరమలక్ష్యము. సమాధిస్థితియందున్న యోగీశ్వరునికి బాహ్యశబ్దములు వినబడవు. బాహ్యదృశ్యములు కనపడవు. ఇంద్రియ వ్యాపారము లన్నియు స్తంభించియుండును. సమాధిస్థుడైన యోగి ఆత్మానందమును తప్ప నితరము నేదియు ననుభవింపడు. సమాధి యందు అహంకార జీవత్వస్పర్శ లేవియు నుండజాలవు. అజ్ఞానము, భ్రాంతి, ఆంతరంగిక నిత్యసుఖము ననుభవించు సమాధిస్థుడైన యోగి నేమియు చేయజాలవు. అచట మాయయొక్క ఆట లేమియు కొనసాగవు. వాయువు వృక్షములను మాత్రము కదిలించును కాని పర్వతములను యెట్లు చలింపజేయ జాలదో, ఆవిధముగనే మాయ

సామాన్య మానవులను వికారవంతుల జేయును కాని మహాత్ముల చేయజాలదు.

యోగీశ్వరునకు సమాధియే జీవిత పరమావధి. దానిని సాధించుటకై యేకాంతప్రదేశము నాశ్రయించి, యెన్ని కష్టములనైన నోర్చికొని మనస్సు నేకాగ్రపరచి యఖండతపంబు నొనర్చును. ఇంద్రియముల నరికట్టి, మనస్సును స్వవశ మొనర్చుకొని, దానిని లోనికి మరలించి అంతరంగిక పరిశోధనకు గడంగును. సత్యాన్వేషణ జేయుచు లోని కరుగుకొలది పంచకోశములను, పంచప్రాణములను, బుద్ధిని దాటుచు ఆత్మను చేరుకొనును. అపుడే యోగి యిట్టిదట్టిదని వర్ణింపరాని నిరతిశయ నిత్యానందము ననుభవించును. దానినే సమాధి యనియు, అఖండ మౌనస్థితి యనియు, భూమానంద మనియు నందురు. అపుడు యోగీశ్వరు డంతరమున బాహ్య ప్రాపంచిక స్పృహలేని అఖండమును, అనంతమును నగు ఆత్మ సుఖమును పొందును. జగద్వ్యవహారశూన్యమగు పరమశాంతి ననుభవించును. అచట పరంజ్యోతియగు పరమాత్మయే విరాజిల్లు చుండును. ఆత్మేతర పదార్థము లెవ్వియు అట గోచరింపవు. బంధు మిత్రాదులు, భార్యాబిడ్డలు, గృహారామములు మున్నగు సాంసారిక చింత లెవ్వియు నట నుండజాలవు. దూది పర్వతమును స్వల్పమగు అగ్నికణము దహించివేయునట్లు, జ్ఞానము అజ్ఞానమెంత ఆకృతి కలదైనను నాశనమొనర్చును. జ్ఞాన మన తన నిజ స్థితియం దెల్లప్పు డుండుట. శాస్త్రజన్యజ్ఞానము వాస్తవమైన జ్ఞానము కాజాలదు. దేనికి రాకపోకలు లేవో, వృద్ధిక్షయములు లేవో ఎగుడుదిగుడులు లేవో అదియే యథార్థ మగు ఆత్మజ్ఞానము. ఏది దృశ్యమైనదో, ఏది వచ్చినదో అది నశింపక తప్పదు. దేవాలయమున పూజారి తెరతొలగింపగనే భగవద్దర్శన మగునటుల మానవుని హృదయాంతరాలయమున అజ్ఞాన

మను అవనిక తొలగగనే ఆత్మసందర్శన మగును. ఆత్మ నిత్య సత్య నిర్మల సచ్చిదానంద స్వరూపుడు. అట్టి పరమాత్ముని మాయ కబలించిన దనియు, ఆవరించినదనియు నుడువుట మూఢత్వమును సూచించును. అఖండ చైతన్య పరమాత్ముని మాయ యెటుల ఆవరింపగలదు? ఆవరించినదనిన మాయయొక్క శక్తియే పరమాత్మశక్తికన్న గొప్పదను వేదశాసన ధిక్కారమునకు గుఱియై భ్రష్టత నొందవలసియుండును. మేఘము సూర్యు నావరించిన దనుట దోషభూయిష్టము, అవివేకమును నగుచున్నది. సూర్యుని దర్శించువానికి మేఘము అడ్డు వచ్చిన దనుట నిర్జిత సత్యము. అటులే సాధకునకు ఆత్మ సందర్శనము నొందనీయక మాయ అవనికయై అంతరాయమును కలిగించుచున్నది. ధ్యానయోగాభ్యాసమున మాయ యను తెర తొలగగనే సాధకునకు ఆత్మసందర్శన మగును. సాధ్యస్థితిని పొందక పూర్వమును తాను ఆత్మయే యైయుండ, తానాత్ముని కాననియు, దేహముననియు, తన స్వరూపమును మరచిపోయి భ్రాంతియందు తగుల్కొని యాతనల నొందుచున్నాడు. సద్గురుని యుపదేశమువలన తానిదివరకు మరచిపోయిన జ్ఞానమును పొంది, తానాత్మ నను సత్యము గుర్తెఱుగు చున్నాడు. అందువలన సామాన్యుడు మరచి పోయిన జ్ఞానమును జ్ఞాపక మొనర్చువాడే సద్గురువు. “వత్సా! నీవింతవరకు భావించిన దేహము నీవు కావు. నీవు కేవలము నిత్య శుద్ధ బుద్ధ సచ్చిదానంద పరమాత్మవు.” అని ప్రబోధించువాడే సద్గురువు.

ఈ ధ్యానమార్గమున తొందరపాటు, ఉద్రేకము కూడదు. ఉద్రేకము, ఆవేశము జ్ఞానచిహ్నములని కొందఱు సాధకులు భ్రమపడు చున్నారు. నామసంకీర్తన జేయుచు, తన్మయత్వమును పొంది మూర్ఖు నొందుట భక్తి లక్షణ మని పొరబడుచున్నారు. అట్టివారియెదుట

కర్పూర హారతుల నిచ్చియు, కొబ్బరికాయలను కొట్టియు అంతకంటె పామరులు తృప్తిజెందుచున్నారు. తిరుపతి వేంకటేశ్వర్లు పూనినాడనియు, సింహాచల నరసింహమూర్తి ఆవేశించినాడనియు భయంకరములగు కేకలు వేయుచు, “ఇది చేయుడు, అది చేయుడు, నాకు దీనిని సమర్పింపుడు, దానిని సమర్పింపుడు” అని పామరులను భీతచేతస్కుల జేయుచుందురు. ఇవి యేమియు భక్తిలక్షణములు కావు. భక్తి శాంతముగ నభివృద్ధి నొందవలయునుకాని భయంకరముగ నుండరాదు. రాజస తామస దేవతలు ఆవేశించినారనియు “పొట్టేళ్ళను, పోతులను బలి యిమ్మునుచున్నా” రనియు కొందరు భయంకర నాట్యముల సల్పుచు సామాన్యులకు భయము గొల్పుచుందురు. నాలుకయందు కత్తిని జొనిపి, లలాటమున భయంకరములగు బొట్లను ధరించుచు, రక్తముకారు వస్త్రములతో, ఘోర శబ్దముల నిచ్చు వాయిద్యముల మ్రోయింపబడుచుండ ఉన్మత్త నాట్యము సల్పుచు సామాన్యుల మనస్సులను క్షోభ పెట్టుచుందురు. పై చేష్టలవలన ప్రయోజనము లేకపోగా విపత్తుకూడ సంభవింపవచ్చును.

ప్రార్థన జప తప భజన పూజ ధ్యానాదులు శాంతముగను ఉద్రేకరహితముగను సాగిపోవుచుండవలయును. ఆధ్యాత్మిక మార్గమున నుద్రేకము జెందుట బలహీనతకు చిహ్నము.

ఉద్రేకము, సంశయము, చిత్తచాంచల్యము భగవద్దర్శనమును పొందకుండుటకు అంతరాయములు. ఆధ్యాత్మిక వికాసమును పొందకుండుటకు క్షమ లేకుండుటయే ముఖ్యకారణము. చిత్తనైర్మల్యము సంపాదించుకొను కొలది క్షమ వృద్ధియగుచుండును. క్షమ క్రమాభివృద్ధి నొందుకొలది సంశయము క్షయించు చుండును. శాస్త్రమునందు, దేవునియందు, గురునియందు విశ్వాసము క్లిష్టములైన

ఆధ్యాత్మిక దివ్యాంశములను సుకరమొనర్చును. దేవు డున్నాడా? లేడా? శాస్త్రములు యథార్థమును బోధించుచున్నవా? లేడా? నాగురుదేవుడు శాస్త్రములయందు చెప్పబడిన విధమున ఆత్మ సాక్షాత్కారమును పొందినాడా? లేడా? నేను గురుక్షపద్ధతి ననుసరించి సాధన చేసిన ముక్తి చేకూరునా? లేడా? లేక శ్రమయే మిగులునా? అను సంశయములు సామాన్య సాధకుని బాధించు చుండును. ధ్యానయోగాభ్యాసికి సంశయము ప్రబలశత్రువు. సంశయము విక్షేపమును కలిగించును. గురుదేవుని యనుగ్రహమును, వేదాంత విచారణమును, సజ్జన సాంగత్యమును, నిష్కామకర్మాభ్యాసమును యేకాంతస్థలమున నొనర్చబడు ధ్యానాభ్యాసమును ఊతగ గొని సంశయమును నశింపజేయుము. సంశయ మను వేరుపుర్వు జ్ఞాన వృక్షము నభివృద్ధి నొందనీయదు.

సాధకుడు ధ్యానక్రమము ననుసరించుకొలది మనస్సు సూక్ష్మ దశను నిర్మలదశను పొంది మొమ్మొదట బాహ్యప్రపంచ విస్మృతి కలుగును. పిమ్మట దేహస్మృతిని బాసి అంతరమున సూర్యస్థితి కేగు చున్నట్లు దివ్యానుభవము సిద్ధించును. అప్పుడు సాధకుడు అనిర్వచ నీయ దివ్యానందమును, పరమశాంతి నధికముగ ననుభవించును. విశేషమైన ఘోరశబ్దములు ఆతని పరమ శాంతస్థితిని భంగపరుచు నేమో కాని స్వల్పశబ్దములు ఆతని ధ్యానస్థితికి ప్రతిబంధకములను కలుగజేయజాలవు. కాని సాంగత్యదోషములు, పూర్వవాసనలు, దుర్గుణసంస్కారములు తలయెత్తకుండ సాధకుడు జాగరూకుడై యుండవలయును. పరమ సచ్చిదానంద చరమస్థితిని పొందువర కును పై దుష్టవాసనలు సాధకుని యంతరమున నాందోళనమును, అశాంతిని కలుగ జేయుచుండును. అందువలన దీక్షతో సాధకుడు సాధనను సాగించుచుండవలయును. మనస్సు విషయప్రపంచము

నకు దిగజారు సూచనలు కనపడుటతోడనే సత్సాంగత్యమువలనను, సద్బ్రంధ పఠనమువలనను, వైరాగ్యమును సద్భావమును పూరించు కొనుచుండ వలయును. శరీరము తనకంటె అన్యపదార్థమని ధ్యాన సమయమునందే గాక నితరసమయముల యందును భావించుట వలనను, విచారించుటవలనను, కొంతకాలమునకు రథికునకు రథమువలె తనకంటె దేహము వేరను ఆధ్యాత్మిక భావము కుదురు కొనును. అజ్ఞానదశయందున్న దేహాత్మభావము సడలి దేహము తనకొక దుస్తువువంటిదనియు, వాహనము వంటిదనియు, సద్భావము కలుగును. ధ్యాన మతిగాఢమును, అగాఢమును నగు ఉన్నతస్థితిని పొందినపుడు నీకొక దేహమున్నదను భావముకూడ తొలగిపోవును. కాని యిదియే పూర్ణస్థితి యని భ్రమింపక, లక్ష్మ్యమునందు మనస్సు ఐక్యము నొందువరకు, బ్రహ్మత్వైక్యయధార్థస్థితి యబ్బువరకు అభ్యాసమును దీక్షతో సాగించుచుండవలయును. అభ్యాససమయ మున నాంతరమున జరుగు పోరాటమును గాంచి సాధకుడు అధైర్యమును, నిరుత్సాహమును పొందరాదు. అఖండక్షమతో వెన్ను జూపింపక ధీరుడవై దుష్టశక్తులతో పోరాటమును సాగించిన తుదకు నీవు విజయమును పొందగలవు. ఈ యంశమును రాయాయణ మహాభారతములవలన స్పష్టపడుచున్నది. ప్రథమమున దుష్టులకు జయము చేకూరు సూచనలు కనపడినను, కడపట సజ్జనులగు రామలక్ష్మణ హనుమదాదులకును, ధర్మజ భీమార్జునాదులకును జయము కలిగినదిగదా! రామకృష్ణ వివేకానంద రమణాది పూర్ణ యోగులు పరిపూర్ణజ్ఞానమును పొందినారు. వారి జ్ఞానము స్థిరమును అఖండమునునై యున్నది. సాధకులకు మాత్రము ఈ జ్ఞానము ఛాయామాత్రముగను, లీలామాత్రముగను ఉండును. ధ్యానము సమాధియందు లీనమైనపుడు జ్ఞానము పూర్ణస్థితిని పొందును.

ధ్యానయోగము ననుష్ఠించుటకు నిర్మలచిత్తము అతి ముఖ్యము. నిదురను తగ్గించుకొలది ధ్యానాభ్యాసము నిరంతరాయముగ సాగును. పగలు పడిన శ్రమను తీర్చుకొనుటకు సామాన్యముగ 4 గంటల నిదుర చాలును. సాధకుడు మూడు గంటలు మాత్రము రాత్రి సమయముల నిదురింపవలయును. కొందరు 8 గంటలు 10 గంటలు నిదురలో కాలమును వ్యయించెదరు. ఇది తమోగుణలక్షణము. రాత్రి సమయముల మితిమీరి భుజించుటవలన నిదుర విశేషముగ వచ్చును. సాధకుడు రాత్రివేళ స్వల్పముగ భుజింపవలయును. దానివలన నిదుర తగ్గి, ధ్యాన యోగము నభ్యసించుటకు అవకాశము లభించును. బ్రాహ్మీ ముహూర్తమున మేల్కొనుటవలన సాధకునకు విశేషముగను, శాంతముగను ధ్యానాభ్యాసము సాగును. ఇతరసమయముల నాలుగు గంటలు చేయబడిన ధ్యానము బ్రాహ్మీముహూర్తమున నొకగంట ధ్యానానుష్ఠానమున గడిపినదానితో సమానము. బ్రాహ్మీముహూర్తము ప్రశాంతముగను, గంభీరముగను, యేకాంతముగను నుండి ధ్యానాభ్యాసమునకు అనుకూలమై వరలుచున్నది. విద్యార్థులుగూడ ఆ సమయమున పాఠముల జదివికొనిన శీఘ్రముగ మనస్సునకు పట్టును. అప్పుడు పరింపగ నవగతములైన విషయము లెవ్వియైనను మరచిపోవుట కవకాశము లుండవు. సాధనను ప్రారంభించిన ప్రథమమాసము 10 గంటలకు పరుండి 4 గంటలకు మేల్కొనుము. నాలుగు గంటలకు నిదురలేచుట ప్రారంభమున కష్టమనిపించినను, ధ్యానమున కా సమయము యోగ్యమైనదను విషయమును మనస్సునకు దెచ్చుకొని ధ్యానాభ్యాసమున తాను పొందు ప్రయోజనము స్మరణకు దెచ్చుకొని శరీరమనంబుల నదుపులో నుంచుకొని బ్రాహ్మీముహూర్తమున అనగ వేకువ 4గంటలకు మేల్కొనుము. ప్రారంభమున నోర్పుతో జప తప ధ్యానాదుల

నొనర్చిన కడపట చిత్రైకాగ్రతను, పరమశాంతిని భగవదనుగ్రహమును, ఈశ్వరసాక్షాత్కారమును పొందుదువని మనస్సునకు నచ్చజెప్పి బ్రాహ్మీముహూర్తమున మేల్కొనుము. ఇక రెండవమాసమున పదిగంటలకు నిద్రబోయి మూడుగంటలకు మేల్కొంచి శుచివై ధ్యానాభ్యాసమునకు పూనుకొనుము. అందువలన నిదురలో వ్యర్థమగు కాలమును ధ్యానయోగానుష్ఠానములో సార్థక పరుప సమర్థుడవగుదువు. మూడవ మాసములో పదిగంటలకు పడకజేరి రెండుగంటలకు లేచుట కభ్యాస మొనర్చుము. ఈ విధముగ తమోగుణ లక్షణమగు నిదురను తగ్గించుకొని శుద్ధసత్త్వగుణలక్షణ మగు ధ్యానయోగము నవలంభింప శక్తిమంతుడ వగుదువు.

సాధకులు దినమున కొకటి రెండుగంటలు ధ్యానయోగము నభ్యసించుచు, మిగిలిన కాలము సంతటిని వ్యర్థసంభాషణలోను వ్యర్థకార్యములలోను గడుపుచు, మేమును ధ్యానక్రమము ననుసరించుచున్నామని తృప్తినిొందుదురు. ఎంతకాలము సాధన జేసినను బ్రహ్మసాక్షాత్కారము పొందకుండుట కిదియే కారణము. ఆధునిక కాలమున సాధకులొనర్చు గొప్పపొరపాటిదియే. ధ్యాన సమయము నందేగాక, సర్వకాల సర్వావస్థలయందును బ్రహ్మ భావమును స్మరణయందుంచుకొనవలయును. ఎడతెగని ధారారూపమగు బ్రహ్మభావ మొకటియే నీ పరమలక్ష్యమై యుండవలయును. ఒకవృక్షమును చూచినపుడు, పర్వతమును గాంచినపుడు, సముద్రమును వీక్షించినపుడు, సుందరప్రకృతిదృశ్యమును తిలకించినపుడు, నదీనదముల నవలోకించునపుడు బాహ్యమగు రూప గుణ క్రియాదుల ద్రోసి వైచుచు, అంతరాంతర పరమాత్మను భావించుచు, దర్శింప ప్రయత్నించుచుండవలయును. కేవల మీ విచారణయే ఆత్మసాక్షాత్కారము నొనగూర్చ జాలదు. ప్రతిదినము శుచివై ఉదయాస్తమయముల

ధ్యానమందిరము జేరి పద్మాసనస్థుడవై కనుల మూసికొని ధ్యాన యోగము ననుష్ఠింపవలయును. ఇతర సమయములయందు పైన పేర్కొనబడినరీతి విచారణమును కొనసాగింపవలయును. ధ్యాన యోగమునకు నిరంతర మొనర్పబడు విచారణ తోడగుచో శీఘ్రకాల మున ఆత్మానుభూతి యొదవును. ధ్యానసమయము నందేగాక నితర సమయముల యందును విషయప్రపంచము వైపునకు పరువిడు మనస్సును పరబ్రహ్మవైపునకు యత్నముతో మరలించుచుండవల యును. నీ పరమలక్ష్యమగు ఆత్మనుండి మనస్సు లేచు స్థితిని గమనిం చుటకు నీవు శుద్ధమనస్కుడవు కావలయును. మనస్సు నిన్నేమరచి నందున విషయముల జింతించుచున్నను, నేను ధ్యానమొనర్చుచున్నా నని భ్రమింతువు. కొంతసేపటికి ధ్యానస్థితిని వదలి నిద్రావస్థలోనికి వెడలుదువు. అప్పుడు నీ పొరపాటును గ్రహించి ధ్యానాభ్యాసమును కొనసాగింపుము. మనస్సు వశమొనర్చుకొనుటకు ధ్యానాభ్యాసము తప్ప మరియొక సూటియైన మార్గములేదు అతివడిగ పరువులు పెట్టుట, క్షణక్షణము మార్పుజెందుచుండుట మనస్సును అనవసరము లైన విషయముల పాల్గొనునట్లు జేసి జీవుని క్లేశముల పాలోనర్చుచు, వ్యర్థకార్యములలో జోక్యము కలుగజేసి పలుబాధలకు గురిజేయును. వ్యర్థసంభాషణము లోనికి దింపి కలహముల బెంచి మనశ్శాంతిని హరించును. పర ధనమునకై ఆశల బెంచి అపకీర్తి పాలోనర్చును. కామజ్వరపీడితుని జేసి లోకనిందను తెచ్చిపెట్టును. క్రోధమును పెంచి ధనమును, శక్తిని గోల్పోవునట్లొనర్చి, బికారిని జేయును. లోభగ్రస్తుని జేసి ధనమును పేర్చిపెట్టునట్లొనర్చి చింతల బెంచును. మదము, మాత్సర్యము, దంభము, అసూయ, రాగము, ద్వేషము, హింస, అన్యతము, అశాంతి, కారిన్యము, అహంకారము, దర్పము మున్నగు దుర్గుణములతో పర్వతశిఖరము నెక్కించి నిముషములో అధోగతి

పాలోనర్చును. ఏ యే పనులు చేయుమని మనస్సు ప్రేరేపించునో, ఆ పనులవలన లాభము కలుగునో, నష్టము వాటిల్లునో, హితము చేకూరునో, అహితము సంభవించునో, కీర్తి లభించునో, అపకీర్తి తటస్థించునో, బాగుగ నాలోచింపవలయును మనస్సు సినిమాకో, కాఫీ క్లబ్బుకో, సర్కసునకో, జూదమాడు స్థలమునకో వెళ్ళుమని ప్రోత్సహించుననుకొనుడు. ఆ యపవిత్ర స్థలముల కేగుటవలన ధననష్టమును, అపకీర్తియు వచ్చునని ముందుగ నాలోచించి పరిణామమును గుర్తించి, మనస్సును మరల్చి దేవాలయములకు, పుణ్యాశ్రమములకు, గ్రంథాలయములకు వెళ్ళవలయును. అందువలన మనశ్శాంతియు, విజ్ఞాన లాభమును చేకూరును. రైతు బీడుభూముల బారి వ్యర్థమగు నీటిని మరలించి, తన పొలమునకు బెట్టుకొని లాభమును పొందునట్లును, రౌతు తన గుట్టము పెడ మార్గము బట్టుచుండ, కళ్ళెము బట్టుకొని మరలించి సక్రమమార్గమున నడిపి సురక్షితముగ గమ్యస్థానము చేరునట్లును, సాధకుడు తన మనస్సును దుర్విషయములనుండి మరల్చి సద్విషయముల హత్తుకొనునట్లొనర్చి యే సత్కార్యముల నొనర్చుటవలన పరమప్రయోజనము సిద్ధించునో వాటి ననుష్ఠించి సుఖింపవలయును. అనేక మంది సాధువులు కూడ మనస్సునకు లోబడి కాశీరామేశ్వరములు పలుమారులు తిరుగుచుందురు. సాధన పరిపక్వస్థితిని పొందిన మహాత్ములెచటికి సంచరించినను నష్టము లేదుగాని సాధనజేయు జిజ్ఞాసువు లొకే స్థలమున నుండి, యొకే గురువు నాశ్రయించి, యొకే యోగము నవలంబించి యనుష్ఠింపవలయును. నూతనత్వమునకు పురికొల్పుచు, వివిధస్థలముల పర్యటింప నుత్సాహపరచు మనస్సును వశమొనర్చు కొనవలయును. పాలలో తోడువేసి యొకే స్థలమున నుంచిన నెల్లు పేరుకొని దధియగునో అట్లే సాధకు డొకేస్థలమున నివసించి

ధ్యానక్రమము ననుసరించిన సిద్ధిని వడయును. అంతరంగికసాధనలో గూడ నొకభూమిక నధిరోహించుట కేయే సాధనలు చెప్పబడినవో వాటిని పూర్తిగ ననుసరించి తర్వాతిభూమిక కేగుటకై సాధనల జేసికొని యభ్యసంపవలయును విగ్రహారాధన, భజన, స్మరణము, జపము, శ్రవణము. చింతనము, ప్రార్థన, ధ్యానము క్రమముగ ననుష్ఠించి యొకటి పూర్తియైనపిమ్మట దాని తర్వాతి దాని నవలంబింపవలయును. పై సాధనల నభ్యసించునపుడు మనస్సు వాటియందు మగ్నమై యుండునట్లు జాగరూకుడై యుండవలయును. అప్పుడే రసానుభూతియు, నిరతిశయానందమును కలుగును. భౌతికకార్యములలో గూడ నొకటిపూర్తియైన పిమ్మట మరియొక పనిని చేకొనిన లాభము కలుగునుకదా! ఒక్కొక్క తరగతిలో ప్రజ్ఞను గడించుచు ముందునకు సాగిన కొంతకాలమునకు మహాపండితు డగునుగదా! గృహనిర్మాణములలో గూడ నొకదానిని పూర్తిజేసి మరియొక గృహమును నిర్మింపబూనుకొనిన వాడెన్నటికిని నష్టపోడుగదా! ఒక గ్రంథమును చదివిన తర్వాత మరియొక గ్రంథమును చదివిన విజ్ఞానము లభించును. కాని ప్రతిగ్రంథములో కొంతకొంత చదివిన వానికేమి వస్తు పరిజ్ఞానము కలుగును? ఒకపొలమును దున్ని నీరుపెట్టి విత్తిన తర్వాత మరియొకపొలములో కృషిసలిపిన సేద్యమంతయు పూర్తియై ధాన్యలాభము చేకూరును. కాని, యొక్కొక్క స్థలమును అసంపూర్తిగ కృషి సల్పిన లాభము కలుగునా? ఒక పనియందు నీ హృదయమును పెట్టి, బుద్ధినుంచి, యింద్రియశక్తుల ధారవోసి ఆ పనిని సమగ్రస్థితికి దెచ్చి పిమ్మట మరియొక పనిని చేబూనుము. ఇదియే గమ్యస్థానము జేరుటకు సులభోపాయము. అధ్యాత్మవిద్యయందు కూడ గురూక్షమార్గము ననుసరించే పయన మొనర్చి, తర్వాత మార్గమును తెలిసికొని యవలంబించి, యటులే పైపై మార్గముల దెలిసికొనుచు ప్రయాణమును సాగించి గమ్యమును

చేరుకొనవలయును. పరిశుద్ధభావమున నీ దృష్టిని కేంద్రీకరించుకొలది యాంతరంగికాత్మశక్తి వృద్ధియై మనశ్చాంచల్య మును పూర్తిగ నశింపజేయు చుండును. మనస్సు తన చంచలత్వ మును వీడినపుడు శుద్ధమై ఆంతరంగిక ఆధ్యాత్మిక పరమ సత్యమును గ్రహింపసమర్థ మగును. మనస్సు బాహ్యభౌతిక సుందరదృశ్యములను మోహదృష్టితో దిలకింప ప్రోత్సహించును. ఆ దృశ్యములు బాహ్యము నకు సుందరములుగ గన్పడుచున్నవి. కాని, విచారింపగ నంత అందవికార వస్తువులు మరియెవ్వియు నుండవు. పై పూతలజూచి భ్రమపడుట అవివేకి లక్షణము. ఈ సందర్భమున శుకమహర్షికిని, రంభకును జరిగిన సంవాదము స్మరణకు వచ్చుచున్నది. ఒకప్పుడు రంభ యితర మునీశ్వరుల మనంబుల నాకర్షింప దేహమునకు సుగంధద్రవ్యముల నలముకొని బహురమ్యముగ నలంకరించుకొని దివ్యభూషణముల ధరించి ప్రత్యక్షమైనది. ఆ మహారణ్యములో శుకదేవుడు అపుడొక ప్రకృతిసిద్ధ పాషాణముపై సుఖముగ నాసీనుడై యున్నాడు. రంభ తన దేహసౌందర్యమును ప్రకటించుచు హావ భావశృంగారాది చేష్టలను వ్యక్తీకరించుచు తన కోరికను తెల్పుకొన్నది. అంత శుకమహర్షి నిర్వికారచిత్తముతో “దేహసౌందర్యము క్షణికము. ఈ బాహ్యసౌందర్య మునకు భ్రమించి యింద్రియోపభోగముల ననుభవించువాడు నరకమున గూలుచున్నాడు. శంఖ చక్రగదాసి ధారియై పీతాంబర ధారియై వనమాలాధరుడగు శ్రీ మహావిష్ణు దేవుని విభూతిముందు నీ సౌందర్య మన నెంత? ఆ దివ్యమంగళవిగ్రహుని యెదుట సూర్యునియెదుట దివిటీవలె నీ రూపము కళావిహీనముగ గాన్పింపదా? ఆ యలౌకిక సుందరమూర్తి శ్రీమన్నారాయణుని దర్శించిన నాకు నీ రూపము భామవేషమువలె నిర్వీర్యమై నిస్తేజమై యున్నది.” అని చెప్పెను. అందులకు రంభ “మానవజీవితము

సుఖభోగాదుల ననుభవించి నపుడే సార్థకత జెందుననియు, అటుల విషయభోగముల ననుభవింపని జడుని జీవితము అడవిగాచిన వెన్నెలవలె వ్యర్థమగును. ఏకాంతస్థలమున నీ భాగ్యవిశేషమున లభించిన నన్ను పొంది సుఖము ననుభవింపు”మనియు శృంగార చేష్టల జేయుచు, శ్రీ శుకమహర్షిని సమీపించుచు స్పృశించుచు నాతని మనస్సు నాకర్షింప యత్నించెను. అపుడు శుకమహర్షి “రంభా! నీ ప్రయత్నము లన్నియు నాయెడ సాగవు. నీ యభిమతమును మార్చుకొని నిశ్చలభక్తితో భగవంతుని సేవించి కృతకృత్యతను బడయుము. మునుల మనంబుల నాకర్షించు నీ నీచప్రవృత్తిని మాని యా పరాత్పరుని భజించి మోక్షానందమును చవిచూడుము. కామ క్రోధాది యంతర శత్రువులను జయించి పరమశాంతిని పొందుము” అని బోధించెను. రంభ తన కడపటి ప్రయోగమును ఉపయోగించియు వ్యర్థప్రయత్నయై శుకదేవునకు నమస్కరించినది. శ్రీ శుక దేవుడు తన మనస్సును హృదయస్థిత శ్రీమహావిష్ణువునందు కేంద్రీకరించి సమాధినిష్ఠుడైనాడు. అపుడు రంభ స్వర్గలోకమునకు వెళ్ళి పోయినది. చూచితిరా! బాహ్యసౌందర్యమునకు లోబడని శ్రీశుకమహర్షివైరాగ్యము! అట్టి దీ కాలపు సాధకుల కత్యవసరము. అపుడే వారు పరిపూర్ణజ్ఞానవిరాజితులు కాగలరు. అందువలన సాధకుడు తన మనస్సును భగవద్ధ్యానము నందున్న ఆనందము ననుభవింప నభ్యసింపజేయ వలయును. దానికి బాగుగ నలవాటు జెందినపుడు మనస్సు బాహ్యసౌందర్యముల వెంటాడదు. క్రమధ్యానాభ్యాసమున మనస్సు తన సహజసంచారమును మాని ఆత్మయందు నిలకడ జెంది యనిర్వచనీయ దివ్యానందము ననుభవించును.

మానవుడు జాగ్రదవస్థలో నొనర్చు కృత్యముల బట్టి యా యా దృశ్యములు స్వప్నములలో కనబడుచుండును. దుష్టునకు దృశ్యసౌంద

ర్యవిలసిత శృంగారదృశ్యములో, యింద్రియముల కానందమును గూర్చు నృత్యగీతాభినయములో, ద్వేషపూరిత శత్రుకలహములో స్వప్నములయందు దృగ్గోచరము లగుచుండును. సజ్జనునకు మహాత్ములను సందర్శించుచున్నటులో, దీనానాథులకు దానమొనర్చుచున్నటులో, శివకేశవ రామకృష్ణాది దేవతామూర్తులను దర్శించుచున్నటులో, నిశ్చలచిత్తుడై ధ్యానాది సాధనల జేయుచున్నటులో, మానవసేవ కుపకరించు సత్కార్యముల నొనర్చుచున్నటులో, కష్టనష్టములకు గుఱియై దుఃఖించు అనాథుల నోదార్చుచున్నటులో రామాయణ మహాభారత యోగవాసిష్ఠ, భాగవత, భగవద్గీతాది సద్గ్రంథములను పఠించుచున్నటులో, పుణ్యాశ్రమములో నిస్సార్థ బుద్ధితో, నిరహంకార చిత్తముతో సేవజేయుచున్నటులో, ఋష్యాశ్రమముల కేగి మహర్షుల పాదసన్నిధి నాసీనుడై శ్రద్ధతో వారి మహోన్నత భావగంభీర మహోపదేశములను వినుచున్నటులో, కాశీ, రామేశ్వరము, బదరీనాథము, మధుర, పండరిపురము, భద్రాచలము, శ్రీ శైలము, తిరుపతి, అరుణాచలము, చిదంబరము, పక్షితీర్థము, సత్యపురి, వేదాచలము, సింహాచలము, అంతర్వేది మున్నగు క్షేత్రములను దర్శించుచు, పుణ్యతీర్థములలో స్నానమొనర్చుచున్నటులో కల గనుచుండును. ధ్యానక్రమము ననుసరించు సాధకుడు చిత్కళలను సందర్శించుచునో, ప్రణవనాదమును వినుచునో, సమాధి చిహ్నసూచనలను తిలకించుచునో, సద్గురు సేవ చేయుచునో, స్వప్నముల గనును. దుష్టునకు, నరాధమునకు గన్పడు దుష్ట స్వప్నములు వ్యర్థజీవనమునకు, భావదుర్గతికి తార్కాణములుగ నుండును. సజ్జనునకు, సాధకునకు దృగ్గోచరములగు స్వప్నములు భావి ఆత్మోన్నతికి మార్గదర్శకములుగ నుండును. ఒక్కొక్కప్పుడు స్వప్నములు భావికాల సంఘటనలను సూచించు శుభాశుభ హేతువులుగ నుండున్నవి. దీనికి కారణము శుభాశుభ వాసనల ప్రాబల్యమే.

వాసనలు బలవత్తరములు. శుభవాసనలైన ఆత్మోద్ధరణమునకును, అశుభవాసనలైన ఆత్మవినాశమునకును దారి తీయును. అశుభ వాసనాత్మకములైన అశాస్త్రీయకృత్యముల వైపునకు మనస్సు ప్రవర్తింప నుంకించుచో, సాధకుడు బలవంతముగ నామనస్సును మరలించి శాస్త్రీయ సత్కార్యముల నాచరింప జేయవలయును. మరల మరల మనస్సు తన పూర్వ వాసనావేగమున విషయానందము నిచ్చు దుష్టకృత్యముల నొనర్చు నుత్సహించుచుండును. ఈ యుద్ధమున సాధకుడు బహుజాగరూకుడై మనోగతిని పరిశీలించుచుండ వల యును. మహాత్మాగముతో, మహాదైర్యముతో మనస్సు నెదుర్కొని మరలించి సన్మార్గగామిగ నొనర్చవలయును. ఆరోగ్యమును వాంఛించి చేదుమందును త్రాగునట్లును, శస్త్రచికిత్సకు తయారగు నట్లును, ఆత్మహితము నభిలషించి యీ యుద్ధమున సంభవించు ప్రతిబంధక ములను, అడ్డంకులను, అంతరాయములను శాంత మనస్సుడై పూర్ణక్షమతో నెదుర్కొని ఆధ్యాత్మమార్గమున పురోగమనమును సాగించుచుండ వలయును. పరమశాంత పరమప్రయోజనమును లక్ష్యముగ నుంచుకొని ఈ యుద్ధమును సాగించి జయమును పొంది తీరవలయును. దృఢప్రతునకు, నిశ్చలచిత్తునకు, ధైర్యోపేతునకు ఈ లోకమున నసాధ్యకార్య మెద్దియును లేదు. అభ్యాసపాటవమున ప్రతిపనియు సులభమగుచు హృదయమున నంధకారమలము కొనినను సూక్ష్మప్రకాశమార్గము తనను గొనిపోవుచునే యుండును. సాధన క్రమముగ సాగుకొలది ఆ ప్రకాశము ఉజ్జ్వల మగుచు విశాలముగను మార్గదర్శకమగుచు నొప్పును. పట్టుదలతో సాధనను సాగించు కొలది అంతరాంతరమునుండి బలముత్పన్న మై క్లిష్టవేదాంత రహస్యముల సుబోధ మొనర్చుచుండును. అపుడు సాధన నిరంతరా

యముగను, సుకరనిదర్శన సూచకముగను వృద్ధి నొందుచుండును. అభ్యాసబలమున నెట్టి ఘనకార్యమునైనను సులభముగ నిర్వహింప వచ్చును. ధ్యానాభ్యాస సమయమునగాక శేషించిన కాలమును నిష్కామ సేవయందును, న్యాయసమ్మతవృత్తియందును, సజ్జనసేవ యందును, సద్గ్రంథముల జదివి నూతనవిషయములను గ్రహించుటయందును వినియోగింపుము. పై సత్కార్యాచరణవలన నీ సాధన సులభమై శీఘ్రఫలదాయి యగును.

మనస్సును స్వాధీనపరచుకొనిన పిమ్మట ధ్యానయోగము ననుష్ఠింపవలయునని కొందరు, మనస్సు వశపడుటకు ధ్యానానుష్ఠానమునకు గడంగవలయునని మరికొందరు నుడువుచుందురు. వారు తమ యభిప్రాయమే నిర్బంధమనియు, వీరు తమ ఉద్దేశ్యమే యోగ్యమనియు వాదులాడుచుందురు. సాధారణముగ సామాన్యులు తమ యభిమతము సర్వులకు ధ్యేయమనియు, నితరుల భావము హేయమనియు తలంచుచుందురు. కేవలము శాస్త్రపాండిత్యమును సంపాదించిన శుష్కపండితులయందీ వాదోపవాదములు చెలరేగుచుండుటను గాంచుచున్నారము. ఈ యుద్దేశ్యము సాధకుల యందు కొలదిగ నుండునేమో గాని సిద్ధులయందేమాత్రము నుండనేరదు. పై యిరువురి భావములయందు పాక్షికసత్యమున్నది. కాని సమగ్రసత్యము మృగ్యము. సంపూర్ణముగ మనస్సు స్వాధీనమైన ధ్యానయోగము నభ్యసించి నవసరము లేదు. మనస్సు స్వవశము కాకున్న ధ్యానాభ్యాసము నిరంతరాయముగ సాగదు. అందువలన చిత్తము ఆధ్యాత్మికము వైపునకు కొలదిగ మరలు చిహ్నములు హృదయమున స్పందించుటకు మొదలిడినతోడనే ముముక్షుత్వ మంకురించును. దానిని సత్సాంగత్యమువలనను, నియమబద్ధముగ నొనర్పబడు ధ్యానానుష్ఠానము

సమువలనను, నైతికధర్మముల నభ్యసించుటవలనను పోషించి వృద్ధిజెందింపవలయును. నీవు నీజీవితమును కేవలము బ్రహ్మవిద్య కంకితమొనర్తువేని, యేకాంతస్థలమున నివసించి, పాలు, పండ్లను మాత్రము నియమితకాలమునకు స్వీకరించుచు, కాలము సంతటిని ధ్యానయోగము ననుష్ఠించుచు గడుపుము. అందువలన మనస్సు శీఘ్రముగ నీవశమై, ఆంతరంగిక సాధన యందు నీవు క్రమాభ్యున్నతిని పొంది మరి కొలదికాలముననే సమాధి వీధుల విహరింపగలవు. నీవు గృహస్థుడ వైన సాత్వికమితాహారమును గైకొనుచు ఉదయాస్తమయముల నిర్ణీతకాలములో ధ్యానక్రమము నభ్యసింపుము. బ్రాహ్మీ ముహూర్తము అనగ వేకువ నాలుగుగంటలు ధ్యానయోగము ననుష్ఠించుటకు యోగ్యమైన సమయము. అపుడా నిశ్చబ్ద వేళ సర్వత్ర ఆధ్యాత్మిక వీచికలు ప్రసరించుచుండును. నీ మనస్సు కూడ నిదురయందు విశ్రాంతిని గైకొని ధ్యాననిష్ఠయందు పరమ సత్యమును గ్రహించి యానందింప సిద్ధముగ నుండుటయే గాక నుత్సహించుచుండును. అట్టి నిర్మల, నిశ్చల పవిత్రవేళ నీవు ధ్యానమందిరమున ప్రవేశించి, ఆసనము వైచుకొని, సమకాయ శిరోగ్రీవుడవై ధ్యాన మొనర్ప ప్రారంభింపుము. ఆ సమయమున నీ యభ్యాసమునకు యోగీశ్వరుల, ఋషీశ్వరుల, మహాత్ముల యనుగ్రహముతోడై, నా సాధన క్రమముగ సాగిపోవుచుండును. యోగులు, ఋషులు, మునులు బ్రాహ్మీముహూర్తమున సమాధి నిమగ్నులై, తమ జ్యోతిర్మయాధ్యాత్మిక కిరణముల నలుదిశల బంపుచుందురు. నీ వా సమయమున ధ్యాననిష్ఠయందుండువేని ఆ కిరణములు నీ సాధనకు సహకారమొనర్చి, నిన్నాంతరంగిక భూమికల నధిరోహింపజేయును. ఆ సమయమున ధ్యానసాధన జేయువారి కుపకరించుటకై ఋషీశ్వరులు తమ ఆధ్యాత్మిక శక్తులను ప్రపంచమునకు పంపుచుందురు. ఇట్టి పవిత్ర కార్యమునందు వారికి సంకల్పమున్నదని పొరపడరాదు. మహర్షులు సమాధినిష్ఠ

లైనంతనే వారినుండి యప్రయత్నముగ మహాశక్తులు లోకమంతయు బయనింప మొదలిడును. అవి లోకమునంతటిని పునీత మొనర్చుచు ప్రబోధమొనర్చు చుండును. ధ్యానాభ్యాసమొనర్చువారిని మాత్రమే ఆ శక్తులుజ్ఞేజ పరచును. కాని నిదురయందుండు తామసుల కుపకార మొనర్పవు. నీవు ఆ పవిత్ర బ్రాహ్మముహూర్తమున ధ్యానసాధన జేయుచున్న ఆ మహాశక్తులు నిన్ను ఆధ్యాత్మిక పర్వత శిఖరమున గూర్చుండ బెట్టును.

హరిః ఓం తత్ సత్.

రెండవ భాగము

13. మనస్సు - మహేంద్రజాలము

మానవశరీరమునందలి మనస్సును యంత్ర మతి విచిత్ర మైనది ఈ చరాచర ప్రపంచము మనఃకల్పితముగాన నిట్టి విచిత్ర యంత్ర మునుగూర్చి సాధకు డవశ్యము తెలిసికొనవలయును. ఈ వృక్షములు, సముద్రములు, పర్వతములు, పశువులు, పక్షులు సర్వరూపములుగ నున్నది మనస్సే. పృథివ్యాపస్తేజో వాయురాకాశము మనస్సే. ఈ యంశమును సృష్టముగ వశిష్టు డిట్లు చెప్పుచున్నాడు.

మనోమాత్రం జగత్కృత్నం మనః పర్యంత మండలమ్ ।

మనో వ్యోమ మనో భూమి ర్మనో వాయు ర్మనో మహాన్ ॥

ఈ దృశ్యజగత్తంతయు మనస్సే. ఈ భూమండలము, ఆకాశము భూమి, వాయువు, మహత్తు సర్వము మనస్సే యగుచున్నది.

మనస్సు నిముసములో ననేక రూపముల దాల్చి భిన్నభిన్న వ్యవహారములను నిర్వహించును. దాని శక్తి యనంతము. దాని సామర్థ్య మఖండము. ఈ దృశ్యజగత్తు సృష్టింప బడుటకు కారణము మనస్సే. దాని లయమునకు హేతువుకూడ మనస్సే యగుచున్నది. ఈ లోకము లోనే కాదు, పదునాలుగు లోకములను మనస్సు సృజించి పోషించి లయింపజేయు చున్నది. మనస్సు సంభవము నసంభవముగను, అసంభవమును సంభవముగను జేయుచున్నది. మనస్సు సర్వేంద్రియ స్వరూపము దాల్చి వివిధ వ్యాపారము జేయుచున్నది. ఒక వ్యక్తి నాటకమునందనేక పాత్రలను ధరించి యభినయించు నట్లే మనస్సు సకలేంద్రియ రూపములను ధరించి వ్యవహరించుచున్నది. ఈ యంశము నత్యద్భుతముగ శ్రీవశిష్టమహర్షి యిట్లు చిత్రించు చున్నాడు.

మనఃపశ్య భవత్కషి శృణ్వప్రవణతాం గతమ్ ।

త్వగ్భావం స్పర్శనాదేతి ప్రూణతామేతి జిప్రుణాత్ ॥

మనస్సు పదార్థములను చూచుటచే కన్ను, వినుటచే చెవి, తాకుటచే చర్మము, వాసన జూచుటచే ముక్కును యగుచున్నది.

రసనాద్రసతామేతి విచిత్రా స్తత్ర వృత్తిషు ।

నాటకే నటవద్దేహే మన ఏవానువర్తతే ॥

రుచి చూచుటచే నాలుక యగుచున్నది. ఈ విధముగనే వివిధ వ్యాపారములయందు ప్రవర్తించు యీ మనస్సు విచిత్రశక్తితో గూడి యున్నది. నాటకమందు నటుడు వివిధరూపముల దాల్చునట్లే మనస్సు ఈ దేహమునందు సర్వేంద్రియముల ధరించి వ్యవహరించుచున్నది.

సర్వవ్యాపక చిద్రూపశక్తిని మనస్సందురు. నిముసములో మిన్నంటు మేడలను రచించు విచిత్రశక్తి మనస్సునకు కలదు. అటుల నిర్మించిన మేడల నభిమానముంచక క్షణములో నశింపజేయగలదు కూడ. అత్మాగ్నినుండి బయల్పడలిన కణమును మనస్సనియందురు. ఆ యగ్నికణము వాయు సహాయమున గృహములపైబడి దగ్ధ మొనర్చి గొప్పనష్టమును కలిగించునట్లు వాసన వేగమున మనస్సు జీవులను తాపత్రయాగ్ని యందు బడద్రోసి పలుబాధలకు లోనగునటుల జేయును. ఊహాగాన మొనర్చుట మనస్సుయొక్క వృత్తి. శతాబ్దముల పర్యంతమది యత్యద్భుతముగ నాలోచనల జేయును. గాలిలో మేడల గట్టుట యందది నేర్పరి. దర్శకుల నానందింపజేయు ధృశ్యములను రచియించుటయం దందెవేసిన చేయి దానిది. సంకల్పమాత్రమున కోటానకోట్ల లోకముల నది సృజింప గలదు. ఒక దినమును సంవత్సరముగను, సంవత్సరము నొక దినముగను చేయ సామర్థ్యము దానికున్నది. ఋణదాతతో గాని, శత్రవుతో గాని, ప్రయాణము

చేయునపు డొక దినము సంవత్సరముగ నుండును. వానితో పయన మొనర్చుట తన కిష్టములేదు గానను, వాడు తన కింపైన మాటలను మాటలాడక బాధను కలిగించు మాటలను మాటలాడుటవలనను దిన మొక సంవత్సరముగ దోచును. తానిచ్చిన ధనమును ఋణదాత యడుగుచున్నందున, శల్యములవంటి నిష్ఠురోక్తు లాడుచున్నందున, పలానా సమయమున కివ్వకపోయిన వ్యాజ్య మొనర్చెద నని భయపెట్టుచున్నందున నొక క్షణము గడచుటొక యుగమువలె నుండును. శత్రువు పూర్వపు వైరమును స్మరణకు దెచ్చుచు, జగడ మాడుచున్నందున, పౌరుషోక్తుల బలుకుచున్నందున వానితో బ్రయాణ మొనర్చు దిన మొకటి యైనను మున్నూట యరువది దినములవలె గన్నడును. అసత్యములను వెల్లడించుచున్నను, యేమాత్రము సందే హము కలుగనిరీతిని సత్యముగ నొనరించి విశ్వసింపజేయు మహాశక్తి మనస్సునకు కలదు. చేదువస్తువును తియ్యగను, తియ్యని పదార్థ మును చేదుగను చేయు సామర్థ్యము దానిసొమ్ము. తన భార్య వడ్డించుచుండ చేదువస్తువుగూడ తియ్యగ నుండి సంతోషమును కలిగించును. తన తల్లి మధుర పదార్థముల బెట్టుచున్నను అవి కటువస్తువులుగ గన్నడును. పై భావములు యిష్టానిష్టములబట్టి యుండును. ఇష్టానిష్టముల గలిగించి రాగద్వేషముల బెంచునది మనస్సని వేరుగ జెప్పనవసరము లేదు. అతిచపలము దాని స్వభావము కాన నిముసములో శత్రువును మిత్రునిగను, బంధువును విరోధిగను చేసివైచును. తననోటికి జిక్కబోవు పదార్థమును దూరముగను, దూరమున నున్న వస్తువును సమీపముగను చేయునదదియే. ఈ విషయమును శ్రీవశిష్టమహర్షి నేత్రములకు ప్రత్యక్ష మగునట్లు జేయుచు దానికొక రమ్యరూపము నొసంగి యున్నారు.

లఘుదీర్ఘం కరోత్యేవ సత్యే సత్యాం ప్రయచ్ఛతి ।

కటుత్వాం నయతి స్వాదు రిపుం నయతి మిత్రతామ్ ॥

మనస్సు స్వల్పమును విశేషముగను, విశేషమును స్వల్పముగను చేయుచున్నది. సత్యము నసత్యముగను, కటుపదార్థమును మధురము గను, శత్రువును మిత్రునిగను నొనర్చుచున్నది.

య ఏవ ప్రభాసోఽస్య చేతసో వృతి వర్తినః ।

తత స్త దేవ ప్రత్యక్షం తథాత్రాసు భవాదిహ ॥

మనస్సు వృత్తులననుసరించి ప్రవర్తించుచున్నది. అది భాసించు నట్లు ప్రత్యక్షమై యనుభూత మగుచున్నది.

సత్యమార్గమును వదలి స్వేచ్ఛాచరణ మొనర్చువానిని మనస్సు సింహాసనమున గూర్చుండ బెట్టి సమస్త సుఖముల నొసంగును.

సత్యమార్గమున పయనించు ముముక్షువును శుష్కదరిద్రునిజేసి పలు దుఃఖముల బాలొనర్చును. సన్మార్గమున జరించుట మనస్సున కిష్టములేదు గాన వానిని బాధించును. తనకు లోబడి వర్తించు వానికి మనస్సు సమస్తసంతోషముల జేకూర్చును. గౌరవమును కాని, యగౌరవమును కాని, సుఖమునుకాని, దుఃఖమును కాని, లాభమును కాని, నష్టమును కాని, జయమును కాని, అపజయమును కాని, నిందను కాని, స్తుతిని కాని, యిష్టమును కాని, అయిష్టమును కాని కలిగించునది మనస్సే. తలంపుల సమూహమే మనస్సు. ఒక్కొక్క తలంపునకు శక్తి లేదు గాని తలంపులన్నియు నొకచోట రాశీభూత మైనప్పుడది మనస్సగు చున్నది. అప్పుడు దాని శక్తియపరిమితమై జయింప నసాధ్యమగుచున్నది. వాయువేగమున కంటె విద్యుద్గతి కంటె మనోవేగ మతిగొప్పది. మనస్సున కొకరూపమనునది లేదు. సంకల్పించుట యనుదాని కార్యమువలన నది యున్నట్లుహింప వలయునే కాని యది వ్యక్తరూపమున గన్పడు స్థూలపదార్థము కాదు.

అది తేలికయైన సూక్ష్మరూపము కలది. క్షణములో బ్రహ్మాండము నంతటిని వ్యాపించు శక్తి మనస్సునకు కలదు. ఆవిరికంటెను, విద్యుచ్ఛక్తి కంటెను తేలికయైనది మనస్సు. శబ్దతరంగములంతట నున్నట్లు మనస్సంకల్పములు సర్వత్ర కలవు. మనస్సే మనోబుద్ధి చిత్తాహంకారములను నాలుగు విధములై సంకల్ప నిశ్చయాత్మక విచారణ ధైర్యాదులను వ్యాపారముల జేయుచున్నది. ఆత్మ సందర్శన మున కవకాశము నీయక మనస్సు విషయ ప్రపంచమున ద్రిప్పు చున్నది. ఎంత పండితుడైనను, ఎంత కుశాగ్రబుద్ధి నైనను మనస్సు నిముషములో లోబఱచుకొని స్థిరముగ నుండనీయక పలుబాముల (బాధల) బెట్టుచున్నది. మనస్సు నొక కృర వ్యాఘ్రముతో బోల్చి శ్రీశంకరాచార్యు లిట్లు చెప్పియున్నారు.

మనోనామ మనో వ్యాఘ్రో విషయారణ్య భూమిషు ।

చరత్యత్ర నగచ్ఛన్తు సాధనో యే ముముక్షుతః ॥

శబ్దస్పర్శాది విషయారణ్య ప్రదేశములయందు మనస్సును మహావ్యాఘ్రము సంచరించు చున్నది. ముముక్షువులగు సాధువులా ప్రదేశములకు బోకుందురు గాక!

శ్రీశంకరులు పై శ్లోకమున మనస్సునొక భయంకరమగు బెబ్బులితో బోల్చుచున్నారు. కృరత్వము, పగసాధింప నుద్దేశ్యము మున్నగు వ్యాఘ్రమున కున్న క్షుద్రగుణము లీ దుష్ట మనస్సునకు గలవు. వ్యాఘ్రమునకు చూచుటతోడనే భయము కలిగించు నుగ్రరూప మున్నటుల సత్యాహింసాదులను వధించు వికృతాకారము మనస్సు నకు కలదు. సాధకులను మోక్షమార్గమున సంచరింపనీయక విఘ్నముల గల్పించుచు భయపెట్టుచున్నది. పులి రాత్రి సమయముల సంచరించుచు పగలు పర్వత గుహలలో నిద్రించునట్లే దుష్ట మనస్సు అజ్ఞానదశయందు మేల్కొని సంచరించుచు వ్యర్థ కార్యముల నొన

ర్బుచు జ్ఞానమను పగటియందు నిద్రించుచున్నది. ఇట్లు నిత్యము రాక పోకలు జరుపుచున్నది. తనకేమియు నపకార మొనర్పని నిరపరాధులగు సాధు జంతువులను జంపి భక్షించు చందమున దుష్ట మనస్సు విషయారణ్యములయందు వాసన యను భీకర వక్త్రముతో ముముక్షుత్వమును మాంసమును గ్రహించి రాగ ద్వేష దంభాసూయాదులను కోఱలతో నమిలివేయుచున్నది. అరణ్యములో ముండ్ల చెట్లు, తీగలు, మహావృక్షములు బలిసి యున్నట్లుల విషయారణ్యము కామక్రోధాది దుర్గుణములతో గూడి యున్నది. సాధువులకీ దుష్ట మనస్సును బెబ్బలి మహాశత్రువు. ఏమాత్రము యోగమార్గమున నభ్యుదయమును పొందనీయదు. సర్కసునందు యజమాని దుష్ట వ్యాఘ్రమును వశమొనర్చుకొని ధనలాభమును పొందువిధమున నాధ్యాత్మిక రంగమున మనస్సును స్వాధీనమొనర్చు కొనిన జ్ఞాన లాభము చేకూరును.

మనస్సు విషయముల ననుభవించు కొలది బలవత్తర మగు చుండును. మనస్సున కెవడు తాను బద్ధుడ నని తలంచునో వాడు వాస్తవముగ బద్ధు డగును. నేను ముక్తుడనని భావించువాడు వాస్తవముగ ముక్తుడే యగును. మనస్సు లేనిపోని యనుమానముల బెంచి ప్రాణములను హరించును. చీకటిలో నొకడొక వృక్షముపై దయ్యమున్నదని భయపడిన వాని నా దయ్యము పట్టుకొని చాల సంవత్సరములు బాధించును. మంచి పదార్థము నొకడు పెట్టుచున్నను భుజించుచు దానియందు విషమున్న దని యనుమానించిన నదివిషమై ప్రాణములదీయును. అంతయు మనోభావనయే యని స్మరణయందుంచుకొనవలెను. భావము మలినమై యుండుట వలననే మానవులు రోగదుఃఖ భయాదులచేత బాధల నొందుచున్నారు. మనస్సు చింతాగ్రస్త మైనప్పుడే దేహము రోగగ్రస్త మగును.

ఒకడు దరిద్రుడయ్యి భూమిపై శయనించుచున్నను తాను హంస తూలికా తల్పమున బవ్వళించి యున్నానని తృప్తాత్ముడైన వా డానందము ననుభవించును. ఒకడు హంస తూలికా తల్పమున బరుండియు తృప్తిలేక నింకను రారాజులు పరుండు పర్యంకమున శయనింప లేదని యెంచినవాడు దుఃఖమును పొందును. ఒకడు ధర్మయుక్తముగ గంజిద్రావుచున్నను, అదియే మధుర పక్వాన్నమని తలంచిన వాడు సుఖమును పొందును. ఒకడు ధర్మయుక్తముగ గంజి ద్రావుచున్నను, అదియే మధుర పక్వాన్నమని తలంచిన వాడు సుఖమును పొందును. మరియొకడు భక్ష్యభోజ్యాది రుచ్యపదార్థముల భుజించుచు, తృప్తి బద్ధుడై యంతకంటె మధురాతిమధుర పదార్థముల భుజింప నెంచినవాడు దుఃఖమును పొందును. పై సద్భావ దుర్భావము లన్నిటికి మూలము మనస్సే.

సంసార వృక్షమునకు మూలము మనస్సే. మనస్సును బీజము నుండియే శాఖోపశాఖల చేతను, పత్రఫల పుష్పాదుల చేతను సమృద్ధమై శోభితమై మహావృక్షముద్భవించి, వృద్ధియై కడకు మనస్సు నందే పూర్తిగ లయించుచున్నది. మనస్సు మహేంద్రజాలమగు దృశ్య జగత్తును సృజించినది. ఈ గారడీవిద్య యంతయు మనస్సుయొక్క చమత్కారమే. ఇంత శక్తిమంతమైనదయ్యు మనస్సున కొక దోష మున్నది. అది అతి చంచలమైనది. ముఖ్యాత్మ సందర్శనమున కాటంకమును కలిగించుచున్నది. అందువలననే శ్రీరామచంద్రుడు మనస్సుయొక్క విచిత్ర రచనా సామర్థ్యము నిట్లు వర్ణించియున్నాడు.

చేత శ్చంచలయా వృత్త్యా చింతానిచయ చంచురమ్ ।

ధృతిం బధ్నాతి నై కత్ర పంజరే కేసరీ యథా ॥

మనస్సు సహజముగ చంచలమై లౌకిక చింతలతో మరింత

చంచలమైనది, బోనునందు బంధింపబడిన సింహమువలె దానినెంత నిరోధించినను నిశ్చలముగ నుండజాలదు.

మనోమోహ రథారూఢం శరీరాత్ సమతా సుఖమ్ ।

హత్యవహతో ద్వేగం హంస క్షీరమివాంభసః ॥

హంస నీటినుండి పాలను వేటువఱచి గ్రహించునట్లు మోహరథము నెక్కిన మనస్సు సమరసానంద స్వరూపమగు ఆత్మజ్ఞానమును శరీరమునుండి భిన్న మొనర్చి హరించుచున్నది.

క్రోడికృత దృఢగ్రంథి తృష్ణాసూత్రే స్థితాత్మనా ।

విహగో జాలకే నేవ బ్రహ్మన్ బద్ధో ఽస్మి చేతసా ॥

వేటగాడు వలలబన్ని ముఖ్య సూత్రమును తన చేతయందుంచు కొని, పక్షులు దానియందు ప్రవేశింపగనే దారము లాగి వానినందు జిడువడునట్లొనర్చునటుల చిత్తము ఆశ యను సూత్రమున నన్ను బంధించుచున్నది.

సుఖదుఃఖములకు, లాభాలాభములకు, జయాపజయములకు కారణము మనస్సే. మనస్సు సరకమును స్వర్గముగను, స్వర్గమును సరకముగను చేసివేయును. బంధమునకు, మోక్షమునకు, శత్రుత్వమునకు, మిత్రత్వమునకు కారణము మనస్సే. శుద్ధ మనస్సుచే మలిన మనస్సును జయించి తనను తానుద్ధరించుకొనవలయును. మలిన మనస్సు బంధమునకును, శుద్ధమనస్సు మోక్షమునకును కారణ మగును. భగవద్గీతా శాస్త్రమున నీ విషయము స్పష్టపఱుప బడియున్నది.

ఉద్ధరేదాత్మనాఽఽత్మానం ఆత్మాన మవసాదయేత్ ।

ఆత్మైవ హ్యత్మనో బంధు రాత్మైవ రిపురాత్మనః ॥

తనను తనచేతనే యుద్ధరించుకొనవలయును. తన నధోగతి పొల్లేయరాదు. తనకు తానే బంధువు. తనకు తానే శత్రువు.

**బంధురాత్మాఽ_౨_ త్వన స్తస్య యేనాత్మైవాత్మనా జితః ।
అనాత్మనస్తు శత్రుత్వే వర్తే తాత్మైవ శత్రువత్ ॥**

జయింపబడిన మనస్సు తనకు బంధువు. జయింపబడని మనస్సు శత్రువు.

ఈ యంశమును శ్రీశంకరాచార్యులవా రిట్లు స్పష్టముగ దెల్పు చున్నారు.

**ఉద్ధరేదాత్మనాఽ_౨_ త్మానం మగ్నం సంసారవారిధౌ ।
యోగారూఢత్వ మాసాద్య సమ్యగ్దర్శన నిష్ఠయా ॥**

ఆత్మసందర్శన నిష్ఠచే జక్కుగ నాత్మయోగపదవి నధిరోహించి, సంసారమగ్నుడగు తనను తానే యుద్ధరించు కొనవలయును.

గురుశాస్త్రములు మార్గములను చూపును. ముముక్షువు తానే భవబంధ విముక్తికై శ్రమింపవలయును.

**ఋణమోచన కర్తారః పితౄ రస్సంతి సుతాదయః ।
బంధమోచన కర్తా తు స్వస్మాదన్యో న కల్పన ॥**

తండ్రి యొనర్చిన ఋణముల దీర్చువారు పుత్రాదులు కలరు కాని, సంసార బంధము నుండి తప్పించువారు తన కంటె వేరొకరు లేరు.

**మస్తకస్య స్థ భారా దేర్దుఃఖ మన్త్యైర్నివార్యతే ।
క్షుధాది కృత దుఃఖం తు వినా స్వేన న కేన చిత్ ॥**

శిరముపై నున్న భారము మొదలగువానివలన గలుగు దుఃఖము నితరులు వారెందురు. కాని యాకలిచే గలుగు దుఃఖమును తానే పోగొట్టు కొనవలయును. ఇతరులచే నెంతమాత్రము వారింపబడదు.

పథ్యమౌషధ సేవా చ క్రియతే యేన రోగిణా ।

ఆరోగ్య సిద్ధిర్భ్రష్టాఽస్య నాన్యానుష్ఠిత కర్మణా ॥

రోగియే మందు తిని పథ్యముండి యారోగ్యమును పొందవలయును. కాని యితరులచే నొనర్పబడు పథ్యాషధసేవలచే నారోగ్యము సిద్ధింపదు.

తస్మాత్సర్వ ప్రయత్నేన భవబంధన విముక్తయే ।

స్వైరేవ యత్నః కర్తవ్యో రోగాదేరివ పండితైః ॥

రోగనివృత్తికి రోగితానే ప్రయత్నించునట్లు సంసార బంధ విముక్తి కై వివేకవంతులు తామే సర్వవిధముల కృషి సలుపవలయును.

మనస్సును స్వాధీనపఱచుకొని మోక్షమును వశమొనర్పజాల నిచో బంధమును తప్పదు. బంధమోక్షములకు కారణము మనస్సుని యుపనిషత్తులు ఘోషించుచున్నవి.

మన ఏవ మనుష్యాణాం కారణం బంధమోక్షయోః ।

బంధాయ విషయాసక్తం ముక్తై ర్నిర్విషయం స్మృతమ్ ॥

బంధమోక్షములకు కారణము మనస్సే. మనస్సు విషయాసక్తమైన బంధమును, నిర్విషయమైన మోక్షమును కలిగించును.

వాయునాఽ నీయతే మేఘః పున స్తేనైవ నీయతే ।

మనసా కల్పితో బంధో మోక్ష స్తే నైవ కల్పితే ॥ (వివేకచూడామణి)

ఎక్కడనుండియో మేఘమును గొనివచ్చిన వాయు వచట వర్ష

మును పడనీయక నెగుర గొట్టుచున్నది. అటులే మనస్సుచేతనే మోక్షమును, దానిచేతనే బంధమును కల్పింపబడు చున్నది.

**తస్మాన్మనః కారణ మస్యజన్తో
ర్భస్థస్య మోక్షస్య చ వా విధానే ।
బస్థస్య హేతు ర్మలినం రజోగుణై
రోక్షస్య శుద్ధం విరజ స్త మస్మమ్ ॥**

అందువలన మనస్సు బంధమోక్షములకు కారణమగుచున్నది. రజోగుణముచే మలినమైన చిత్తము బంధమునకును, రజస్తమోగుణ సంపర్కములేని సత్త్వగుణముచే నిర్మలమైన చిత్తము మోక్షమునకును హేతు వగుచున్నది.

దేశకాలములు మనస్సుగుచున్నవి సర్వ జగత్తు మనస్సే నని తేజోబిందూపనిషత్తు తెలుపుచున్నది.

**మన ఏవ జగత్సర్వం మన ఏవ మహారిపుః ।
మన ఏవ హి సంసారో మన ఏవ జగత్త్రయమ్ ॥**

సమస్త జగత్తు మానసమే. మనస్సునకంటె భిన్నముగ జగత్తనునది లేదు. వశమొనర్పబడని మనస్సే మహాశత్రువు. మనస్సే సంసారము. ముల్లోకములు మనస్సే.

**మన ఏవ మహద్భుఃఖం మన ఏవ జరాధికమ్ ।
మన ఏవ హి కాలం చ మన ఏవ మలం తథా ॥**

మనస్సే మహాదుఃఖము మనస్సే జరాధికము (ముసలితనము మున్నగునవి) మనస్సే కాలము. అట్లే మనస్సే మల మగుచున్నది.

**మన ఏవ హి సంకల్పో మన ఏవ హి జీవకః ।
మన ఏవ హి చిత్తం చ మనోఽహంకార ఏవ చ ॥**

మనస్సే సంకల్పము మనస్సే జీవుడు మనస్సే చిత్తము మనస్సే
అహంకారము.

**మన ఏవ మహద్బంధం మనోఽంతః కరణం చ తత్ ।
మన ఏవ హి భూమి శ్చ మన ఏవ హి తోయకమ్ ॥**

మనస్సే మహాబంధము. మనస్సే అంతఃకరణము. మనస్సే
భూమి. మనస్సే జలము.

**మన ఏవ హి తేజ శ్చ మన ఏవ మరు నృహన్ ।
మన ఏవ హి చాకాశం మన ఏవ హి శబ్దకమ్ ॥**

మనస్సే అగ్ని మనస్సే వాయువు మనస్సే ఆకాశము మనస్సే
శబ్దాదిక మగుచున్నది.

**స్పర్శం రూపం రసం గంధం కోశాః పంచ మనోభవాః ।
జాగ్రత్స్వప్న సుషుప్త్యాది మనోమయ మితీరితమ్ ॥**

స్పర్శ రూప రస గంధములును, అన్నమయ ప్రాణమయ మనో
మయ విజ్ఞానమయ ఆనందమయ పంచకోశములును, మనస్సు
నుండియే యుద్భవించుచున్నవి. జాగ్రత్స్వప్న సుషుప్తవస్థలు మనో
మయములే.

**దిక్పాలా వసవో రుద్రా ఆదిత్యా శ్చ మనోమయాః ।
దృశ్యం జడం ద్వంద్వజాత మజ్ఞానం మానసం స్మృతమ్ ॥**

అష్టదిక్పాలకులు, అష్టవసువులు, ఏకాదశ రుద్రులు, ద్వాదశాది
త్యులు, మనస్స్వరూపములే. దృశ్యము, జడము, శీతోష్ణాది ద్వంద్వ
ములు, అజ్ఞానము సర్వము మనస్సే యగుచున్నది.

ఈ రేడియోలు గ్రామఫోనులు, విద్యుద్యంత్రములు, సినిమాలు,
రైళ్ళు, విమానములు, కార్లు, అణుశక్తి, ఛాయా చిత్రములు సర్వమును

మనస్సునుండి యుద్భవించిన చిత్ర విచిత్రావిష్కరణములే. వివిధ శాసన విధానములు, యుద్ధతంత్రములు పరిపాలనాశక్తులు సర్వము మనోవిజృంభణములే. కలహములు, పోరాటములు, దుండగములు, ద్వేషములు, దుఃఖములు సర్వానర్థదాయకములగు దుష్టగుణము లన్నియు మనోభవములే. రాగము, ద్వేషము, కామము, లోభము, మోహము, క్రోధము, దంభము, అసూయ, అహంకారము మున్నగు దుష్టశక్తులన్నియు మనస్సుయొక్క పరివారమే. గారడీవా డొనర్చు సమస్త విచిత్ర కృత్యములు మనస్సంభవములే. ఇవి యవి యననేల? ఆత్మదప్ప నితర జగద్వ్యవహార మంతయు మనస్సువలన కలిగినది. మనస్సున్న సమస్తమున్న దనియు, మనస్సులేకున్న నేమియు లేదనియు గ్రహింపవలయును. మనస్సు వశమైన సమస్తలోకములు వశమగును. మనస్సును జయింపకున్న లోకములను జయించినను ప్రయోజనము లేదు.

సూర్య చంద్ర నక్షత్ర సముద్ర పర్వత నదీ వృక్ష లతాది చరాచర ప్రపంచము సర్వము మనోద్భవమే. మనస్సుచేత కల్పింపబడిన సమస్త వస్తుజాలమును మనస్సే గ్రహించుచున్నది. రూపనామములతో గూడిన సకల వస్తువులు మనఃకల్పితములే గాక వాటి ననుభవించు సర్వేంద్రియములు, మనోజయములును, మనోమయములును నగుచున్నవి. ఈయంశమును వేదాంతసార సర్వస్వమగు శ్రీ సీతారామాంజనేయ సంవాద మిట్లు సృష్టికరించుచున్నది.

సర్వసంసారమును మానసమున నొదవు
సర్వసంసారమును మానసమున నుండు.
సర్వసంసారమును మానసమున నడగు.
సర్వసంసారమును మానసంబై యగును.

ఆంతరంగిక సమస్త సంసారము మనస్సునందే పుట్టి, కొంత కాలము మనస్సునందే యుండి కడపట మనస్సునందే లయ మగుచున్నది. అంతియ గాక సర్వసంసారము మనస్సే యగుచున్నది.

**మనంబె స్థూల సూక్ష్మముల్ ప్రమాతృమాన మేయముల్
మనంబె కామరాగరోషమత్సరాది వృత్తులున్
మనంబె సర్వధర్మముల్ మనంబె బంధమోక్షముల్
మనంబె దృశ్యమంతయుం గ్రమంబుచే నెఱింగినన్ //**

శాస్త్ర సజ్జన పరిచయములతో సూక్ష్మముగను, సహేతుకముగను విచారించిన నీ దృశ్యజగత్తంతయు మనస్సున కంటె వేరయినది కాదు. స్థూల సూక్ష్మకారణ ప్రపంచములు, ప్రమాణములచే చర్చించి యొక విషయమును నిర్ణయించువాడు, ఆ విషయమును నిర్ణయించుట కనువగు ప్రత్యక్షాది ప్రమాణములు, ఆ ప్రమాణములచే నిర్ణయం పబడు చరమ సిద్ధాంతములు సమస్తము మనస్సే. రాగ రోష మత్సరాది వృత్తులన్నియు మనస్సే. సకల ధర్మములు, బంధ మోక్షములు మనస్సే. ఈ దృశ్య జగత్తంతయు బాగుగ విచారించిన మనస్సే యని స్పష్టమగుచున్నది.

బంధమోక్షములకు, సుఖదుఃఖములకు, ధర్మాధర్మములకు మూలమైన మనస్సు నశించిన స్వాత్మ సుఖమంతరమున లభించును. ఈ జన్మయందే గాక పూర్వజన్మములయందు దుఃఖము ననుభవించుటకు కారణము మనస్సే. భావికాలమున రాబోవు జన్మములయందు దుఃఖమును పొందుటకును హేతువు మనస్సే యగుచున్నది. అట్టి మనస్సున్న సమస్తము నున్నదనియు, నదిలేకున్న నేదియు లే దనియు శాస్త్రసిద్ధాంతము.

మనోమాత్రౌ బంధమోక్షౌ సుఖదుఃఖాదికం తథా ।

మనోనాశే సర్వదుఃఖ విచ్ఛేదో ముక్తి సమృద్ధిః ॥

బంధము, మోక్షము, సకల దుఃఖములును మనస్సునందే యున్నవి. ఆ మనస్సు నశించిన సర్వదుఃఖములు అప్రయత్నముగ నశించును. దానివలన ముక్తి చేకూరును.

మనోనాశమున మనస్సును సంపూర్ణముగను, సమూలముగను నశింపజేయుట యని పామరులు భ్రాంతి నొందుదురు. కాని మనస్సునందలి దోషమును, మలినమును సంపూర్ణముగ తొలగించి, స్వవశము జేసికొనుటయే మనో నాశము. జ్ఞాని మనస్సులేని వాడని శాస్త్రములు బహుముఖముల ఘోషించుచున్నవి. అనగా మనస్సును నిర్మలమును, నిశ్చలమును, ఆత్మమయమును నొనర్చిన వాడు జ్ఞాని యని భావము. జితేంద్రియుడైన జ్ఞాని మనస్సును, సర్వేంద్రియములను వశమొనర్చుకొని యవి యాజ్ఞాపించినట్లు నడువక తాను చెప్పినట్లు వానిని సత్కార్యములయందు ప్రవర్తింప జేయును. వాస్తవముగ విచారించిన, మనస్సెపుడు నిర్మలమును, నిశ్చలమును నగునో దానిని మనస్సన జెల్లదు. అతి చంచలమును అత్యంత మలినమును నగు యంతరింద్రియమును బుధులు మనస్సని వాకొందురు. ఈ బాహ్యేంద్రియములు విషయముల యందు ప్రవర్తించుట కదియే కారణము. నిర్మల నిశ్చల నిర్వికార నిరామయ చిత్తము చిత్తనబడును కాని చిత్తమన బడదు. అనగా శుద్ధ జలము శుద్ధజలములో నేకీభావమును పొందునట్లు శుద్ధ చిత్త మాత్మాకారము ను పొందును. బ్రహ్మసాక్షాత్కారమును పొందిన జ్ఞాని యాత్మదృష్టియందే సకల కార్యముల నొనర్చును.

ఈ చరాచర ప్రపంచ సృష్టికి మనస్సు కారణ మని వేదశాస్త్రములు ఘోషించుచున్నవి. మహాత్ములు, మహర్షులు ఈ అంశమును స్వాను

భవ పూర్వకముగ, చర్వితచర్వణముగ బోధించుచున్నారు. మనస్సు నకు ఎఱుపు, తెలుపు, ఆకుపచ్చ, నలుపు మున్నగు వర్ణములుగాని, పొట్టి, పొడుగు మొదలగు కొలతలు గాని లేవు. పత్రసంచలనమువలన వాయువు కలదని గుర్తింప గలుగునట్లు సంకల్పమున్నచోటనెల్ల మనస్సు కలదనుట నిర్ణీతాంశము. కార్యమువలన మనస్సున్నదనుట సుస్పష్ట విషయము. శ్రీవశిష్టమహర్షి కూడ ఈ విషయమును శ్రీరామచంద్రున కిట్లు విశదీకరించి యున్నాడు.

**రామాఽస్య మనసో రూపం న కించి దపి దృశ్యతే ।
నామమాత్రాదృతే వ్యోమో యథా శూన్యజడాకృతే ॥**

**న బాహ్యేనాపి హృదయే సద్రూపం విద్యతే మనః ।
సర్వత్రైవస్థితం చైత ద్విధి రామ యథా నభః ॥**

శున్యాకాశమునకు నామము మాత్రముండి రూపము లేనట్లు శూన్యాత్మ భ్రమజనిత మనస్సునకు నిర్ణీత రూపమెద్దియు లేదు. బాహ్యభ్యంతరములయందు మనస్సునకు నిత్యమైన ఉనికి లేదు. కాని ఆకాశము సర్వత్ర వ్యాపించునట్లు మనస్సుగూడ సకల ప్రదేశములయందు నిండియున్నది.

**ఇదమస్మాత్ సముత్పన్నం మృగతృష్ణాంబు సన్నిభమ్ ।
రూపం తు క్షణ సంకల్పా ద్వితీయేందు భ్రమోపమమ్ ॥**

ఎండమావులనుండి నీరెట్లు భ్రమాత్మకముగ జనించినదో అట్లే మనస్సునుండి యీ దృశ్యజగత్తు ఉద్భవించినది. అనగా ఎండమావుల నుండి నీరెటుల పుట్టలేదో మనస్సునుండి కూడ ఈ విశ్వము జనింప లేదను పరమ సత్యము విచారణవలన తెలియును. ద్విచంద్రభ్రాంతి వలె మనస్సుయొక్క రూపకల్పన కేవలము భావజనితము.

‘మనస్సన సంకల్పముల సమూహ’ మని భగవాన్ శ్రీరమణ మహర్షులవారు పలుమారు సెలవిచ్చియున్నారు. ఒక్కొక్క సంకల్పము నకు శక్తి స్వల్పముగ నుండును కాని సంకల్పము లన్నియు నొకచో సంఘీభవించి మనస్సయినపుడు దానిశక్తి అపరిమితమగుచున్నది. మహాపండితులచే కూడ మనస్సును జయించుట కష్టసాధ్య మనిపించు చున్నది. శ్రీ వశిష్టమహర్షి కూడ సంకల్పముకంటె మనస్సు భిన్నము కా దని చెప్పియున్నారు.

**సంకల్పం మనోబుద్ధి స్సంకల్పాత్రన్నభిద్యతే ।
యథా ద్రవత్వాత్ సలిలం తథా స్పందో యదానిలాత్ ॥**

రామా! సంకల్పమును మనస్సుని గ్రహింపుము. ద్రవత్వమునుండి నీరు, చలనమునుండి వాయువు వేరుకానట్లు సంకల్పమునకంటె మనస్సు వేరు కాదు.

**యత్ర సంకల్పం తత్ర తన్మనోంగ తథాస్థితమ్ ।
సంకల్ప మనసీ భిన్నే న కదాచన కేచన ॥**

ఎచట సంకల్పము కలదో అచట మనస్సు కలదు. కాన సంకల్పము, మనస్సు భిన్నవస్తువులు కానేరవు. ఎప్పుడును, ఎవ్వడును సంకల్పము మనస్సుకంటె వేరని చెప్పియుండ లేదు.

మనస్సుకూడ ఆత్మయొక్క అంశ మాత్రమని వేదశాస్త్రములు నొక్కివక్కాణించుచున్నవి. సముద్రమున కంటె తరంగము వేరు కానట్లు అగ్నికంటె విస్ఫులింగము భిన్నము కానట్లును, పాషాణముకంటె కారిన్యము అన్యము కానట్లును, ఆత్మకంటె మనస్సు వేరుకాదు. కేవలము అగ్నివలన ప్రజలకు ప్రమాదము లేదు. కాని వాయువు సహాయమున అగ్నికణము విజృంభించిన అపకారము తప్పదు. అట్లే

మనస్సువలన సామాన్య మానవులకు కష్ట నష్ట దుఃఖములు కలుగు చున్నవి. సముద్రజలముయొక్క రూపాంతరము తరంగమైనట్లు ఆత్మయొక్క రూపాంతరము మనస్సుగను, మనస్సు యొక్క రూపాంతరము దృశ్యజగత్తుగను పరిణమించు చున్నది. జాగ్రద్దశయందు మనస్సు యింద్రియముల సాయము నపేక్షించుచున్నది. కాని స్వప్నావస్థయందు తానే యింద్రియములై విషయములను గ్రహించుచున్నది. మనస్సు తానే చక్షువై పదార్థములను గ్రహించుచున్నది. మనస్సు తానే శ్రోత్రేంద్రియమై శబ్దమును వినుచున్నది. తానే హస్తమై యిచ్చి పుచ్చుకొనుచున్నది. తానే నాసికయై వాసన జూచుచున్నది. తానే పాదమై గమనమును సాగించు చున్నది. ఇట్లే సకలేంద్రియములు తానై భిన్నభిన్న విషయములను గ్రహించుచున్నది. మనస్సు దృశ్య దర్పణములను భిన్న భిన్నములుగ సృజించి నానాత్వకల్పనను గావించుచున్నది. ఏకమైన పరమాత్మను ఉపాధి కల్పనచే నానాత్వముగ గన్నడజేయుచున్నది. జలపూర్ణకుంభములలో చంద్రుడు భిన్న భిన్నుడై గోచరించుట లేదా? కుంభజలమును చూచుటమాని ఊర్ధ్వ దిశవైపు చూచిన చంద్రు డొక్కడను పరమ సత్యము దృగ్గోచర మగును. చిత్తదర్పణమునందలి మాలిన్యము వలనను, దర్పణభిన్న త్వము వలనను నానాత్వరచనా సమర్థమగు మనస్సును దానియందు దృశ్యవిశ్వమును కన్నడుచున్నవి. ఈ అంశమును రామచంద్రునకు శ్రీవశిష్ట మహర్షి స్పష్టరీతిని బోధించియున్నాడు.

యద్రష్టు రస్యాద్రష్టుత్వం దృశ్యభావే భవేద్భలాత్ ।

తద్విధి కేవలీ భావం తత ఏవాసతః సతః ॥

రామా! చిత్తమాలిన్యమువలన నీ కీ దృశ్యమయ ప్రపంచము కనపడుచున్నది. ఈ మాలిన్యమును తొలగించు కొనిన నీ కీ దృశ్యము

కనపడదు. అప్పుడు నీవు కేవలము శుద్ధాత్మవై దేదీప్యమానముగ వెలుగొందగలవు.

గారడీవాడు రిక్తహస్తుడై తన విద్యాకౌశలమువలన వివిధ విచిత్ర వస్తువులను సృష్టింప గలుగును. అప్పటి కప్పుడు మామిడి మొక్కను సృజింపగలుగుటయే గాక ఫలవంతముగ కూడ జేయగలుగును. ధనమును, పుష్పములను, రత్నములను, తినుబండారములను, పశు పక్షి సర్పసంతానములను దర్శకులద్భుతము నొందునట్లు క్షణములో కల్పించుటయేగాక దేశకాలవస్తక్రియా సాహాయ్యము లేకయే వర్ధిల్లజేయ గలిగి యుండును. మా చిన్నతనములో కడపలోనుండి యొక యింద్రజాలికుడు అద్భుతకృత్యముల నొనర్చుచుండ మేము మిత్రులతో ఆ వినోదమును గాంచుచుంటిమి.

అతడు ప్రజల నుద్దేశించి “ఎవడైనా నా వద్దకు రాగలిగిన నీ ఖడ్గముతో వాని బాహువులను ఖండించి మరల యథారీతి నతికింతు నని ధైర్యోపేతులు రావచ్చు నని ప్రకటించెను. అందుల కెవ్వడు సాహసింపడయ్యె. మేము మాత్ర మాతనిసమీపింప శరీరమునుండి బాహువును వేరుచేసి అందరికి చూపసాగెను. అప్పుడు వికలాంగులమై గృహమున కేగిన పెద్దలు శిక్షింతు రని లోన చింతింప సాగితిమి. కొంతవడి కాతడు మరల ఆ బాహువుల నతికించివేసి రహస్యముగ “నేను మీ హస్తమును ఛేదింపలేదు. ప్రజల కట్టి దృశ్యమును నా విద్యాప్రభావమున చూపగలిగితి” నని చెప్పెను. ఇది యంతయు మనస్సు నతిసూక్ష్మదశకు గొనివచ్చుటచేతనే సాధ్యమగును. కొందఱు మనస్సునేకాగ్ర మొందించుకొనినవారు ఈ క్షణమున నే యే దేశముల నే మేమి జరుగుచున్నదో, ఎదుటివారి హృదయముల నే యే భావములు దాగియున్నవో, ఎవరెవరియొద్ద నెంతెంత ధనము కలదో, వారి వారి భావిజీవితములందు నేమేమి సంఘటిల్లనున్నదో మున్నగు

విచిత్రాద్భుత విషయములను వ్యక్తీకరింప గలిగియుందురు. ఆశ్చర్య చకితుల జేయు చిత్రరచనా సామర్థ్యము శిల్పచాతుర్యము లలితకళలు, యంత్రావిష్కారములు, ఆకసముపై నెగురగలుగుటకనువగు యానములు, దూరదేశ సంచలిత శబ్దమును వినగలుగు యంత్ర పరికరములు, విద్యుచ్ఛక్తివలన సుతృన్నములగు వివిధ ప్రయోజనములు మొదలగునవి యన్నియు మనోవిజృంభణ వలన నేర్పడిన యింద్రజాలమని నుడువవచ్చును. వేయేల ఈ దృశ్యమాన విశ్వమంతయు మనస్సువలన సృజింపబడిన మహేంద్ర జాలమే. యోగి తన యోగమహిమవలన నితరుల రోగములను పోగొట్ట సమర్థుడగును అంతియగాక అన్యుల విపత్పరంపరను ఛేదించి వారలకు సుఖ శాంతుల నొసంగ గలిగియుండును. తన ఆశీర్వాద ప్రభావమున నర్థించు వారలకు ధనసంతాన వస్తు వాహనాదుల నొసంగ గలిగియుండును. కాని పై మహత్తర శక్తులన్నియు గారడీ విద్యులని వేదమాత చాటుచున్నది. యోగాభ్యాస మొనర్చు సాధకు లీ సిద్ధభూమికను చేరినంతనే అణిమాద్యష్టైశ్వర్య సిద్ధులు హస్తగతము లగును. దీనిని ఆత్మసిద్ధిగను, పరిపూర్ణజ్ఞానముగను భ్రమించి వాడు సాధన నుపేక్షించును. అందువలన వాడు క్రమముగా చ్యుతుడై సామాన్య మానవునికంటె హీనస్థితికి దిగజారును. సిద్ధభూమికా ప్రలోభమునకు సైతము లొంగక సూర్యుడశ కేగగలవాడు కడపట ఆత్మసిద్ధిని పొందగలుగుచున్నాడు. అట్టి సిద్ధుని నుండి మహిమలు నిరంతరము ప్రవహించు జలధారవలె తరగకుండును. సిద్ధుల ప్రదర్శించి కీర్తిని పొందవలయునను సంకల్పము వానికి లేకున్నను అప్రయత్నముగ వాని నుండి మహిమలు బయల్పెడలి లోకమును చకిత మొనర్చ గలిగి యుండును. అంతమాత్రమేగాక ఆ మహిమలు లోకమున కెనలేని ప్రయోజనమును కలిగింప సమర్థమైయుండును.

సిద్ధభూమికను చెందిన సామాన్య యోగిశక్తి యొకతొట్టెలో నింపబడిన జలమువలె సంకుచితమును పరిమితమునునై యుండును. కాని సామాన్య ప్రజానీకము మహిమలు గల యోగిని మహాత్మునిగ భావించును. ఎవడు అయఃపిండమును సువర్ణ ఖండములుగ మార్చగలుగుచున్నాడో, వీక్షణమాత్రమున సకలాపదలను తొలగింప గలుగుచున్నాడో, అకాలమున వర్షింపజేయగలుగుచున్నాడో, కాలముగాని కాలమున వివిధ పుష్ప ఫలజాతుల పుష్పింప ఫలింప జేయగలుగుచున్నాడో వానిని యోగి యని, మహాత్ముడని, శాస్త్రపరిజ్ఞానము లేనివారు తలంతురు. గార్దభముచేత మాట్లాడింప గలిగినవారిని, చనిపోయిన వారిని బ్రతికింపగలవారిని, సూక్ష్మరూపముతో ఆకాశగమన పరకాయ ప్రవేశాది మహిమలను ప్రదర్శింప గలవారిని యోగులని సామాన్యప్రజ విశ్వసించును.

దృశ్యసౌందర్యముపైని దృష్టిని సారంపనివాడు భౌతిక సుఖములన్నియు నిత్యములని తలంపనివాడు, పై సిద్ధుల పాల్పడక దృశ్యవిశ్వమునకంటె కోటి మడుంగులు శివమును, సుందరమునునగు ఆత్మను దర్శింప కుతూహలపడును. శ్రీరామానుజాచార్యుని శిష్యుడొక సౌందర్యవతియగు వనితారత్నమును మోహించి వెంటాడ ఆచార్యులవారు తన శిష్యు డథోగతి నొందబోవుచున్నా డనియు, వాని సుద్ధరింపవలయు ననియు తలంచి వాని ననుగమించి యడ్డగించి “వత్సా! యింతకంటె సౌందర్యవస్తువును చూపిన యీమెను వదలెదవా?” యని ప్రశ్నించెను. అందుల కాతడు సమ్మతింప శ్రీరంగమున వెలసిన రంగనాథుని యాలయమునకు గొనిపోయి తన మహిమ వలన ప్రత్యక్ష రంగనాథుని దర్శింప జేసెను. అతిలోక సౌందర్యమూర్తిని, దివ్యమంగళస్వరూపమును దర్శించినంతనే అతడా వనిత యందలి మోహమును వదలుకొని మహాభక్తుడయ్యెను. అవిచార

మూలమున నీ దృశ్యవస్తువులు మనోహరములుగ, నేత్రపర్వమును గొలుపు సుందర వస్తువులుగ గన్పడును. గాని శాస్త్రపరిచయమునకు తోడు ధ్యానానుష్ఠాన మొనర్చు వానికివి ఆపాత మధురములుగ నుండును. ఈ భౌతిక సుఖముల నన్నిటిని ఆభాససుఖములుగ వాడెంచును. ఈ విషయ సుఖము లన్నియు పెంటకుప్పపై పరచబడిన చలువవస్త్రమువలె బాహ్యోకర్షణ గలిగియున్నవి. పయోముఖవిష కుంభమువలె విషయ ప్రపంచము సామాన్యుని మోసగించుచున్నది. తన శక్తి యంతయు పీల్చి పిప్పిచేయబడు టెఱుంగక ఎదుటనున్న వస్తువువలన సుఖము లభించుచున్న దని మూఢమానవుడు భ్రమించును. ఎముకయందు రక్తమున్నదని భ్రమించు శునకము దానిని నమలునపుడు అది గ్రుచ్చుకొని తన దవడలనుండి రక్తము స్రవించుచుండ ఎముకనుండి రక్తము వచ్చుచున్నదని దానిని గ్రోలుచు మోదించుచుండును. సజ్జన సాంగత్యము వలనను వేదాంత విచారణ వలనను, సన్నియమముల ననుష్ఠించుట వలనను, హృదయ కమలమును బాగుగ వికసింపజేసి కొనని భ్రాంతచిత్తుడు ఈ దృశ్యసౌందర్యము మహేంద్రజాల జనిత మని గ్రహింపనేరడు.

ఈ జాగ్రదవస్థ యందే కాక స్వప్నావస్థయందును యింద్రజాలిక విశ్వము ప్రత్యక్షముగ దృగ్గోచరమగుచుండును. జాగ్రజ్జగత్తునకును, స్వప్నజగత్తునకును రూప గుణ వస్తువులయందు సామ్యము కలదు. జాగ్రద్దశయందు యే బాంధవులు, యే ధనము, యే హర్మ్యములు, యే భోజన భాజనములు, యే జనన మరణములు, యే రాగద్వేషములు, యే శీతోష్ణములు, యే మానావమానములు, యే పశుపక్షి మృగజాతులు, ప్రత్యక్షముగ గన్పడుచున్నవో స్వప్నమునందు కూడ నట్టివియే యే మాత్రము మార్పులు లేక ప్రకటికృతములగుచున్నవి.

స్వప్నమున బిచ్చగాడు రాజగును. రాజు బిచ్చగా డగును. కుక్కిమంచమున బరుండు బీడవాడు మృదువైన హంసతూలికా తల్పమున బవ్వలించును. స్వప్నప్రపంచమున విహరించు వారు దానికి సంబంధించిన మాటలను పల్కుచుండుటను గనుచున్నారము. “స్వప్నే స్వమరణం యథా” అని శ్రీవశిష్టమహర్షి యుద్బోధించు చున్నారు. స్వప్నమున తాను మరణించు నట్లును, నలువురు శ్మశానమునకు జేర్చినట్లును, మిన్నంటు మంటలలో తన్నాహుతి యొనర్చినట్లును దృశ్యమును తిలకించినవాడు మేల్కొనగనే చిరునవ్వు లొలికించుచున్నాడు. తాను మరణింపలేదనియు, సజీవుడైయున్నా డనియు, కల కల్లయనియు వాడు భావించుచున్నాడు. ఇంకను పిరికి పందలు దుఃస్వప్నము వచ్చినదని కీడు మూడు నని భయపడి మాంత్రికుల దరిజేరి యట్టిది సంభవింపకుండుటకై వివిధోపాసనల జేయించి పవిత్రధనమును దుర్వినియోగపఱచుకొనుచున్నారు. ఇట్టి స్వప్నమును కల్పించినదియు, భయమును గొల్పినదియు మనస్సని మరువరాదు. భావశక్తివలన సందేశములను దూరదేశములకు పంపుచుండుట కొందరెఱింగిన విషయమే. యోగి తన ధామమును వీడకయే భావముల సంచరింపజేసి ప్రజలను తనవద్ద కాకర్షింప గలుగుచున్నాడు. ప్రకటింపక, ప్రచురింపక యోగులు ప్రజల నాకర్షించుచుండుట కిదియే కారణము. యోగాభ్యాసమువలన భావశక్తి తన గదియు, గుహయు, నిండి ఉత్తుంగముగ పైకుబికి గ్రామ మండల దేశవిదేశాది యావత్ప్రపంచమునకు పయనించునని యోగశాస్త్రము తెల్పుచున్నది. భావ బ్రహ్మాండ సంచలనమునకు యోగశక్తి కారణమగుట కిదియే నిదర్శనము. రాజాధిరాజులు, పండిత ప్రకాండులు, మేధాసంపన్నులు, కళాకౌశలవిజ్ఞులు, రాజకీయవేత్తలు, కార్య నిర్వహణ చతురులు, యోగి పాదములకడ వినవ్రుచేతస్సులై శిరము

వంచి ప్రణామముల నొనర్చుట కిదియే ప్రబల తార్కాణము. శ్రీరామ కృష్ణ, వివేకానంద, రామతీర్థ, రమణాదుల శక్తిని మొన్న మొన్ననే ఆధునిక ప్రపంచము గుర్తించినది. ఇట్టి శక్తివలననే గాంధీ మహాత్ముడు దుస్సాధ్యకార్యములను సాధ్య మొనర్చగలిగెను. ఈ మహాశక్తికి భయపడియే విదేశీయులు గాంధీమహాత్ముని కెదురుగ నాసీనులై మాటలాడుటకు జంకుచుండిరి.

మనస్సన సంకల్పముల సమూహము. ఒక్కొక్క సంకల్పము అల్పశక్తితో కూడినదైనను సంకల్పములన్నియు నొకచోట జేరి మనస్సై నపుడు అఖండశక్తి సంయుతమును, అజేయమును, దుర్జేయమును నగుచున్నది. శాంతమయ సముద్రమున తరంగములు సంచలన మును కలుగజేయునట్లు ఆత్మయందీ మనస్సు కల్లోలమును కలిగించు చున్నది. సముద్రమున పెద్ద పెద్ద అలలు, చిన్న చిన్న అలలుండునట్లు సంకల్పములు ఉపసంకల్పములు మనస్సునందు కలవు. వర్షభిందు సముదాయము విశాలజలాశయమైనట్లును, తంతుసముదాయము వస్త్రమైనట్లును, అణుసముదాయ మీ భూఖండ మైనట్లును, చిన్న చిన్నరాళ్ళ కలయికయే భవన మైనట్లును, వెదురుగడ్డి సమూహమే కాగితమైనట్లును, అయఃకణములే యంత్రమైనట్లును, తలంపుల సమూహమే మనస్సుగుచున్నది. మనస్సుయొక్క గతిని గుర్తించుటకూడ కష్టసాధ్యము. వృక్షగుల్మలతాదులతో సంకీర్ణమైన అరణ్యమువలె మనోగతి తెలియ నశక్యమై యున్నది. విశ్వవ్యాప్తమైన అఖండమనసు యొక్క ఉపాంగములే వ్యక్తుల మనంబులై వరలుచున్నవి. యేకాగ్ర చిత్తులగు యోగులు తమ భావములను యితరుల యందు జొనిపి తమ నిశ్చిత మహోద్యమమును జయప్రదముగ కొనసాగించుకొన గలుగుచున్నారు. మనస్సు అఖండముగాన వ్యక్తస్థితియందు లేకున్నను వివిధ దేశస్థుల భావములను వ్యక్తీకరించు భాషలు బాహ్యమునకు

భిన్నములుగ కన్పించినను, అంతరంగిక ఏకసూత్ర బద్ధములగుటకు ప్రబల హేతువగుచున్నది. భిన్నభాషలయందును వారములు, మాసములు, సంవత్సరములు ఋతువులు అయినములు ఏకచందముగ నుండుట కీ విశ్వైక్యతయే కారణము. ఆత్మయొక్క అంశము మనస్సు కాన దీనికిని ఆత్మ లక్షణములు కొన్ని కలవు. శరీరమునకిది సన్నిహితమై యున్నందున జడాన్మతశోకాది యవ లక్షణము లాపాదించి యున్నవి. స్వభావతః మనస్సు నిర్మలమైనదైనను, పవిత్రమైనదైనను వ్యక్తి సమష్టివృత్తుల సంసర్గమువలన విశేషముగ కళంకిత మగుచున్నది. అందువలననే దొంగతనము, జూదము, వ్యభిచారము మున్నగు దుష్టకార్యముల నొనర్చుటకది భయపడుచున్నది. దుష్టాశ్వమువలె ప్రథమమున స్వాధీనము కాకున్నను అభ్యాసబలమున కొంతకాలమునకు సాధకునకు వశవర్తియగుచున్నది. గుఱ్ఱము లోబడకపోవుట రౌతుదోష మగునట్లు మనస్సు స్వాధీనము కాకపోవుట సాధకుని దోషమే. దుష్టశిష్టకార్యములలో దేనియందు దానిని ప్రవర్తిల్లజేసిన దాని కభ్యస్తమై ఆ కార్యమునే నిత్యము ధారారూపముగ నొనర్చుచుండును. దానికి భిన్నముగ వాడు మఱియొక కార్యము నొనర్పగడంగినపు డది యెదురు తిరుగును. పట్టుదలతో నాపనినే దానిచేత చేయించుచువచ్చిన దానికలవాటుపడి మరల నట్టి కార్యముల నొనర్చు నుత్సహించును. చెడుకార్యముల నుండి మంచి కార్యములకు దానిని త్రిప్పునపుడు సాధకుడు జాగరూకుడై యుండవలయును. దానిని మరల్చుటలో యుక్తిసామర్థ్యముల నుపయోగింపకున్న నది వ్యాఘ్రమువలె నాతనిని కబలించును. సవ్యముగ దానిని వశ పఱచుకొనిన గోవువలె నది హితము నొనర్చును. కాఫీ, ధూమపానము మున్నగు వ్యసనములనుండి దానిని మరల్చునపుడు ప్రథమమున దాని యార్ఙాటమును చూచితీరవలయును. ప్రథమ

దివసమున తలనొప్పి, నిర్ణీతకార్యముల నొనర్చుటకు ఉత్సాహము లేకపోవుట, విసుగు మున్నగు బాధల గలిగించి పూర్వకృత్యముల నొనర్చిన గాని శాంతి సుఖముల నివ్వనని భయపెట్టును. ప్రబలముగ నాందోళన సల్పును. జీవితమే వ్యర్థమనిపించును. మనస్సు విచిత్రశక్తి సమన్వితమైనది. అంతియగాక విచిత్రశక్తి సముదాయమే మనంబన బడును. ఆత్మేతర పదార్థరచన యంతయు మనస్సువలన నుద్భవించి నదే. అంతకు పై స్థితికి వెడలి యొచించిన ఆత్మేతర పదార్థమంతయు మనస్సుని స్పృష్టమగును. మనస్సు స్వర్గతుల్యముగ నున్న గృహమును నిముసములో నరకప్రాయముగ జేసివైచును. ఎందరెందఱు రాజాధి రాజులను ఘోరముల జేసినదో చరిత్ర మనకు ప్రత్యక్షముగ దెల్పు చున్నది. మనస్సు క్షణమాత్రములో నరకమును సైతము స్వర్గముగ మార్చగలదు. ఎంతమంది శుష్కదరిద్రులనో సింహాసన మెక్కించును. అది తలచుకొనిన పామరుని పండితుని జేసి వేయగలదు. పండితుని పరమ మూఢునిగ దయారొనర్చునదియు నదియే. శత్రువును మిత్రునిగను, మిత్రుని శత్రువుగను సిద్ధమొనర్చి వినోదించుటలో దానికదియే సాటి. మనస్సు చేయజాలని కార్యము త్రిలోకములలో నెద్దియును లేదు. మహారణ్యములను మహానగరములుగను, మహానగరములను ఘోరారణ్యములుగను, గొప్పపర్వతములను సముద్రములుగను, భీకరసాగరములను సమున్నత గిరులుగను, శృశానములను సుందరోద్యాన వనములుగను, సుందర వనములను శృశానములుగను చేయునది మనస్సే.

ఈ దృశ్య విశ్వమంతయు మనఃప్రభవమే. మనస్సు ఆకర్షణీయ సౌందర్యమును కల్పించి జీవుని దాని ననుభవింప ప్రేరేపించును. ప్రభావాత్మకమైన మహద్భూతమైన వివిధ రంగులతో నలరారుచున్న వివిధాకృతులతో నొప్పుచున్న ఈ బ్రహ్మాండవిశ్వమును పరికించిన

మనశ్చక్తిని కొంతవఱకు గుర్తింపవచ్చును. మనస్సు శుద్ధావస్థను పొందినపుడు జీవుని జాగృత మొనర్చి సన్మార్గగామునొనర్చి ఆత్మజ్ఞాన సంపన్నుని జేయును. మలినావస్థను పొందినపుడు జీవుని మాయా వృతు నొనర్చి దృశ్యవిశ్వమే సత్యమనిపించి, లోభమోహదంభాదుల గలిగించి లోకాయతికుని జేసివైచును. రహస్యముగ గాని, బహిరంగ ముగగాని, వ్యక్తముగ గాని, అవ్యక్తముగ గాని ప్రతివాని హృదయమున నుద్భవించు భావము బాహ్యకరచరణాద్యవయవములవలన నొనర్ప బడు క్రియ లోకమున తమ సంస్కార జనిత ప్రభావములను ముద్రిం పక వదలిపెట్టవు. సద్గుణములు కాని దుర్గుణములు కాని, సద్భావ ములుకాని, దుర్భావములు కాని తమశక్తికి దగినట్లు జీవులయందు సంస్కారముల గలిగించును. ప్రతి స్వల్పకార్యమును క్రమముగ ఘనకార్యమునకు దోహద మొనర్చుచుండును. ప్రతిఘనకార్యమును స్వల్పకార్యముల సమ్మేళనమని ప్రతివాడును గుర్తించు కొనవలయును.

దేహోత్పత్తిభావనయే లేక దేహోభిమానమే సర్వదుఃఖములకు మూలము. ఈ అభిమానమును కలిగించునది మనస్సని మరువ రాదు. మనస్సంభవ భావన వలననే ప్రతివాడును తన దోషమును, తన తప్పును సమృత్తింపజాలకున్నాడు. తాను తలచిన కార్యము విజయవంతము కాకుండుటకు పరులు అంతరాయమును కలిగించి రని వాపోవుదురు కాని, తన లోపము వలననే నిర్ణీత కార్యము సఫలత నొందలేదని గ్రహింపజాలరు. కొందఱు విద్వాంసులు తమ ఉపన్యాసములను ఇతరులు వినలేదనియు, తమ మాటలను లక్ష్యముంచి నిర్వహింప లేదనియు పలుకుచుండురు. కాని అందు లకు తమదోషమే, తమ బలహీనతయే, ధర్మానుష్ఠాన లోపమే కారణ మని తెలిసికొనజాలకున్నారు. యోగాభ్యాసమువలన అఖండశక్తిని సముపార్జింపని వాని యాజ్ఞల నెవ్వడును తుదకు మందుడైనను

పాటింపడు. గాంధీమహాత్ముని యాదేశమును విశ్వమంతయు శిరసావహించుటకు హేతువు యోగశక్తియే. సామాన్యమానవుడు యోగశక్తిని సంపాదించి మహాత్ము డగుచున్నాడు. ఎవ్వడును పాండిత్యమువలనను, బుద్ధిబలమువలనను, తర్కశలము వలనను మహాత్ముడు కానేరడు. ఎంత మహాపండితుడైనను అనుభవజ్ఞుడగు మహాత్ము నెదుట శిరస్సును వంచవలసినదే. ఒకానొక కవి తన ప్రతిభవలన చక్కనికావ్యమును రచింపవచ్చును. అందువలన వాని కావ్యము శాశ్వతనిర్మాణశక్తి సంయుతము కానేరదు. ఏలయన అనుభవ జ్ఞానముచే నాతని కావ్యము రసమయము కాలేదు. అందువలననే పూర్వవిద్వాంసులు “ఋషికాని వాడు కావ్యమును రచింపజాల” డని స్పష్టపఱచి యున్నారు. ఋషియైన సానుభూతిని పొందుచు నొకవిధమైన తన్మయీ భావముతో వ్రాసిన గ్రంథములు ప్రజలచే నిత్యపారాయణ యోగ్యములై వరలుచున్నవి. వారిగ్రంథము లను శ్రద్ధతో జదువునపుడు వారి భావము లెంత గంభీరములో, ఉన్నతములో, రసవంతములో అను అద్భుత భావపరంపర హృదయ మున చెలరేగును. వారు వ్రాసిన ప్రతి పుటలోను, ప్రతివాక్యములోను హృదయ తంత్రులమీటుచు సంచలన మొనరించు శక్తియు, రస మును, ఆశ్చర్యమును కుప్పించు మహోద్దేశ్యములు తొణికిసలాడు చుండును. భావములకు దగిన భాష ప్రతివాక్యమునను వెల్లివిరియు చుండును. పరించువారికి ఉన్నత భావములే కాక భాషాజ్ఞానము కూడ అలవడుచుండును. ఇట్టి సామర్థ్యము వారలకు మనస్సును సూక్ష్మదశకు దెచ్చుటవలన సాధ్యమైనదని మరువరాదు.

ఒకడు మహాపండితుడై బ్రహ్మవిద్యను గూర్చి యనర్గళముగను, భావయుక్తముగను నీతో మాట్లాడును. అతని వాక్యములు నీకు తాత్కాలిక సంతోషమును కలుగజేయును. ఇక రెండు మూడు దినము

లలో ఆ మాటలను నీవు మరచిపోదువు. మరియొకడు దీర్ఘోపన్యాసము లివ్వకున్నను వ్యాకరణయుక్తముగను, భావసందీపితముగను మాట లాడకున్నను వచ్చిరాని మాటలతో నెమ్మదిగ కొన్ని మాటలను మితముగ మాటలాడినను ఆ మిత సంభాషణమే నీలో అత్యద్భుత సంస్కారమును కలిగించి, శాశ్వత ప్రభావమును చేకూర్చును. దీనికి కారణ మేమి? మొదటివానియందు పాండిత్యము తప్ప అనుభవము సున్న. రెండవవాడు ఆత్మానుభవముచే నఖండశక్తిని సముపార్జించిన వాడు. భావశక్తి, ఆత్మశక్తి, ఆధ్యాత్మికశక్తి ప్రపంచము నుఱ్ఱాతలూగింప గలదు. యోగాభ్యాసము వలన నీ యాత్మశక్తిని సాధకుడు విశేషముగ పొందగలడు. ఆత్మానుభవముచే నార్థమైన, ఆత్మజ్ఞానముచే గంభీర మైన, బ్రహ్మానుభూతిచే శక్తిమంతమైన వాక్యములు వందలమందిని వేలమందిని ఆకర్షింపగలవు. అతని భాష సమాధిభాష, హృదయకుహ రాంతరము నుండి నీటిబుగ్గవలె పెల్లుబుకు భాషయే యది. అదియే ఉత్తమభాష యని, మౌనమనియు, జ్ఞానప్రదీపిత దివ్యభాష యనియు శాస్త్రములు వేనోళ్ళకొనియాడుచున్నవి. వ్యాసవాల్మీకి వసిష్ఠాదుల సమాధిభాష యీనాటికిని ప్రజలను ఉద్దీపితుల జేయుచున్నది. వారి రచనలు శాశ్వతములై విమర్శకాగ్రేసరులగు మహాపండితులను గూడ ముగ్ధులజేయుచున్నవి. ఆ రహస్యములు అంతరమున ఆత్మాన్వేషణ మొనర్చుకొని చకితుల జేయుచున్నవి. సామాన్య పండితుడు వ్యర్థపద ప్రయోగముచే శ్రమించి యొక గ్రంథమును రచించును. అతని ప్రచారమునను మిత్రుల తోడ్పాడునను కొన్ని ప్రతులు కొందరి దరిజేరగలవు. ఆ మహాత్ములగ్రంథములు నిరంతరజలప్రవాహమువలె కోటానుకోట్ల ప్రజలనానందపరచుచున్నవి. అవి శాశ్వత గ్రంథములై ముముక్షు జనులను అజ్ఞాన నిద్రనుండి మేల్కొల్పుచున్నవి. ఇక మున్ముందును అవి జిజ్ఞాసువు ఆత్మానుభూతిని పొందుటకు విశేషముగ

దోడ్పడగలవు. భాష లోనిభావముల దెల్పుటకొక పరికరము. అనుభవ శూన్యులగు శుష్కపండితులు తమ వాక్పమత్పూరిత తాత్కాలికానంద మును కలిగించి మానవ హృదయములలో జ్ఞానవర్ణమును పూయ ప్రయత్నించుచున్నారు. కాని ఆ పైపూత కొలది నిముసములకే అంతరించి వికృతాకారమును కల్పించును. దేనివలన మానవుడు హృదయ వికాసమును పొందగలడో, ఆధ్యాత్మిక రహస్యముల నెఱింగి యనుష్ఠించుటకు తోడుపడునో, శమదమ త్యాగాదుల నవలంబించి పరమశాంతిని పొందుటకు సాహాయ్య పడునో, సంసార దుఃఖమును శమింపజేసి ఆత్మానందమును ప్రసాదించునో అదియే వాస్తవ మగు విద్య. అది తనను జ్ఞానవంతుని జేయుటయే గాక నితరులను సైతము ప్రతిభావంతుల జేయును. అది యద్భుత కృత్యముల నొనర్చుచు, తన నాశ్రయించిన వారిని శక్తిమంతుల జేయును. ఆమహాశక్తి సంపాదించిన యోగి తన నాశ్రయించిన వారి నెందరినో మహానాయకుడై నడవను. అతడు మరణించిన పిమ్మట కూడ అతని రచనలు, అతని జ్ఞానము అతని ప్రతిభ, అతడు జీవితకాలమున నొనర్చిన మహత్తర కార్యములు శేషించును. అట్టి మహాత్ములు మృతజీవుల శ్రేణిలో జేరుదురు.

బుద్ధి శక్తికంటె హృదయశక్తి ప్రబలమైనది. బుద్ధిశక్తివలన శాస్త్రపాండిత్యమును హృదయ శక్తివలన ఆత్మానుభూతియు చేకూరును. బుద్ధిశక్తిని సాయముగ గొని రచించిన గ్రంథములు గాని, ప్రవచించిన మహోపన్యాసములు కాని ప్రజలకు తాత్కాలికానందము నొందగలవు. కాని నిత్యానందమును ప్రసాదింప జాలవు. బుద్ధిశక్తి హృదయశక్తి రెంటిని సముపార్జించుకొనిన మహామహులు లోకమున కఖండసేవ యొనర్చగలరు. ఇట్టివారే జ్ఞాన విజ్ఞాన విరాజితులగు మహాత్ములు. వీరు వర్తమాన భావికాలములయందు జిజ్ఞాసువుల

హృదయములలో శాశ్వత ప్రభావమును కలిగింతురు. ఇట్టి ఆత్మశక్తి సంయుతులగు యోగీశ్వరులు శరీరమును ధరించి యుండునపు డును, శరీరము పరిత్యజించిన పిమ్మటను ముముక్షువులను ప్రబోధించు చుందురు. వారి వాక్యములు శాశ్వతములు, వారి గ్రంథములు స్థిరములు. కాలములు మారినను, దేశములు మారినను, వ్యక్తులు మారినను, వస్తువులు మారినను, వారి బోధలు మారవు. యుగములు దొర్లిపోయినను, రామాయణ భారత భాగవతములు శాశ్వత గ్రంథములై వరలుచున్నవి కదా! మహర్షుల గ్రంథముల వలన వారి ప్రతిభ, శక్తి, త్యాగము ద్యోతమగుచుండును. జీవిత కాలమున వారొసర్చిన ఘనకార్యములు లోకోద్దీపితమై ప్రకాశించు చుండును. శాస్త్రపాండిత్యము లేకున్నను అనుభవ రసముతో నార్థమైన మహాత్ముల బోధనలు కూడా శాశ్వతములే. మహత్తరమగు ఆధ్యాత్మిక శక్తితో మహర్షులు విశ్వము సుఞ్జిత లూగింప గలిగిరి. అద్భుత ఘనకార్యముల నొనర్చగలిగిరి. ఆత్మశక్తి సంపన్నుడగు యోగీశ్వరు డొనర్చరాని కార్యమెద్ది కలదు? మౌనియైయున్నను, ఆతని అనుష్ఠానమే లోకమునకు మార్గదర్శి కాగలదు. ఆత్మశక్తిని సముపార్జించుట కనువగు విధులను యోగశాస్త్రము బోధించు చున్నది. సర్వజాతుల స్త్రీ పురుషాదులు యోగవిధుల ననుష్ఠించి ఆత్మశక్తిని సంపాదించుకొన వచ్చును. గృహస్థులు, సన్యాసులు, బ్రహ్మచారులు, బాలురు, వృద్ధులు మానవమాత్రులందఱు యోగవిధుల ననుష్ఠించి ఆత్మ సాక్షాత్కారమును పొందవచ్చును. పేదలు, ధనికులు, ఉద్యోగులు, వ్యాపారులు, వ్యవసాయదారులు, ప్రజలు, నాయకులు సర్వులును నియమానుసారము యోగవిద్య ననుష్ఠించి పరమశాంతిని పొందవచ్చును. భౌతిక జగత్తును పరిత్యజింపకుండగనే యోగవిద్య ననుసరింపవచ్చును. సర్వమును పరిత్యజించినవార మనుకొనువారును దేహమున్నంత

వరకు, భోజన భాజనాదుల సల్పుచున్నంతవరకు, సంఘముతో సంబంధమున్నంత వరకు భౌతిక జగత్తును వదలనివారే. అసలు భౌతికాధ్యాత్మిక జగత్తులకు భేద మేమాత్రమును లేదు. భౌతికము నందాధ్యాత్మికము, ఆధ్యాత్మికమునందు భౌతికము అంతర్నిహితములై యున్నవి. భౌతిక జీవితము శాస్త్రానుసారము నియమబద్ధమైయున్న ఆధ్యాత్మిక జీవితమునకది దారి జూపును. భౌతిక వస్తువులను ముట్టరాదని శాస్త్రము నియమించుట లేదు. భౌతిక పదార్థములోని మలినమును పోగొట్టి శుద్ధమొనర్చి యుపయోగింపుడని శాస్త్ర మాదేశించుచున్నది. సంకల్పములు శుద్ధములనియు, అశుద్ధము లనియు రెండు విధములు. శుద్ధ సంకల్పములు, ఆత్మహితమునకును, అశుద్ధ సంకల్పములు అభోగిని పొందుటకును తోడుపడును. విశ్వము నంతటిని సంపూర్ణముగ వదలుట మూఢుని లక్షణము. విశ్వమునందలి సత్తును గ్రహించి అసత్తును త్యజించుట విజ్ఞుని లక్షణము. విశ్వము సదసదాత్మికము గాన సత్తును స్వీకరించి అసత్తును పరిత్యజింపవలయును. ప్రతివస్తువునందును ప్రకాశవంతమగు శక్తిని గ్రహించి, అంధకార వస్తువును పరిత్యజించుచు రావలయును. ఇదియే ఆత్మానుభూతిని పొందుటకు యోగ్యమగు సాధనము. మనశక్తిని వివేకమార్గమున నడపి గమ్యమును పొందుట కిదియే ఉపాయము.

భౌతిక జగత్తు, మానసిక జగత్తు, నైతిక జగత్తు, ఆధ్యాత్మిక జగత్తు యివి యన్నియు భిన్న వస్తువులు కావు. యోగసాధనచే నొక దానినుండి మరియొక దానికి సాధకుడు పయనించును. ఒకదాని కంటె మరియొకటి సూక్ష్మమైనందున క్రమసాధనవలన సూక్ష్మదిశకు క్షమతో వెళ్ళుకొలది ఆధ్యాత్మిక రహస్యము లెఱుక పడుచుండును. ఒకవస్తువు సూక్ష్మమగు కొలది, మెఱుగుపెట్టు కొలది ప్రకాశవంత మగునట్లు యోగసాధన వలన మనస్సు సూక్ష్మమై ప్రకాశవంత

మగును. బంగారు, వజ్రములు, రత్నములు మున్నగు వానిని మెఱుగు పెట్టుకొలది కాంతియుతము లగుట లేదా? అవి ప్రకాశించుచు కిరణములను నలుదిశల వ్యాపింప జేయుట లేదా! అట్లే మనస్సు కూడ తాను ప్రకాశము కలదై కాంతులను నలువైపుల ప్రసరింప జేయును. అప్పుడు దానికి మనస్సును నామము అంతరించి ఆత్మయన బరగును. దంచిన తర్వాత ధాన్యమను పేరు పోయి బియ్యమను పేరు వచ్చుట లేదా? ఆ విధముగనే యోగసాధన వలన మనస్సు యొక్క ఆవరణము నశింపగనే ఆత్మ శేషించును. బాహ్యజగత్తు, అంతరంగిక జగత్తు అని జగత్తు రెండు విధములు. బాహ్యజగత్తున కంటె అంతరంగిక జగత్తు బలవత్తరమైనది. అంతరంగిక జగత్తు ఆజ్ఞాపించునట్లు బాహ్యజగత్తు ప్రవర్తించుచుండును. ప్రథమమున అంతరంగిక జగత్తున సంకల్పింపబడి, నిర్ణయింపబడి బాహ్య జగత్తున నింద్రియములచే నాకార్యము నిర్వహింపబడును. పశుపక్షి క్రిమి కీటక మృగ మానవాదులతోడను, పర్వత సముద్ర నదీనదముల తోడను, లతాకుంజవృక్షాదులతోడను సంకీర్ణమైన ఈ విశాలవిశ్వము అంతరంగికమున కలదు. అటుల కాదేని స్వప్నావస్థయందు పై పశు పక్షి పర్వతాదుల దిలకించుటకును, బంధుమిత్రాదులతో సంభాషించుటకును, విందారగించుటకును, ధన ధాన్యాది వస్తువులను సంపాదించుటకును, దాచుకొనుటకును వీలుండదుకదా! ఈ బాహ్యజగత్తున నే యే వస్తువు లేయే రూపములను ధరించియున్నవో, యే యే లక్షణములను కలిగియున్నవో అంతరంగిక జగత్తున అనగ స్వప్నావస్థలో ఆ యా రూపములే, ఆయా లక్షణములే, ఏవిధమైన మార్పుకూడ లేని రీతిని స్పష్టముగ దృగ్గోచరమగును. పశు పక్షి మృగాదులు జాగ్రదవస్థవలె నటులే బంధుమిత్రాదుల రూపము లప్పటముగ నటుల కన్పడుటయు, యే వ్యవహారమునందును నే

విధమైన స్వల్పముగ కాని మార్పులేక గనబడుటయే ప్రత్యక్ష నిదర్శనము. బాహ్యజగత్తునైన జయింప వచ్చును కాని ఆంతరంగిక జగత్తును వశపరచుకొనుట అసాధ్య మనిపించును. “బాహ్య జగత్తును జయించితివి కాని ఆంతరంగిక జగత్తును జయించుటకు నీవసమర్థుడ”వని ఐదు సంవత్సరముల వయస్సుగల బాలుడు ప్రహ్లాదుడు హిరణ్యకశిపుని హేళన చేసినాడు. అనేకులు మహానాయకులు చక్రవర్తులు బాహ్యజగత్తును సులభముగ వశీకృత మొనర్చుకొని తాము చెప్పినటుల నడుపగలుగుచున్నారు. కాని ఆంతరంగిక జగత్తును జయింపజాలకున్నారు. బాహ్య జగత్తులో పాండిత్యమును కళాకౌశలమును, పరిశోధనలచే చిత్రవిచిత్ర యంత్రములను కనిపెట్టి అద్భుత దృశ్యములను తిలకింప గలుగు చున్నారు. మధుర సంగీత గానములను స్పష్టముగ వినగలుగుచున్నారు. కాని ఆంతరంగిక జగత్తులో ప్రవేశించి యింతకంటె అద్భుతదృశ్యములను, ఇంతకంటె మధుర మంజుల గానమును అనుభవింపజాలకున్నారు. ఆత్మకంటె మంగళకరమైనదియు, సుందరమైనదియు నగు వస్తువు కలదా? హృదయమున నిరంతరము ధ్వనించు ఓంకారనాదముకంటె దివ్యగాన మెచట లభించును? అభ్యాసయోగముచే మనస్సును లోనికి మరల్చి సత్య శివ సుందరమగు ఆత్మను దర్శింపగలిగినప్పుడు ఓంకార గానమును వినగలిగినప్పుడు బాహ్యదృశ్య గానాదులు నిస్సారము లుగ తోచక మానునా? ఆత్మసౌందర్యమునకు మించిన సౌందర్య మెచట కలదు? ఆత్మగానమునకు సాటియైన గాన మెచట కలదు? ఆంతరంగిక జగత్తును వశమొనర్చుకొనిన సాధకుడే ఆత్మసాక్షాత్కారమును ప్రణవనాదానుభూతిని పొందగలడు. ప్రతివస్తువును సూక్ష్మదశను పొందుకొలది శక్తిమంతముగను, ప్రకాశయుతముగను విరాజిల్లును. ఈ దృశ్య జగత్తంతయు స్థూలరూపమైనది. దీని సూక్ష్మ తమరూపము ఆంతరంగికజగత్తును, సూక్ష్మతమరూపము ఆత్మయునై

యున్నది. అందువలననే రాశీభూతమగు ఆత్మయొక్క అంశమే మనస్సుగను, దానిస్వల్పభావమే జగత్తుగను నగుచున్నది. అన్నిటికంటె అధికశక్తి సూక్ష్మపదార్థములలో సన్నిహితమైయున్న దనియు, స్థూల వస్తువులలో స్వల్పశక్తిమాత్రము కలదనియు సర్వులకును విదితాంశమే. అందులకు అతిసూక్ష్మపదార్థములగు విద్యుచ్ఛక్తియు, అత్యుష్ణోదకమునుండి యుద్భవించు ఆవిరియు, అణుశక్తియు తార్కాణములు. పై సూక్ష్మవస్తువు లెంత శక్తి సమన్వితములో, వానివలన నెట్టి ఘనకార్యములు నిర్వహింపబడుచున్నవో, ఆధునిక కాలమున నంద రెఱింగియే యున్నారు. విద్యుచ్ఛక్తివలన కాంతి ననుభవించుచున్నాము. ఆ శక్తివలన నడుపబడు యానములలో ప్రయాణమును సాగించుచున్నాము. దానిచేత నడుపబడు సకల యంత్రములవలన భౌతికలాభముల నెన్నిటినో పొందుచున్నాము. ఆవిరిచేత నడుపబడు ధూమశకటాదులవలన గమనాదిక్రియల నిర్వహించుచున్నారము. ఈ దృఢశరీరమునకు కారణము రక్తమాంసాదులు కావనియు, సూక్ష్మమగు నరములనియు శరీరశాస్త్రము నెఱింగిన వారికందఱికి తెలిసిన విషయమే. నరముల బలహీనత వలన శరీరము ఏ స్వల్పకార్యమును చేయుటకైనను అసమర్థమగును. ఆ సూక్ష్మములైన నరములు వానికంటె సూక్ష్మమగు మనస్సు నుండియు ఆ మనస్సు దానికంటె సూక్ష్మాతిసూక్ష్మమగు ఆత్మ నుండియు శక్తిని పొందుచున్నవి. కాని ఆ సూక్ష్మాతి సూక్ష్మమగు ఆత్మను ఎవ్వడును సందర్శింపజాలకున్నాడు. ఒకానొక మహాత్ముడు తప్ప నితర సామాన్యమానవులు స్థూల దృశ్య పదార్థముల జూడ గలుగుచున్నారు. కాని అఱువుకంటె సతి సూక్ష్మమగు పరమాత్మను దర్శింపసమర్థులగుచున్నారు. ఆత్మ నేత్రములచేత దర్శించుటకు గాని, చెవిచేత వినుటకు గాని, ముక్కుచేత వాసన చూచుటకు గాని, జిహ్వచేత రుచి చూచుటకుగాని

అలవికానిది. ఇంద్రియముల కగోచరమైనది ఆత్మ. అతి శుద్ధబుద్ధులగు యోగీశ్వరులచేత సమాధి యందు అనుభవింపదగినది ఆత్మ. ఆత్మ అనుభవైక వేద్యమైనది. కాని వాక్కుచే వర్ణింపబడుటకు గాని, మనస్సుచే ఊహింపబడుటకు గాని వీలు లేనిది.

“యతో వాచో నివర్తంతే అప్రాప్య మనసా సహ” వాక్కునకు, మనస్సునకు అందనిది పరమాత్మ యని ఉపనిషత్తులు ఘోషించుచున్నవి. ఒకడొక సుందరోద్ఘానవనమును చూచెనను కొందము. వాడు తన మిత్రులతో ఆ ఉద్ఘానవన సౌందర్యమును సంపూర్ణముగ వర్ణింపగలుగు చున్నాడా? ఒకడొక రుచ్య పదార్థమును భుజించిన, వాడు తన స్నేహితులతో “ఇంతరుచిగల పదార్థమును నే నెప్పుడును భుజింపలేదు. ఎంతయో మధురముగ నున్న దా తినుబండార” మనును. అది యెట్టిదియో బాగుగ వర్ణింపు మని ఆ మిత్రుడు కోరిన నేమి చేయగలడు? వానికట్టి తిను బండారమును నొసంగి, భుజించి దాని మాధుర్యమును నీవే గ్రహింపు మని చెప్పును. ఒక పాట కచ్చేరిలో నొక సంగీత విద్వాంసుడు గాన మొనర్చుచుండ నొక దివ్యమగు పాటను వినినాడనుకొందము. వాడు తన బంధువుతో “నిన్న నేను దివ్యమును, మధురమును నగు గానామృతమును గ్రోలితిని, ఆ విద్వాంసుడు మధురమంజులముగ గానముచేసి మా మనస్సుల నాకర్షించి మమ్ములను తన్మయుల జేసినాడు అని చెప్పును. ఆ బంధువు “ఆ గాన మాధుర్యము నింకను వర్ణించి నన్ను తృప్తాత్ముని జేయుమని కోరును. వాడు ఆ గాన మాధుర్య మద్భుతము, ఎన్నడును అట్టి గానమును వినలేదు అని చెప్పును. ఆ మిత్రుడు తృప్తిజెందక “ఇంకను వర్ణించి నన్ను తృప్తాత్ముని జేయుమని మరల మరల అడుగు చున్నను, వాడు నిరుత్తరుడై, యింకను వాడు పీడించుచున్న వాని బాధనుండి తప్పించుకొనుటకు ఆ విద్వాంసుడు ఫలానా తేదీన

మద్రాసులో గాన కచేరి చేయుననియు, అచటికి నిన్ను తీసికొని వెళ్ళెదననియు, నీవే ఆ గానమాధుర్యమును గ్రోలి ఆనందింపవచ్చుననియు చెప్పును. అటులే ఎవరైన లాడూ తినిన దాని రుచి యెటులున్న దని ప్రశ్నించిన, వాడు మధురముగ నున్న దనును. “ఆ మాధుర్య మెట్లున్న దనిన నేమి చెప్పగలడు? వానికి గూడ నొక లాడూను సమర్పించి నీవే దాని మాధుర్యము తెలిసికొమ్మని చెప్పవలసినదే గదా! ఆ లాడూను భుజించి దాని మాధుర్యమును గ్రోలినవాడు మాత్రము ఇతరులకు నచ్చజెప్పగలడా? అటులే చూచినవి, వినినవి, వాసనజూచినవి, తినినవి వర్ణించుట కసంభవము గదా! ఇంద్రియ విషయములే వర్ణన కతీతము లైనపుడు ఆత్మ పై యింద్రియముల కగోచర మనుటొక అద్భుత విషయము కాదుగదా! ఇంద్రియములు బహిర్ముఖములు కాన బాహ్య విషయములను గ్రహింపగలవు. అంతరంగిక పరమసత్యము మనస్సు నంతర్ముఖ మొనర్చినగాని యెఱుకపడదు. నీరు పల్లమునకు వడిగ ప్రవహించునట్లు ఇంద్రియము లెల్లప్పుడు విషయోన్ముఖములై యుండును. ఆ ఇంద్రియములను మనస్సునందును, మనస్సును బుద్ధియందును, దానిని ప్రాణములయందును, ఆ ప్రాణములను ఆత్మయందును లయమొనర్చుట నీటిని మిట్టపైకి ప్రవహింపజేయు నటుల కష్టముగ నుండును. సాధారణముగ స్థూలబుద్ధులకు సూక్ష్మాంశము లెఱుక పడవు. సూక్ష్మవస్తువులను చూచుటకు భూతద్దము అవసరమైనట్లు అంతరమున జరుగు సూక్ష్మక్రియను తిలకించుటకు జ్ఞానదృష్టి అత్యవసరము. శ్రీకృష్ణ దేవుడు అర్జునునితో “పార్థా! ఈ చర్మచక్షువులతో నా సర్వతోముఖ విశ్వరూపమును దర్శింపజాలవు. నీకు దివ్యదృష్టిని ప్రసాదించుచున్నాను. దాని సాయమున నా నిజస్వరూపమును చూడుము” అని దివ్యదృష్టి ననుగ్రహించెను. ఆ దివ్యదృష్టి సాయమున అర్జునుడు

భగవంతుని విరాట్స్వరూపమును దర్శింపగలిగెను. అత్యానుభూతిని పొందిన మహాత్ములుమాత్రము తమ శిష్యులకు దివ్యదృష్టిని ప్రసాదింపగలరు.

భావము సూక్ష్మమగు కొలది, శుద్ధమగు కొలది మనస్సు అంత ర్ముఖమై పరమ సత్యము నెఱుంగ గలుగును. మనస్సు సూక్ష్మదశను పొందు కొలది శక్తిమంతమగుచుండును. ఒక హృదయమున నున్న ఆలోచనను ఇతరు లెఱుగక పోవుట కిదియే కారణము. ఆ యోచన మంచిదైన ఉపకార రూపముగ నది బయల్పడలును. అపుడది స్థూల రూప వస్తువుగ తన చేతికి వచ్చిన అపుడాతని హృదయము కోమలమని గ్రహించుచున్నారము. అది అపకారముగ వ్యక్తమయి నష్టము వాటిల్ల జేసిన ఆతని హృదయము పాషాణసదృశమని తెలిసికొనుచున్నారము. అంతరంగమున సూక్ష్మరూపముగ జరుగు కర్మను గుర్రెఱుగుట కష్ట సాధ్యము. ఆ యోచన అతివేగమున సూక్ష్మపరిణామములను పొందు చుండుటవలన గుర్తింప నశక్యమగుచున్నది. కర్మరూపముగ వ్యక్తమైన గాని హృదయమున దానికి సంబంధించిన యోచన సువ్యక్తము కాదు. ఒకప్పు డొకని కొకమిత్రుడు లభించె ననుకొందము. ఆ మిత్రుడు వానితో “నేను మీతో మిత్రత్వము నెఱుపవలయు నని యెంత కాలమునుండియో ప్రయత్నించుచుంటిని. అనేకస్థలములలో మిమ్ములను కలిసికొన దృఢముగ ప్రయత్నించితిని. కాని నా ప్రయత్నము సఫలీకృతము కాలేదు. ఇప్పటికి నేనెన్నియో పర్యాయములు మీవద్దకు తిరుగుచున్నందున మీ రొకసారికంటె మరియొకసారి ప్రేమను చూపుచు నిప్పటికి మీ హృదయమును నాకర్పించితిరి. నేను మాత్రమిదివరకే నా హృదయమును సంపూర్ణముగ మీ కర్పించి యున్నాను” అని చెప్పును. అప్పు డా మిత్రుని హృదయములో సూక్ష్మరూపముగ జరిగిన ప్రయత్నము విదితమగును. ఒక

సరోవరము నందలి అట్టడుగుభాగమున నొక జలచరము కదలిన దానిపై భాగమున వలయాకారముతో గూడిన స్థూలపరిణామము దృగ్గోచర మగును. ఈ పై పరిణామమును చూచి లోపలి జంతు వేదియో కదలిన దని గుర్తింతుము. అటులే ఒకని భావమును స్థూల దశను దాల్చి కార్యరూపముగ వ్యక్తమగుచుండును.

ఎవడు తన మనస్సును వశపఱచుకొనునో వాడితరుల మనస్సులను కూడ ఆకర్షింపగలడు. భావములు పవిత్రములగుకొలది సత్యము అహింస, త్యాగము, సర్వభూత దయ, శాంతము మున్నగు సద్గుణముల నవలంబించుకొలది, మనస్సు శుద్ధమై స్వాధీనమగును. ఇతరులపై అధికారమును చలాయించుట మానుకొని తనపై అధికార మొనర్చు నేర్చికొనవలయును. నీతినియమముల ననుష్ఠించు పవిత్రాత్ముడు మాత్రము మనస్సును వశమొనర్చుకొని ఆత్మశక్తి సంయుతుడు కాగలడు. మనస్సంయమన మొనర్చిన యోగి విశ్వము నందలి సర్వప్రాణుల నాకర్షింపగలడు. సర్వప్రాణుల మనంబుతో తన మనస్సునకు సంబంధము కలదు గాన అవ్యక్తముగ మూలపదార్థముతో భావములన్నిటికి పరస్పరాకర్షక శక్తి గలదు గాన, పూర్ణముగ వికసించిన మనస్సు కొలదిగ వికసించిన మనంబుల నాకర్షించుచుండును. వశమగు కొలది మనఃకమలము వికసించుచుండును. మనస్సును సూక్ష్మమొనరించుటకు, శుద్ధదశకు గొనివచ్చుటకు వశీకృత మొనర్చుటకు యోగ్యసాధనలను యోగశాస్త్రము బోధించుచున్నది. ఆ యోగశాస్త్రము మహనీయులచే పరీక్షింపబడి, పరిశోధింపబడి అనుష్ఠింపబడెను. ఆ విశాల హృదయులగు తత్త్వవేత్తలు స్వానుభవము నాధారముగ జేసికొని, “మే మీ యోగసాధనల సల్పి మనస్సు స్వాధీనపఱచుకొని, దానిని ఆత్మయందు స్థిరముగ విశ్రమింప జేసి పరమశాంతిని, నిరతిశయానందమును పొందుచున్నాము.

మీరును యీ యోగసాధనల ననుష్ఠించి నిత్యానందము ననుభవించుడు” అని విశ్వమున కెలుగెత్తి చాటుచున్నారు.

ఈ మనస్సులన్నియు విశ్వమనస్సుయొక్క అంగములు. ఒక పదార్థతత్త్వమును గుర్తింప సమర్థత సిద్ధించును. గణిత శాస్త్రమునందలి యొక శ్రేణికి సంబంధించిన లెక్కను వేయుపద్ధతిని నేర్చుకొనిన దాని కనుగుణ్యములగు లెక్కలను వేయు విద్యార్థి సమర్థు డగును గదా! రాయి, కొయ్య, మృత్తు మున్నగు వస్తువుల మూల తత్త్వము నెఱింగిన, ఆ యా జాతులకు సంబంధించిన రహస్యము లన్నియు అవగతములగును. మనస్సున కాధారమైన, జ్యోతులకు జ్యోతియైన, కన్నులకు కన్నైన ఆత్మ నెఱింగిన సర్వప్రపంచము గోచరమగును. విశ్వము నంతటి నెఱింగిన వాడు ఆత్మ నెఱింగిన వాడు కాడు, కాని ఆత్మ నెఱింగినవాడు విశ్వరహస్యముల నన్నిటిని గ్రహించినవా డగుచున్నాడు. ఆత్మ సందర్శనమును పొందిన మహాత్ముని ప్రభావము ఆతనిని దర్శించువారి హృదయముల నత్యద్భుతముగ సంస్కరింప గలిగియుండును. అగ్ని తన స్వభావమగు ఉష్ణతత్త్వమును, ప్రకాశమును వెడల గ్రక్కునట్లు మహాత్ముని తపశ్శక్తి వారి నాశ్రయించు జిజ్ఞాసువుల హృదయములలో జ్ఞానమును, ఆత్మప్రకాశమును ప్రసాదించును. కారణముండునపుడు కార్యముత్పన్న మగునట్లు జ్ఞానజ్యోతి అజ్ఞాన తిమిరమును పోగొట్టును.

సర్వప్రాణుల స్వభావమును బట్టి యోచించిన వాటియాశయ మొకటియే యనియు, దాని వైపునకే అవి పయనించుచున్న వనియు స్పష్టమగును. పశువులు, పక్షులు, మృగములు, సర్పములు, క్రిములు, కీటకములు, మానవులు సకలప్రాణులు ఆత్మవైపునకే ప్రయాణము చేయుచున్నవి. జాతు లన్నియు క్రమవికాసమునుపొంది, ఉత్తమ

జన్మముల నెత్తి గమ్యమును సమీపించుచుండును. కాని గమనమున తారతమ్యమున్నందున గమ్యమును చేరుటలో కూడ భేదము కన్పడుచుండును. కొందఱికి స్వల్పకాలమును, మరికొందఱికి మరికొంత కాలమును, ఇక కొందఱు దీర్ఘకాలమును గమ్యము చేరుటకు పట్టును. కలకత్తానగరమునకు విమానములో పయనించువారు స్వల్పకాలమునకు, మెయిలులో ప్రయాణమొనర్చు వారు మరికొంత కాలమునకు, పాసెంజరులో ప్రయాణమును సాగించువారింకను దీర్ఘకాలమునకు గమ్యస్థానమును చేరుదురుగదా! ఆ విధముగనే అధికార తారతమ్యమును బట్టియు, యోగ్యతా భేదమును బట్టియు, గమన విభాగమును బట్టియు మోక్షగమ్యమును చేరుటలో ముందు వెనుక లుండును. ఉత్తమసంస్కారశీలురు మహాత్ముడగు సద్గురువు నాశ్రయించినవారు సచ్చాస్త్రమును లభింపజేసికొనినవారు, దీక్షతో ధ్యానక్రమము ననుసరించువారు శీఘ్రముగా ముక్తపురుషు లగుచున్నారు. మొక్కను పెంచుటలో దానికి నీరు ఎరువు మున్నగు ఆహారపదార్థముల నొసంగి దోహద మొనర్చునట్లు ఆంతరంగిక ధ్యానవృక్షమును వివేకవైరాగ్యాదులచే వృద్ధి నొందింపవలయును. ఎంత కృషి సల్పిన అంత శీఘ్రముగ మోక్షఫలము లభించును. పూర్వజన్మములలో హృదయ వికాసమును పొంది తమ ఆధ్యాత్మిక కృషివలన ఈ జన్మములో పూర్ణత్వమును పొందిన వారిని అవతార పురుషు లని, మహాత్ములని, యోగీశ్వరులని, పరమహంసలని లోకము పూజించును. ఇట్టి మహా పురుషులు సర్వకాలముల యందును, సర్వదేశములయందును తమ మహోప దేశములచే ప్రజలను సన్మార్గమునకు మరలించుచుండురు. ఆధునిక యుగమున భౌతికాధ్యాత్మిక రంగములలో మానవజాతి అభివృద్ధి పొందుచున్నది. ఒక్కొక్కప్పుడు పతనమును పొందుటయు పురోగమన చిహ్నమే యగుచున్నది. బాహ్యమున కొకజాతి కాని,

వ్యక్తిగాని పతనమును పొందునట్లు కనబడినను అంతరంగికముగ నది పురోభివృద్ధియే యగుచున్నది. ఆ పతనము ఆ జాతి, ఆ వ్యక్తి పురోగమించుట కవసరమగుచున్నది. పూర్వ మొనర్చిన తప్పిదమును లోపమును గ్రహించి మరల ప్రయత్నించునపుడట్టి ప్రమాదమునకు గుఱికాకుండ జాగరూకత వహించుట కీ పతనకారణములు సాయ మొనర్చుచుండును. దీక్ష, త్యాగము, జ్ఞానము, శక్తి మున్నగు సన్నియ మముల ననుష్ఠించుటవలన మానవుడు క్రమాభ్యున్నతిని పొంది పూర్ణత్వమును సాధించును. పై సద్గుణముల నవలంబించుట వలన సాధింపరాని దెద్దియు లేదు. ఎట్టి ఘన కార్యమునైనను అసంభవముగ గన్పించు ఉత్తమ కార్యమునైనను, త్యాగ దీక్షా జ్ఞానములచే సాధింప వచ్చును.

సాధారణముగ దేహమునకు రోగములు సంభవించుటకు కారణ మును సామాన్య లారయజాలకున్నారు. మనస్సునకు సంభవించు రోగములను ఆధులందురు. ఆధులవలననే వ్యాధులు వచ్చుచున్న వని చాలమంది గుర్తింపజాలకున్నారు. మనస్సు చింతాగ్రస్తమైనపుడే దేహమునకు రోగములు ప్రాప్తించుచుండును. మనస్సునకు ఆధ్యాత్మిక సాధనలచే శాంతిని ప్రాప్తింప జేసినపుడు శరీరమునకు రోగములు రానేరవు. ఈ సూక్ష్మరహస్యమును గ్రహించినవాడు జీవితములో వైద్యమహాశయుని దర్శింప నవసరములేకపోవును. మనస్సును శాంతముగ నుండనేర్చికొనిన నెన్నియో శారీరకవ్యాధులనుండి విముక్తిని బడయవచ్చును. ఎన్నియో దుఃఖములనుండి విడుదలను పొందవచ్చును. మనశ్శాంతిని సాధించినవాడు అఖండ శక్తిసంయు తుడు కాగలడు. ఆ మహాశక్తితో ఘనకార్యము లెన్నిటిను సాధింప గలడు. లోకోపకారములగు సదుద్యమముల నెన్నిటిను నడుపగలడు. సత్కార్యముల నెన్నిటిను ఒనర్ప గలడు. సాధారణముగ నట్టివాడు

అపజయమును పొందడనుట అతిశయోక్తి కాజాలదు. వాడు అపజయములలో జయమును, కష్టములలో సుఖమును, విషములో అమృతమును, విపత్తులలో సంవిత్తును, అశాంతిలో శాంతిని, మృత్యువులో జీవనమును గాంచగలడు. బాహ్యముగ, భౌతికముగ, స్థూలముగ, సుఖవంతులుగ గన్నడువారందఱు వాస్తవముగ సుఖము ననుభవించు చున్నారని చెప్పజాలము. ధనాధ్యులు, యానములలో సంచరించువారు, దుకూలముల ధరించువారు, ఆభరణముల నలంకరించు కొనువారు సుఖవంతులని భ్రమింతురు. కాని వారిని యేకాంతమున ప్రశ్నించిన తమకంటె దుఃఖవంతులు, చింతాగ్ని తప్తులు మరియొకరు లేరని చెప్పుదురు. ఎవరి మనస్సు వశమై యున్నదో, ఎవరు ఆంతరమున శాంతి ననుభవించుచున్నారో, సంకల్పముల నరికట్టి చిత్తైకాగ్రతను సాధించియున్నారో, మనోమూలమైన పరమాత్మను దర్శించియున్నారో వారే సుఖవంతులు, ఆనంద మయులు. ఆత్మారాముడు, ఆత్మక్రీడుడు, ఆత్మరతుడు, సర్వాత్మదర్శుడు తనయందు సర్వభూతములను, సర్వభూతములయందు తనను దర్శింపగల యోగి యథార్థముగ సుఖవంతుడు. వాని సుఖము దేవేంద్రునకు గాని, సార్వభౌమునకు గాని లేదు.

ఈ సృష్టి పరిణామమంతయు మనస్సంభవమని స్పష్టము. పూర్వమునుండియు మానవ పశు పక్షి క్రిమి కీటకాదులు ఎన్నియో మార్పుల జెందుచు ప్రస్తుత స్థితికి రాగలిగినదని చరిత్రాంశములు వ్యక్తీకరించుచున్నవి. బుద్ధియందు కాని, సూక్ష్మపరిశీలనమునందు గాని, విమర్శనా సామర్థ్యమునందు కాని, ప్రకృతివస్తు ప్రయోగము నందు కాని మానవజాతి పూర్వకాలమునుండియు క్రమోన్నతిని పొందుచు నిప్పటిస్థితికి రాగలిగినదని స్పష్టపడుచున్నది. ఇంతటితో

నీ పరిణామ ప్రయాణమాగిపోక భావికాలమున నింకను ప్రజ్ఞాసంపాదన మొనర్చుచు మానవజాతి పురోగమించుననియు, విచిత్ర యంత్రములను కనిపెట్టుననియు, అద్భుతకృత్యముల నొనర్చుననియు గ్రహింపవలయును. మనస్సుతో సంబంధ మున్నప్పుడే కనులు రూపమును చూచును. ముక్కు వాసన చూచును. చెవులు శబ్దమును వినును. చర్మము మృదు కఠిన స్పర్శను గ్రహించును. జిహ్వ రుచిని గ్రహించును. చేతులు యిచ్చి పుచ్చుకొనును. కాళ్ళు నడుచును. యివియవి యననేల సర్వేంద్రియములు వాని వాని వ్యాపారములను చేయగలుగుచున్నవి. నిదురయందును, మూర్ఛయందును, సమాధియందును మనస్సునకు దేహముతోడ సంబంధములేదు. కాన దేహము వ్యాపారములచేయ నసమర్థ మగుచున్నది. జాగ్రదవస్థయందు దేహముతో మనస్సునకు సంబంధ మేర్పడుచున్నది. కాన సర్వవ్యవహారము నిర్వహింపబడుచున్నది. వీధియందున్న ప్రధాన తీగకు గృహమునందున్న తీగలు సంధింపబడ కున్న విద్యుద్దీపములు ప్రకాశింపనట్లు మనస్సుతో సంబంధము లేకున్న దేహము సర్వపనులను చేయజాలదు. నిదురలో మనస్సు హృదయమున విశ్రమించును. కాన జీవునకు రోగ బాధకాని, ఆకలి బాధకాని, కష్టనష్టములవలన కలుగు వ్యధకాని, లాభ సుఖములవలన కలుగు సంతోషము కాని కలుగుట లేదు. నరుడు మేల్కొనగానే మనస్సు యింద్రియముల మూలమున బహిర్గతమై జగద్వ్యవహార ముల సల్పుచున్నది. ఏ రూపమును చూచినపుడు ఆ రూపమును, ఏ భావమును చింతించినపుడు ఆ భావమును, ఏ వస్తువును స్మరించినపుడు ఆ వస్తువును మనస్సు పొందుచున్నది. నది నుండి నీటిని గొనివచ్చి వలయాకారముగల తొట్టియందు నింపిన ఆ నీరు వలయాకారమును, చతురస్రాకారము గల తొట్టియందు నింపిన ఆ

యాకారమును, త్రికోణరూపమగు తొట్టియం దుంచిన ఆ రూపమును పొందునట్లు మనస్సును దేనియందు ప్రసరింపజేసిన ఆ యాకారమును పొందును. మనస్సునకు స్వతస్సిద్ధముగ నే యాకారము లేదు. కాననే ఉపాధులను బట్టి ఆకారము లేర్పడుచున్నవి. మనస్సు కరిగిన లోహము వంటిది. ఏ యాకారముగల మూస యందుంచిన ఆ యాకారమును పొందును. శ్రీరాముని యాకారము గల మూసయం దుంచిన ఆ యాకృతిని, రావణాసురుని రూపముగల మూసయం దుంచిన ఆ రూపమును పొందును.

మానవుడు కొలది జన్మములలో శ్రమించి సముపార్జించుకొనిన విజ్ఞానముచే క్రమాభ్యున్నతిని పొందుచున్నాడు. కాని మధ్య మధ్య పడుచు లేచుచు, పూర్వానుభవమువలన లోపములను, దోషములను సవరించుకొనుచు ఆత్మవైపునకు ప్రయాణమును సాగించుచుండును. పూర్ణవికాసముదెసకు, పూర్ణయోగసిద్ధి కొఱకు సాధకుడు నిరంతరము తీవ్రకృషి సలుపుచుండును. స్త్రీలుకాని, పురుషులు కాని, బాలురుకాని, వృద్ధులుకాని సర్వమానవులు ఆత్మసిద్ధికై ప్రయత్నింపవచ్చును. పక్క చిత్తు లెల్లరు, శుద్ధమనస్కు లెల్లరు ఆత్మహితమునకు శాస్త్రోక్తసాధనములను, గురూక్తానుష్ఠానములను నిర్వహింపవచ్చును. పూర్వసంస్కార విశేషమున కొందఱికి బాల్యమునందును, మరికొందరికి యౌవనము నందును, యిక కొందరికి వార్ధక్యమునందును ముముక్షుత్వము జనించును. పూర్వజన్మమున సాధనలో కొంత ముందునకు సాగిన వారి కీ జన్మమున బాల్యము నుండియే భక్తి జ్ఞానములు అలవడుచుండును. కొందఱొక్కొక్క మోక్షసాధము నధిరోపించుటకును, మరికొందఱు క్రమసాధనచే గమ్యస్థానము జేరుటకును సంస్కారమే కారణము. ఉత్తమ సంస్కారులు కొందఱు తీవ్రకృషిచే స్వల్పకాలమున పూర్ణవికాసము శీఘ్రగతి పొందుచున్నారు. వారిది విహంగ మార్గము.

క్రమసాధన నొనర్చుచు క్రమవికాసమునొందు వారి మార్గము పిపీలికా మార్గము. తీవ్రవైరాగ్యము కలవారికి, ఇంద్రియములను, మనస్సును జయించినవారికి, హృదయపారిశుద్ధ్యమును సాధించినవారికి విహంగమార్గము సుకరముకాని, మందవైరాగ్యముకలవారికది ప్రమాదకరము. వారికి పిపీలికా మార్గమే నిరుపద్రవకరమై ఒప్పును. ఉత్తమ సంస్కారులయ్యును, తమ సమయమును ఆధ్యాత్మిక సాధనల యందే గడపువారయ్యును, కొలది సాధనచే పూర్ణసిద్ధిని పొందువారయ్యును, మరణాటంకముచే సాధనకంతరాయము కలుగక మరు జన్మమున వారు పూర్వసంస్కారమునకు నిదర్శకులుగ జన్మింతురు. వారు బాల్యము నుండియు సూక్ష్మబుద్ధిని, ఉత్తమ వైరాగ్యమును, సుగుణ సంపత్తిని, దృఢభక్తిని, అకుంఠిత విశ్వాసమును, పూర్ణ ముముక్షుత్వమును ప్రదర్శించుచుందురు. ప్రతిరంగమునను వారి తీవ్రగమనమును గాంచి ప్రజలు ముగ్ధులగుచుందురు. తామును తమ శక్తిననుసరించి సాధనలజేయ నుత్సహించుచుందురు. సత్రవర్తన శీలురు వారిని మార్గదర్శకులుగ నెన్నుకొని శ్రేయోమార్గ మున పయనమును సాగింతురు. ఆత్మశక్తియందున్న మహామహిమ అనంతము. అట్టి మహాశక్తిని సముపార్జించిన మహాత్ముల కీ జగత్తులో సాధింపరాని దెద్దియు లేదు. ఆ మహాశక్తి బ్రహ్మచర్యానుష్ఠానము వలనను, తపస్సువలనను సిద్ధించును. హనుమంతుడు, భీష్మా చార్యులు, శుకమహర్షి, శ్రీరామకృష్ణపరమహంస, వివేకానందస్వామి, రమణమహర్షి మున్నగు మహనీయులు బ్రహ్మచర్యపాలనమున, యోగాభ్యాస పాటవమున మహాశక్తిని సాధించిరి. వారొనర్చిన మహత్తర కార్యములను మనము గ్రంథములలో చదువుచున్నాము.

ప్రపంచములో శక్తిమంతములైన వస్తువులలో మనస్సు అగ్రగణ్య మైనది. విజ్ఞానశాస్త్రములో బహుళ పరిశ్రమ సల్పిన మహాపండితులు

సైతము, మనస్సుయొక్క అఖండశక్తులను గ్రహింప జాలకున్నారు. ప్రపంచరచనా సమర్థమగు మనస్సుయొక్క శక్తులను గ్రహింపబూను కొను వా డా మనస్సుచేతనే లోనికరిగి సూక్ష్మ శరీరగత అనంతమహా శక్తులను గుర్తింపవలయును. అపుడు మనస్సు స్వాధీనమై ఆత్మసాక్షాత్కారమునకు దారితీయును. మనస్సును జయించినవాడు మహాశక్తి సమన్వితుడై వరలును. వాని హృదయము పూర్ణ వికాసమును పొంది సర్వభూతదయ వాని సొత్తగును. మనోజయమును సాధించిన వాడు దయార్థహృదయుడై సర్వభూతములను సేవించును. ఏ ప్రాణికి ఆపద సంభవించినను వాని హృదయము ద్రవించి సేవ జేయు నవకాశమును కల్పించును. మన పుణ్యభారతదేశ ములో నిట్టి హృదయవికాసమును పొందిన మహనీయు లెందరినో గాంచుచున్నాము. మనస్సును వశమొనర్చుకొలది క్రమముగ హృదయము వికసింప మొదలిడును. ఆ వికాసగతిని గుర్తింపగలవాడే శీఘ్రముగ బ్రహ్మసాక్షాత్కారమును పొందగలడు. హృదయవికాసమున కానుకూల్యమును గలిగించు సత్యాహింసత్యాగాది నియమముల ననుష్ఠించిన అత్యద్భుత పరిణామ స్వరూపముగ హృదయము వికాసము పొందును. అట్టి మహాపురుషునికి యితరుల నాకర్షించు మహాశక్తి హస్తగతమై యుండును ఇతరుల బాధలను, రోగములను సంకల్పమాత్రమున వారు పోగొట్టగలరు. తమను దర్శించువారికి మనశ్శాంతిని విశేషముగ వారు ప్రసాదింప గలరు. వారి దివ్యానుగ్రహమునకు పాత్రుడవైన నీ వచిరకాలములో వారివంటి దివ్యశక్తి సంపన్నుడవగుదువు. మహాత్ముల మహాశక్తి యట్టిది. శ్రీతుకారాం, నామదేవ్, సమర్థరామదాసు, శ్రీరామకృష్ణ పరమహంస శ్రీవివేకానంద స్వాములవారు, శ్రీరమణమహర్షి మున్నగు మహాత్ముల మహాశక్తిని యావత్ప్రపంచము గుర్తించినది. కొన్ని కొన్ని అద్భుత కృత్యములు

ముక్తికి కొరగానివైనను, గారడి విద్యలైనను, మహాత్ములచేతను, శాస్త్రములచేతను, నిరసింపబడినను, ఉన్నత శ్రేణికి సంబంధింపని వైనను మనస్సును కొంతవఱకు వశమొనర్చుకొని యోగవిద్యను మూడుభాగము లనుష్ఠించిన యోగీశ్వరులచే నవి ప్రదర్శింపబడు చున్నవి. మనశ్చక్తులను కొంతవఱకు స్వాధీనపఱచుకొనినందువలననే వారి కా విద్యలు వశమునందున్నవని మనము గ్రహింపవలసియుం డును. ఒకయోగి తనవద్దకు వచ్చిన వ్యక్తియొద్ద గృహములో పేటికలో నింత ధనమున్నదని చెప్పగలగుచున్నాడు. ఒకయోగి ప్రజల సమ్ముఖ మున కనుల మూసికొని గృహములో నున్న గదులలో ఏ యే వస్తువులు కలవో వాస్తవముగ జెప్పగలుగుచున్నాడు. తనవద్దకు వచ్చు వారి హృదయములలో నే యే భావములు దాగియున్నవో, వానిని స్పష్టీకరించి యెదుటివారిని ఆశ్చర్యమగ్నుల జేయగలుగు చున్నారు. వివిధదేశములలో జరుగబోవు రాజకీయ సంఘటనలను ముందుగ దెల్పి అవి యా సమయముల యథార్థముగ ఘటించగా ప్రజల స్తోత్రములకేగాక, బిరుదములకు కూడ పాత్రులగుచున్నారు. కొందరుయోగులు తమశక్తిచే దర్శించువారిని భౌతికముగ నత్యున్నత స్థితికి దెచ్చుట లేక అథోగతి పాలోసర్పుట, సంభవముల నసంభవము లుగను, అసంభవములను సంభవములుగను ఒనర్చుట ప్రత్యక్షముగ గాంచుచున్నారు. హేతువాదముచే నీ యద్భుత కార్యము ప్రయోగాత్మ కముగ నిరూపింపజాలము. ప్రత్యక్షముగ జూచుచుండియు నిది సత్యము కాదని నుడువ సాహసింపజాలము. ఇదియంతయు ఊహకును, కారణమునకును అందని విషయము. పైన నుదహరింప బడిన నాశ్చర్యజనక కృత్యములన్నియు మనఃకల్పితము లనియు స్పష్టము. ఆ మనస్సు ఆత్మనుండి వ్యక్తమైనది. సర్వశక్తులకు, సకల కృత్యములకు ఆధారమైనది ఆత్మ.

హృదయమొక విశాల గ్రంథరాజము. ఆ గ్రంథమునందు ఉన్నత భావములు, సర్వోత్కృష్ట మహదాశయములు నిగూఢములై యున్నవి. ఆ గ్రంథము వంటి బృహద్గ్రంథము సర్వోన్నత శాశ్వత గ్రంథము మరియొకటిలేదు. ఆ గ్రంథమునందలి భావములు, పదములు, అక్షరములు స్థిరములు, నిత్యములు. మనస్సును జయించిన వాడే ఆ గ్రంథమును పఠించి, యా ఉత్కృష్ట భావములను గ్రహింప గలడు. ప్రతివానియందును శక్తులు అంతర్నిహితములై యున్నవి. వాటిని వ్యక్తస్థితికి దెచ్చి యుపయోగించుకొనవలయును. యోగసాధనల వలనను, ధ్యానక్రమము సభ్యసించుటవలనను, మనశ్శక్తులు సూక్ష్మములై, శక్తిమంతములై అంతరమున పరమార్థ సత్యములను గ్రహించి యనుభవించుటకును, బాహ్యమున మహాశక్తితో లోకోపకారము లగు అద్భుత కార్యములను బ్రహ్మాండముగ నొనర్చుటకును అవకాశము లెన్నియేని యేర్పడును. అట్టి మహాస్థితిని పొందిన మహాపురుషుడు పరిసర వాతావరణము, వ్యక్తుల భావముల మార్ప సమర్థుడగును. ఇతరులు తమ భావములకు లోబడు నట్లును, తమ యాజ్ఞలను వేదవాక్యములవలె శిరసా వహించునట్లును చేయగలరు. వారితరులకు దేహారోగ్యమును, మనశ్శాంతిని ప్రసాదింపగలరు. వారు జడమగు మట్టిముద్దను చైతన్య వస్తువుగ మార్చగలరు. ఆత్మ సామ్రాజ్యమే వారి హస్తగతమై యుండ భౌతికవస్తువులు వారి యొద్దకు జేరుననుటలో ఆశ్చర్యమేమి? ఆహారపదార్థములు, వస్తువాహనములు వారు కోరకుండ వచ్చి పడుచుండును. వారు వేలాది ప్రజలకు భౌతికాహారమునే గాక, ఆధ్యాత్మిక విందును కూడ చేయుచుందురు. వారొకప్పుడు మహారాజు వేషమును ధరింతురు. మఱియొకప్పుడు కౌపీనధారులై యుందురు. వారొక సమయమున పూరిగుడిసెలలోను, వేరొకప్పుడు రాజభవనములలోను నివసించుదురు. వారి కవియన్నియు

సమానములే. వారు భూషింపబడినను, దూషింపబడినను, సమాన స్థితిలో నుందురు. వారు ద్వంద్వావస్థితులును, త్రిగుణావస్థితులునై బ్రహ్మానందమును నిత్య మనుభవించుచుందురు. బాహ్యభ్యంతర జగత్తులను జయించిన మహానుభావులు వారు. వారి నాశ్రయించిన వారు భౌతికాధ్యాత్మికములలో పురోభివృద్ధిని పొందుదురు.

లోకములో పాండిత్యమునకు, మానసిక శక్తికి, విజ్ఞానకౌశలమునకు హద్దులేదు. విచారింపబూనుకొనిన నొకరికంటె నొకరు మిన్నగ గన్పడుదురు. పూర్వకాలమునుండి విజ్ఞాననిధులు విజ్ఞాన శాస్త్రమున ననేక పరిశోధనలను సలిపి యావత్ప్రపంచమును ముగ్ధ యగునట్లొనర్చిరి. ఆయుర్వేదము, జ్యోతిశ్శాస్త్రము, వాస్తు శాస్త్రము ఇవి యవి యననేల సమస్త విజ్ఞాన శాస్త్రములు భారతదేశము నుండియే యుద్భవించి యభివృద్ధిని చెందినవి. ఇది మానసికశక్తి విజృంభించుటవలన గలిగిన పరిణామము. ఇంకను ప్రయోగముల సల్పిన నింకను యద్భుత పరిణామములు జనించుచునే యుండును. ఇది మానసికశక్తియొక్క అగాధ తత్త్వమును వ్యక్తీకరించుచున్నది. పూర్వ దేవాలయములను, స్తూపములను గాంచినపుడు విజ్ఞాన కౌశల మెంత ఉచ్చస్థితిలో నున్నదో స్పష్టమగును. బదరీనాథము వరకు ఉత్తరభారతదేశమునంతయు సంచరించి పూర్వశిల్పకళను, పూర్వప్రజ్ఞా మహిమను తిలకించి చోద్యమందినాము. దక్షిణదేశమునగల శిల్ప సంపద యఖండము. ఆ దేశాలయముల ఔన్నత్యమేమి! ఆ గోపురములపై రచింపబడిన విగ్రహముల సౌందర్యమేమి! వర్ణింప దరము కాదు. ఆసేతు హిమాచలపర్యంతము యాత్ర సలిపి జీవసృష్టియెంత పర్వత శిఖరమునందుకొన్నదో దర్శించి యద్భుతము నొందితిమి. సంగీత సాహిత్యములయందు హృదయఖనిని ఖనన మొనర్ప యందుండి యెన్నెన్నియో అమూల్యసంపదలుత్పన్నము లగును. ఇది హృదయ

క్షేత్రముయొక్క అగాధ అనంత అఖండ తత్త్వమును వెల్లడించును. సదుపయోగ మొనర్చుకొనిన మానవుని మనస్సు చేయజాలని పని యేదియు నుండదని స్పష్టముగ తెలియగలదు. నిరంతరకృషిసల్పి అగాధ క్షేత్రమునందు నిహితములైన మహాశక్తులను జాగృత మొనర్చి పరిణామములను జాగరూకుడవై అవలోకించి ఆనందింపుము. మానసిక శక్తుల నధ్యయన మొనర్చి మనస్సు నంతర్ముఖమొనర్చి అంతరాంతర మహత్తరాంశములను బాగుగ గుర్తెఱింగి పరమానంద మును పొందుము. ఈ యంతరావలోకనమును సాగించుకొలది మానవుని మస్తిష్కము ప్రతిభాసంపన్న మగును. ఈ చరమ దశను పరమలక్ష్యముగ నుంచుకొని అధ్యయనమును కొనసాగింప వలయును. ఈ యంతరావలోకనము మనస్సునకు జన్మస్థానమగు ఆత్మవద్దకు గైకొనిపోయి విడుచును. ఈ మహాశక్తులను నదులు ఆత్మసాగర సంగమ స్థానమున ఆది తలంపుయొక్క మూలస్థానమున సంపూర్ణముగ లీనమొనర్చును. అచట ఆనందమే రాజ్యమేలు చుండును. ఇట్టి సాధన మొనర్చిన మహాత్ములు ఆ యానందవర్ణన మునకు ప్రయత్న మొనర్పరు. అది అనిర్వచనీయ దివ్యానందము. అచట వాక్కులు, మనస్సు పని చేయజాలవు. అట్టి సందర్భమున వర్ణించుటెట్లు? ఊహించుటెట్లు? భౌతికవిజ్ఞానాన్వేషణము హృదయకుహరాంతర ఆత్మవద్దకే గొనిపోవునని విస్మరింపరాదు.

విశ్వమీమాంస సంపుటము 9 సంచిక 12 నుండి సంపుటము 11, సంచిక 12 వరకు

14. జిహ్వేంద్రియము

జిహ్వేంద్రియమును జయించిన సర్వేంద్రియములు అప్రయత్నముగ లోబడును. చెవులకు వినుట వ్యాపారము, చర్మమునకు స్పర్శను గ్రహించుట వ్యాపారము, కన్నులకు చూచుట వ్యాపారము, ముక్కునకు వాసన చూచుట వ్యాపారము, జిహ్వేంద్రియమునకు మాటలాడుట, రుచిని తెలిసికొనుట అను రెండు వ్యాపారములు కలవు. ఒక్కొక్క వ్యాపారముగల యింద్రియమును జయించుట సులభము కాని రెండు వ్యాపారములుగల జిహ్వేంద్రియమును వశపఱచుకొనుట కష్టసాధ్యమగుచున్నది. స్వాధీనము నొందని జిహ్వేంద్రియము తినుట తిట్టుట అను వ్యాపారముల నెల్లప్పుడును సాగించుచుండును. అందువలన నిది రెండువైపుల పదునుగల కత్తివంటి దగుచున్నది. సర్వేంద్రియములలో మహాశక్తిమంతమగు యింద్రియము జిహ్వేంద్రియము. జిహ్వేంద్రియము చెడ్డకు, మంచికి, బంధమునకు, మోక్షమునకు, పాపమునకు, పుణ్యమునకు, విరోధమునకు, స్నేహమునకు కారణమగుచున్నది. చెడు మాటలను మాటలాడినను, నిషిద్ధాహారమును భుజించినను హాని తథ్యము. మంచి మాటలాడిన, సాత్త్విక మితాహారమును భుజించిన హితము చేకూరును. శాస్త్రవిరుద్ధవాక్యముల నుచ్చరించిన బంధమును, వేదశాస్త్రములకు విరుద్ధముకాని ప్రమాణ వాక్యముల బల్కిన మోక్షమును లభించును. సభ్యతకు వ్యతిరేకములగు భాషణమును సాగించిన పాపమును భగవత్సంబంధములైన భక్తి జ్ఞాన ప్రబోధకములైన సత్సంభాషణ కొనసాగించిన పుణ్యమును చేకూరును. ఇతరుల కిష్టములుకాని, హానిని కలిగించు మాటలను పలికిన విరోధమును, యిష్టములైన, మేలొనగూర్చు మృదు మధుర వాక్యములు స్నేహమును కలిగించును. ఇటులే ప్రతికూలములును అనుకూలములును నగు విషయములలో కీడును మేలును

కలుగుచుండును. మాటలు శక్తిమంతములు. మృదుసంభాషణ వలన కష్టనష్టములతో దుఃఖించువారు సైతము మందహాస మొనర్చెదరు. చమత్కారముగను, యుక్తియుక్తముగను మాట్లాడనేర్చిన పౌరాణికులు, ఉపన్యాసకులు, హరిదాసులు యితరుల కానందమును చేకూర్చుచున్నారు గదా! వాగ్రూపముగ వెల్వెడలు మాటలవలన కవీశ్వరులు, మహాపండితులు ధనమునే గాక బిరుదములను గూడ స్వీకరించి సుఖించుచున్నారుగదా! కీర్తి ప్రతిష్ఠలు మాటలవలననే లభించును. గురువు శిష్యునకు, ఉపాధ్యాయుడు విద్యార్థికి, జిహ్వేంద్రియము వలన బహిర్గతములగు మాటలవలననేగదా జ్ఞానమును ప్రసాదించుచున్నారు. భక్తుడు వాగింద్రియజనిత స్తోత్రములచేత భగవంతుని మెప్పించి అనుగ్రహ దర్శన మహాభాగ్యమును పొందుచున్నాడు. శక్తిమంతములైన బీజాక్షర సమన్వితములైన మాటలచేత వాక్కుద్ధిని సాధించిన ఋత్విజులు దేవతలను ప్రత్యక్షముగ ఆహ్వానించుచున్నారు గదా! సంగీత విద్వాంసులు వాగింద్రియము నుపయోగించియేగదా మృదువాణిని బహిర్గతమొనర్చి సభను రంజిల్ల జేయుచున్నారు. రాజ్యముల బరిపాలించు ప్రధానులు, అధ్యక్షులు అధికారవాక్యములను పలికి ఘనకార్యముల నిర్వహింపజేసుకొనుచున్నారు గదా! యుద్ధ సమయముల రణరంగమున సైన్యాధిపతులు మాటలచేతనే గదా! సైన్యమును సక్రమముగ నడిపి శత్రువులను జయించుచున్నారు. మాటలను సద్వినియోగపరచినప్పుడు హితమును, మాటలను దుర్వినియోగపఱచినప్పుడు అహితమును సంభవించును. తల్లి బిడ్డకు ప్రథమ గురువు. ఆమె బాలునికి చిన్న చిన్న మాటలను నేర్పును. ఆమె భక్తురాలైన, తన బిడ్డకు పురాణగాథలను వినిపించి భీమార్జునుల వంటి వీరుడవును, ధర్మరాజువంటి ధర్మాత్ముడవును, భీష్మాచార్యుల వంటి జితేంద్రియుడవును, ఆంజనేయునివంటి ధీరుడవును, హరిశ్చం

ద్రునివంటి సత్యవ్రత నిష్ఠుడవును, గాంధీ మహాత్మునివంటి కర్మయోగివి గను కమ్మని మాటలతో ప్రబోధించును. తల్లిప్రబోధము వలన మహాత్ములైన వారెందరో కలరు. అందువలన తల్లులు విదుషీమణులు గను, సదాచార పరాయణులుగను నుండవలయును. సద్వాణిని శబ్ద బ్రహ్మ మని బుధులు వక్కాణించి యున్నారు. అనేక మంది మాట లాడుట యెటులో తెలియ నేరకున్నారు. “ఇతరులకు బాధను కలిగిం పని ప్రియహితములను కలుగజేయు సత్యవాక్యములను మాటలాడు” మని శ్రీకృష్ణదేవు డుపదేశించియున్నాడు. అందువలన నితరులకు హానియు నష్టమును చేకూరని మృదుమధుర వాక్యములను పలుక వలయును. కొందఱు వాగింద్రియమును జయింపజాలక తమ ధోరణిలో రహస్యములను గూడ వెల్లడించి, వానిని ఇతరులకు చెప్ప వలదని బ్రతిమలాడుచు, తమ వాగ్జాలమున దగుల్కొందురు. ఒకవేళ వారలతో తనకు విరోధము సంభవించిన వారు తప్పక ఆ రహస్యము లను తన శత్రువులకు దెల్పి గొప్పయాపదకు గుఱిజేతురు. అందువలన అశాంతియు దుఃఖమును తప్పవు. వాగింద్రియమును వశమున నుంచుకొనజాలని కారణముననే ద్వేషములు ప్రబలి కలహములు యుద్ధములు విజృంభించుచున్నవి. మాటలాడుటకు ముందు, ఆ మాటలవలన శ్రేయస్సు కలుగునో, కీడు మూడునో, లాభము చేకూ రునో, నష్టము వాటిల్లునో, ఎదుటివాని కెట్టి భావ ముద్భవించునో, పరిణామ మెట్లుండునో బాగుగ ఆలోచించి, తూచి, రసవత్తరము లైన, సారభూతములైన, అర్థవంతములైన, భావ గంభీరములైన మాటలను క్లుప్తముగ మాటలాడవలయును. కొందరిట్టి నిరోధ శక్తిలేనివారై ముందాలోచింపక నోటికొచ్చిన మాట నుచ్చరించుచు గర్తమున బడుచుందురు. మఱికొందఱు వినోదముకొఱకు కొన్ని మాటల నుచ్చరించి, యెదుటివాని భావము నుద్రేకపఱచి, కలహము

దెచ్చిపెట్టుకొని అశాంతికి గుఱియగుచుందురు. మిత సంభాషణము వలన భౌతికముగను, ఆధ్యాత్మికముగను లాభము లెన్నియో కలుగును. వ్యర్థసంభాషణవలన వ్యయముగ శక్తిని సద్వినియోగ పరచిన లోకోపకారములగు పనులెన్నిటిలో నిర్వహింప వచ్చును. ధ్యాన సాధనలను దీక్షతో కొనసాగించి కృతార్థతను బడయవచ్చును. తనకును, పరులకును హితమునొనగూర్చు ఘనకార్యముల నెన్నిటిలో చేయవచ్చును. పరమశాంతిని పొందుటకు వాఙ్మయతపస్సు ముఖ్యమని శ్రీకృష్ణదేవు డెలుగెత్తి చాటి యున్నాడు. మితసంభాషణము మౌనమని శాస్త్రములు చెప్పుచున్నవి. మహాత్ములును ప్రబోధించు చున్నారు. కాన సోదరీ సోదరులార! మాటల శక్తిని గుర్తించి శాంతముగ మృదుభాషణమును మితముగ సాగింపుడు. వాక్ర్రభావమును వ్యర్థముగ బోనివ్వక లోనికి హృదయమువైపునకు మరలించి ధ్యానసాధనముచే జ్ఞానపంటను పండింపుడు. సాత్త్విక మితసంభాషణము ఎదుటివాని హృదయమున అనంత సంస్కారమును కలుగజేయును. మాటలతో గాక హృదయముతో భాషింప సాధన సల్పుచుండవలయును. తన అనుష్ఠానము మాటలాడవలయును కాని నోటిని మాటలాడనీయరాదు. ప్రథమమున ననుష్ఠించి పిమ్మట మాటలాడువారు మహాత్ములు, సామాన్యులు “దానమొనర్చెద మనియు, పర్వతగుహలలో తపంబొనర్చెద మనియు, నిరాహార దీక్షను గైకొందు” మనియు ప్రకటించి పైవాటిలో దేనినీజేయరు. ధర్మానుష్ఠానమునకు గడంగువారు మాటలు కట్టిపెట్టి ఆచరణలో ముందంజ వేతురు. మిత సంభాషణవలన పరమశాంతిని ఇప్పుడే అనుభవింపుడు. ఈ ఒక్క నియమము నీ వనుష్ఠింపగలిగినచో సర్వనియమములు, సకల సద్గుణములు, నిఖిలనిష్ఠలు నిన్ను తప్పక వరించును. బ్రహ్మచర్యము, యోగము, జపము, ధ్యానము, భజన, పూజనము

మున్నగు ఆధ్యాత్మిక సాధనల జేయువారి వాక్యములు శక్తిమంతములై మహిమాన్వితములై యుండును. అవి యితరులను సంస్కృతహృదయులజేసి, నీతి నియమముల ననుష్ఠింపజేసి ఆధ్యాత్మిక విద్యవైపునకు మరల్చును. శ్రీరామకృష్ణపరమహంస, శ్రీరమణమహర్షి, గాంధీమహాత్ముడు మున్నగు మహాత్ములు మిత సంభాషణచే లోకమును మహద్భుత రీతిని సంస్కరింపగలిగిరి. వ్యర్థవాక్యములను, అన్యతవాక్కులను, కఠిన మాటలను నోట నుచ్చరింపకుము. సోమరివై వదరుబోతువై నీ సమయమును నీ చిత్తమును నీ జీవితమును వ్యర్థమొనర్పకుము. క్రమశిక్షణకు లోబడని వా డాధ్యాత్మిక మార్గమున పురోభివృద్ధిని పొందజాలడు. ప్రథమమున వాగింద్రియమును స్వాధీన పఱచుకొని నియమవంతుడవై ఆత్మహితమును పొందు మని గాఢమైన ప్రేమతో నీకు చెప్పుచున్నాము. ఈ దీర్ఘవ్యాసము వ్రాయుటవలన కలిగిన శ్రమ నీవు వాగింద్రియమును జయింపజూనిన శమించును. ఆ శుభవార్త వినిన మా శ్రమకు ప్రతిఫలము కలిగినదని మహదానందమును పొందుదుము. సాధకుడా! లెమ్ము! “వాగింద్రియ జయము సర్వశ్రేయోమూలము” అను సువర్ణోపదేశమును వినుము. ఆ మహోపదేశమును గ్రహించి, యనుష్ఠింపుము. కఠినవాక్యముల నుచ్చరించి నీ మనస్సును, నీ వాక్కును, నీ పరిసరములను, ముఖ్యముగ వాతావరణమును అపవిత్ర మొనర్పకుము. సర్వేశ్వరుడు, పరాత్పరుడు సద్వాక్యముల నుచ్చరించుచు, వాగింద్రియమును జయించు శక్తిని నీకు ప్రసాదించుగాక!

విశ్వమీమాంస, సంపుటము 11, సంచిక 12

15. యోగి-భోగి-రోగి

ఎవ్వడు సర్వేంద్రియములను వశ మొనర్చుకొనినాడో, మనసును స్వాధీనపఱచుకొనినాడో, కామ క్రోధాది అరిషడ్వర్గముల నిర్మూలింప జేసికొనినాడో, సత్యాహింసత్యాగాది ధర్మముల నెవ్వడు సదా అనుష్ఠించుచున్నాడో, సద్భావముతో నిష్కపట హృదయుడై ప్రవర్తించుచున్నాడో, బ్రహ్మ భావముతో ప్రాణులకు సేవ జేయుచున్నాడో, తన సుఖమును క్షేమమును సైతము బలియిచ్చి ఎవ్వడు కష్టనష్టములకు గుఱియైన మానవులకు ప్రేమతో సాయపడుచున్నాడో, ఎవ్వడు నియమానుసారము యేకాంత స్థలముజేరి యోగాభ్యాస మొనర్చుచున్నాడో వాడే యోగి. యోగమును సర్వవేళల ననుష్ఠించువాడే యోగి. యోగమన నేమియో ప్రథమమున గ్రహింతము. మనోవాక్కాయములను వశమొనర్చుకొని సత్కార్యములయందును, ధ్యానాభ్యాసము నందును నుంచుట యోగ మనబడును. “**యోగశ్చిత్తవృత్తి నిరోధః**” చిత్తవృత్తులను నిరోధించుట యోగ మని శ్రీపతంజలిమహర్షి చాటియున్నాడు. వృత్తులను నిరోధించిన చిత్తము ప్రాపంచిక విషయముల జరింపదు. వృత్తిని నిరోధించిన చిత్త మప్రయత్నముగ స్వాధీనమగును. రెండు వస్తువుల కలయికను యోగమందురు. జీవాత్మ పరమాత్మల సంయోగము యోగ మని శాస్త్ర నిర్వచనము. యోగాభ్యాసమున మనస్సు ఏకాగ్రతను పొంది పరమాత్మయందు నిలుకడ జెందును. అట్టి స్థితిని పొందిన యోగి సర్వకాల సర్వావస్థల పరమశాంతిని, నిత్యానందము ననుభవించు చుండును. కర్మ భక్తి జ్ఞానములను యోగములందురు. యోగము మంత్రయోగము, రాజయోగము, లయయోగము, హఠయోగము అను నాలుగు విధములుగ విభజింపబడుచున్నది. వారి వారి యభిరుచుల

ననుసరించి పై యోగములలో నే యొక్కదానినైన శ్రద్ధతో ననుష్ఠించి బ్రహ్మసాక్షాత్కారమును పొందవచ్చును. ఏయోగము నవలంబించు వానినైన యోగి యనవచ్చును. యోగి ఎవ్వడో సంగ్రహముగ తెలిసికొంటిమి. ఇక భోగిని గూర్చి తెలిసికొందము.

ఎవ్వడు ఇంద్రియములకు లోబడి అవి చెప్పినట్లు నడుచుకొను చున్నాడో, మనస్సును నిగ్రహింపజాలక మాయకు లోబడి హింసా నృతాది దుష్టకృత్యముల నొనర్చుచున్నాడో, కామ క్రోధాది దుష్టగుణములను తన హృదయమునుండి పారద్రోల నసమర్థుడో, ద్రోహతలంపుతో నెల్లప్పు డితరులకు హానియొనర్చువా డెవ్వడో, పరుల సొమ్ము నపహరించుచు, ఆ పాపమునుపోగొట్టుకొనుటకు తీర్థయాత్రలు, దానధర్మములు చేయునో, నియమములేక ఆహార మెచ్చట లభించినను, ఎప్పుడు లభించినను భుజించునో, ఇంద్రియలోలుడై దుష్కృత్యముల నొనరించునో, ఆడంబరముగ విలువగల దుస్తుల నెవ్వడు ధరించి సాయంవేళల వాహ్యాళి వెడలుచుండునో, తన గృహమునందు విలువగల శృంగార వస్తువులజేర్చి వాటితో నలంకరించి తన గృహమునకన్న మించిన అందమైన గృహమింకొకటి లేదని సంతోషించు చుండునో, ఒక్కొక్కప్పుడు భార్యాబిడ్డలతో తన గొప్పతనము నందరికి ప్రదర్శింప మోటారుకారులలో వెడలుచుండునో, మీసములకు జుట్టునకు వాసనద్రవ్యముల నలుముకొని సంతసించునో, ఒకవేళ ముసలివాడైన యౌవనుడనిపించుకొనుటకు మీసములకు, జుట్టునకు రంగువేసుకొని కులుకుచు తిరుగుచుండునో, అప్పు డపుడు డాంబికమునకై దేవాలయ పుణ్యాశ్రమములకు వెడలుచుండునో, రాజసుడై గొప్పకొఱకు దాన ధర్మముల జేయుచుండునో, ధనమే పరమార్థమనుకొని తాను తినక, నితరులకు పెట్టక పేర్చి పెట్టుచుండునో, రాత్రి సమయముల తనకింత ధనమున్నదని

స్మరణమునకు తెచ్చికొనిన గాని ఎవనికి నిదుర పట్టదో వాడే భోగి.
 భోగమువలన ధనవ్యయము, అశాంతి, లోకనింద సంభవించును.
 ఇట్టివాని డాంబికవాక్యముల నెవ్వడును విశ్వసించడు. వీనియందు
 పాపకార్యముల జేయు దుష్టవాసన యున్నను, పుణ్యకార్యములను
 అప్పుడప్పుడు కొలదిగా జేయుచుండును. మూడుభాగములు
 పాపకార్యముల జేయుచు, నొకభాగము మాత్రము పుణ్యకార్యముల
 నొనరించును. అన్యాయముగ వేల రూప్యముల సంపాదించి, వందల
 రూప్యముల దాన మొనర్చును. ఆకసము జూచుచు, మహాగర్వముతో
 దారివెంబడి నడుచును కాని వినయ శాంత నిరాడంబరత్వములను
 దరిజేరనీయదు. నడచునప్పుడు తన దుస్తుల నటునిటు సవరించు
 కొనుచు, వెనుకకు జూచుచు, ముందునకు జూచుచు, తాను
 ధరించిన చొక్కాను, కోటును మాటిమాటికి దులుపుచు, క్రాఫ్ను
 జుట్టును చెరిగిపోకుండ సవరించుకొనుచు నడకను సాగించును.
 ముక్కుకు సూటిగ నడువక, నటునిటు శృంగారదృశ్యములను
 చూచుచు, స్త్రీలను తల్లులవలె భావింపక మోహదృష్టితో గాంచుచు,
 నృత్య గీతాదులను చూచుచు, వికార చేష్టల జేయుచు ముందునకు
 సాగుచుండును. నిముష నిముషము నకు అద్దము జూచుకొనుచు,
 సబ్బులతో రుద్దుకొనుచు, వాసన ద్రవ్యముల రాచుకొనుచు,
 గుఱ్ఱమునకు మాలిన్ చేసినటుల దేహమునకు సేవ చేయుచుండును.
 అటులని స్నాన పానాదుల చేయరా దనియు, శుభ్రమైన దుస్తులను
 ధరింపరా దనియు నర్థముకాదు. అతి పనికిరాదని నిరాడంబర
 పవిత్రజీవితమును గడుపవలయు నని భావము. విలువగల దుస్తులను
 ధరింపరాదు కాని మానమును కాపాడుకొనుటకు ముతక వస్త్రమునైన
 శుభ్రమైన దానిని ధరింపవలయును. ఇంటిని శుభ్రముగ నుంచుకొన
 వలయును కాని విలువగల వస్తువులచే నాడంబరయుతముగ

జేయరాదు. కొందఱు భోగపురుషులు అప్పుచేసియైన నేయి త్రాగుచు తుదకు ఆస్తి నంతటిని పోగొట్టుకొని బికారు లగుదురు. ప్రతిదినము పిండివంటలతో భోజనము చేయు భోగపురుషులు త్వరలో భిక్షాటకు లగుదురు. వీరు వివాహ గృహప్రవేశాది శుభకార్యములలో ఉత్సవములకు, గృహాలంకరణములకు, భోజన భాజనములకు వేలాది ధనమును వ్యయించి శీఘ్రకాలమున దారిద్ర్యవస్థను పొందుదురు. విలువగల ఆభరణములను ధరించుట ఈ శ్రేణికి జెందిన స్త్రీ పురుషుల లక్షణము. స్త్రీలు బంగారుపై ఆశచేత నెంత బరువైన ఆభరణమునైనను మెడ నొచ్చుచున్నను ఓపికతో ధరించి నలుగురు చూచునట్లు తిరుగు చుందురు. నగలు ధరించుటవలన బంగారు అరిగిపోవుటచే నష్టమే కాని లాభముండనేరదు. నగలకు వ్యర్థముగ వ్యయించు ధనమును బ్యాంకులో వేసికొనినను, వ్యవసాయ వ్యాపారాదులయందుంచినను లాభమే కదా! కాని “దేహమే నేను” అనుకొనిన పామరులు మేము నగలు ధరించుచున్నాము. మాయంత సౌందర్యవంతులు లేరు అని మురియుచుందురు కదా! దేహము మలమూత్రభాండ మనియు, లోపల ఎముకలు, రక్తము, మాంసము మున్నగు అశుభ్రపదార్థములు కలవనియు, అట్టి హేయమైన ఈ శరీరమున కింత భోగ మెందులకను విచారణ వారికుండదు. అందమైన విలువగల దుస్తులను ధరించి పొగత్రాగుట కనువగు పరికరములను (చుట్ట, బీడి, సిగరేటు) నోట నుంచుకొని పొగను పైకి వదలుచు వినోదముగ నడతురు. పవిత్రమైన నోటియం దీ అశుభ్ర వస్తువుల నుంచుకొని ఆరోగ్యము చెఱచు కొనుట యెందులకో? నోటితో వేదపారాయణము, గీతాపారాయణము, నామ సంకీర్తనము చేసి పుణ్యమును సంపాదించుటకు బదులు బూతు మాటలాడి, దూషణయుత కఠినోక్తులనాడి పాపమును సంపాదించుకొనుట శోచనీయాంశముగదా! పొగ త్రాగుటవలన

నరములు బలహీనములై శరీరారోగ్యము చెడును. పొగత్రాగుచు వదలిన పొగ నలువైపుల వ్యాపించి ఆ అభ్యాసము లేని సజ్జనులను బాధించును. ధూమ పానమున కుపకరించు వస్తువుల కెన్నికోట్లు వ్యయ మగుచున్నవో, ఆ ధనమున్న ఎన్ని విద్యాలయములు, ఎన్ని వైద్యాలయములు, ఎన్ని దేవాలయములు, ఎన్ని ప్రాజెక్టులు నిర్మింప బడగలవు? ఎన్నెన్ని ధాన్యము పండు పొలములలోనో పొగాకు పండించుటవలన ఆహార కొరత యేర్పడినదిగదా! ఈ విషయములో ప్రభుత్వము శాసనము చేసిన ఎన్ని కుటుంబములు బాగుపడునో? బస్సులలో, రైళ్ళలో పొగత్రాగకూడదని వ్రాయబడియుండును. కాని అనుష్ఠించువారేరి? దీపావళి పండుగలో నెన్ని కోట్లు మందుగుండు సామానులకు తగులబడునో ఆ ధనమంతయున్న ఎన్ని సంస్థలు నిర్వహింపబడునో ఆలోచింపుడు. ప్రజలు బాగుగ నాలోచించి తమ ధనమును సత్కార్యముల కుపయోగించుటను నేర్చికొనవలయును. దేశములో జీవితములను పాడొనర్చు సినిమా దృశ్యములను చూచు టకు పామరు లెంతెంత ధనమును వ్యర్థముగ వ్యయించు చున్నారో హృదయము తరుగుకొని పోవుచున్నది. దీనిని నిరోధించుటకు కూడ ప్రభుత్వ మొకశాసనము చేసిన ప్రజలు నీతి నియమముల ననుష్ఠిం తురు. నీతి నియమములను, నిష్కామసేవను, భక్తిజ్ఞానము లను ప్రదర్శించు ఫిల్ములకే ప్రభుత్వము అనుమతి నొసంగిన బాగుండును. సినిమా దృశ్యములను చూచి ఆ విధముగ స్త్రీ పురుషులు వేష భాషలను మార్చుకొని, భారతీయసంస్కృతిని సత్ప్రవర్తనను విస్మరించి వ్యర్థ జీవనులగుచున్నారు. ఎంత ధనము సినిమాలకు వ్యయింపబడు చున్నదో ఆలోచింపుడు. దేవాలయములు పాతాల లోకమునకు దిగజారుచుండ, సినిమాలయములు ఆకాశము నంటుచున్నవి. ఒక కవీశ్వరుడు “రాత్రి సినిమా పగలు ఎనిమా” అని అన్నారు. రాత్రి

యంతయు మేల్కొనుటవలన ఎనిమా చేసిన గాని విరేచనము సులభముగ కాదు. ఎంత దుఃస్థితి! పవిత్రమైన ధనమును సద్వినియోగము చేయుటను ప్రతివాడును అభ్యసింపవలయును. కానికి కూడ విలువ యున్నదను విషయమును మరచిపోరాదు. కాఫీ పానమున కెంత ధనము వ్యర్థమగుచున్నదో ఆలోచింపుడు. కాఫీ పొడికి పంచదారకు కప్పులకు సాసర్లకు ఎంత ద్రవ్యము దుర్వినియోగ పడుచున్నది? ఆ పింగాణి కప్పులు సాసర్లు అజాగ్రత్తవలన పగిలి పోయిన మరల కొనక తప్పదుగదా! ఆ కాఫీ దేహమున కవసరమగు ఆహారము కాదు. ఇంకను కాఫీ పానమువలన రోగమును కొనితెచ్చి పెట్టు కొనినట్లగును. కాఫీయందు కేఫిన్ అను విషము కలదనియు, అది నరములను బలహీనపఱచు ననియు వైద్యశాస్త్రవేత్తలు చెప్పుచుండ అంత నష్టదాయకమైన కాఫీ పానమును వదలకుండుట యేలనో? అది యొక వ్యసనమై లోకమును బాధించుచున్నది. కాఫీ హోటళ్ళు యెక్కువైనందున ఇంటింట కాఫీ కషాయసిద్ధ పరికరములు అధికములైనందున మన దేశమున మంచిపాలకు, నేతికి కఱువు ఏర్పడినది. కాఫీని మానివేయజాలనివారు మనస్సు నెట్లు వశీకృత మొనర్చుకొనగలరు? పూర్వము అతిథి రాగనే పాదప్రక్షాళనమునకు నీరిచ్చి గోక్షీరము త్రాగనిచ్చి యోగక్షేమముల విచారించెడివారు. ఇప్పుడో! రాగనే వారు కాళ్ళు కడుగుకొనక పోయినను, “కాఫీ త్రాగుడు” అని మర్యాద చూపుచున్నారు. మన పుణ్యభారతదేశ పవిత్ర సంస్కృతి కెట్టి దుస్థితి పట్టినది! వివాహ గృహ ప్రవేశాది శుభ కార్యములలో విరివిగ గంగాళాల కొలది కాఫీ కషాయ వినియోగమే! భక్తి కొలది యథాశక్తి శ్రాద్ధాదుల పెట్టవలయును. కాని గొప్ప కొఱకు కర్మ క్రతువుల జరిపియు, శ్రాద్ధాదుల పెట్టియు బికారులైన వారెందరు లేరు? పేరు ప్రతిష్ఠలకొఱకు వివాహాదులలో ధనవ్యయ మొనర్చి

భిక్షాటకులైన వారెందరు లేరు? వివాహాదులలో వినోదములకని, ఉత్సవాదులకని, నృత్య గీతాదుల కని ఎంత ధనము వ్యర్థ మగుచున్నది! ఇట్టి భోగ్య వస్తువులకై వేలాది ధనము వ్యయమగుచున్నది కాని దీనానాథుల సేవలో సద్వినియోగపడుట లేదు.

ఇక రోగి లక్షణముల గూర్చి తెలిసికొందము. ఆహార విహార నిద్రాదులకు సమయమును నిర్ణయించుకొననివాడు, తన శరీరమే తనకు బరువుగ జేసికొనువాడు, సోమరితనమును తమోగుణమును శిరముపై వైచికొనినవాడు రోగి. వీడు మితము దప్పి భుజించి, మితము దప్పి దుర్భాషలాడి రోగము నాహ్వానించుకొనుచున్నాడు. కలహము లేని దినమున, హింస యొనర్చని సమయమున వాడాహారమును స్వీకరింపడు. కలహమున్న దినము వానికి పండుగ. అహంకారము, దర్పము, కోపము, కపటము వాని హృదయము నాక్రమించి యుండును. శాంతమును కాపాడు కొనువాడు సాధారణముగ రోగగ్రస్తుడు కాడు. కోపతాపముల వలనను, హింసానృతములవలనను, కుత్సిత దురాలోచనవలనను రోగములు సంభవించుచున్నవి. చింతాగ్ని మధ్యమున నున్న వానికి శాంతి సుఖము లెక్కడివి? ముందు ముందు ఆధి తర్వాత వ్యాధి యనుట పరమ సత్యము. మనస్సునకు రోగము వచ్చినగాని శరీరమునకు రోగము రాదు. మనస్సునకు సంభవించు వ్యాధులను ఆధులనియు, శరీరమునకు వచ్చు రోగములను వ్యాధులనియు నందురు. వీడు గురుశాస్త్రదైవతములను విశ్వసింపడు. మహాత్ములను మహోత్సాహముతో దూషించుచుండును. వేదశాస్త్రములు చెత్తసాహిత్యమునకు జెందిన వనును. దేవుడున్న కనబడడేమి? అని వాదించు చుండును. దేహమే ఆత్మయను చార్వాకసిద్ధాంతము ననుసరించుచు, భోగముల ననుభవించు

చుండును. మధ్యపానము, జూదము, పరనింద, పరద్రవ్యాపహరణము వీని నిత్యకార్యక్రమములు. రోగగ్రస్తుడయ్యు భోగముల ననుభవింప నుత్సహించుచు, నందుల కెట్టి దుష్టకార్యము నొనర్చుట కైనను సంసిద్ధుడగును.

యోగభోగరోగములగూర్చి సంగ్రహముగ తెల్పితిమి. యెవనిని దూషించుటకుగాని, భూషించుటకుగాని యీ వ్యాసము వ్రాయబడలేదు. పై ముగ్గురి లక్షణములను తెలిసికొని తన హృదయ మెట్లున్నదో గ్రహించి దోషములను, లోపములను తొలగించి పై స్థితికి వెళ్ళుటకు ఉపయోగపడునని ఈ వ్యాసమును వ్రాసితిమి. పరవిమర్శకు గాక, ఆత్మ విమర్శకును, ఆత్మపరీక్షకును ఉపకరించునని పై విషయములను తెల్పితిమి. సాధకులు తమ హృదయమును పరిశీలించుకొని, సంస్కరించుకొని సద్గుణముల నవలంబించి సద్విద్య నాశ్రయించి కృతకృత్యు లగుదురుగాక!

శ్రీవిశ్వమీమాంస - సంపుటము 12, సంచిక 4

16. పురుష ప్రయత్నము

పొలమునకు నీరు పారించు రైతు గట్లు తెగిపోయిన మరల ప్రయత్నముతో గట్లు వైచి తన పొలమునకు నీరు పెట్టునటుల మానవు డధర్మమార్గమునకు వెడలు మనస్సును మరలించి, ధర్మమార్గమున ప్రవేశపెట్టవలయును. నియమములేక విషయములవైపునకు వడివడిగ బరువెత్తు మనంబను నీటిని వివేక వైరాగ్యములను గట్లు వైచి హృదయక్షేత్రమునకు ప్రవహింపజేసి నిత్యశాంతిని బొందవలయును. ఇటుల ఏకాంత స్థలమున నాసీనుడై విషయావృతమైన మనంబును మరలించి తనయందేకాగ్రపరచి యోగము ననుష్ఠింప

వలయును. ఈ విధముగ సాధనజేయ మహా భయంకరమైన యవసాన కాలమునందును బ్రాహ్మీస్థితియందుండి దేహము నవలీలగ త్యజింప వచ్చును. గీతయందును “దేహావసాన కాలమునందు మనస్సును భ్రూమధ్యమునందు నిలిపి పరమ పురుషుని ధ్యానించు వాడు పరమ పురుషుని బొందుచున్నాడు” అని చెప్పబడియున్నది. “అవసాన కాలమునందు నన్నే ధ్యానించుచు శరీరము వదలు నాభక్తుడు నన్ను బొందుచున్నాడు” డనియు భగవంతుడు ప్రతిజ్ఞ చేసియున్నాడు. ఎప్పుడో మరణ కాలమునందు గదా భగవద్ధ్యానము చేయవలయును? ఇప్పటినుండి శ్రమించనేల? యని కొందఱు భావింపవచ్చును. కాని మరణ కాల మిప్పు డని నిర్ణయింపబడినచో, వారి వాక్యములు సత్యములనవచ్చును. వ్యక్తిగత మరణమునకు కాల నిర్ణయము గలదా? ఏ వయస్సునందైన మృత్యువు సంభవింప వచ్చును. కాన నిప్పటినుండియే ధ్యాన మొనర్చ నభ్యాస మొనర్చిన మరణ సమయమునం దే వికారము నొందక భగవద్ధ్యానముతోడనో, యోగనిష్ఠయం దుండియో, బ్రాహ్మీస్థితితోడనో, శరీరమును పుష్పము వలె నవలీల త్యజియింపవచ్చును. జీవిత మంతయు భౌతిక విలాసము యందు గడిపి, యెప్పుడో మరణ సమయము ఆసన్నమైనప్పుడు దైవధ్యానము జేయవచ్చు నని నుడువువారు వంచింపబడుదురు. జాగ్రదవస్థయం దొనర్చిన కార్యములు పలికిన పలుకులు స్వప్నావస్థ యందు గనపడినయట్లు తన జీవితము నందొనర్చిన పనులు, నుడివిన మాటలు, మరణ సమయమున స్మరణకు వచ్చును. ఏ స్మరణతో దేహమును వదలుచున్నాడో, మరుజన్మయం దా రూపమును బొందుచున్నాడు. “భరతు డంత్యకాలమున జింకను స్మరించుచు, దేహము వదలినందున మరుజన్మమున జింకయై పుట్టె” నని పురాణములు చాటుచున్నవి.

ఇంద్రియములు వాటి కధిష్ఠానమైన మనస్సు విషయాకారమును బొంది, యతిచంచలములై యనేక విధముల జీవుని బాధపెట్టును. ఇట్టి మనస్సును ప్రయత్నముతో నింద్రియార్థములనుండి యాకర్షించి, నిగ్రహించి, హృదయమునందు నిలిపి యోగానుష్ఠానము జేయవలయును. “ఇటుల యోగాభ్యాస మొనర్చుచు, నన్ను నిరంతరము ధ్యానించు యోగికి నేను సులభుడను” అని భగవంతుని శాసనము.

మనస్సు సంకుచితమగునప్పుడు బంధమును, విశాలమగునప్పుడు మోక్షమును ప్రసాదించును. చిన్న చిన్న చిత్రముల వ్రాయుచు, క్రమాభ్యాసముచే గొప్ప చిత్రకారుడగు చున్నాడు. క్రమముగ నేర్చుకొనుచు, శ్రమించి యొకడు వైదిక విద్వాంసుడు అగుచున్నాడు. క్రమముగ నూతన యంత్రముల గనిపెట్టుచు, నూతన ప్రయోగములచే నొకడు విజ్ఞానవేత్త యగుచున్నాడు. పతనము నొందినను ప్రయత్నించి యొకడు చిత్ర విచిత్రములగు పతకముల ననుసరించి గృహముల నిర్మించు గృహనిర్మాతయగుచున్నాడు. ఒకడు మధ్య మధ్య సంభవించు విఘ్నములను మహాధైర్యముతో నెదుర్కొని క్రమముగ పై తరగతులయందు ఉత్తీర్ణుడై కొంత కాలమునకు మహాపండితు డగుచున్నాడు. అనేక పర్యాయములనేక పాషాణములను విగ్రహములుగ దయారొనర్చ ప్రయత్నించెడియు, సఫలత నొందకున్నను, విసుగు నొందక, నిరాశజెందక క్షమతో ప్రయత్నించి యొకడు గొప్ప శిల్పియగుచున్నాడు. పై భౌతికశాస్త్రముల యందెటుల పురుషప్రయత్నముచే నొకడు విజయమును గాంచి గొప్పవాడగు చున్నాడో, ఆధ్యాత్మికశాస్త్రమునందును శాస్త్రవిధి ననుసరించి, కృషి సల్పి క్రమాభ్యున్నతి నొంది కొంత కాలమున కొకడు మహాత్ముడై వరలుచున్నాడు.

“నేను గొప్ప చిత్రకారుడనని ప్రసిద్ధి నొందవలయును” “నేను

వైదిక విద్వాంసుడను కావలయును” “నేను విజ్ఞానవేత్తనై గౌరవింపబడ వలయును.” “గొప్పగృహనిర్మాతనై పేరు పొందవలయును” “మహా పండితుడనై సత్కారము నొందవలయును” గొప్ప శిల్పినై బిరుదముల నొందవలయును” అని కేవలము నోటితో బల్కిన ప్రయోజన మేమైన గలదా? శ్రమించి, క్రమాభ్యాస మొనర్చి పై శ్రేణులయందుత్తీర్ణులు కావలయును గాని, బహిశ్శబ్దము వలన లాభ మేమాత్రమును చేకూరదు. శ్రీశంకరులున్న “భూమియందున్న నిక్షేపము లభింపవల యునన్న ఆస్తుడు భూమియందు నిక్షేపము కలదని చెప్పవలయును. తదుపరి త్రవ్వి, మట్టి, రాళ్ళను తీసివైచి యెంత లోతున బాతిపెట్టబడి యున్నదో అంతలోతుగ ద్రవ్వి ధనము నొందవలయును. అటులే బ్రహ్మవిదు నాశ్రయించి, తత్త్వోపదేశము బొంది, మనన మొనర్చి ధ్యానించి ఆత్మానుభూతిని బొందవలయు” నని యుపదేశించి యున్నారు.

గొప్పగొప్ప సభలయందు “సత్యం వద” “ధర్మం చర” అని బిగ్గరగ ధర్మోపన్యాసము లిచ్చి తృప్తి జెందు పండితులు కొందఱున్నారు. ఇతరులకు ధర్మోపన్యాసముల జేయుట సుకరమైన కార్యమే. శ్రేయో మార్గమున కిది యేమాత్రము దోహద మొనర్పదు. వాస్తవముగ ధర్మాచరణము జేయు దృఢ సంకల్పము నీకు గలదేని, యీ క్రింది విధముగ నాత్మ పరీక్ష జేయుము. “నే నెంతవరకు సత్యమును జెప్పుచున్నాను” “నే నేమాత్రమైన ధర్మము ననుష్ఠించుచున్నానా?” అని వారి వారి హృదయపరిశోధన జేయవలయును. భూమిలో నే విత్తనము నాటుదురో, ఆ విధమగు ఫలమునే పొందగలరు. “అవని జల్లిన దెద్దియో అదియే పండు” అని వివేకానందుని యుపదేశము. హృదయక్షేత్రములో నాటిన సంకల్పము లన్నియు నీనాటికి కాకపోయిన మరికొంత కాలమున కైనను ఫలించక పోవు.

అసత్యము, హింస, ద్వేషము, క్రోధము మున్నగు విషబీజములను హృదయక్షేత్రమునుండి తీసి దూరముగ పారవైచి, సత్యము అహింస, కరుణ, శాంతము మున్నగు అమృతబీజముల నందు నాటవలయును. పై సద్గుణములను బీజములను తపస్సును నీటిచే జక్కగా బోషించిన, నవి యంకురించి, మొక్కలై వృక్షములై మోక్షఫలము నొసంగును. పైన పేర్కొనబడిన దుర్గుణములను బీజములు పాపాచరణమను నీటిచే నంకురించి యవియు మహావృక్షములై బంధమను ఫలము నొసంగును. ఇటుల దాను పెరుగుటయే గాక, అమృత ఫలము నొసంగు సద్వృక్షము నణగద్రొక్కి నాశన మొనర్చును. అందువలన నో సాధకులారా! పై సంసార వృక్ష మంకురింపగనే ప్రయత్నముతో నాశన మొనర్చుడు. లేకున్న మున్ముందు దానిని ఛేదించుటకు గొప్ప ఆయుధములు కావలసియుండును. దుఃఖము నొసంగు పాపకార్యము జేయువారికి సుఖ మెన్నటికి గలుగదు. సుఖము నిచ్చెడు పుణ్యకార్యముల ననుష్ఠించువారికి దుఃఖ మెప్పటికిని రాదు. పాపకార్యముల జేసి సుఖము రావలయునన్నను పుణ్యకార్యము జేసి దుఃఖముచేకూర వలయునన్నను, యెప్పటికిని రానేరదు. ఇది యనివార్య నియమము.

నీటి యడుగుననున్న బురదను తీసివైచి, నీటిని శుభ్రపరచు నటుల, ప్రయత్న మొనర్చి హృదయ సరోవరమునందలి వాసనామయ కల్మశము నంతటిని తీసిపారవైచి నిర్మలము నిశ్చలము నొనర్చుకొన వలయును. బావుల యందలి నీరు నిర్మలముగను, నిశ్చలముగను నున్నప్పుడే మన ప్రతిబింబము కనబడును. అటులే హృదయము నిశ్చలముగను, నిర్మలముగను నున్నప్పుడే బ్రహ్మ సాక్షాత్కార మగును. అద్దము నిర్మలముగ నున్నప్పుడే ప్రతిబింబము స్పష్టముగ కనబడునటు లను, లాంతరు గ్లాసు శుభ్రముగ నున్నప్పుడు దీపము ప్రస్ఫుటముగ వ్యాపించునటులను, హృదయము నిర్మలముగ నున్నప్పుడు ఆత్మ

సాక్షాత్కార మగును. మన మెటుల ప్రయత్నించి అద్దము పైనున్న మురికినిగాని, లాంతరు గ్లాసున నున్న మలినమును గాని పోగొట్టి శుభ్రపరతుమో, అటులే హృదయ మలినమును పోగొట్టి నిర్మల మొనర్చు కొనవలయును. పైవాటిమలినము పోవలయునని నోట నుచ్చరించిన మాత్రమున మలినము పోదుగదా! అందువలననే “పర్వత మంత సిద్ధాంత సముపార్జనకన్న అణువంత అనుష్ఠానము గొప్ప” దని శాస్త్రములు నొక్కి వక్కాణించుచున్నవి.

తన హృదయము నందలి దుర్గుణముల నంతర్ముష్టిచే నెఱింగి, వాటిని బారద్రోలి, యా స్థానమున సద్గుణముల నింపి పరతత్వాను భూతిని బొందవలయును. దుర్గుణములచే హృదయమంధకార బంధుర మగును. సద్గుణములచే హృదయము ప్రకాశవంతమగును. పొలములో రైతు కలుపుమొక్కలను దీసివైచి, పైరును పోషించి కాపాడి ఫలమునొందు నటుల సాధకుడు హృదయక్షేత్రము నందలి కామ క్రోధాది వాసనలను కలుపుమొక్కలను బైట పారవైచి సత్యాహింసాది పైరును పోషించి యభివృద్ధి నొందించి మోక్షఫలము నొందవల యును. పట్టు పురుగెటుల నూలుచే గూడు కట్టుకొను నపుడు ద్వారమును గూడ బంధించుకొని మరణించునో, జీవుడు స్వసంకల్ప వాసనా జాలమున తగుల్కొని మరణించుచున్నాడు. దానిని పురుష ప్రయత్నముచే భేదించి బంధవిముక్తి నొంద ప్రయత్నింపవలయును. అట్టివాడే విద్వాంసుడు. కేవల శాస్త్రజ్ఞానమును మాత్రము సంపాదించినవాడు మాత్రమే విద్వాంసుడు కానేరడు. సత్యము, తపస్సు, జ్ఞానము, అహింస, వినయము, శీలము, త్యాగము, శాంతము, సర్వభూతదయ మున్నగు ధర్మముల ననుష్ఠించువాడే విద్వాంసుడు. ఇంద్రియములను స్వవశ మొనర్చుకొని, వానిని తాను చెప్పిన చొప్పున నడుపువాడే విద్వాంసుడు. ఇంద్రియములకు వశుడై అవి

చెప్పిన మేరకు ప్రవర్తించువాడే పండితుడు కానేరడు. ఇంద్రియములకు బానిసయైనవాడు దుఃఖములపాలై జనన మరణ రూప సంసారచక్రమున మాటిమాటికి దిరుగుచున్నాడు. ఇంద్రియముల ప్రయత్న పూర్వకముగ స్వాధీన పరచుకొని, తద్వారా చిత్రైకాగ్రత నొంది, యా నిశ్చల చిత్తమును ఆత్మయందు స్థిరముగ ప్రతిష్ఠించి ధ్యానించువాడు సిద్ధిని బొందుచున్నాడు.

సోదరులారా! పురుష ప్రయత్నము నందలి మహామహిమను గుర్తింపుడు! భౌతిక సంపదను గాని, ఆధ్యాత్మికసంపదను గాని పురుష ప్రయత్నముచే సాధించవచ్చును. పురుషకారమున సాధింపరాని దెద్దియును లేదు. “సాధనమున పనులు సమకూరు ధరలోన” అని వేమన వాక్యము. “ఉపాసనం వినా సిద్ధి రై వాస్యా దితి నిర్ణయః” అని రమణవాక్కు. అనగా ఉపాసనలేక సిద్ధి గలుగదని శాస్త్ర నిర్ణయము. పురుషప్రయత్న మొనర్చి తాపత్రయాగ్ని శమింపజేసుకొని నిత్యశాంతిని నొందుదురుగాక! దేహత్రయగత దోషముల నిర్మూలించి యమృత పదవి నొందుదురుగాక!

విశ్వమీమాంస సంపుటము 3, సంచిక 1

17. ఏకాగ్రచిత్తమును సాధించు టెట్లు?

చిత్రైకాగ్రత గలవా డే పనిని తలపెట్టినను నిర్విఘ్నముగ సిద్ధిని గాంచగలడు. అల్పకాలములో మహత్తర కార్యములను సాధించగలడు. వా డా భావ ప్రవాహమును భౌతికరంగమున ప్రవేశపెట్టిన, గొప్పకీర్తిని, గొప్ప పదవిని పొందగలడు. సాహిత్యరంగమున కృషి సల్పిన మహాపండితుడై విశ్వ విఖ్యాత పురుషుడు కాగలడు. దేశసేవయం దాసక్తిని వినియోగించిన మహానాయకుడై వరలగలడు.

ప్రకృతిశాస్త్ర పరిశోధనకై ప్రయత్న మొనర్చిన వాడెన్ని యేని యంత్రములను కనిపెట్టి, గొప్ప కీర్తిని పొందును. ఆధ్యాత్మిక రంగమువైపునకు తన యేకాగ్రరూప చిత్త ప్రసారమును నిగుడించిన, మహాభక్తుడై మహాజ్ఞానియై విరాజిల్ల గలడు.

ఇతర తలంపులను మాని యొకే తలంపునందు మనస్సు ప్రవేశించుటయే ఏకాగ్రతకు చిహ్నము. పూర్ణమైన యేకాగ్రచిత్త మలవడిన, మనస్సు నిశ్చలమగును. అప్పుడది నిర్మలమై గంభీరస్థితిని దాల్చును. తన సహజలక్షణమగు చాంచల్యమును వీడి, నిశ్చలమై భగవంతుని వైపునకు సులభముగ మఱులును. అప్పుడు దైవ భావమును దాని కనుబంధముగ జేసిన, దాని నంటిపట్టుకొని యుండును. దైవ భావ మొకటియే దాని నావరించి యుండునని చెప్పవచ్చును. ఆ భావము పైననే మానసిక శక్తియంతయు కేంద్రీకరింపబడియుండును. దానికంటె మనస్సు తదాకారము జెంది యుండుననుట యుత్తమము. మనస్సు కరిగిన లోహమువంటిది. ఏ యాకృతిగల మూసలో నుంచిన నా యాకారమును పొందును. రాముని రూపముగల మూసలో దాని ప్రవేశపెట్టిన ఆ యాకృతి జెందును. రాక్షసుని రూపముగల మూసలో నుంచిన ఆ భీకరరూపమును పొందును. మూసల యొక్క ఆకారములు భిన్నములుగాని కరిగిన లోహ మొకటియే గదా! అటులే సద్విషయములపై మనస్సును కేంద్రీకరించిన ఆనందము నొసంగును. దుర్విషయములపై దాని నుపయోగించిన దుఃఖము జేకూర్చును. విషయములనుచింతించిన మనస్సు విషయాకారము నొందు ననియు, నన్ను ధ్యానించు చిత్తము నాయందైక్యము జెందు ననియు భగవంతుని వాక్యము. భగవంతుని యందు మనస్సు స్థిరముగ నిల్చిన విషయ సంచాలనము క్షయించిపోవును. గాఢ ధ్యానస్థితి యందు దేహస్మృతి యుండనేరదు. అట్టి యుత్తమస్థితిని

పొందిన మహాత్మునికి బాహ్యమున నేమి జరుగుచున్నదియు తెలియదు. ధ్యానావస్థలో వానికి భగవంతుని రూపము స్పష్టముగా గోచరించును. ఇతర చింతలు వానిని, వాని గంభీర స్థితిని చలింప జేయజాలవు. హృదయ కమలమున నున్న భగవద్రూపమును గాంచి వా డానందించును. దయామయుడగు దేవదేవుడు వాని శిరస్సుపై దన దివ్య హస్తము నుంచి యాశీర్వదించునటుల గాంచి వా డుప్పొంగును. తనను కౌగిలించుకొనినటుల జూచి వాడుత్సహించును. తనతో మాట్లాడుచున్న భగవంతుని యనుగ్రహమునకు పొంగి పొరలు ఆనంద తరంగముల నోలలాడుచుండును. వా డొకప్పుడు బిగ్గరగ నవ్వుచుండును. మరియొకప్పుడు విరహవేదనను భరింపజాలక దుఃఖించుచుండును. ఒకప్పుడు నాట్యము నొనర్చును. మరియొక పరి నామ సంకీర్తనము జేయుచు, తన్మయుడై భూమిపై పొరలాడు చుండును. ఇవి సాకార సగుణారాధన వలన గలుగు దివ్యానుభూతులు. దీనిని భక్తు డవలంబించి తన్మయాభావము నొంది యానందించుచుండును.

ఇక జ్ఞానమార్గము నవలంబించు సాధకుడు తన మనస్సును లోనికి ద్రిప్పి ఆత్మాన్వేషణకు పూనుకొనును. దేహేంద్రియ ప్రాణ మనోబుద్ధులు దోష యుక్తములు గాన చక్కగ విచారించి త్రోసి వేయును. ఇటుల విచారణతో గూడిన అభ్యాసమువలన మనోమూలమును చేరగలుగును. లేక ప్రాణాయామముచేతను చిత్తచాంచల్యము నడంచవచ్చును. ప్రాణాయామమువలన చిత్తము నిరోధింపబడును. చిత్తనిరోధమువలన ప్రాణము తన సహజ చంచల స్వభావమును వీడును. కొందఱికి ప్రాణాయామము సులభముగ దోచును. వారు రేచక, పూరక, కుంభకములతో గూడిన ప్రాణాయామము నొనర్చి పూర్ణ కుంభకమునందు చిత్తశాంతిని బడయుదురు. మరికొందఱు

మనస్సుతో ధ్యాన మొనర్చి యేకాగ్రతను సాధింతురు. అప్పుడు ప్రాణసంచారము గూడ స్వాధీనమై మందగించును. వీరికి చిత్త నిరోధమార్గము సుకరముగ గాన్పించును. అభిరుచుల ననుసరించి పై మార్గములలో నొక దాని నవలంబించి సిద్ధిని బడయ ప్రయత్నించువా రుత్తములు. ఇది మంచిదియా? కాదా? అది సులభోపాయమా? దుర్లభమా? యని వాదులాడువారు ఆధ్యాత్మిక మార్గమున అణువంతయైనను అభివృద్ధి నొందజాలరు.

సామాన్య విషయములందు మనస్సు లగ్నమైనప్పు డితర విషయ ములను గ్రహింపనేరదు. ఒకడొక ఉద్యానవనమును గాంచు చున్నాడు. వాని మనస్సు దాని ప్రకృతి సౌందర్యమునందు లగ్నమై యున్నది. అపుడొకడు దానిని బిగ్గరగ బిల్చినను వినజాలకున్నాడు. వాడు వచ్చి యెదుట నిలువబడినను చూడజాలకున్నాడు. ఇదియే పూర్ణమైన చిత్తైకాగ్రత. అయితే దీనియందొక దోషము కలదు. వాడు చూచుచున్న ప్రకృతిదృశ్య మదృశ్య మగుటతోడనే వాని చిత్తము వికలత్వము నొందును. అందువలన పూర్వోక్త చిత్తైకాగ్రతను ఆత్మయందు స్థిర మొనర్పవలయును. ధ్యానము నొనర్ప క్రమముగ మనస్సు ఆత్మయందు స్థిరముగ నిలకడ జెందును. క్రమాభ్యాసముచేత నీలోని యాత్మయందు మనస్సును ప్రవేశపెట్టి యటనుండి జారిపోనీ యక ధ్యానమొనర్పవలయును. కాని చిరకాలమునుండి విషయ గ్రహణమున కలవాటుపడిన మనస్సు యొకే పర్యాయము కట్టువడి యాత్మయందు నిల్చునా? కొండపైనుండి క్రిందికిపడు నీటివలె ఆత్మనుండి బహిర్ముఖమైన మనస్సు విషయముల మీదికి వడివడి బరువెత్తును. అప్పుడు నీవు జాగరూకుడవై ఆ విషయముల నుండి మనస్సును మరలించి, ఆత్మయందుంచవలయును. ఇటుల జేయ క్రమముగ మనస్సు విషయములపైకి వెడలుట మాని ఆత్మయందు

నిలకడ చెందును. దీనికి క్షమ యత్యవసరము. యీనాడు నూరు విషయములపైకి వెడలు మనస్సు ధ్యానాభ్యాసము చేత ఎనుబది, అరువది, ఇరువది - పది, ఐదు, ఒకటి యీ విధముగ క్రమముగా తగ్గిపోవును. తర్వాత ఆ యొక్క విషయము వైపునకు కూడ మనస్సును వెడలనీయక స్తంభింపజేయవలయును. ఇంకను చక్కని పరిపక్వస్థితి గలుగు కొలది సాధకుడు హృదయము నుండి మనస్సు లేచు సంజ్ఞను గుర్తించి దానిని వెంటనే అణచి వేయును. కేవలము విషయ స్పందనము గూడ లేని స్థితిని సమాధి యందురు. అచట విషయములు గాని, సంకల్పములు గాని, ద్వంద్వములు గాని, వాసనలు గాని, ఆందోళనములు గాని యుండనేరవు. అచట ప్రశాంతి యొక్కటియే రాజ్య మేలు చుండును. నేను శాంతి ననుభవించుచున్నా నను త్రిపుటి గూడ యుండనేరదు. అట్టి యుదాత్త గంభీర స్థితిని వర్ణించుట కలవిగాదు. అనిర్వచనీయానంద స్థితి యని మాత్రము చెప్పవచ్చును.

ధ్యానమందు ప్రారంభకులు మెరుపు తీగవలె తాత్కాలికమగు ఉలికిపాటుల జెందుదురు. దీనినిగాంచి సామాన్యులు భయపడు చుండురు. హృదయమున స్థిరముగ నివసించియున్న తామస, రాజస వాసనలు పెకలింపబడి, శుద్ధ సాత్వికగుణము లా స్థానము నాక్రమించుటలో సంధిసమయమున గలుగు వికారచేష్టలే యవి. పాత రాజ్యమంతరించి నూతన రాజ్యము పాదుకొను సమయమున నెట్టియాందోళన చెలరేగునో, ఆంతరమున గూడ మనోరాజ్య మంత రించి ఆత్మరాజ్యము స్థిరపడు సమయమున గూడ అట్టి సంచలన ముండి తీరును. అప్పుడు సాధకుడు ధైర్యమును వహింపవలయును. ధైర్యము లేని వా డాధ్యాత్మికసాధనల జేయజాలడు. ఆధ్యాత్మిక సాధనలయందు ధైర్య మతి ముఖ్యము. ఆత్మయందు మనస్సు స్థిరముగ నెలకొనుకొలది, నీ శక్తి యభివృద్ధి జెందుచుండును. ఇది

యంతయు చిత్తైకాగ్రత వలన గలుగు ఫలమని మఱువకుము. నీవు లోన ప్రవేశించి, ధ్యానాభ్యాసము చేయుచు ప్రయాణము సాగించు కొలది, క్రమముగ దారి కనిపించుచుండును. నూతన విషయములను రహస్యాంశములను గ్రహింపగలుగుదువు. గాఢాంధకారమయ దుర్గ మారణ్యమున గూడ నిన్ను ఆశాజ్యోతి తోడ్కొని చనుచుండును. నీ సంశయములు దూరముగ పారిపోవుటను, నీ వాసనలన్నియు నశించుటను గాంచి యద్భుతము నొందగలవు. ఇది యంతయు చిత్తైకాగ్రత వలన కలుగు అనంత లాభము. బంధింపబడిన ఆధ్యాత్మిక సౌధ కవాటములను దెఱచుటకు చిత్తైకాగ్రతయే గొప్ప బీగము.

“మనస్సు దుష్టాశ్చము వంటిది. మొదట దానిని లాలించి బుజ్జగించవలెను. ఓ మనస్సా! పరిణామ శీలమగు విషయముల వెంటబరువిడి వ్యర్థముగ క్లేశముల బారిపడెదవేల? నీకిష్ట మైన పనుల నిరవైమూడు గంటలు శిరసా వహించి నెరవేర్చుచున్నావు గదా? నాకిష్టమగు ధ్యానమునం దొక గంట వినియోగించిన నీవేల యుద్రేకింతువు? విఘ్నపర్వతముల నేల యడ్డముగ ద్రోసివైతువు? కల్పిత వస్తువులవెంట వ్యర్థముగ పరువులు పెట్టెదవేల? వీటి సౌందర్యమెంత? నీ పుట్టుచోటును, సౌందర్య రాశియును అగు ఆత్మయందు ప్రవేశింపుము. నిత్య సుఖమును పొందగలవు.”

బంధ ముక్తులను చేకూర్చునది మనంబే. విషయాసక్తమగు మనస్సు బంధమును, నిర్విషయమైన మనస్సు మోక్షమును చే కూర్చును. ఏది కల్పిత బంధమును కల్గించినదో, అదియే కల్పిత మోక్షమును లభింపజేయవలయును. నిత్యాత్మకు బంధ మెక్కడిది? బంధమే లేనప్పుడు ముక్తికై ప్రయత్నించుటలో భావమేమి? కాని సామాన్య మానవు డీ చరమ సిద్ధాంతమును గ్రహింపజాలడు. మన స్మృతిచంచలముగ నుండి దుఃఖమును ప్రత్యక్షముగ గల్గించుచున్నది.

గాన తాను బద్ధుడ నని తలంచుచున్నాడు. సహజముగ దానినుండి విముక్తికై ప్రయత్నించుచున్నాడు. రోగమున్నదని గ్రహించిన వా డా రోగ్యమునకై ప్రయత్నింపక నూరకుండగలడా? పై రెండును వాస్తవముగ మనఃకల్పితములే. నేను మైపాడను గ్రామములో నుండగ నొక భక్తుడగు వైద్యునితో పరిచయము కలిగినది. మేమిరువురము ప్రాణమిత్రులవలె నుంటిమి. ఒకపర్యాయము మేమిద్దరము మాటాడుకొనుచుండగా, నొకడు తన చెవిలో చింతగింజ జొరబడిన దని, దానిని తీసివేయుడని యా వైద్యుని ప్రార్థించెను. వారు వానిని గదిలోనికి తీసికొని వెళ్ళి పిచకారితో లోన నీటిని ప్రవేశపెట్టి ప్రయత్నించి కొంతసేపటికి చెవిలో చింతగింజ లే దని గ్రహించి వెనుకనున్న సహకారునితో రహస్యముగ చింతగింజను తెచ్చి తనకిమ్మని సంజ్ఞను చేసెను. ఆ సహకారి చింతగింజను తెచ్చి రహస్యముగ వైద్యుని చేతి కందించెను. వైద్యు డంత చాకచక్యముగా నాగింజను నీటితో చెవినుండి పడినట్లుగా నీటిలో మెల్లగా నొకగిన్నె యందు విడిచెను. ఆ గిన్నెను వాడికిని చూపి “ఇదిగో చూడుము. నీ చెవినుండి ఈ గింజ వచ్చిన”దని చెప్పెను. వాడు దానిని గాంచి, అబ్బో! ఎంత పెద్ద గింజ! ఇదియే నా చెవిలో ప్రవేశించి బాధించిన దని మొరపెట్టెను. ఈ యుదాహరణమువలె మానవులు సందేహమున బద్ధులమని తలంతురు. ఈ హేతువుచేత తన్నివృత్తికై సాధనచేయవలసి వచ్చినది. బంధమున జిక్కిరినను భావమును గలిగించునది మనస్సే. ఆ బంధమునుండి విముక్తిని కలిగించుటకై యోగ్యసాధన జేయుటకు ఆ మనస్సుయొక్క సహాయము కావలయును.

సమస్తము మనస్సుపై నాధారపడియున్నది. మనస్సుయొక్క శక్తులనంతములు. విచిత్రములు. నిమిసము నొక యుగముగను, యుగము నొక నిమిసముగను చేయగల సమర్థమైనది మనస్సు.

ఆకాశమును క్రిందికి, భూమిని పైకిని గొనిపోగల శక్తిగలది మనస్సు. దానికి లోబడిన వానిని పర్వతముల నెక్కించును. చెఱువులయందు ముంచి వేయును. సముద్రకెఱుటముల యందల్లాడజేయును. పండితుని పామరునిగను, పామరుని పండితునిగను చేయు సామర్థ్యము మనస్సునకు గలదు. నిముసములో నాకసమును కారు మబ్బులు క్రమ్ముకొనుట చేయగలదు. మరునిముసములో వానిని పటాపంచలొనరించి, నిర్మలముగ జేయగలదు. సర్వాంగ సుందరుని వికలాంగునిగను, వికలాంగుని సర్వాంగసుందరునిగను చేయగలదు. మహారాజును బీదవానిగను, బీదవానిని మహారాజుగను చేయగలదు. అసత్యమును సత్యముగను, సత్యమును అసత్యముగను చేయుటలో దాని నేర్పరితన మఖండము. ఎట్టి వానినైన నమ్మించి గర్తమున ద్రోయగలదు. ఆహా! దానిమహిమల నెంచ నెవరికి దరము!

మిత్రునిశత్రువుగను, శత్రువును మిత్రునిగను నిముసములో చేయగలదు. ఒకదినమును సంవత్సరముగను, సంవత్సరము నొకదినముగను చేయుటలో దానికదియే సాటి. దానికొక యుదాహరణము స్వీకరింతము. అన్నదమ్ముల కిరువురికి చాల కాలమునుండి విరోధమున్నదని భావంతము. తండ్రి అన్నగారింట నున్నాడను కొందము. కొంత కాలమునకు తండ్రి చనిపోగా విచారించుటకు, అపరకర్మలో పాల్గొనుటకు తమ్ముడు అన్నగారింటికి వెళ్ళెను. అచట నున్న కొలది దినములు వానికి సంవత్సరములుగా దోచెను. ఏలయన ద్వేషము, విరోధము వాని హృదయమున నున్నది. అందువలన వా రొనర్చు మర్యాదలనన్నింటిని యవమానములుగా భావించుచుండెను. వారు మాట్లాడు మంచి మాటల కన్నిటికి విపరీతార్థముల గల్పించు కొని తనను దూషించుచున్నారని భావించుచుండెను. ఇచట కొలది దినములు సంవత్సరములగుటకు ఉదాహరణమును తెల్పితిమి. ఇక

కొలది సంవత్సరములు కొన్ని దినములగుటకు యుదాహరణము నిచ్చెదము. పైన పేర్కొనబడిన వాడు తన మిత్రుని యింటికిగాని, యత్తవారింటికి గాని వెళ్ళె ననుకొందము. అచట నున్న సంవత్సరములు కొలది దినములుగను, శీఘ్రముగను గడచిపోవుచున్నటుల భావించును. తన మిత్రుడు చేయు అవమానము లన్నియు గౌరవములుగ భావించును. నీచమైన పనిని చేయుమన్నను, పూజనీయమైన కార్యముగ భావించి సంతోషముగ నెరవేర్చును.

జయింపబడిన మనస్సుగల వాని శరీరము గూడ పూర్ణారోగ్యముగ నుండును. దేహమునకు వ్యాధులు సంభవించుటకు మనస్సే కారణము. మనస్సు చింతల పాలైనపుడు దేహము వ్యాధిగ్రస్తమగును. అమెరికాలో నొకప్పుడు వైద్యులు వ్యాధులకు కారణ మేమిటి యను సమస్యపై వాదింప దొడగిరి. కొందరు నీరు, గాలి, ఆహారము మారినందువలనను, దేహమునగల ధాతువుల యొక్కయు, రసముల యొక్కయు, తారతమ్యమువలనను దేహమునకు రోగము వచ్చునని చెప్పిరి. మరికొందఱు మనస్సు చింతాసక్తమైనపుడు శరీరమునకు రోగము సంభవించునని వాకొనిరి. దీనిని పరిశీలింప రహస్యముగ సమావేశముల జరిపి, దీనినొక వృద్ధునియందు ప్రయోగింప నిర్ణయించుకొనిరి. ఆ వ్యక్తిని గూడ నెన్నుకొని సంఘములుగా నేర్పడిరి. సాయంకాల మా వృద్ధుడు కార్యస్థానము నుండి వెడలు మార్గము నెఱింగి, యాతని ఇంటివర కచటచట నిర్ణయించుకొనిన సాంకేతిక స్థలములయం దటునిటు దిరుగాడు చుండిరి. మంచి యారోగ్యస్థితి యందున్న ఆ వృద్ధుడు కార్యస్థానమునుండి తన గృహమునకు గల అయిదు మైళ్ళు నడచి పోవుచుండెను. అపుడొక వైద్యజట్టు వానిని సమీపించి సోదరా! నీ యందొక రోగమింతకు ముందే ప్రవేశించినది. చికిత్స చేయించుకొమ్మని చెప్పి వారి దారిన వెడలి పోయిరి. “వాడవుడు

నేనారోగ్యముగ నున్నానే! ఈ నాడు చక్కగ భుజించితిని కార్య స్థానమునకువెడలి, నాపనిని నెరవేర్చుకొని తిరిగి స్వగృహమునకు వెడలుచున్నాను.” వీరిమాట లసత్వములను త్రోసి పుచ్చి తన మార్గము ననుసరించుచుండెను. కొంత దవ్వరుగనరికి, మరియొక సంఘమువారాతని సమీపించి, “మిత్రమా! నీయందు ప్రబలమైన వ్యాధి యొకటి ప్రవేశించియున్నది. నీకు తెలియకుండ నీ దేహమును డొల్లు చేయుచున్నది. తగిన చికిత్స చేయించు కొనుము” అని దృఢముగ చెప్పిపోయిరి. అపు డా వృద్ధుడు “ఇదేమిటి? పూర్వము వలె చెప్పుచున్నారు. ఈ దుర్వార్తను చెప్పుటకు వీరికిని నాకును విరోధమేమి గలదు? వీరందఱు గొప్ప వైద్యులు గాని సామాన్యులు కారు. ఒకవేళ నాయందు రోగచిహ్నము లున్నవేమో? నా ముఖ చిహ్నములను బట్టి వీరందఱిటుల చెప్పుచున్నారేమో?” యని సంశయింప మొదలిడెను. మరికొంత దూరమేగు సరికి, మరియొక జట్టువచ్చి, “మిత్రమా! ఇంకను ఊరుకున్నావేమి? వైద్యునితో సంప్రదింపలేదా? నీయందీరోగము చాల కాలము నుండి యున్నది. నిన్ను మృత్యుముఖమున బడద్రోయు నంతవర కిది యూరకుండదు. లోన నీయెముకలను, నరములను, మాంసమును తినివేయుచున్నది. నీ రక్తము నంతటిని పీల్చి నిన్ను పిప్పి చేయుచున్నది” అని చెప్పిరి. ఈ విధముగ వాడు వెడలుకొలది వైద్యులు జట్లు జట్లుగా వచ్చి, ఒక జట్టుకంటె ఒకజట్టు గాఢముగను భయంకరముగను, తీవ్రముగను నుడివిరి. సంశయ బీజము మొల కెత్తి, మొలకై, వృక్షమైనందున వాడు తన గృహసమీపమునకు వెళ్ళగనే ప్రాణములను వదలెను. వాడెప్పుడు తనకు రోగమున్నదని భావించెనో, రోగాణువులు తక్షణము వాని యందారోగమును కలిగించి మృత్యు వాత ద్రోసినవి. చూచితిరా! ఆరోగ్యవంతు నే విధముగ సంశయము బాధించి, వినాశ

మొనరించినదో! మరియొక యుదాహరణము నిచ్చెదము. ఒకప్పుడొక రోగి ప్రభుత్వవైద్యశాల కేగెను. అది సాయం సమయము. వైద్యు డాతని పరీక్షించి, వైద్యశాలయందు జేర్చుకొని, ఔషధము నొసంగిరి. అప్పటికి చాల రాత్రి యైనది. అప్పుడొక వైద్యుడాతనితో “నాయనా! ఇప్పుడు రాత్రి గాన నీకు తగిన పడక నేర్పాటు జేయజాలను. నీవు పగటివేళ వచ్చియుండిన తగిన వసతి నేర్పాటు గావించియుందుము. ఇదుగో! ఈ పడకమీద పరుండుము. ఈ పడకపై నొక కలరావ్యాధి సోకినవాడు మరణించెను. ఆ విషయము నీ మనస్సులోనికి రానీయక, ధైర్యముతో నీ రాత్రి గడపుము. రేపు తగిన యేర్పాటు చేయగలను. వైద్యశాల నియమానుసారము, నీ యిష్టము వచ్చినటుల క్రింద పరుండరాదు” అని చెప్పి వెడలిపోయెను. ఆ రోగి యంతట నా పడకపై బరుండెను. వానికి రాత్రియంతయు నిదుర పట్టలేదు. “కలరా వ్యాధి పీడితు డీ మంచముపై మరణించుటచే కలరాక్రిములు దీని యందుండును. నా గతి యేమగునో?”యని చింతింప సాగెను. ఇటుల నీ చింత ప్రబలము కాగా, నిశ్చయముగ వాని కా రాత్రి కలరాసోకి, అర్ధరాత్రి చనిపోయెను. వైద్యుడు ఉదయమున వచ్చి దీనినిగాంచి, యాశ్చర్య పడెను. ఆహా! సంశయము జీవుల నెటుల బాధించునో! ఈ సందర్భ మున మరియొక జరిగిన విషయమును ఉదాహరణముగ నిచ్చెదము. ఒక రైతు ధాన్యరాశి సమీపమున బరుండి కాపుకాయుచుండెను. అర్ధరాత్రమున వాని నేదియో కుట్టినట్లాయెను. వాడిటునటు చూచి, యచట నేమియు కనపడనందున చీమ యనుకొని, మరల పరుండెను. ప్రాతఃకాల మగుటతోడనే వాని తండ్రి వచ్చి, వంతుల ప్రకారము తాను వానిని కాపుండి ఇంటికి బంపెను. వాడు స్నానమొనర్చి భుజించి, పరుండి, స్నేహితులతో వినోదముగ కాలము గడిపి, సాయంకాలమైన తరువాత,

తండ్రిని విడిపించుటకు వచ్చి, తాను పరుండుటకు గడ్డిని విడిలించెను. ఇంతలో దానిలోనుండి యొక పాము బుస్సు మని వానిపై బడ నుంకించెను. వాడంత “నిన్న రాత్రి నన్ను కఱచిన దిదియే” నని భావించెను. ఎపు డా భావన వాని హృదయమున ప్రవేశించెనో, అప్పుడు వాని శరీర మంతయు విషము వ్యాపించుటచే నల్లనై క్షణములో వాడు మఱచించెను. ఆహా! చూచితిరా! 12 గంటలు వాని నేమియు జేయజాలని విషము, భావన కలుగుటతోడనే శరీర మంతయు వ్యాపించి, వాని శరీరము నెత్తుకొని పోయెను. ఒకడొక రాత్రియందు వెడలుచుండ, నొకచోట తాటి చెట్టుపై ఆకులు కొట్టుకొని శబ్దించెను. దానిం గాంచి వాడు దానిపైన దయ్య మున్న దని సంశయించెను. ఈ సంశయము ప్రబలము కాగా, వాస్తవముగ దయ్యము జడలతో దీర్ఘకాయముతో గన్పించి, వానిని బాధింపసాగెను. ఆహారమును స్వీకరింపనీయదు. పానీయము ద్రావనీయదు. ఆ దయ్యముచే బ్రేరితు డైనందున పిచ్చివాడై వస్త్ర హీనుడై తిరుగాడ సాగెను. అందరిని కొట్ట నారంభించెను. ఆహా! సంశయభూతము వాని నేస్థితికి దెచ్చినదో?

ఒక పులి గొట్టెలను తినుటకు మందలోనికి వచ్చెను. అపు డచ్చట నున్నవారు బల్లెములతోను, పెద్ద కఱ్ఱలతోను చంప ప్రయత్నించిరి. అపు డది తప్పించుకొన ప్రయత్నించెను. అది పూర్ణ గర్భిణి గాన, దాని గర్భమునుండి శిశువు జారి క్రిందపడిపోయెను. ప్రాణభీతిచే నాపులి దీనిని గూడ గుర్తింపక, త్వరత్వరగా పారిపోయెను. ఆ శిశువు గొట్టెలలో బెరిగినందున నేనొక గొట్టె నని భావించుచుండెను. క్రమముగ పెద్దదై గొట్టెలవలెనే గడ్డి మేయుచు కాలము గడుపు చుండెను. ఒక నాడొక పెద్దపులి గొట్టెలను మ్రింగుట కచటికి వచ్చి వాటితో మెలగుచున్న తన జాతి దానిని గాంచి, యాశ్చర్యపడి, దానితో

“నీవు పెద్దపులివి. నీ స్వభావము నేల మఱచితివి” అనెను. అది యంత “నేను గొట్టె” నని జవాబొసంగెను. అంతట నా పులి దానిని గొనిపోయి, నీటియందు తన రూపమును దాని రూపమును జూపి, యిరువుర మొక జాతికి సంబంధించిన వార మని బోధించెను. అది యంత “నేను గొట్టెను కా”ననియు పెద్దపులి ననియు, వాస్తవమును గ్రహించెను. **“యద్భావం తద్భవతి!”** అను న్యాయమున నేను పాపాత్ముడను, బద్ధుడను అని చింతించితివా పాపుడవే, బద్ధుడవే యగుదువు. నేను పుణ్యాత్ముడను, ముక్తుడను, పరబ్రహ్మయే నే నని భావించిన అటులే యగుదువు. పై చేష్ట లన్నియు మనస్సునకు సంబంధించినవే!

ఆసనమున కూర్చుండి, ధ్యానమును ప్రారంభించుటకు ముందు పెద్దగా “ఓం”కారమును ముహూర్తుచ్ఛరింపుము. చిన్న ధ్వనితో ప్రారంభించి మధ్యల “ఓ” కారమును పెద్దగ నుచ్చరించి శబ్దమును తగ్గించుచు “మ్” అని చిన్న అల్పనాదముతో ముగింపుము. ఘంటా నాదమును మ్రోయించిన శబ్దము క్రమముగా ఎటుల వృద్ధి నొంది, కడపట తగ్గిపోవునో అటులే నీవు “ఓం”కారమును నుచ్చరించుచు కడపట ‘మ్’ అనుచు సహజశబ్దమును అల్పస్వరముతో ముగించవలయును. దీనివలన గొంత వరకు ప్రాపంచిక తలంపులు తరిమివేయబడును. విక్షేపశక్తి కూడ కొంతవఱ కంతరించి పోవును. హృదయము నిర్మల మగును. ధ్యానమొనర్చుట కవకాశ మేర్పడును. శ్రీరామకృష్ణాద్యవతారముల దివ్యమూర్తులయందు దృష్టినుంచి, భక్తితో వారి దివ్యనామ మంత్రముల నుచ్చరించుచు, జపింపుము. హృదయ పీఠమున నామూర్తుల బ్రతిష్ఠించి, మానసికముగ ధ్యానింపుము. “శివోహమ్” సోహమ్” మంత్రములను ఒక అక్షరముతో శ్వాసను లోనికి గొనుచు మరియొక అక్షరముతో బయటికి వదలుచు సాధన

జేయుము. లేక విచారణ పూర్వకముగ, అన్నమయాది కోశముల ద్రోసివైచి శేషించిన ఆత్మయందు నీ మనస్సును దృఢముగ నిల్పుము. స్థూల, సూక్ష్మ, కారణ శరీరములను, ఇంద్రియములను, ప్రాణములను, మనోబుద్ధి చిత్తాహంకారములను, వాటి దోషముల బరికించి స్వస్వరూపానుసంధాన మొనర్చుము. మధ్య మధ్య వచ్చు తలంపుల నెట్టివేయుచు, నీ మనస్సును ఏకాత్మయందుంచుము. మనస్సు నంతటిని యా యేకాత్మభావముతో నింపివేయ ప్రయత్నింపుము. నిరంతరము “నేనాత్మ” నని ధ్యానించుచు, అభ్యాస మొనర్చుము. ఇట్లు కొంతకాల మనుష్ఠింపగ తలంపులు క్షీణించి, యేకాగ్ర చిత్తముతో ధ్యానింప శక్తి నీ కబ్బును. తలంపొక్కటియు లేకుండునంత వఱ కీ యభ్యాసమును కొనసాగింపవలయును. వాసనాక్షయమగు నంత వరకు ఈ ధ్యానమును వదలరాదు. కేవలము బాహ్య జగత్తు యొక్కయు, తన దేహముయొక్కయు, స్మృతిలేశమేని లేకుండునంత వఱకు అభ్యాసమును చేయుచునే యుండవలయును. సమాధి గలుగునంతవరకు సాధనను విడువరాదు. మధ్య మధ్య మనస్సు నిన్నేమఱుపాటు నొందించి, చిర కాలాభ్యాసమైన బాహ్య జగత్తు పైకి మఱిలించుచుండును. అప్పుడు తగిన శిక్షణ నిచ్చి, ఆభావ ప్రవాహ మును ఆత్మవైపునకు మరలింపుము. కృషీవలు డెటుల బీడు భూముల ప్రవహించు నీటిని కట్టవైచి తన పొలమునకు బెట్టు కొనునో, అటులే సాధకుడు మనఃప్రసారమును ఆత్మక్షేత్రమువైపునకు మరలించవలయును. మనస్సుయొక్క వ్యర్థసంచారమును పరీక్షించి యరికట్టుచుండవలయును. మౌనవ్రతముచేత మనస్సును స్వాధీన పఱచుకొని ధ్యానమందుంచవలయును. మౌనమన కేవలము మాటలాడకుండు టయేకాదు. హృదయమున సంకల్పములు లేకుండుటయే వాస్తవముగ మౌనము. ఆత్మస్థితినే మౌన మని

మహాత్ముల యభిప్రాయము. దినమునకు రెండు గంటలు మౌనముబాని, యేకాంత స్థలమున గూర్చుండి ధ్యానమొనర్చవలయును. మౌనము నందనంతశక్తి యుద్భవించును. దానివలన ధ్యానము నిరాటంకముగ సాగిపోవును.

వత్సా! ఎల్లప్పుడు సంతుష్టిని వరింపుము. ఎట్టి కష్టముల యందైనను ధైర్యమును విడనాడకుము. శాంతమును, సంతోషమును యెన్నటికిని త్యజింపకుము. వ్యర్థవికారములకు, ఆందోళనములకు లోనుగాకుము. అప్పుడు చిత్తైకాగ్రత నీకు సుసాధ్యమగును. అహింస సత్యము, త్యాగము, బ్రహ్మచర్యము, శాంతము, దయ మున్నగు సద్గుణముల నవలంబించుటవలన మనస్సు ఆత్మయందు స్థిరముగ నిలుచును. ప్రారంభమున కొండపై కెక్కుటవలె, సాధన కష్టతమముగా నుండును. చాల శ్రమను కలిగించును. అయిష్టమును ప్రకటించును. పాఠశాలకు వెడల నిష్టములేని ప్రారంభవిద్యార్థివలె మనస్సు ధ్యానమునకేగ నిచ్చగింపదు. కాని, కొంతకాల మభ్యాస పరచిన మనబలవంతము లేకయే విద్యార్థి పాఠశాల కేగును. విద్యయందు రుచికలుగుకొలది యే నిర్బంధములేకయే విద్యార్థి పాఠశాలకేగి విద్య నార్జింపమొదలిడును. అప్పుడే బండికి కట్టిన కొత్త యెడ్డు యిష్టములేక బండి నటునిటు లాగును. అభ్యాస పఱచిన అదియే క్రమముగ సహజముగ బండిని మార్గము దప్పక లాగికొని పోవును. అటులే మనస్సును క్రమముగ ధ్యానమున కలవాటు పరచుచు రాగా ప్రథమమున నెదురుతిరిగినను, వదలక అభ్యాసము చేయుకొలది యది యాత్మసుఖమునం దభిరుచి నొంది, సహజముగ ధ్యానము నందు నిశ్చలత నొందును. అప్పుడు మనస్సు శక్తిమంతమై లోనికి మఱి యంతర సుఖమును నిరంతర మనుభవించు చుండును. క్రమముగ మనంబాత్మయందు లీనమై తద్రూపము నొందును. కల్పిత

వస్తువు లంతరించిన యథార్థవస్తువు శేషించును. ఆ యథార్థ వస్తువు తానను అఖండానుభవము కలుగును. అనగా అనుభవమే తన స్వరూపమై వఱలును.

సాధకుడా! గొప్పక్షమతో, ధ్యానసాధనల జేయుచుండుము. ఎన్ని కష్టములు వచ్చినను సాధనను మాత్రము వదలకుము. అఖండదైర్యముతో, వజ్రసంకల్పముతో విఘ్నపర్వతముల నెదుర్కొనుచు ముందు నకు సాగుము. మూడు మాసములలో నాంతరంగిక పరిణామమును నీవే గుర్తింపగలవు. రాత్రి సమయమున గాని, ఉదయాస్తమయముల గాని గంటసేపు నియమానుసారము ధ్యాన మొనర్చుము. క్రమముగ సమయమును 15 నిమిషముల వంతున పొడగింపుము. దైవసన్నిధి గాని నదీతీరముగాని, పుణ్యాశ్రమముగాని, వృక్షమూలమున గాని ధ్యానమున కనుకూల ప్రదేశములు. అచట పద్మాసనమున గూర్చుండి చిత్తమునేకాగ్రపఱచి ధ్యానమొనర్చుము. కొంత కాలమున కభ్యాస పాటవము చేకూరుకొలది బ్రహ్మానందామృతము నీ సొమ్ముగును.

బిడ్డా! శ్రేయోమార్గము శ్రేష్ఠమైనదని విశ్వసింపుము. చిత్త నిలకడ యే మోక్షమను ఆర్యోక్తిని వినుము. నీ మనస్సునం దీ భావమును దృఢపఱచుకొనుము. చిత్తము తన చాంచల్యమును వీడి, నిశ్చలత్వము నొందిన, నీ కఖండశక్తి కలుగును. అనంత సుఖమును నీ వనుభవింప గలవు. ఆ నిత్య సుఖము నితరులకు కూడ చవి చూపించగలవు. నీవు జీవన్ముక్తుడవై లోకమున కాదర్శప్రాయుడ వయ్యెదవు. అప్పుడు రాజాధిరాజులు, పండితోత్తములు నీ పాదముల నాశ్రయించెదరు. అది యెంత గొప్పస్థితియో, ఆలోచింపుము. ఆలస్య మొనర్చక, గడచిన కాలమునకు చింతింపక, నిపుడే సాధనల బూని చిత్రైకాగ్రతను సాధింపుము. తీవ్రమును, గాఢమును నగు సాధన జేసితివేని, యొక సంవత్సరములో పూర్ణశాంతి నొందగలవని ప్రతిజ్ఞ చేసి చెప్పు

చున్నాను. అనిత్యవస్తువులయందభిమానము వదలి, నిత్యాత్మయందు నీ మనస్సును ప్రవేశపెట్టుమని నిన్ను బ్రతిమిలాడు చున్నాను. ఇప్పటికైన నామాట విని, యిప్పుడే సాధన జేయ బూను కొందువా?

విశ్వమీమాంస

సంపుటము 3, సంచిక 11

18. మనః ప్రసారమును గుర్తింపుము

దేశదేశముల, ఖండఖండముల నిముసమాత్రములో సంచరించుట మనస్సుయొక్క స్వభావము. మనో వేగమునకు మించిన వేగ మెచటను లేదు. అతివేగముగ సంచరించు యంత్రములు సైతము మనోవేగముతో పోటీ చేయజాలవు. మనస్సుయొక్క శక్తు లనంత ములు. అనేక ప్రవృత్తులు గల మానవులయం దది భిన్నభిన్న రీతుల ప్రవర్తించుచుండును. మనస్సు చపలచిత్తయగు కోతి వంటిది. కోతి యెటుల కొమ్మనుండి కొమ్మకు దుముకుచు, నొక క్షణమైనను నిశ్చల ముగ నుండజాలదో, మనస్సున్న ఒక విషయమునుండి మరియొక విషయముపైకి గంతులిడుచు నిశ్చలముగ నుండదు. అది దాని సహజ లక్షణము. జగత్తునందలి సృష్టపదార్థములలో నొక్కొక్క వస్తువునం దయిష్టమును, మరియొక వస్తువునం దిష్టమును కలుగజేయును. వీటినే రాగద్వేషము లందురు. మనస్సు ఒకనియందు ప్రేమను, మరియొకనియందు విరోధమును కలుగజేయును. తనవారని కొందఱిని, యితరులని మరికొందఱిని విభజించి, క్లేశముల బాలోన ర్చును. భేదభావములను, నానాత్వమును కల్పించి, హృదయమున సంక్షోభమును కలిగించును. హృదయ సరోవరమున తుపాను వాయువు వీచునట్లొనర్చి, మిన్నంటు కెరటముల లేవనెత్తి యాందోళన

మును కలుగ జేయును. నిముసములో సుఖమును రుచి జూపించి మరునిముసములో నా సుఖమును మాయమొనర్చి దుఃఖ సముద్రములో ముంచివేయును. మరల చిత్రముగ నా దుఃఖమునుండి క్షణములో పైకి లేవదీసి, పూర్వసంఘటనను విస్మరింప జేసి, సుఖవంతునిగ మార్చివేయును. మూగవానిని మాట్లాడునటుల జేయును. మాటలాడువానిని మూగవానిగ జేసివైచును. కుంటివానిని పర్వతముల నెక్కించును. మంచివానిని కుంటివానిగ జేయును. పండితుని పామరునిగను, పామరుని పండితునిగను జేసివేయును. సర్వాంగసుందరుని వికలాంగునిగను, కురూపిని సుందరదేహునిగను జేసివేయును. రాజాధిరాజును బీదవానిగను, బీదవానిని మహారాజుగను చేసివేయును. దానిగతి యతిచిత్రము! దానిగతిని గూర్చియు, చరితమును గూర్చియు, అనేకగ్రంథములు వ్రాయబడినవి; అనేక పరిశోధనలు సలుపబడినవి. కాని దాని గతిని పూర్తిగ గ్రహింపజాలక పోయిరి.

ఈ విశాల విశ్వమును మనస్సు తన అరచేతియందుంచుకొని యాడించగలదు. ఒకడు కాశీయాత్రకు వెడలి, గంగాస్నానము చేయుచు, విశ్వేశ్వర సందర్శన మొనర్చుచు పట్టణశోభను గాంచుచు, ప్రకృతి సౌందర్యము దిలకించుచు, ఆనందించుచున్నాడు. ఇంతలో వాని పుత్రుడు మరణించె ననియు, తక్షణము రమ్మనియు, వార్త వచ్చెను. దాని జూచుకొని, వాడు దుఃఖాక్రాంతుడయ్యెను. భూమిపై బడి, పొర్లాడుచు పెద్దగ దుఃఖింపసాగెను. “అయ్యో! ఇక నా బ్రతుకంతయు వ్యర్థమయ్యెనని బిగ్గరగ రోదన జేయ మొదలిడెను. ఆ ప్రకృతి దృశ్యమందలి వాని పూర్వశ్రద్ధ యంతయు క్షీణించెను. వా డనుభవించుచున్న సుఖమంతయు క్షణములో నంతరించెను. వాని హృదయ పురమున తుపానువాయువులు ప్రచండముగ చెలరేగి విజృంభింప సాగెను. ఆహా! చూచితిరా! మనశ్శక్తి యెంత గొప్పదియో!

గీతాశాస్త్రమున అర్జునుడు “వాయువువలె మనస్సు నిగ్రహింప రాని దనియు, బలవత్తరమైనదనియు, దుఃఖపరంపరల జిక్కించు ననియు మొరపెట్టెను. “అభ్యాస వైరాగ్యములచేత మనస్సును నిగ్రహింపవచ్చు”నని భగవంతుడుపదేశించెను. మనస్సు నేకాగ్రపరచు కొలది భగవంతుని దప్ప నితర వస్తువుల జింతింపనీయక మనస్సును స్థిరముగ నిల్ప బ్రయత్నింపవలయును. ఏక చింతనము వలన మనస్సు తన చాంచల్యమును వీడి, స్థిరత్వము నొందును. విషయ పరిత్యాగము వలనను, తన్మూలమున మనోలయము వలనను, సత్యపదార్థము నందు మనస్సు స్థిరత్వము నొందును. దృఢాభ్యాసము వలన, సమస్త విషయపిశాచము దూరముగ పారిపోయి శాంతియేర్పడును. అయితే ఉచ్చాటన మంత్రమునగాని పిశాచము పారిపోదు. ఎముకలు విరుగు నటుల దెబ్బలుతినిగాని పిశాచము వదిలిపెట్టదు. అటులే, తగిన ప్రయత్నముచేగాని, మనోపిశాచము తనను వదిలి పెట్టదు. తీవ్రమైన వైరాగ్యముతో గూడిన ధ్యానాభ్యాసముచేగాని మనస్సులోబడదు. “పండ్లను పండ్లతో ఘర్షించి, చేతిని చేతితో నొక్కిపట్టి తీవ్రపట్టుదలతో మనస్సును జయింప”మని శ్రీవశిష్ఠుని యుపదేశము. చాల కాలము నుండి తన గృహమున నున్నవాడు దుర్మార్గుడని తెలిసిన తర్వాత, పొమ్మనిన, తుండుగుడ్డపైన వేసికొని వెళ్ళిపోవునా? వాడా గృహము తనదని ప్రకటించి, కలహించును. మూడుచెఱువుల నీరు నీచే ద్రావించును. నీచుల పాదముల బట్టు కొనునటుల జేయును. అప్పుడు లోన జింతించి, నీ హక్కును నిలబెట్టు కొనుటకు, ప్రథమమున మంచిగా చెప్పి చూతువు. లాభములేకపోయిన పెద్దవారిని పిలిపించి వారిచే జెప్పింతువు. అప్పటికిని ప్రయోజనము లేకున్న, న్యాయస్థానములో వానిపై వ్యాజ్య మొనర్చి చాల కాలము శ్రమపడి, నీ గృహమును స్వాధీనపఱచుకొందువుగదా! అటులే

సామదాన భేదోపాయముల ప్రయోగించి, లాభము లేకున్న కడపట దండోపాయముచే మనస్సును జయింపవలయును.

ఒక గ్రామములో నిరువురు అన్నదమ్ము లుండెడివారు. అన్న చనిపోవు సమయమున దమ్ముని దగ్గరకు పిలిచి “నాయనా! నే నీ లోకమునుండి ప్రయాణము జేయదగు సమయ మాసన్న మైనది. నా పుత్రులను నీ చేతిలో నుంచుచున్నాను. వీరిని నీ పుత్రులుగనెంచి, విద్యా బుద్ధుల జెప్పించి వృద్ధికి తీసికొనిరమ్ము. నీ వటుల జేయుదువని ప్రతిజ్ఞ యొనర్చిన శాంతముగ బ్రాణముల వదలెద” ననియెను. తమ్ము డంత అన్నగారితో “నీవు చెప్పిన చొప్పున తప్పక జేసెదను. నా బిడ్డలవలె బెంచి, పెద్దవారిని చేసి విద్యాబుద్ధులు గఱపి, యొక యింటివారినిగా జేసెదను. నీవు నామాటను గట్టిగ నమ్ముము” అనెను. అపుడు అన్న శాంతముగ బ్రాణములను వదలిపెట్టెను. అప్పటి నుండియు, తమ్ముడు దురాలోచనతో ద్వేషబుద్ధి నుంచి, యన్నకుమారు లచే నీచకార్యముల జేయించుచు, విద్యాబుద్ధుల జెప్పించక, బుద్ధిహీనులుగ తయారొనర్చుచుండెను. వారి యాస్తి నంతయు నపహరించి, చిల్లిగవ్వయైన వారికి దక్కనీయ కుండునటుల పతకముల తయారొనర్చు చుండెను. ఇట్లుండ, అన్నకుమారులు పెద్దవారై, పినతండ్రి దురుద్దేశ్యమును గుర్తించి, తమయాస్తి నిమ్మని యడిగిరి. అపుడు వాడు “మీరు అల్పవయస్కులు. స్వతంత్రముగ జీవింప జాలరు. మీ యాస్తిని వృద్ధిజేయుచున్నాను. కొంతకాలమునకు మొత్తముగ నిచ్చివైతును. ఓరిమి వహింపుడు” అని చెప్పెను. దీనిని విని, యా కుమారులు ఇది యంతయు పైకి మాటాడు తియ్యని మాటలని గ్రహించి తమ యాస్తి నిపుడే యిమ్మని పట్టుబట్టిరి. వాడందుల కాగ్రహించి, “మీ పోషణకై మీ యాస్తిని వినియోగించితిని. ఇప్పు డున్నదంతయు మాదేగాని, మీతండ్రియిచ్చిన దంతయు

మీకొక వ్యయమొనర్చితిని. ఇక మీది దమ్మిడియైన మిగులలేదు” అని స్పష్టముగ చెప్పివైచెను. అప్పుడు పెద్దమనుష్యులచే మొదట సౌమ్యముగ చెప్పించిరి. కాని ప్రయోజన మావంతయు లేకపోయెను. అంతట వారు న్యాయస్థానమున వ్యాజ్య మొనర్చి యెన్నియో కష్టములు పడి తుదకు తమయాస్తిని సంపాదించుకొనగల్గిరి. అటులే, ఆత్మ రాజ్యమును మరుగుపఱచి మనోరాజ్యము రాజ్యమేలుచుండ, నూరక తన అధికారమునెవ్వడైన త్యజించునా! కౌరవులు పాండవులకు బుద్ధిపూర్వకముగ రాజ్యము నిచ్చిరా! రాయబారములన్నియు విఫలమైన తర్వాత, పాండవులు తమ ప్రాణములనొడ్డి, సంగ్రామ మొనర్చి, తమ రాజ్యమును బలత్కారముగ లాగుకొనిరి. భారతీయులు సమస్త కష్టములు పడనిది స్వరాజ్యము వచ్చినదా! లారీదెబ్బలుతిని, కారాగారముల ననేక సంవత్సరములు వ్రుగ్గి, అనేక యుద్యమముల నడిపి తుదకు స్వాతంత్ర్యమును బొందగలిగిరి. ఏ పనియు కష్టపడక, బాధల సహింపక నెరవేరదు. ఇది భగవంతుని శాసనము. ప్రారంభ మున కష్టపడినవాడు కడపట సుఖమును పొందగలడు. కష్టపడి బాల్యములో విద్యనార్జించినవాడు పెద్దవాడైనపుడు ఉద్యోగముజేసి, ధనమార్జించి సుఖపడగలడు. చిన్నతనములో సోమరియై విద్యయెడల శ్రద్ధజూపనివాడు పెద్దవాడైనపుడు, దరిద్రుడై కష్టముల పాల్పడవలసి వచ్చును. ముందు విషముగ నుండునది కడపట అమృతమగు ననియు, ప్రథమమున అమృతముగ నుండునది తుట్టతుదకు విషముగ పరిణమింపక తప్పదనియు భగవంతుని వాక్కు. అనగా, మొదట కష్టముల వహించి, కృషి చేసినవాడు కడపట సుఖమును పొందగలడు. ప్రథమముననే సుఖమును కోరినవాడంత్యమున కష్టముల పాల్పడును. ఇది ప్రకృతి సిద్ధాంతము. కష్టముల కోర్చి, యింద్రియముల నిగ్రహించి, యేకాంత ప్రదేశము నాశ్రయించి, తపంబొనర్చి, సిద్ధిని

బడసినవాడు శాశ్వత సుఖము ననుభవింపగలడు. లోకపూజ్యుడై మార్గదర్శకుడై అనేకమంది నుద్ధరింపగలడు. “ఉపాసనలేక సిద్ధి కలుగదు” అని శ్రీరమణోపదేశము.

ఆత్మసిద్ధిని వాంఛించి, యోగ్యమైన సాధనలచే దానిబొందుటయే మానవ కర్తవ్యము. అట్టి విమర్శనాత్మక వివేక మొక మానవజాతికే ప్రసాదింపబడినది. దాని నుపయోగింపని మానవుడు పశువని భగవద్వాక్యము. ఆత్మానాత్మలను, ప్రకృతిపురుషులను, దేహిదేహములను, సత్యాసత్యములను, ధర్మాధర్మములను, పుణ్యపాపములను విమర్శించి, వివేచించి, గ్రహించువాడు శీఘ్రముగ నాత్మానుభూతిని పొందగలడు. మనస్సు జడము. ఆత్మ చైతన్యము; మనస్సు కల్పితము, ఆత్మ నిత్యము; మనస్సు చంచలము, ఆత్మస్థిరము; మనస్సు మలినము, ఆత్మశుద్ధము; మనస్సు ఖండము, ఆత్మ అఖండము, కాని మూఢుడు పై రెంటికి గల లక్షణములను తారుమారొనర్చి అధ్యారోప మొనర్చుచున్నాడు. అనగా మనస్సుకున్న లక్షణములను ఆత్మకు, ఆత్మలక్షణములను మనస్సున కిచ్చివేయు చున్నాడు. ఇదియే గొప్ప పొరపాటు. ఒకనికివ్యవలసిన వస్తువును మరియొకనికిచ్చిన కలహము తప్పదు గదా! ఒకడికి చెవిబాధయు, కండ్లరోగము సంభవించెను. వాడొక గొప్పవైద్యుని యాశ్రయించి, రెండు రోగముల లక్షణములను తెలియజెప్పెను. వైద్యుడు చెవికొక మందును, కంటికి మరియొక మందును యిచ్చి, యొకదానికి మరియొక దానిని వాడవద్దనియు, అటుల వాడిన ప్రమాదము తప్ప దనియు, జాగరూకు డవై ప్రవర్తింపు మనియు ఖండితముగ చెప్పెను. వాడింటికేగి, చెవిమందును కంటికి, కంటిమందును చెవికి వాడెను. శాశ్వతముగ వానికి కండ్లు పోయినవి. చెవుడుకూడ ప్రాప్తించెను. ప్రమాదమువలన ఎట్టి ఆపదయైన సంభవించును. “ప్రమాదమే మృత్యు” వనియు

శాస్త్రవచనము. కాన సాధకుడా! ప్రమాదమునకు లోనుగాకుము.
జాగ్రత్త వహింపుము.

సోదరా! మనస్సును నిగ్రహించి, శాంతిని బడయుము. అది నీ
జన్మహక్కు. అందుకే నీ వీ లోకమున మానవుడవై జన్మించితివి.
ఇదియే నీ ముఖ్య కర్తవ్యము. దీనిని మఱచి, ప్రాపంచిక వస్తువుల
యందు మోహమునుంచి, దుఃఖముల తెచ్చి పెట్టుకొనుచున్నాడవు.
నిత్యశాంతి నొందుటకు అరణ్యములకు వెళ్ళవలసిన పనిలేదు. భార్యా,
పుత్ర మిత్ర విత్తాదుల త్యజించి సన్యసింపవలసిన పనిలేదు. కాషాయ,
దండకమండలములను పరివ్రాజక పరికరములను ధరించవలసిన
అగత్యము లేదు. భౌతిక వస్తువులయందలి మోహమును త్యజించిన
చాలును. అభిమానమును త్రోసివేయుము. కామాదులను దూరముగ
గెంటివేయుము. దీనింజేయక, ఎక్కడికి వెళ్ళినను ఒకటియే. నీ నీడ
నీతోవచ్చుచుండు నని గట్టిగ నమ్ముము. ఉన్నచోటనుండి, యేకాంత
స్థలము నాశ్రయించి, మనస్సును స్వాధీన పఱచుకొని, దానిని
ఆత్మయందు స్థిరముగ నిలిపి, నిత్యానందము నొందుము. గడచిన
కాలమునకై వగచిన ప్రయోజనము లేదు. నీచేతియందున్న వర్తమాన
కాలమును సక్రమముగా ఉపయోగించుకొనుము. భవిష్యత్కార్యము
నకై ఊహాగానము చేసిన ప్రయోజనము లేదు. ఇప్పుడే శాశ్వతానం
దము ననుభవింపదగు ఆధ్యాత్మికసాధనలను బూనుము. అట్టి శక్తిని
భగవంతుడు నీకు ప్రసాదించుగాక!

విశ్వమీమాంస సంపుటము 4, సంచిక 1

19. శ్రద్ధ

భౌతికాధ్యాత్మిక రంగములకు శ్రద్ధ యతిముఖ్యమైన పరికరము. శ్రద్ధగలవాడే భౌతికాధ్యాత్మిక సంపదలను విశేషముగ గడింపగలడు. శ్రద్ధలేనివాడు భౌతిక విద్యనుగాని, యాధ్యాత్మికవిద్యను గాని సముపార్జింపజాలడు. శ్రద్ధ నుంచక వినిన విషయములు దీర్ఘకాలము స్మరణయందుండజాలవు. శ్రద్ధతో జేయబడిన కార్యము లెన్నటికిని చెడిపోవు. మనస్సును లగ్నమొనర్చి శ్రద్ధతో నిర్వహింప బడిన కార్యములు విజయమునుసమకూర్చును. శ్రద్ధతో నాధ్యాత్మిక రంగమున కృషిసల్పువా డచిరకాలమున పరిపూర్ణజ్ఞానియై ప్రకాశింప గలడు. “శ్రద్ధావాన్ లభతే జ్ఞానమ్” అని గీత లోకమునకు చాటుచున్నది. శ్రద్ధగలవాడు మాత్రము జ్ఞానము పొంది, సంసార సముద్రము నుత్తరింపగలడు. ఏ పనిని చేకొనినను, మనస్సును దానియందేకాగ్రపఱచుము. దానివలన శ్రద్ధ శీఘ్రముగ నభివృద్ధి నొందును. ధ్యానాభ్యాసము వలనను, బ్రహ్మచర్యమువలనను, శ్రద్ధ యభివృద్ధి నొంది వివేకముగ పరిణమించి జీవిత రహస్యముల దేటతెల్ల మొనర్చి యనుభూతి రూపము దాల్చును.

శ్రద్ధగలవాడు సాధింపరాని కార్యము ముల్లోకములయందు లేదనుటలో నతిశయోక్తి యేమాత్రమును లేదు. శ్రద్ధవలన సనుష్ఠానము, అనుష్ఠానమువలన జ్ఞానము, జ్ఞానమువలన ముక్తి లభించును. ఈ విశ్వమంతయు శ్రద్ధపై నాధారపడియున్నది. శ్రద్ధ నొక్కదానిని సాధించితివా, అహింస, సత్యము, క్షమ, దయ మున్నగు ఉత్తమ గుణములు అప్రయత్నముగ నిన్ను వరించును. ఎవనికైన దానమొనర్చునపుడు వానిని భగవంతునిగా నెంచి, శ్రద్ధతో దానము చేయుము. పూజచేయునపుడు ఆ మూర్తిని సజీవచైతన్యరూపముగ

భావించి నీ మనస్సును యిష్టదైవమునందు స్థిరముగ నుంచి, శ్రద్ధతో బూజింపుము. జప మొనర్చునపుడు పూర్ణభక్తి విశ్వాసములతో సమగ్ర శ్రద్ధతో మహామంత్రమును పునశ్చరణ జేయుము. ధ్యానమొనర్చునపుడు లక్ష్మశుద్ధి గలిగి శ్రద్ధతో మనస్సును మగ్న మొనర్చుము. నీ గురువును దైవభావముతో, శ్రద్ధతో సేవింపుము. వారియాజ్ఞలను శిరసావహించి, శ్రద్ధతో నెరవేర్చుము. నీ చిత్తము పరిపక్వము నొందుకొలది, వారి దివ్యానుగ్రహమున నీవు ధన్యుడ వయ్యెదవు.

శ్రద్ధగలవాడు భౌతిక రంగమున గూడ గొప్ప లాభమునుపొంద గలడు. విద్యార్థి శ్రద్ధతో విద్య నభ్యసించిన, కొంత కాలమునకు డిగ్రీ సంపాదించుకొని, యున్నతోద్యోగమొనర్చి ధనము నార్జించి సుఖింపగలడు. శ్రద్ధతో నొక తోటను బెంచినవాడు కొంతకాలము నకు ఫలము నొంది సుఖజీవితమును గడుపగలడు. శ్రద్ధతో వ్యవసాయము జేయువాడు స్వల్ప భూమిలో నెక్కుడు ధాన్యమును పండించి, ధనమార్జింపగలడు. శ్రద్ధతో పరోపకారకార్యముల నొనర్చువాడు కొంతకాలమునకు కీర్తి నార్జించి మహానాయకుడై ప్రకాశింపగలడు. అంతయు శ్రద్ధపై నాధారపడియున్నది. ప్రకృతిని గాంచి శ్రద్ధను నేర్చుకొనవచ్చును. అభ్యాసబలమున గుఱ్ఱమెంత శ్రద్ధతో బండిలా గునో తిలకింపుము. అభ్యాసదార్ఢ్యమున ఎద్దెంత శ్రద్ధతో నాగలి దున్ననో, బండిలాగునో పరికింపుము. అభ్యాసపాటవమున శునక మెంత శ్రద్ధతో గృహారామాదుల కాపాడునో గ్రహింపుము. అభ్యాస సామర్థ్యమున సర్కస్ నందు జంతువు లెంత విచిత్ర కార్యముల నొనర్చునో గాంచుము. శ్రద్ధవలననే భారతీయులమైన మనము స్వరాజ్యమును సాధించితిమి. ఇక స్వరాజ్య సంపాదనకు శ్రద్ధ యతి ముఖ్యము. పూర్వము అకుంఠిత శ్రద్ధవలన మహాత్ములై

వఱిరి. ఇపుడును శ్రద్ధవలన సఱమాన్యులు మహాపురుషులై ప్రకఱింపగలరు. ఇకముందును కృతకృత్యులగుటకు శ్రద్ధయే గతి. శ్రద్ధవలన మఱనవుడు మఱధవుడై పూజింపబడగలడు.

భౌతికఱధ్యాత్మికములలో నే రంగమును గైకొనినను, శ్రద్ధతో కృషి సల్పుము. శీఘ్రకఱలములో నీ యఱదర్శమును సఱధించి గొప్పవఱడ వయ్యెదవు. అయితే ప్రఱరంభమున నున్న శ్రద్ధ తుదివఱకు తగ్గకుండ ఉండవలయును. అంతియె చఱలదు. ఆ శ్రద్ధ దినదినఱభివృద్ధి నొందుచు, సంపూర్ణ సఱత్విక శక్తిగ పరిణమించవలయును. అపుడే విజయము నీ పఱదముల వద్ద కేతెంచును. హృదయమున శ్రద్ధ లేశమైన లేకుండినను కొండఱు బఱహ్యమునకు భక్తి జ్ఞఱనఱదులయందు శ్రద్ధగలవఱరివలె నఱింతురు. బఱహ్యవేషములవలనను, బఱహ్యచేష్టల వలనను శ్రద్ధగలవఱరివలె పైకి కనబడుదురు. అట్టి నటన యెంత మఱత్రము పనికిరఱదు. దఱనివలన బఱహ్యభృంతరముల ననర్థము వఱటిల్లును. బఱహ్యనటన సల్పువఱరి వలన దేశమున కెంతయో కీడు కలుగుచున్నది. అట్టివఱరే దేశద్రోహులు, గురుద్రోహులు, దైవ ద్రోహులు.

ముఖ్యముగ నఱధ్యాత్మిక రంగమున నిష్కపటప్రవర్తన మతి ముఖ్యము. కపటకుత్సితములు గల హృదయమున భక్తిజ్ఞఱనము లుండనేరవు. కపటముచే మలినమైన హృదయమున ధైర్యోత్సఱహ ములు, సత్కఱహింసలు నివసింపజఱలవు. ప్రథమమున హృదయ మును నిర్మల మొనర్చుకొని, కర్మ, భక్తి, యోగ జ్ఞఱనములను శ్రద్ధతో ననుష్ఠింపుము. శీఘ్రకఱలములో నీవు సిద్ధిని బడయగలవు. అంతట మహఱనఱయకుడవై విశ్వప్రేమతో ఘనకఱర్యముల మూలమున లోకము నకు దివ్యశఱంతిని ప్రసఱదింపగలవు.

అభ్యాసమున శ్రద్ధ యభివృద్ధి నొందును. పాఠశాల కేగుట కిష్టము లేని బాలుని యభ్యాస మొనర్చిన శ్రద్ధతో విద్యాలయమున కేగి విద్యనార్జింప మొదలిడును. బండి నిటునటులాగు ఎద్దును అభ్యాసముజేయుకొలది, క్రమమార్గమున లాగి గమ్యస్థానము జేర్చ గలడు. కళాకౌశలము, పాండిత్యము, నిర్మాణశక్తి, సర్వము శ్రద్ధపై నాధారపడియున్నవి. రాజకీయ రంగమున శ్రద్ధతో కృషి సల్పువాడు, ఉన్నత పదవులను పొంది, క్రమముగ దేశ గౌరవమును సముపార్జించి దేశమునకు ప్రధాని కాగలడు. ఎట్టి దుర్లభ కార్యమైనను శ్రద్ధవలన సాధింపవచ్చును. శ్రద్ధ పరిపక్వము నొందినతర్వాత మార్గము సుకరమగును. శ్రద్ధగలిగి ప్రయత్నించువాని కసాధ్యమగు కార్య మెద్దియు లేదు. శ్రద్ధాకువునకాత్మవిశ్వాసము విశేషముగ నుండును. నిర్ధనుడైనను మహత్తర కార్యములను సంకల్పించి నిర్వహింపగలడు. చరిత్రబట్టి చూడ, నిర్ధనులే గొప్ప యుద్యమముల నిర్వహించి, విజయమును సాధించిరి అను విషయము స్పష్టమగుచున్నది. శ్రద్ధ, కార్యదక్షత యున్నచో మహాకార్యములనుగూడ సాధింపగలవు. భౌతికరంగమున సైతము శ్రద్ధ యతిముఖ్యము. శ్రద్ధచేతనే గదా విమానములు, రేడియోలు, విద్యుద్దీపములు, ఫోనులు మున్నగు యద్భుత యంత్రములు కనిపెట్టబడి లోకమున కుపకారము చేయు చున్నవి. పాశ్చాత్యులు, భారతీయులు, హిమాలయపర్వతమునందలి కైలాసశిఖరమున కేగ ప్రయత్నించు విఫలరై మరల మరల ప్రయత్నముల సాగించుట శ్రద్ధవలననే గదా! శ్రద్ధవలన నద్భుత కార్యముల జేయవచ్చును. ప్రపంచము నుజ్జాత లూగింపవచ్చును. అఖండ కీర్తిని యచిరకాలములో సముపార్జింపవచ్చును. అంతకంటె మించి శ్రద్ధవలన భగవదనుగ్రహమును సంపాదించి, ముక్తిని బడయ వచ్చును. సాధకుడా! లెమ్ము! నీలోని దివ్యశక్తిని గుర్తించి శ్రద్ధతో దాని సుపయోగించుకొని, జీవితమును సార్థక పఱచుకొనుము.

శ్రద్ధ నభ్యసించిన నీవున్నతయంత్రముల గనిపెట్టగలవు. అన్ని యంత్రముల కంటె మిన్నయైన మనోయంత్రమును కనిపెట్టి, దాని యందలి యద్భుత శక్తిని గుర్తించి, సద్విషయములయందు దాని నుపయోగించి, ధన్యుడవయ్యెదవు. అందు సందేహ మిసుమంత యైనను లేదు. అదియే నీ జీవితపరమావధి. దానికై శపథ మొనర్చి శ్రద్ధ నవలంబించి ఈ క్షణమునుండియే సాధనకు బూనుకొనుము. “శ్రద్ధలేక జేయబడు హోమములు, దానములు, తపస్సులు వ్యర్థము” లని గీత చాటుచున్నది.

సోదరులారా! శ్రద్ధ అమూల్యవస్తువు. అది యంతరంగికమునకు సంబంధించినది. శ్రద్ధ వహించి యుచితరీతిని బ్రయత్నించుచో సాధింపరాని దెద్దియు లేదు. మా మాటయందు దృఢవిశ్వాస ముంచి, శ్రద్ధబూని, ముందంజ వేయుడు. మీరు శీఘ్రకాలములో విజయమును పొందగలరని ప్రతిజ్ఞ చేసి చెప్పుచున్నాము. అట్టి అకుంఠిత శ్రద్ధను మహాధైర్య సాహసములను భగవంతుడు మీకు ప్రసాదించుగాక!

విశ్వమీమాంస, సంపుటము 4, సంచిక 4

20. జీవితాశయము

భగవంతుని దర్శించుటయే మానవ జీవితాశయము. అందులకు ఘోరారణ్యములకు వెళ్ళవలసిన పని లేదు. భార్యాపుత్ర మిత్రాదులను త్యజింపనవసరము లేదు. గృహోరామవిత్తాదులను విడనాడ నగత్యము లేదు. కాషాయాంబరములను ధరింప నవశ్యము లేదు. ఉద్యోగముల వదలి దూరదేశములకు పారిపోనక్కఱలేదు. నీవవలంబించిన వృత్తిని పరిత్యజించి, వేషభాషల మార్పుట వలన నీ జీవితాశయము సఫలత నొందినటుల భావించుట భ్రాంతి మాత్రమే. ఏ వృత్తియందు నీ వుంటివో దానియందేయుండి, యాధ్యాత్మిక గమ్యమును సాధింప

వచ్చును. ఆధ్యాత్మికతత్వ మాంతరంగిక సమస్యగాని బహిరంగ విషయము కానేరదు. ఆంతరంగిక సంస్కారమవసరము గాని బాహ్య సంస్కారము వ్యర్థము. నీవు వ్యాపారవృత్తి నవలంబించుచో, బాగుగ వ్యాపార మొనర్చుటను ఆధ్యాత్మిక జ్ఞానము నీకు నేర్పును. నీవు వ్యవసాయదారుడవైన యెడల లెస్సగ వ్యవసాయ మొనర్చి ఎక్కువ పండించుటను వేదాంతము నీకు దెల్పును. నీవు రాజకీయ రంగమున కృషిజేయువాడవైన ప్రమాదములేక నీకార్యముల జక్కదిద్దుమార్గమును జూపును. నీవు వైద్యవృత్తి నవలంబించిన, నీ కార్యములను చక్కగ నెరవేర్చు ఉపాయమును బోధించును. భౌతికాధ్యాత్మిక మార్గములను నిర్వహించుటకు మనోనిగ్రహ మత్యవసరము. సూక్ష్మముగ నాలోచించి, ప్రమాదములేక స్వల్పకాలములో మహత్తర కార్యముల సాధించుటలో మనోనిగ్రహము నీకత్యద్భుతముగ దోడ్పడును. ధనము దోషకారిణియనియు, దానిని పరిపూర్ణముగ త్యజింపవలయు ననియు వేదాంతులు బోధింతురు. దానియందు కొంత సత్యము లేకపోలేదు. కాని యదియే పరమ సత్య మని భావించుట కవకాశము లేదు. ధనము అగ్ని వలె లాభనష్టముల గలుగ జేయును. సక్రమముగ నుపయోగించుకొనిన అగ్ని యాహారపదార్థములను పచన మొనర్చి, క్షున్నివారణమునకు దోడ్పడి లాభమును చేకూర్చును. దుర్వినియోగ మొనర్చిన గృహాదులు బరశురామ ప్రీతియొనర్చి నష్టమును వాటిల్ల జేయును. అటులే ధనము దుర్వినియోగ మొనర్చిన అపారనష్టమును సద్వినియోగమొనర్చిన లాభమును కలుగజేయును. న్యాయమార్గమున ధనమార్జించి, యుత్తమ కార్యముల నిర్వహింపమని వేదాంతము నిన్నుత్సాహ పరచుచున్నది. ముక్తసంగుడవై ధృత్యుత్సాహములతో కర్మరంగమున ప్రవేశించి, విజయమును సాధింపుమని వేదాంతము ఘోషించుచున్నది. కర్మ-జ్ఞానములకు విరోధమని మూఢులు

చెప్పుదురు గాని, జ్ఞానులటుల నుడువరు. జ్ఞానుల పవిత్ర జీవితముల యందు కర్మ-జ్ఞానములు సమన్వయరూపమున ప్రదర్శితములగు చుండును. శంకరరామకృష్ణ వివేకానందాదుల జీవితములలో జ్ఞానకర్మ లెటుల అనుష్ఠింప బడినవో గాంచుడు! కర్మయోగము లేని జ్ఞానయోగముగాని, జ్ఞానరహిత కర్మయోగము గాని ప్రకాశింపదు. జ్ఞాని సముద్రుడు గాన కర్మయోగము సహజముగా వానినుండి బహిర్గత మగుచుండును. జ్ఞానివై కర్మయోగము ననుష్ఠింపు మని గీత మనకు బోధించుచున్నది. అందువలన ధన మార్జించుట, గొప్ప భవనముల యందు నివసించుట, ఉన్నతోద్యోగముల నిర్వహించుట వేదాంతానుష్ఠానమునకు విరోధములు కావు. కాని, నీ దృష్టి భగవంతుని యందు నిశ్చలముగ నుండవలయును. భగవద్దర్శనమును ప్రధానముగను, భౌతిక కృత్యములను గౌణముగను నెరవేర్చుము. ఇదియే వేదాంతసారము. కర్మల త్యజించినవాడు ఉభయలోక భ్రష్టు డగుచున్నాడు. అనేకమంది నిర్దిష్ట జీవితాశయమును నిర్ణయించు కొననేరకున్నారు. విద్యావంతులు గూడ తమ జీవితాశయముల నిశ్చయించుకొన లేకుండుట శోచనీయాంశము. పరాత్పరునిచే బుద్ధి ప్రసాదింప బడియున్నను, శక్తి యనుగ్రహింపబడియున్నను, వివేచనా సామర్థ్య మొసంగబడి యున్నను, దానిని వుపయోగింపకుండుట చింతావహము.

నియమబద్ధ జీవితమును గడపుచు నీ భావికర్తవ్యమును ఆదర్శ ముగ నుంచుకొని, సోదరా! ముందునకు ప్రయాణమును సాగింపుము. ఇది యాంతరంగిక ప్రస్థాన మనియు, గమ్యము గూడ నీ యందు పొందు పూర్ణస్థితియే యనియు నిర్ణయించుకొనుము. తినుటకు, త్రాగుటకు, భోగముల ననుభవించుటకు నీ వీ లోకమునకు రా లేదనియు జ్ఞాపకముంచుకొనుము. పై కృత్యములు పశుధర్మము

లనియు, భగవద్దర్శనము మానవకర్తవ్య మనియు గ్రహింపుము. నీ జీవితాశయమును గుర్తించి, యాలస్య మొనర్చక, తత్పిత్తికై కృషి సల్ప బూనుకొనుము. అందులకు వలయు పరికరములను సమ కూర్చుకొని, శీఘ్రముగ సాధనకు గడంగుము. అయితే నీవు హృదయ పూర్వకముగ నీ సమస్తశక్తులను వినియోగించి, గమ్యమును జేర బాటుపడవలయును. నీవు నిర్ణయించుకొనిన జీవితాశయమునకు, విరుద్ధముగ నీ మనస్సు ప్రవర్తించుచుండిన పట్టుదలతో మరలించి, సక్రమమార్గమున నడుపుము. నీయం దట్టి శక్తి కలదని విశ్వసించి, పురుషకార మొనర్చుము. నీ వచిరకాలములో తప్పక సిద్ధిని బడయగలవు.

45 సంవత్సరములు దాటిన తర్వాత సంపూర్ణముగ నాధ్యాత్మిక జీవితమును గడుపుము. బిడ్డలకు టెక్కలు వచ్చిన తర్వాత బల్లివలె నీ గృహము నంటిపెట్టుకొని యుండకుము. పూర్వము రాజులుగూడ పుత్రులకు రాజ్యము నప్పగించి, మూడవదగు వానప్రస్థాశ్రమము నడుప పుణ్యాశ్రమముల కేగెడివారు. ఇప్పుడు ప్రాణముపోవు క్షణము వరకు ధనార్జనమే! ప్రాణము లెగిరిపోయిన తర్వాత గాని పుత్రుడు తాళముల గైకొనుటకవకాశమే యుండదు. ప్రకృతిధర్మమునకు విరుద్ధముగ ప్రాణముపోవువరకు బిడ్డలగనుట గాంచుచున్నారము. బ్రహ్మచర్యశబ్దము నిఘంటువునందు మాత్రమున్నది గాని, మానవ హృదయగ్రంథమునుండి తరిమివేయబడినది. పూర్వము ఋషీశ్వరు లకు నిలయమైన మనదేశ మిట్టి స్థితికి వచ్చుట గాంచిన దుఃఖము వచ్చుచున్నది. ప్రభుత్వోద్యోగముచేసి ఉచితవేతనమును పొందిన కొందఱు మరల మరియొక ప్రత్యేకోద్యోగమునందు ప్రవేశించి ధనమార్జించుచుండుట చూచుచున్నారము. ఆధ్యాత్మిక జీవితమును గడుప మని ప్రభుత్వము విశ్రాంతి నిచ్చినను ప్రత్యేక వృత్తియందు

ప్రవేశించి జీవితముల వ్యర్థమొనర్చుట ధర్మవిరుద్ధము. యౌవనములో ధనమును విశేషముగ నార్జించిన వాడు 45 సంవత్సరములు దాటిన పిమ్మట తనకాలమును సంపూర్ణముగ నాధ్యాత్మికమార్గమున కంకితము చేయవలయును. ఆశలు, కోరికలు, భోగాసక్తి మున్నగు విరుద్ధ గుణములను పూర్తిగ వదల వలయును. దేహమును వృద్ధాప్య మావరించుట మృత్యువునకు హెచ్చరిక యని గ్రహించి, యవసాన కాలమున భగవన్నామ స్మరణ తోడనో, బ్రాహ్మీస్థితి యందుండియో శరీరమును వదలుటకు వలయు యోగ్యతను సంపాదించి పరీక్షకు సిద్ధపడుము. లేకున్న నీ జీవితమును వ్యర్థ మొనర్చిన వాడవగుదువు. మరణ సమయము భయంకర దృశ్యముతో గూడినది. అభిమాన పాశముల ద్రెంపజాలక జీవుడు విలపించును. అనివార్యమగు మృత్యువుచే గబిలింప బడినపుడు జీవు డనేకవిధముల వ్యధనొందును. అభిమాన వస్తువుల సన్నిధియందు గాని ప్రాణములు పోవు. ధనము గడిగి, నీరు పోసినగాని, కొందఱి ప్రాణములు పోవు. ధనధాన్యవస్తు వాహనాదులను, పుత్ర మిత్ర కలత్రాదులను వదలలేక బాధపడి జీవుడు మృత్యువశుడై వెడలిపోవును.

సోదరా! మృత్యుసమయ మనివార్యముగాన జాగరూకుడవై అగ్నిపరీక్షయం దుత్తీర్ణుడవగుము. యౌవనమందే జాగ్రత్త వహించి, యాధ్యాత్మికజీవితము గడపుము. ఉద్యోగము నుండి విరమించు కొనిన తర్వాత కాలమును ధ్యానసాధనల యందు గడపుము.

సోదరా! అసాధ్యమనునది యెచటనులేదు. ప్రయత్నించువానికెట్టి యుత్కృష్ట కార్యమైనను దుర్లభము కాదు. దుర్లభమనుకొనుటయు, అసాధ్య మనుకొనుటయు పిరికివాని లక్షణము. సింహమువలె సఖండఢైర్యమును ప్రదర్శింపుము. వీరుడవు కమ్ము! నీయం దఖండశక్తి కలదు. సర్వశక్తి సమన్వితుడవు నీవే! అతివృష్టి సమయమున వర్షమాగి

పోవలయునని సంకల్పించిన నటులే కాగలదు. అయితే సంకల్పము శుద్ధమై శక్తిగ బరిణతి నొందవలయును. అట్టి దాని కెంతయేని సామర్థ్యము కలదు. నీ శక్తి ముందు పర్వతములు చలింపగలవు. సముద్రము చలనము లేక నిశ్శబ్దముగ నుండగలదు. పూర్వము మహర్షు లిట్టి శక్తిని పొందియుండిరని చరిత్ర తెల్పుచున్నది. వసిష్ఠ, వ్యాస, వాల్మీకాది మహర్షు లిట్టి శక్తి నుపయోగించి, యత్యద్భుత కార్యముల నొనర్చిరి. ఏసుక్రీస్తు యిట్టి శక్తిని ప్రదర్శించి లోకమునకు హితము నొనగూర్చెను. మహ్మదు ఇట్టి దివ్యశక్తి నుపయోగించి, మతమును స్థాపించెను. అయితే వారీ శక్తిని స్వార్థమున కుపయోగించుకొనలేదని జ్ఞాపకముంచుకొనుము. ఇట్టి శక్తిని నీవు గూడ సాధన జేసిన పొందగలవు. అది పై మహాత్ముల సొత్తని భావించక నీయదియనియు దృఢముగ విశ్వసింపుము. వారివలె క్షమతో సాధనలొనర్చిన నీవుగూడ, దివ్యశక్తియుతుడవు కాగలవు. మిత్రమా! ఆత్మశక్తి మహిమను గుర్తింపుము. సచ్చిదానంద స్వరూపమగు ఆత్మవు నీవేయని భావింపుము. అవిధముగ జింతించి, దృఢస్థితిని బొందుము. నీవు సూర్యచంద్రాదుల కధిపతివి. నీ యాజ్ఞను పరిపాలించి పై గ్రహములు నడచుచున్నవి. నీవు సూర్యునకు సూర్యుడవు. జ్యోతులకు జ్యోతివి. చక్రవర్తులకు చక్రవర్తివి. నిత్యాత్మవు నీవే.

ఇప్పుడు సాధకులు నైతికధర్మముల ననుష్ఠింపకయే వేదాంతరహస్యముల కెగబ్రాకుచున్నారు. వా రెప్పటికిని సిద్ధిని బయడజాలరు. నైతికశిక్షణమునం దుత్తీర్ణుడుకానివా డాధ్యాత్మికసాధనల స్పృశింపజాలడు. నైతికాధ్యాత్మికధర్మములకు సన్నిహిత సంబంధ మున్నది. అహింస, సత్యము, బ్రహ్మచర్యము, సర్వభూతదయ, దైవభక్తి, సేవాసక్తి మున్నగు నైతిక ధర్మానుష్ఠానమే ఆధ్యాత్మిక ధర్మానుష్ఠాన మనిన యోగ్యముగ నుండును. బుద్ధదేవుడు నైతిక ధర్మములకు ప్రాధాన్య

మిచ్చి, వానిని ప్రబోధించెను. నైతికధర్మానుష్ఠానమే ఆధ్యాత్మిక పరమగమ్యమునకు జీవుని మనస్సును గొనిపోవును.

ప్రవర్తన సరిగ లేనిది యాధ్యాత్మిక వికాసము కలుగనేరదు. నైతిక శిక్షణ క్షణములో నిన్నాత్మజ్ఞానమున కధికారినిగ జేయును. ఎట్టి క్షిప్త సందర్భముల యందైనను సత్యమును వచింపుము. వ్యాపారము జేయువారు తప్పక సత్యమును మాట్లాడవలయును. ప్రథమమున నష్టము కలిగినను సహనముతో, గలవరము జెందని మనస్సుతో నుండిన తర్వాత గొప్ప లాభము చేకూరును. ప్రజల విశ్వాసము చూరగొనినవాడు భావిజీవిత సౌధమును నిర్మింపగలడు. అయితే ప్రథమమున వాడు కొంత త్యాగము చేయవలసియుండును. సాధారణముగ వ్యాపారస్థులు “మే మేమి చేయుదుము. మే మసత్య మాడకున్న మా వ్యాపారము సాగదు. నష్టమునకు గుఱియగుదుము. మా వృత్తి యట్టిది” యని చెప్పుదురు. కాని వారి మాటలయందు సారము లేదు. దక్షిణదేశమున నొక వ్యాపారస్థుడున్నాడు. అతడెన్నటికిని యబద్ధ మాడడు. వ్యాపార ప్రారంభములో నష్టము కల్గినను శ్రమకోర్చి వ్యాపార మొనర్చ సాగెను. క్రమముగ ప్రజల విశ్వాసము, తోడ్పాటుల వలన ధనము చేకూరి, యిప్పుడు లక్షాధికారియై యున్నాడు. సోదర వ్యాపారులారా! మీ యంతరాత్మను చంపుకొనకుడు. ఎట్టి పరిస్థితియందైన అబద్ధ మాడకుడు. ఈ జీవితము బుద్బుదప్రాయ మని గ్రహింపుడు. సత్యవ్రతమును గైకొని, ఇహపర సుఖముల బొందుడు.

ఇతరులు నీ యెడల నెట్లు ప్రవర్తింప వలయునని కోరుదువో వారల యెడ నీ వటుల ప్రవర్తింపుము. నీ యిరుగుపొరుగువారిని నీవలె ప్రేమింపుము. దీనానాథులను దైవభావముతో సేవింపుము.

సత్యాహింసాదుల ననుష్ఠింపుము. నైతికధర్మానుష్ఠానము శ్రేయోమార్గమును, సుకరమొనర్చును. ఆత్మసాక్షాత్కారమునకు శ్రమింపక, సమాధ్యభ్యాసమునకు పఱువులు పెట్టుట వ్యర్థము. నైతిక శిక్షణ యందారితేరనివా రెంత కాలము ధ్యానమొనర్చినను, వారి మనస్సు నిర్మలత్వము నొందకుండును. ప్రారంభములో వారి కున్న అసూయ, గర్వము, ద్వేషము, అజ్ఞానము, కామము అటులే యుండును. నైతిక ధర్మానుష్ఠానముచే నిర్మలమైన మనస్సు భగవంతునియందు స్థిరముగ నిలుచును. ధ్యానమునందు మనస్సు లగ్నమై సుఖము నొసంగును. నైతిక ధర్మాచరణము దృఢముగ నున్న ధ్యానము దానంతట నదియే లభించును. అన్నిమతములు నైతిక శిక్షణ యత్యవసరమని ఐక్యకంఠ ముతో బోధించుచున్నవి. “ఆచారమున కంటె మించిన పరమ ధర్మ మింకొకటి లే” దని శాస్త్ర వచనము. ఆచారమన కేవల బాహ్యశుద్ధి కానేరదు. వాస్తవముగ నాచారమన నాంతరంగిక పారిశుద్ధ్యమని గ్రహింపవలయును. పూర్వాచార మంతయు నడుగంటి తోకమాత్రము మిగిలినది. “నన్ను ముట్టుకొనకు” డను మతము మాత్రము శేషించినది. వేదాంతము వంటయింటి వేదాంతముగ మార్పు నొందినది.

ధర్మానుష్ఠానము కొఱకు సర్వమును త్యాగమొనర్చిన మహాపురుషుల నాదర్శముగ నుంచుకొనుము. సత్యమునకు హరిశ్చంద్రుడు రాజ్యమును, భార్యను, పుత్రుని గోల్పోయి బికారి యయ్యెను. అహింస కొఱకు బుద్ధుడు సర్వస్వమును త్యజించి పరివ్రాజకు డయ్యెను. పరోపకారార్థము శిబి, తన శరీరమందలి మాంసమును కోసి యిచ్చెను. పరుల బాధను నివారించుటకు దధీచి తన వెన్నెముకను దానమొనర్చెను. మత ప్రచారమునకు శ్రీవివేకానందస్వామి తన సర్వమును బలియొసంగెను. స్వరాజ్య సంపాదనమునకు గాంధీ మహాత్ముడు తన సర్వశక్తిని ధారవోయుటయేగాక, పలుశ్రమల

నోర్పుతో భరించెను. అనుభవరహిత శాస్త్రజ్ఞానము వ్యర్థమని బోధించుటకు శ్రీరమణమహర్షి సర్వ సంగముల పరిత్యజించి, పరమహంసయయ్యెను. అంతయు త్యాగముపై నాధారపడియున్నది. త్యాగము లేనివాడు భౌతికాధ్యాత్మిక వికాసమును పొందజాలడు. త్యాగహీనుడెట్టి ఘనకార్యముల నొనర్చి విజయమును సాధింపజాలడు. గమ్యమును పొందుటకు త్యాగ మతిముఖ్యము. పూర్వము ఋషీశ్వరులు, త్యాగముచేతనే అమృతత్వమును పొంది రని ఉపనిషద్వచనము. త్యాగము లేకున్న ఆధ్యాత్మిక వికాసము సున్న. కాన సోదరా! త్యాగమును వరింపుము. క్రమముగ స్వల్ప సుఖముల బరిత్యజించుచు, నీ యాత్మోద్ధరణమునకు సర్వమును త్యాగమొనర్చుము. త్యాగశీలుడు భయలోక పూజ్యు డగుచున్నాడు. త్యాగమునందలి సుఖమును చవి చూడుము.

విశ్వమీమాంస సంపుటము. 4, సంచిక 7

21. భోగలాలసత్వము - చింతాగ్రస్త జీవితము

మానవుడు వివేకయుత వ్యక్తి. లాభ నష్టములను, జయాపజయములను, పుణ్యాపుణ్యములను, ఆత్మానాత్మలను, ధర్మాధర్మములను విభజించి గ్రహింపగల సమర్థుడు మానవుడు. సామాన్యముగ నరుడితరులకు ధర్మములను బోధింపగలడు కాని, తాను వాటి ననుష్ఠించుటలో మాత్రము ప్రమాదమునకు గుఱియగుచున్నాడు. జితేంద్రియుడును, సహనశీలుడును, శాంతస్వభావుడునునగు యోగి తప్ప అన్యులెల్లరు పై ప్రమాద దోషమునకు వశులగువారుగనే కన్పడుచున్నారు. మనస్సును స్వాధీన పఱచుకొనని దోషమువలననే కోరికలు శరపరంపరగ వృద్ధి నొందుచున్నవి. శాస్త్రవిహిత సద్విషయిక వాంఛల

వలన ప్రమాదము కలుగదు గాని, శాస్త్ర నిషిద్ధ దుష్ట కోరికలవలన ప్రమాదము తప్పక సంభవించును. అవిద్యవలననే కోరికలు జనించుచుండును. మనస్సు స్వేచ్ఛగ విజృంభించు జాగ్రదవస్థయందే సంకల్పములు, వాటివలన వ్యవహారములు కొనసాగుచుండును. కాని మనస్సు ఆత్మయందు లయించిన గాఢ నిదురయందు సంకల్పములు కాని, కార్యములు గాని నిర్వహింపబడనేరవు. ఏలయన జీవునకు మనస్సుతోడను, దేహముతోడను నున్న సంబంధము తాత్కాలికముగ విచ్ఛిన్నమైనది గాన ప్రపంచవిస్మృతి సంభవించుచున్నది. అట్టి సంబంధ విచ్ఛిత్తియు, జగద్విస్మృతమును, ధ్యానాది సాధనలవలన గలిగిన జ్ఞానమును అట్టి జ్ఞానము స్థిరరూపము దాల్చిన దానినే జీవన్ముక్త స్థితి యందురు. దీనివలన మనస్సున్నప్పుడు జగత్తు కల దనియు, మనస్సు లేని అనగ మనస్సు ఆత్మయందు లీనమైనపుడు జగత్తు లేదనియు స్పష్టమగుచున్నది. అందుచే జగత్తునకు సంబంధించిన సకలాభీష్టములు మనఃకల్పితములని గ్రహింపవలయును. మూలచ్ఛేద మొనర్చిన వృక్షము భూమిపై పడునట్లు సర్వానర్థములకు మూలమైన అవిద్యను తొలగించిన, అనగ ఆత్మజ్ఞానమును పొందిన కోరికలు, చింతలు, క్రోధములు, మోహములు సర్వమును నశించును.

భోగమయ సుఖజీవితము రోగమునకు, దుఃఖమునకు కారణము. శరీరమును కష్టపెట్టక సుఖజీవితమునుగడుపువారు సహజముగ దుర్బలురై రోగగ్రస్తులై యుందురు. శరీరకష్టములను సహింపనలవాటు పడినవారు, ప్రతిదినము నియమానుసారము యోగాసన సూర్యనమస్కారాదుల సలుపువారు బలిష్ఠులై, ఆరోగ్యవంతులై యుందురు. శరీరము నిలుచుటకును, సత్కార్యముల జేయుటకును ప్రాణికోట్ల సేవ యొనర్చుటకును యోగ్యమైన ఆహార పానీయాదులనే స్వీకరింపవలయును గాని, అనవసరములగు భోగములకు శరీరము

నలవాటొనర్పరాదు. మానమును కాపాడుకొనుటకు ముతుకవస్త్రమును, శరీరపోషణార్థము సామాన్యభోజనమును, నివసించుటకు సాధారణ గృహమును, అటులే జీవించుటకు సాధారణ పరికరములు ముఖ్యములు కాని విలువగల వస్తువులు ముఖ్యములు కావు. దేహమునకు స్నానము, వస్త్రధారణము, ఆహార స్వీకరణము మున్నగునవి అవసరములు కాని ఆ పనుల నొనర్చుటలో మితమును పాటింపవలయును. స్నానమునకు కొన్ని నిమిషములు వెచ్చించుట యుక్తము కాని అందచందములుగ నుండుటకై దినమున కొక సబ్బును శరీరముపై నరగదీయుట మంచిదికాదు. ఒకటి రెండు పర్యాయములు అద్దము చూచుకొని తల దువ్వు కొనుట కొంత భావ్యము కాని దినమున కిరువది ముప్పది పర్యాయములు అద్దము చూచుకొనుటయు, నిమిష నిమిషము శిరోజములను దువ్వుచు అలంకరించుకొనుట ఉచితము కాదు. వాసన నూనెలను వాడుటయు, ముఖమునకు పౌడరు రుద్దుకొనుటయు, అత్తరు మున్నగు సుగంధద్రవ్యముల నుపయోగించుటయు భోగమయ జీవితమునే సూచించును గాని సన్మయ జీవితమును వ్యక్తీకరింపదు. కొందఱు నడచుచు వెనుక ముందుల తన దుస్తులను చూచుకొనుచు మాటి మాటికి సవరించుకొనుచు, వక్షస్థలము నటు నిటు ద్రిప్పుచు, ఆకసము వైపు చూచుచు నడచుచుందురు. అట్టివారి ప్రేమ తమ కుటుంబమునకు పరిమితమైనా లుగుగోడల మధ్య బంధింపబడి యుండును. ఇవి యంతయు దేహాభిమానముచే గలుగు వివిధచర్యలే. తన నిత్యజీవితమునందు నిరాడంబరతను పాటింపవలయును. సుఖములు జీవితములను సంస్కరించియుద్ధరింపవుగాని, దుఃఖములు జీవితమును సక్రమముగ తీర్చిదిద్ది యీ నవ జీవిత గమ్యస్థానమును చేర్చును. సంసార సాగరమున నిర్ణీతగమ్యమును చేర్చు జ్యోతిస్థూపములు. కష్టములు

కష్టములచే వివిధానుభవములు గలిగి సోదరమానవుల కష్టములను తమ కష్టములని ఆత్మైపమ్యముచే గ్రహించి సేవజేయు సదవకాశము లను ప్రసాదించును. కష్టనష్టములకు గురియై దుఃఖముననుభవించు దీననారాయణుల కుటీరములయందే భగవంతుడు నిత్యము వసించును. వారనిన భగవానునకు అపారప్రేమ. వారిపై తన దివ్యానుగ్రహమును వర్షింపజేయును. కష్ట నష్టములచే దుఃఖితులై బాధనొందు సమయమున భగవంతుడు స్మరణకు వచ్చునట్లు సంతోష సమయమున జ్ఞప్తికి రాడు. ఒకవేళ సంపద లభించినపుడు సైతము, ఈ ధనము భగవంతుని దని భావించి, విశ్వసించి భగవన్నామమును స్మరించుచు, నిమిత్తమాత్రుడై ప్రాణికోట్లసేవకై జీవితమును నంకిత మొనర్చి సేవామయ నిరాడంబరపవిత్రజీవితమును గడపుట ఉ చితము. భగవంతుడు తనకొసంగిన ధనమును తన జీవితమునకు ముఖ్యములగు పరికరములకు మాత్రము వినియోగించి, శేషించిన ధనమును ప్రజాహితకార్యములకు సద్వినియోగపఱచి ధన్యతను బడయవలయును. భోగమయ జీవితమునకు స్వస్తి జెప్పవలయును. భోగమయజీవితమున కలవాటు పడిన వ్యక్తి, నిరంతరము చింతలచే వ్యధల నొందుచుండును.

చింతాగ్ని మానవుని మాంసమును తినివైచి, రక్తమును పీల్చివైచి, రోగపీడితుని గావించును. దేహరోగమునకు ఔషధము కలదు గాని మనోరోగమునకు మందెచ్చటను లేదు. చింత సద్బుద్ధిని, జ్ఞాపకశక్తిని, బుద్ధి సూక్ష్మతను, ధైర్యసాహస త్యాగ శాంత్యాది సమస్త సద్గుణములను నశింపజేయును. రోగములన్నియు చింతల వలననే కలుగుచున్నవని మా దృఢాభిప్రాయము. జ్వరము, అజీర్ణము, రక్తహీనత, ఉ దరరోగములు, తుదకు హృదయమునకు సంబంధించిన వ్యాధు లన్నియు మనస్సు చింతాగ్రస్తమైనప్పుడే సంభవించు నని స్మరణయం

దుంచుకొనవలయును. చింతలను మనస్సునుండి తొలగించుకొనిన మహాత్ముడు నిత్యారోగ్యసంపన్నుడై, ధృత్యుత్సాహ సమన్వితుడై, మహా వీరుడైయుండును. చింతలచే శిరోజములు తెల్లనై చర్మము ముడుతలు పడి వృద్ధాప్యము దాపురించి మృత్యువు ఆసన్నమగును. చింతలకు లోనైన ఉద్యోగస్థుడు తన విధులను చక్కగ నిర్వహింపజాలక, తన అధికారిచే తిరస్కరింపబడుచు కుందుచుండును. చింతామగ్నుడైన రైతు కృషిని చక్కగ నిర్వహింపజాలక నష్టమును పొందుచుండును. చింతలకు వశుడైన వ్యాపారి తన వ్యాపారమును చక్కగ నొనర్చు సనమర్థుడై నష్టమును పొందుచున్నాడు. చింతాగ్రస్తుడగు కవియు, వక్తయు, చిత్రకారుడును, సైనికుడును తమ తమ యుద్యమముల యందు విఫల మనోరథులగుచున్నారు. వానినే జీవన్మృతు డనియు నందురు. అనగ జీవించియు మరణించిన వాడగుచున్నాడు. అట్టి వానిచే సత్కార్యము లొనర్పబడవుగాన వాడు జీవించియు మరణించిన వానితో సమాను డనియు, వ్యర్థ జీవను డనియు భావింపనగును. వాడు “తల్లుల కడుపుచేటుగ జన్మించినాడు” అని శ్రీపోతనామాత్యులని నారు. వాడు తనకును, తన జన్మభూమికిని భారభూతు డగుచున్నాడు. కష్ట నష్ట విపదాదులు సంభవించునపుడు ధైర్యమును గోల్పోకుము. అట్టి సమయములయందుపయోగపడు ధైర్యమే వాస్తవమగు ధైర్యము. పై విపరీత సమయములయందు చిఱునవ్వుతో నుండుము. అవసర సమయములయందు తాము వినిన ఆధ్యాత్మశాస్త్రము జ్ఞాపకమునకు వచ్చుటయే గాక అనుభవనీయము గూడ కావలయును. అప్పుడు నరకప్రాయమగు మీ హృదయము స్వర్గతుల్యమై శాంతిదాయక మగును. ఆపదలను సంపదలుగ నొనర్చు సామర్థ్యమును క్షామము లను క్షేమములు జేయు శక్తియు, భోజనమును భజనముగ మార్చొందించు అవకాశము, దుఃఖమును సుఖముగ భావించు వివేకము,

అవమానమును మానముగ గాంచు సంవిత్తు మీకు లభించును. అట్టి మహాసామర్థ్యము, అట్టి అఖండశక్తి మీకు సక్రమ ఆధ్యాత్మిక దివ్యసాధనలచే చేకూరును. నియమయుక్తముగ జప తప సంకీర్తన ప్రార్థన ధ్యానాది ఆధ్యాత్మికసాధనలను సలుపుచుండుము. సత్యాహింస బ్రహ్మచర్య త్యాగాది దైవీగుణముల నవలంబించుచుండిన నిత్యజీవితములో ధర్మము ననుష్ఠించుచుండుము. ద్వంద్వములయందు సమాన బుద్ధిని కాపాడుకొనుచుండుము. ప్రతికూల పరిస్థితులయందు సహజ గంభీర మందహాస వదనారవిందుడవై యుండుట నభ్యసింపుము. ఎట్టి కష్టము సంభవించినను, ఎట్టి యాపద తటస్థించినను, అవి యన్నియు “భగవదనుగ్రహమున తొలగి చనును” అని దృఢముగ విశ్వసింపుము. తన నెదుర్కొనిన పర్వతమంతటి విపత్తులు భగవత్ప్రసాదే అణువంతవై తొలగి పోవుటను ప్రతివాడును తన జీవితములో నెప్పుడో యొకప్పు డనుభవించి యుండుటను స్మరణకు దెచ్చికొనవలయును. తనకు సంభవించు కష్టములు, నష్టములు, అపదలు, వ్యాధులు తన యుద్ధరణకొఱకే యనియు, తనకు గుణపాఠము నేర్పి గమ్యమును చేర్చుటకే యనియు నిత్య నిరంతరము జ్ఞప్తియందుంచుకొనవలయును. ఈ వికారవంతమగు జగత్తులో అనుకూల ప్రతికూల ఫలములు కలుగుట సహజ మని భావించి, తన పరిసర వాతావరణ మును గురైఱిగి, సూక్ష్మబుద్ధిచే, వ్యక్తుల మనోగత భావములను గ్రహించి సంఘములో మెలగుటను క్రమముగ నేర్చికొనవలె. త్యాగదీక్ష ధైర్య శాంత్యాదుల ననుష్ఠించుచున్న అఖండ కౌశలముతో భిన్నభిన్న ప్రవృత్తులు గల సంఘములో సమర్థుడవై చరింపగలవు. భగవంతుని శరణు పొందిన నాకు భయమెందుల కనియు, ఆత్మస్వరూపుడనగు నాకంటె నన్యవస్తువే లేనందున, నేను దేనినిచూచి, ఏ వ్యక్తిని గాంచి ఏల భీతి జెందవలయు ననియు భావించుటయే గాక,

దృఢముగ విశ్వసించి అనుభూతిని పొందవలయును. అపు డట్టి దృఢాపరోక్ష జ్ఞానముగల ధీరు నేదియు తలక్రిందులు జేయజాలదు. చింతలు, వాసనలు, కోరికలు వానిని వదలి దూరముగ చనును. శాంత స్వభావుడును, జితేంద్రియుడును, యోగబల సంపన్నుడును నగు ఆ యోగీశ్వరుడు జగత్తు నుజ్జ్వాత లూగింపగలడు. వాడెట్టి సందర్భములనైనను సహనముతో, విశాల బుద్ధితో విశ్వము నాలింగన మొనర్చుకొని, సమన్వయ మొనర్చుకొని, అందఱికి మిత్రుడై సంచరించును. సర్వవేళలయందును, వివిధపరిస్థితులయందును, ప్రశాంత లక్షణలక్షితుడును, సర్వదా పూర్ణచంద్రునివలె ఆనందమయు డును నగు ఆ యోగీంద్రుని దర్శింప వలయుననియు, వానితో సంభాషింపవలయు ననియు, వాని పవిత్ర సన్నిధానమున కొంత కాలము నివసింప వలయు ననియు ప్రజలు గాఢముగ వాంఛించు చుండ వలయును. వాని వియోగమున ప్రజలు విశేషముగ దుఃఖించు చుందురు. వానికి వేల కొలది ప్రాణుల నాకర్షించు అఖండాధ్యాత్మిక శక్తి కలదు.

ప్రజలలో నధిక సంఖ్యాకులు తనకు సంభవించిన అల్పకష్టమును, నల్పవిపత్తుల గోరంత కొండంతలు జేసి తమ చిత్తములను సంక్షోభింప జేసికొనుటయేగాక, వాటిని పెద్దవిగ నితరులకు వర్ణించి చెప్పుకొను చుందురు. మహాత్ములు తమకు సంభవించిన గొప్ప కష్టములను స్వల్పములుగ నైన భావింపరు. చింతాగ్రస్త ముకుళిత వదనుడు తనకును, ఇతరులకును కీడొనర్చుచున్నాడు. వాని నుండి యుద్భవించిన నల్లని దుష్టవాయువు యితరుల హృదయములను మలిన పరచును. విద్యార్థియు, నాయకుడును, వ్యాపారియు, భూస్వామియు, రైతును-ప్రతివాడును తమతమ లాభములచే సంతృప్తులై విశేషలాభము లను అధిక భోగములను కోరుచు, అవి లభింపకపోవుటచే వ్యధ

నొందుచు, చింతలను పెంచుకొని దుఃఖించుచుందురు. అటులని అధిక లాభములను కోరరాదనియు, ఉత్తమ విద్య నార్జింప కృషి సలుప రాదనియు, ఉన్నత పదవులను వాంఛింపరాదనియు, సుఖముల నభిలషింప రాదనియు భావము కాదు. తామున్న స్థితికంటె కడుంగడు ఉత్తమస్థితిని పొందుటకై ఉత్తమ విద్యను సంపాదించుటకై, ఉన్నతోద్యోగముల నార్జించుటకై యోగ్య కృషి సలుపుట దోషయుక్తము కాదు. కాని అందులకై యత్నింపక అట్టి విద్యా సంపన్నులను, ఉన్నతోద్యోగస్థులను గాంచినపుడు అసూయచే దుఃఖించుచుండుట దోషభూయిష్టమును, లోపసంయుతమును నగుచున్నది. ఒక దేశము నకు ప్రధాని యగుటకు, అధ్యక్షు డగుటకు, ఉపన్యాస శిరోమణి యగుటకు, విజ్ఞానవేత్త యగుటకు తీవ్రకృషి సల్పుటయే ఉత్తమ పురుషుని లక్షణము.

సోదరా! చింతలకు, దుష్టవాసనలకు నీ హృదయమున స్థానము నివ్వకుము. భోగమయ జీవితమునకు తిలాంజలి నిమ్ము. నీకంటె క్రింది జన్మల నెత్తిన పశుపక్ష్యాదుల నుండి తృప్తిని, నిరంతర కృషిని నేర్చుకొనుము. ఆత్మ విశ్వాసముతో నీపై నీ వాధారపడుటకు నభ్యసించుము. ప్రతి పనికిని నితరులపై యధారపడుట విజ్ఞుని లక్షణము కాదు. కృషి గౌరవమును గుర్తించి యెల్లపుడును దృఢప్రయత్న శీలుడవు కమ్ము. వృత్తులయందు ఉచ్చనీచములు లేవని గాఢముగ విశ్వసించి నీ విధుక్తధర్మము ననుష్ఠించుము. సోమరికి యిహపర లోకములయందు స్థానము లేదు. నీ శక్తిని గ్రహించి, యోగ్యకార్యములను తలపెట్టి తీవ్రప్రయత్నమొనర్చి జయమును పొందుము. ఈ నశ్వర శరీరము నీవు కాదనియు, అఖండ సచ్చిదా నంద సర్వశక్తి సంపన్న పరమాత్మవే నీవనియు భావించి, గ్రహించి అనుభవమును పొంది నీవు కృతార్థుడవై యితరులనుగూడ ధన్యాత్ముల

జేయుము. భౌతికముగ నీవొకవేళ దరిద్రుడవైనను, వికృతి చిత్తుడవు కాకుము. ధైర్యోత్సాహములతో కృషిసలుపువానిని సకలసంపదలు వరించునని దృఢముగా నమ్మి ముందునకు సాగి పొమ్ము. ఆనంద మయా! అమృతస్వరూపా! గమ్యము సమీపముననే కలదను గురుశాస్త్ర బోధలను సంపూర్ణముగ విశ్వసించి, నిరంతర శ్రద్ధాన్విత పురుషకార ముతో పరమపదవిని సాధింపుము. తాను హర్షించుచు నితరులకు ఆ ఆయానందమును పంచువాడే యోగి యని భావింపుము. ఈ రహస్యము నెఱింగిన నీవు చింతామయ దుఃఖభాజన వ్యర్థ జీవితమునకు స్వస్తిజెప్పి సంతుష్టపూర్ణ నిత్యానందమయ సార్థక జీవితమునకు పూనుకొందువు గాక!

విశ్వమీమాంస

సంపుటము 16, సంచిక 11

22. సమన్వయ విశాలబుద్ధి

సర్వదుర్గణములలో, సకల నియమములలో, నిఖిల ధర్మములలో, భౌతికాధ్యాత్మిక నైతిక సమన్వయ నిబంధనము లన్నిటిలో సమన్వయ బుద్ధి ప్రముఖమైనది. ఈ నియమము నొక్కదాని ననుష్ఠించుటవలననే హృదయకమలము వికసించి ముక్తి కరతలామలకము అగుననుట ఎంతమాత్రమును అతిశయోక్తి కాజాలదు. సర్వధర్మములు, సమస్త నియమములు, సకల శుభములు ఈ సమన్వయ విశాల బుద్ధియందు కలవుగాన, శ్రద్ధ దీక్షా త్యాగాదులతో దీని నొక్క దాని ననుష్ఠించిన సర్వ శ్రేయోదాయక సన్నియమములన్నియు అప్రయత్నముగ సాధకుని వరించును. మానవుడు సంఘజీవి. సంఘముతో సంబంధమును వదలి తాను వ్యష్టిగ నుండ యత్నించుట ప్రకృతి ధర్మమునకును,

ఈశ్వర శాసనమునకును విరుద్ధము. సామాన్య బుద్ధిగల పశుపక్షి మృగాది జాతులే సంఘజీవితమును గడపుచుండ, జ్ఞానవంతమగు మానవజాతి సంఘజీవితమును గడపవలయుననుటలో అద్భుతము గాని, విశేషము కాని లేదు. కాని కించుజ్ఞుడును భగవంతునిచే స్వల్ప స్వాతంత్ర్యము ప్రసాదింపబడినవాడును, స్వార్థపూరిత హృదయు డును, సంకుచిత స్వభావుడునునగు సామాన్య మానవుడు తనకించిజ్ఞతను, స్వాతంత్ర్యమును దుర్వినియోగ మొనర్చుచు, తన ఆధిక్యతనే అంతరమున భావించుచు, ఒక్కొక్కడు పైకి వినయ శాంత్యాదులను ప్రదర్శించుచు, మరియొకడు బాహ్యమునకు గూడ తన గొప్పతనమును ప్రదర్శించుచు, పరస్పర ప్రేమకు తిలాంజలి నిచ్చుచు, సమ స్వయ భావమునకు సమాధి గట్టుచు, విశ్వప్రేమకు విశాలబుద్ధికి వీడ్కోలొసంగుచు, లోకసేవ యనిన కంటగించు కొనుచు, కఠిన పాషాణ సదృశహృదయుడై వ్యర్థజీవను డగుచూడు. గృహములలో గాని ధర్మసంస్థలలో గాని, సమాజములలోగాని మెలగువారు పరుల భావము లెటులున్నను సహనముతో స్వీకరించుచు, వాటి సదసత్తులను ధర్మాధర్మ ములను లోన విచారించుచు, ధర్మయుక్తములును, ఉత్తమములును, హితకరములు నగు భావముల మాత్రము స్వీకరించుచు, తద్విరుద్ధము లగు వానిని పరిత్యజించుచు, ప్రశాంత నిర్వికార చిత్తములతో ముందునకు సాగుచు గమ్యస్థానమును చేరుకొనవలయును. సంభాషణములలో, వాదములలో తన భావము లెటులున్నను నెగ్గవలయునను మూఢత్వమునకు చోటిచ్చుటయు, తనభావములే నిర్దుష్టములనియు, శ్రేష్ఠములనియు, అనుష్ఠేయములనియు, ఇతరుల భావము లెంత సర్వోత్కృష్టములైనను, ఉన్నతములైనను, స్వీకరింపకుండుటయు, పాషాణత్వమునకు స్థానము నొసంగుటయు మానవ సహజలక్షణము కానేరదు. కేవలము నిష్కామముగ ప్రాణికోట్లను సేవింపదలంచువాడు సేవా సహిత

జపతప భజన ప్రార్థనధ్యానాది ఆధ్యాత్మిక సాధనల ననుష్ఠింప నెంచువాడు ఈ సమన్వయ విశాల భావము నాశ్రయింప వలయును. కలసి మెలసి మెలగుటయు, అందరి ధర్మయుక్త శ్రేష్ఠతమ భావములకు తమ హృదయములయందు స్థానము నొసంగుటయు, ప్రేమమయ విశాల భావోపేతులగుటయు, మృదుమధుర సంభాషణలచే నెదుటి వారి నాకర్షించుటయు, వ్యర్థసంభాషణలను సంపూర్ణముగ వదలుటయు, సమాజములలో గాని, ఆశ్రమములలో గాని నివసించు వారికేగాక, గృహములలో నివసించువారికి సైతము ముఖ్యములు. అందును సమాజములలో, ఆశ్రమములలో నివసించుచు, పవిత్రజీవితములను గడపువారికి పై నియమములు అతిముఖ్యములనుట స్పష్టము. సమన్వయవిశాల బుద్ధిగలవాడు భిన్నభిన్న స్వభావముగల వ్యక్తులతో మెలగుచు, నిర్ణీత కార్యములను సఫలీకృత మొనర్చు కొనుచు, ధర్మమార్గమున పురోగమించును. మానవ జీవితలక్ష్యమును సాధించుట కీ విశాల బుద్ధి ముఖ్యముగ అపేక్షణీయము. బహు సంఖ్యాకు లీ ఉత్తమ నియమ మహత్త్వమును గుర్తింప జాలకున్నారు. వారికి ఇతరులతో కలిసి మెలిసి తిరుగుటయు ఇతరుల ప్రేమకు పాత్రులగుటయు, పరులను ప్రేమించుటయు తెలియనే తెలియదు. కాని ఈ ఉదాత్త నియమ మొక్కపరి సిద్ధించునది కాదు. క్రమ క్రమముగా ననుష్ఠించుటచే హృదయకమలము వికసించుచు విశాలమగుచుండును. హృదయమున స్వార్థ చింత కలుగుకొలది, జడ సంకుచిత స్వభావముత్పన్న మగుకొలది, ద్వేషాసూయాదులు జనించుకొలది, వాటిని దూర మొనర్చుచు, త్యాగ ప్రేమౌదార్యాదుల ననుష్ఠించుచుండవలయును.

మిత్రులతో, బంధువులతో, పరిజనములతో, విశాలముగ ప్రజలతో మెలగుట తెలియనివారు ప్రతిస్వల్ప విషయమునకును కలహిం

చుచు వికార చేతస్కులగుచుందురు. సహనముతో, సమన్వయ విశాల భావముతో సరిపుచ్చుకొనుస్వభావము కలవారెచటి కేగినను యెదుటి వారిపై నిష్కామ నిష్కళంక నిర్దేతుక ప్రేమను చూపగలరుగాన తాము సుఖించుచు, నితరులను సుఖపెట్టగలరు. ఆ దివ్యగుణము లేనివారు తాము బాధపడుటయేగాక నితరులను సైతము కష్టముల పాల్జేయుదురు. సమన్వయించుకొను శ్రేష్ఠతమబుద్ధిగలవారు చాలకాలము లేక జీవితపర్యంతము మిత్రులుగను, బంధువులుగను నుండగలరు. సాధారణముగ స్వల్ప విషయములతో ప్రారంభింపబడి క్రమముగ రాజుచు, దారుణకలహోగ్ని ప్రజ్వలించుచుండును. సహనసమన్వయ భావము లేనివారు గృహప్రవేశ వివాహాది శుభ కార్యములయందు విందులలో వారికి తినుబండారము లెక్కువగ వడ్డించినారనియు, వారిని ఉన్నతాసనమున గూర్చుండ జేసినారనియు, వారితో నధికముగ మాటలాడి నారనియు, వారిని విశేషముగ గౌరవించినారనియు, తమకు మంచి వస్తువులు పెట్టలేదనియు, తమతో సంభాషించి ఆదరించి గౌరవింపలేదనియు, అల్పాంశములకే బయల్పడి జగడమాడుచు, మిత్రత్వమునకు బంధుత్వమునకు భంగపాటు దెచ్చుకొనుచు, కష్టనష్టములకు గుఱియగుచుందురు. ప్రతివానితో వాడు గొప్పవాడుగాని, తక్కువవాడుగాని, యొకప్పుడు కాకపోయిన మరి యొకప్పుడైనను పనియుండితీరును. కొందరు తమ పని పూర్తి యగు వరకు ఆదరణతో మాటలాడుచు, భుజములగల్పుచు స్తోత్రముల నొనర్చుచు, తమ పని తీరిన వెంటనే పల్కరించుటగాని, ఆదరణను చూపుటగాని మానివైతురు. ఒక్కసారి వీరి స్వభావము తెలిసినవారు, సాధారణముగ వారు మరల పనియుండి, కష్టములలో నుండి వచ్చినను ఉదాసీనులుగనుండి సాయమొనర్పరుగదా! జితేంద్రియులైన మహాత్ములు మాత్రము వారెటులున్నను, ఎట్టివారైనను, ఆలోచింపక ఎన్ని

పర్యాయములు కృతఘ్నులైనను, తమ కపకార మొనర్చినను లక్షింపక కర్తవ్యదృష్టితో నిరంతరము బ్రహ్మభావముతో సానుభూతిమయ సేవాసాహాయ్యములను నందించుచునే యుందురు. సామాన్యముగ అవసర స్నేహము, అవసరము తీరిన పిమ్మట విరోధము, సమస్త ప్రమాదములకు హేతువు. విద్యార్థులు తోడి విద్యార్థులతో కలహించుట, నాయకులు ఇతర నాయకులతో జగడమాడుట, విద్యార్థులకు సద్విషయములను బోధింపనగు ఉపాధ్యాయులు తమతోడి అధ్యాపకులతో విరోధించుట, పండితు లెదుటివిద్వాంసులతో శత్రుత్వము బూనుట, స్త్రీలు తమ తోడివారితో కఠినోక్తు లాడుట, తల్లి బిడ్డలు గూడ, తండ్రి పుత్ర పుత్రికలు గూడ ధనాది స్వల్ప విషయములలో అసహనమును వహించుట, బిచ్చగాండ్రు సైతము విరోధమును సాధింపబూను కొనుట, ముఖ్యముగ సర్వమును వదలి ఆశ్రమ పవిత్ర జీవితమును గడుప ఆశ్రమములకు వచ్చినవారుగూడ స్వల్పవిషయములను పెద్దవిగ జేసి అసూయా గ్రస్థులగుట మున్నగు సర్వానర్థములు సమన్వయ విశాల భావము లేక పోవుటవలననే కలుగుచున్నవి. ప్రేమ హృదయులు అందరిని సమానదృష్టితో నాదరింతురు. ఆ విశాల భావము ననుష్ఠించు వాని కొక విధమగు ఆకర్షణశక్తి యుండును. వానియొద్దకు రావలయుననియు, శాంతి ననుభవింపవలయు ననియు, గృహకల్లోలములను మరచిపోయి ఆనందము ననుభవింపవలయు ననియు ప్రజలు కోరుచుందురు. అందఱితో కలసి మెలసి తిరుగుచు ప్రేమతో సేవించువారికి బలము, శాంతి, ధైర్యము, పలుకుబడి, ఆనందము, కార్యనిర్వహణా సామర్థ్యము, మనోనిగ్రహము, జ్ఞాపకశక్తి, అన్నిటికంటె మించిన ఆధ్యాత్మిక శక్తి అలవడును.

ఈ సమన్వయ విశాల హృదయము ఆధ్యాత్మ సాధన లేక సిద్ధింపదు. జపతప ప్రార్థన భజన ధ్యానాది ఆధ్యాత్మికసాధనల

జేయువాడు సర్వప్రాణులయందును ఆ పరమాత్మను దర్శించుచు కేవలము దర్శించుటయేగాక, కష్టనష్టములకు ఆపదలకు, రోగములకు వియోగములకు గురియై దుఃఖించువారి బాధలను మాన్పయత్నించుచు, అఖండ బ్రహ్మభావముతో, ఆనందముగ లోకమును సేవించుచుండును. అసూయ, ద్వేషము, కపటము, హింస, అన్యతము మున్నగు దుర్గుణములను దూరమొనర్చినగాని, విశ్వప్రేమ అలవడదు. అవసరమున్నవారికి పదార్థముల నొసంగుచు, తానే అందరియందున్నా నని భావించువాడు తనకే ఆ వస్తువుల నిచ్చుకొనుచున్నా ననియు, తననుతానే సేవించుకొనుచున్నా నను అద్వైతానందమును పొందును. ప్రేమతో తనను సేవించుకొనుట కొఱకు ఉత్సహింపని వా డెవ్వ డుండును? అందరికంటె తా నధికుడనను దురహంకారము గలవాడు, తానే సర్వజ్ఞుడ ననియు, విద్వాంసుడ ననియు, జ్ఞాని ననియు, తా నితరుల నాశ్రయించి పొందవలసినది, తెలిసికొనదగు విషయ మెద్దియు లేదనియు, అంతియగాక ధనాధ్యుడననియు త్యాగ శ్రేష్ఠుడ ననియు స్వాభిమానము గలవాడు మానసికముగ సర్వుల నాలింగన మొనర్చుకొను ప్రేమమయానంద దివ్యజీవితమును గడుపజాలడు. సర్వభూతములయందు తనను, తనయందు సర్వ భూతములను దర్శించుశక్తి, అనగా అనేకత్వములో నేకత్వము, ఏకమైనదే అనేకమైనదను అఖండమైనదను అఖండ భావము సర్వము బ్రహ్మమయమే, బ్రహ్మము కాని పదార్థమెద్దియును లేదు. నేను నీవు సకల ప్రాణులును అచేతన పాషాణాదులును సర్వము బ్రహ్మమే యను అఖండాత్మస్థితి, స్థితప్రజ్ఞత విశాలభావము గలవానికే లభించును గాని మరియొకనిని పరింపజాలవు.

కాని ముఖ్యమగు మరియొక విషయమును మరువరాదు. ఈ సమన్వయ విశాల భావము గలవాడు త్యాగశీలుడై తన సుఖములో

కొంతభాగమును తన ముఖ్య కాలములో గూడ కొంత సమయమును పరుల శ్రేయస్సునకై, సుఖమునకై త్యాగమొనర్పవలసియున్నది. పరుల సుఖమునకై తన సుఖమును బలిపెట్టువాడు, పరుల క్షేమమునకై వారి లాభమునకై తన క్షేమలాభాలను ఆవలబెట్టువాడు విశాల హృదయుడు, కర్మయోగి, వాడే పూర్ణజ్ఞాని. వాడే పరమభక్తుడు దయా రహితమైన యోగభక్తి జ్ఞానాదులు యథార్థములుకావు. కరుణామ యుడే పై యోగముల ననుష్ఠింపగలడు. తన క్షేమసుఖాదుల మాత్రము చూచుకొనెడి సోమరి భౌతికాధ్యాత్మికరంగములలో అభివృద్ధిని, శ్రేయస్సును పొందజాలడు. ధృత్యుత్సాహములతో నిరంతరమును కర్మజేయువాడే వాస్తవమగు యోగీశ్వరుడు. తాను పరబ్రహ్మనను పరిపూర్ణజ్ఞానమును పొందియు, లోకకల్యాణార్థము సర్వదా సత్కర్మల నొనర్చువాడే పరమహంస. వాడే మహాత్ముడు. మహాపురుషుడును. తా నందరికంటె తక్కువ వాడ ననియు సర్వుల సేవకుడ ననియు, తన కేమియు తెలియదనియు భావించువాడే వినయ విధేయతలతో, శాంత భావముతో స్వార్థరహిత నిష్కామసేవ నొనర్పగలడు. ధర్మమార్గమున చరించువారికే నిందలు, అవమానములు అకారణ ప్రబల శత్రుత్వములు కష్టములు వచ్చుచుండును. వాటిని వాడు సహించుటవలన నిందించువారిని సైతము పల్లెత్తు మాటయైన ననకుండుటవలన, అవమానించువారిని కూడ సాదర ప్రేమతో కౌగిలించు కొనుటవలన త్యాగమయ హృదయము, వికసిత విశాల చిత్తము, ఉదారస్వభావము, చిత్తశుద్ధి, చిత్తస్థైర్యము, చిత్తైకాగ్రత తుదకు పరమశాంతిగూడ సిద్ధించును. ఉదార హృదయుడు తనకున్న దానిలో చాలభాగము ఇతరుల కొసంగును. కఠిన స్వభావమాతని నెన్నడును వెన్నంట జాలదు.

భౌతికజీవితము గడుపువారికిగాని, ఆధ్యాత్మిక దివ్యజీవితమును గడపువారికిగాని, విశాల సమన్వయ దృష్టి అతి ముఖ్యమని స్పష్ట

మైనది. గృహములలో నున్నవారందఱు ఈ విశాల దృష్టి నలవఱచు కొనిన నా గృహము శాంతి దాయకమైన ఆనందప్రదమైన వైకుంఠమై వరలును. భార్య సమన్వయభావముతో సరిపుచ్చుకొను టెటులో తెలియనిదైన భర్తయందలి దోషములనెన్నుచు, బాహ్యమునకు గాకున్న అంతరమున అయిష్టతను చూపుచు, ఇటుల కొంతకాల ముండిన పిమ్మట కలహగ్ని ప్రజ్వరిల్లి యిరువురును వేరగుదురు. అటులే భర్తయు విశాలదృష్టిలేనివాడైన భిన్నభావములతో మ్రగ్గి మ్రగ్గి కడపట వేరగు ప్రమాదము తప్పదు. పుత్రులును, పుత్రికలును, బంధువులును, మిత్రులును విశాల భావోపేతులు కానియెడల గృహము నరక ప్రాయమై దుఃఖమున కాకరమగును. అటులే గురుశిష్యులు సువిశాల భావము నవలంబింపకున్న స్వల్పకాలములోనే పవిత్రమైన గురుశిష్యబాంధవ్యము నిరువురును త్రొంపుకొని భ్రష్టు లగుదురు. గృహములలోగాని, ఆశ్రమములలో గాని నివసించువారికి విశాలదృష్టి, నిర్దోషత ప్రేమ, ఒకరి తప్పులను మరియొకరు సవరించు కొనుచు, వానిని గుర్తించు కొనుచు, పశ్చాత్తప్తహృదయులగుచు, మరల నట్టి దోషయుక్త కార్యముల జేయమని భగవానుని యెదుట దృఢప్రతిజ్ఞ గావించుకొనుచు ముందునకు సాగిపోవలయును. సేవకులు, యజమానులు, విద్యార్థులు, ఉపాధ్యాయులు, బిడ్డలు, తల్లులు అందరును సమన్వయ విశాలభావము నలవరచుకొనవలయును. భౌతిక రంగమున గూడ ఈ విశాల దృష్టిలేకున్న ప్రమాదములు, నష్టములు, కష్టములు, దుఃఖములు తప్పవు. అధికారులకు గుమస్తాలకు సమన్వయ భావము లేకున్న అడుగడుగునకు అనుమానములు, కోపతాపములు, ప్రమాదములు సంభవించుచుండును. పరస్పరప్రేమలేని సైన్యాధిపతులును, వారి యధీనములో నున్న సైన్యమును దేశము కొఱకు మహాదైర్యముతో పోరాడి విజయమును సాధింపజాలరు. అటులే నాయకులును,

ప్రజలును అన్యోన్యనురాగము కలవారై ప్రవర్తింపవలయును. అధికారులు ప్రజాసేవకుల మని భావింపక, అధికారమునకు అహంకారమునకు లోనైన పతనము తప్పదు. అయితే ప్రజలును ధర్మాత్ములగు అధికారులయెడ పూర్ణవిశ్వాసముతో మెలగ వలయును. రైతులు, వ్యాపారులు, వడ్డంగులు, కుమ్మరులు ఆ యా వృత్తుల నవలంబించు వారు ఆ యా వృత్తులను ఈశ్వరసేవగ భావించి పరస్పర ప్రేమతో నిర్వహింపవలయును. ఆయా వృత్తులను నిర్వహించునపుడు చికాకు పడుటయు, కోపతాపములకు గురియగుటయు పనికిరాదు. శాంత సహన భావముతో దైవ నిర్ణయములైన వృత్తులను కొనసాగింప వలయును. న్యాయముగ ధనార్జన కుపయుక్తములగు కార్యము లన్నియు ఉత్తమములే. ఒక వృత్తి గొప్పది యనిగాని, మరొకవృత్తి తక్కువది యని గాని చెప్పజాలము. కర్మయందు ఉచ్చినీచములు లేవు.

సమన్వయ విశాల దృష్టి నలవరచుకొన కృషి సలుపువారు ధర్మ యుక్తములైన, మధురములైన, ఆకర్షణీయములైన మాటలను మాటలాడనేర్చుకొనవలయును. మాటలవలన స్నేహమును, మాటలవలన విరోధమును తెచ్చుకొన వచ్చును. మంచి మాటలవలన మిత్రత్వమును, చెడుమాటలవలన శత్రుత్వమును కలుగుచుండును. ఇంకను తన తప్పులను గుర్తించుకొని, సవరించుకొని ధర్మమార్గమున చరింప నలవరచుకొనవలయును. కష్టసుఖములయెడ సమానమానసికస్థితిని కాపాడుకొనుచు మనోనిగ్రహమును సాధింపవలయును. లాభనష్టములు, శీతోష్ణములు, మానావమానములు, జయాపజయములు మున్నగు ధ్వంధ్వములయెడ సమానబుద్ధి నభ్యసించ గడంగవలయును. ధైర్యమును, శాంతమును, సహనమును, త్యాగమును, దీక్షను పూని, ప్రజలలో కలసిమెలసి వర్తించుచుండవలయును. అటులని దుష్టులతో విశేషముగ స్నేహ మొనర్పవలయు నని భావము కాదు. పర్ణశాలలో

సుండవలసివచ్చినను, సుందరహర్మ్యములలో నివసించు అవకాశము లభించినను, బాధను గాని, సుఖమును గాని పొందరాదు. ఎప్పటికేదేది లభించునో, దేని దేని ననుభవింపవలయునో సహనముతో, సంతోషముతో ననుభవింపవలయును. సమన్వయ విశాలదృష్టి నవలంబించు వాడు దీక్షతో ఆధ్యాత్మిక సాధనలను సలిపిన, పూర్ణజ్ఞానమును పొందగలడు. వాడు తాను బ్రహ్మానందమును పొందుచు, నితరులకు గూడ ఆ యానందమును పంచిపెట్ట గలడు.

వినయ విధేయతలు దయ, శాంతము, సహనము మున్నగు సద్గుణముల నవలంబించి, దీక్షతో ననుక్షణము అభ్యాసమును సాగించినచో ఈ సమన్వయ దృష్టిని సాధింపవచ్చును. నిత్య మనుష్ఠించుచో, ఈ దృష్టి సహజమై స్వభావ సిద్ధమై ప్రకాశించును. సద్గురుని భావము ననుసరించి మెలగుచు సేవించువారికి మహాత్ములును, కృపాసాగరులునగు సద్గురువులు అనుకూలురై, శిష్యుల యోగ్యతలను గ్రహించి వారికి తత్త్వము నుపదేశింతురు. సద్గురుని యాజ్ఞను గాని, పై యధికారి యానతినిగాని అనుసరించుచు, కృషిసల్పువారు వారల కృపకు పాత్రులై యభివృద్ధి జెందుదురు. శాంతముగ మృదువుగ మాటలాడసమర్థు డెదుటివానిని వశమొనర్చుకొని తన కార్యమును సాధించుకొనగలడు. ప్రజాహిత కార్యముల నొనర్చువారు మధురముగ మాటలాడి యెదుటివాని మనస్సును కరగించి విరాళములను వసూలుజేయ సమర్థులై యుండవలయును. పెద్దల యాజ్ఞలను శిరసావహించి, మారుమాటాడక, విసుగుకొనక, శాంత దీక్షలతో నెరవేర్చవలయును. అట్టివాని ప్రవర్తనను గాంచి పెద్దలు సంతోషింతురు. గర్వముగలవాడు, తనకు సర్వము తెలియునను అహంభావముగలవాడు, పెద్దలనుసంతోషపెట్టి తన కార్యమును సఫలీకృత మొనర్చుకొన జాలడు. గర్వాంధుడు, ప్రమాదమునకు

లోనై వ్యధల ననుభవించుచుండును. వాడు తాను తలపెట్టిన కార్యము లలో విఫలు డగుచుండును. వాడుద్రేకమునకు, తొందరపాటునకు లోబడి తనకు, ఇతరులకును నష్టముల దెచ్చిపెట్టుకొనుచుండును. గర్వము, స్వాభిమానము, స్వార్థబుద్ధి - ఈ మూడును సర్వ సమన్వయ విశాలదృష్టికి వేరు పుర్వులవంటివి. విశాల దృష్టికి ప్రబల శత్రువులు. పైమూడు దుర్గుణములను త్యజించినవాడే ఉదారస్వభావమును విశాల హృదయమును కలవాడై తాను తరించి యితరులను తరింప జేయగలడు.

విశాలదృష్టి నవలంబింపనివాడు పరుల శ్రేయస్సును గాంచియు, విద్యను చూచియు, ధనమును తిలకించియు, యశస్సును వీక్షించియు అసూయాగ్రస్తుడగుచుండును. అసూయ యనెడిది మహా ప్రమాదకర దుర్గుణము. అసూయ యన ఓర్వలేనితన మని అర్థము. అసూయచేతనే బహుసంఖ్యాకులు భ్రష్టులై పతనమును పొంది యున్నారు. అసూయ జ్యేష్ఠపుత్రికయే పేరాశ. ఈ మాతాపుత్రికల ప్రభావముచేతనే దుర్యోధనుడు సర్వనాశనమును పొందెను. హిరణ్య కశిపరావణాదు లీ రెండు దుర్గుణములచేతనే భ్రష్టతను పొందిరి. పైరెండు చెడుగుణములను దూరమొనర్చి విశాల సమన్వయ దృష్టి నభ్యసించుట శ్రేయస్కరము. సోదరా! సోదరీ! విశాల దృష్టి నలవరచు కొనుటచే గలుగు భౌతికాధ్యాత్మిక లాభములను గ్రహించితిరిగదా! లోభసంకుచిత జడదృష్టివలన నుద్భవించు నష్టములను గూడ గుర్తించి యున్నారు. భగవంతు డొసంగిన వివేకముతో పైరెంటి తారతమ్య మును విమర్శించి, విభజించుకొని నష్టదాయకమును దుఃఖప్రద మును నగు సంకుచిత మలిన దృక్కును పరిత్యజించి లాభప్రదమును, ఆనందప్రదమును నగు సమన్వయ విశాల దృక్కు నభ్యసించి వ్యష్టి రూపముగ మీకును, సమష్టిరూపముగ లోకమునకును కల్యాణకరము

లును హితప్రదములును నగు సత్కార్యముల నొనర్చి శ్రద్ధతో, దీక్షతో, త్యాగముతో, ఆధ్యాత్మిక సాధనల ననుష్ఠించి భగవత్సాక్షాత్కారమును పొంది కృతకృత్యులయ్యెదరుగాక! శ్రద్ధాకువులై, త్యాగశీలులై, దీక్షాబద్ధులై, ధీరులై కార్యసాధనకు పూనుకొనిన మీపై భగవదనుగ్రహ వృష్టి సర్వదా వర్షించుచునే యుండును. అట్టి పూర్ణవిశ్వాసముతో, దృఢదీక్షతో సన్మార్గమున ముందునకు సాగి ధన్యతను బడయుదురు గాక!

విశ్వమీమాంస సంపుటము 16, సంచిక 12

23. నిత్యజీవితములో వేదాంతము

“భౌతిక జీవితము సంపూర్ణముగ త్యజింపబడిన పిమ్మట ఆధ్యాత్మిక జీవితము ప్రారంభ మగును” అని సామాన్యమానవుల అభిప్రాయము. ఇంకను కొందరు “భౌతికజీవితము సమగ్రముగ పరిత్యజింపబడిన గాని ఆధ్యాత్మిక జీవితము ఆరంభము కాదు” అని భావించుచున్నారు. మరికొందఱు “గృహస్థులకు ఆధ్యాత్మ జీవితము దుర్లభ మనియు, సర్వసంగపరిత్యాగులైన, పర్వత గుహలలో నిర్జనారణ్యములలో నివసించువారికే బ్రహ్మమయ జీవనము సాధ్యమగు”ననియు తలంచుచున్నారు. ఇక కొందఱు “పూర్వజన్మ సంస్కారమున్న గాని యథార్థ ఆధ్యాత్మ జీవితమును గడపు అవకాశము లభింపదనియు అట్టి సంస్కారము వేలమందిలో కొలదిమందికే కలుగు”ననియు నెంచుచున్నారు. పై భావములన్నియు శాస్త్రపరిచయములేని కారణమున ఉత్పన్నములగుచుండును. పై ఉద్దేశ్యము లన్నియు దోషపూరితములే గాని గుణమయములు కాజాలవు. భౌతిక జీవనమును గడుపుచునే ఆధ్యాత్మ సాధనను సలుపవచ్చును. ఆధ్యాత్మ సాధనకు భౌతిక

జీవితము కాని, దేశకాలాదులు కాని, బ్రహ్మచర్య గృహస్థ వానప్రస్థ
సన్న్యాసాశ్రమములు కాని, సంస్కృతాంధ్రాంగ్ల హిందీ తమిళ
మళయాళాది వివిధ భాషలు కాని, భిన్న భిన్న దేశాచారములు కాని,
బ్రాహ్మణక్షత్రియ వైశ్య శూద్రాది కులభేదములు కాని దేశవిదేశీయాది
భిన్నత్వ భావములు కాని, శరీరముల తెలుపు, నలుపు, యెరుపు
మున్నగు రంగులు కాని, బాల్య కౌమార యౌవన వార్ధక్యాది అవస్థా
భేదములు కాని, పండితాపండిత తారతమ్యములు కాని, భాగ్యవంత
దారిద్ర్యాది విభేదములు కాని, పొట్టి పొడుగు మున్నగు ఆకార
విశేషములుగాని ప్రతిబంధకములు కాజాలవు. కేవలము అంతరమున
నున్న మనస్సే ఆధ్యాత్మ సాధనకు ప్రబల ప్రతిబంధకము. కాని పై
వేవియు అడ్డంకులు కానే కానేరవు. ఏ దేశ కాలాదులయందైనను,
ఏ ఆశ్రమస్థులైనను, ఏ భాషీయులైనను, ఏ వేష భాషలలో దేశాచార
ములో నున్నవారైనను, ఏ జాతికి జెందిన వారైనను, ఏ దేశమునకు
సంబంధించిన వారైనను, ఎట్టి శరీరభాయగలవారైనను, ఏ అవస్థ
గలవారైనను, బాలుడైనను, యువకుడైనను, వృద్ధుడైనను, విద్వాంసు
డైనను, నిరక్షరకుక్షియైనను ఐశ్వర్యవంతుడైనను, శుష్కదరిద్రుడైనను
పొట్టివాడైనను, పొడుగువాడైనను స్థూలకాయులైనను, సూక్ష్మకాయు
డైనను, ఎవరైనను మానవశరీరు లందఱు బ్రహ్మవిద్య ననుష్ఠింప
వచ్చును. కాని నిర్మలహృదయులై బ్రహ్మవిద్యను సాధింపవలయునను
తీవ్రకాంక్ష గలవారుగ మాత్రముండవలయును.

**“బ్రహ్మచారీ గృహీవాపి వానప్రస్థోభవా యతిః ।
నారీవా వృషలో వాపి పక్షో బ్రహ్మవిచారయేత్ ॥**

“బ్రహ్మచారియైనను, గృహస్థుడైనను, వానప్రస్థుడైనను, సన్న్యాసి
యైనను, స్త్రీయైనను, శూద్రుడైనను, పక్షుచిత్తుడైన బ్రహ్మవిచారణ

సలుపవచ్చును.” అని భగవాన్ శ్రీరమణ మహర్షులవారు ముక్తకంఠముతో సెలవిచ్చియున్నారు. మనస్సును నిర్మలమొనర్చి స్వాధీన పరచి, సంసార దుఃఖమును పోగొట్టి, జీవత్వమును నశింపజేసి, తాపత్రయములను సమూలముగ నిర్మూల మొనర్చి ఈషణత్రయమును అంతముగావించి, కామక్రోధ లోభ మోహ మద మాత్సర్య దంభాసూయాదుల బూది చేసి, దేహాభిమానమును దూరమొనర్చి, అజ్ఞానపిశాచమును పారద్రోలి, నిత్యశాంతిని ప్రశాంతిని ప్రసాదించునది వేదాంత విద్యయే. పిరికిపందను మహావీరునిగను, దుఃఖితుని ఆనందమయునిగను, పతితుని పరమ పవిత్రునిగను, భీతచేతస్కుని ధైర్యవంతునిగను, రోగగ్రస్థుని ఆరోగ్యసంపన్నునిగను, భోగిని యోగిగను, సామాన్యవ్యక్తిని మహోన్నతునిగను, అపండితుని పండితునిగను, ఇంద్రియలోలుని జితేంద్రియునిగను, మోహగ్రస్థుని విరక్తచిత్తునిగను, జీవభ్రాంతుని పరబ్రహ్మస్వరూపునిగను, ఆందోళితచేతస్కుని నిత్య శాంత మగ్నునిగను, చంచలచిత్తుని సమాధినిష్ఠునిగను, దురాత్ముని మహాత్మునిగను, పరమ పాపిని సజ్జనునిగను స్వార్థపరుని త్యాగిగను, తమోగుణ ప్రధానుని ఉత్తమ తాపసిగను, నిందితుని పూజనీయునిగను, కారాగారబద్ధుని స్వతంత్ర జీవునిగను, మందుని మహామేధావిగను, అమంగళుని మంగళాకారునిగను, మలిన హృదయుని శుద్ధాంతఃకరణునిగను క్షణములలో మార్పొందించు అఖండ సామర్థ్య మొక్క వేదాంతమునకే కలదు.

పరిచయము లేనందునను, అభ్యాసమొనర్చునందునను, శ్రద్ధ, ఉత్సాహము, త్యాగము మున్నగు సన్నియమములు లోపించినందునను వేదాంతము అసాధ్యమగును. ఇంకను కడు దుర్లభముగను కన్పడుచున్నది. కాని అభ్యాస మొనర్చువారికి, శ్రద్ధాకువులకు ఉత్సాహవంతులకు, త్యాగశీలురకు వేదాంతమంత సులభమైనది

మరియొకటి కానరాదు. హృదయము శరీరమునకు ముఖ్యమైనట్లు మానవజీవితమునకు వేదాంతము అత్యవసరమై యున్నది. సామాన్య వ్యక్తులు ఆహారము, వస్త్రము, గృహము, క్షేత్రము, ధనము, వృత్తి, వస్తువాహనాదులు మున్నగు సంపదలకు ప్రాధాన్య మిచ్చుచున్నారు కాని అంతకంటె ప్రముఖమైన వేదాంతమునకు అగ్రస్థానము నొసంగుటలేదు. ఇది అత్యంత శోచనీయమగు విషయము. మనస్సు నిర్మల మైన కాని వేదాంతశాస్త్రము నందలి గొప్పతనమును మహిమను బాగుగ గ్రహించు సామర్థ్యము కాని, వేదాంతము ననుష్ఠింపకున్న పవిత్రజీవితమే వ్యర్థ మగునని గుర్తించు శక్తికాని, వేదాంతానుష్ఠానమే మానవజీవిత ముఖ్య కర్తవ్యమను దివ్యభావము స్వీకరించు యోగ్యత కాని, వేదాంత విద్య నభ్యసించుటకే తాను మానవుడనై జన్మించితి ననియు, ఆ సర్వోత్కృష్ట మహావిద్య నభ్యసించుటకు తాను తనకును గురువునకును, దేశమునకును ద్రోహము తలపెట్టిన వాడ నగుచున్నా నను మహోన్నత సిద్ధాంతమునకు హృదయమున ప్రముఖస్థానము నొసంగు అధికారము కాని ప్రాప్తింపనేరదు. నిత్య జీవితమును శోభావంత మొనర్చి ఆనంద మార్గమున పయనించు సువర్ణావకాశ మును ప్రసాదించునది బ్రహ్మవిద్యయే! అఖండజ్ఞానమును, అనంత శాంతిని, ద్వంద్వాతీత స్థితిని, త్రిగుణాతీత బ్రహ్మమయ మహాదశను అనుగ్రహించున దొక్క బ్రహ్మవిద్యయే. బ్రహ్మవిద్యకు మాత్రమే హృదయాందోళనను నశింపజేయు మహాశక్తియు, అజ్ఞానాంధకార మును పటాపంచలు చేయగల అనంత సామర్థ్యమును కలదు. మాయను, జీవత్వమును నిశ్శేషముగ నిర్మూలింపజేయు ఆనంద మహిమ కలదు. ఇట్టి విద్యయందలి మాహాత్మ్యమును, ఇట్టి మహావిద్య ననుష్ఠింప నందున తనకు వాటిల్లు నష్టమును, ఈ విద్య నభ్యసించ వలసిన అవసరమును, అనుష్ఠించుటచేతనే తనకు లభించు పరమ ప్రయోజనమును గ్రహించుట సామాన్య విషయము కాదు. శ్రీవశిష్ట

మహర్షియు బ్రహ్మవిద్య నభ్యసించని తనలోటును, తనయందు రహస్యముగ దాగియున్న భవరోగమును, జీవితము దుర్భరమగుచున్న దోషమును, తాననుభవించు సంసారదుఃఖమును అశాంతిని, గ్రహించుట సామాన్యులకు కష్టసాధ్యము. జీవితము ఆనందమయము కావలయు ననిన, శాంతి ప్రపూర్ణమై అలరారవల యుననిన సమగ్ర రూపము తాల్చి వెలుగొందవలయు ననిన, సమాన సమన్వయ రూపమున సాగిపోవలయుననిన ప్రతిమానవుడును అవశ్యము బ్రహ్మవిద్య ననుష్ఠింపవలసినదే. కాలు చేతులు, ముక్కు చెవులు మున్నగు ఇంద్రియములు ప్రాణ చిత్తాదులు తన శరీరము నుండి వేరుకానియట్లును, ఇంకను పై ఇంద్రియాదులు శరీరమైనట్లును అధ్యాత్మవిద్య తననుండి వేరుజేయ నసాధ్య మనియు తన స్వరూపమే ఆత్మ యనియు ప్రతివ్యక్తియు గ్రహించుట అత్యవసరము. మరొక్క రహస్యమును సామాన్యుడు తెలిసికొన జాలకున్నాడు. తనకు వల దనినను బ్రహ్మవిద్య దూరము కాజాల దనియు, తన కిష్టము లేకున్నను బ్రహ్మ యందే తా నున్నా డనియు, బ్రహ్మమే తానై యున్నా డనియు, హృదయమును తన కవసరము లేదనుటకు గాని, తీసివైచుటకు గాని సాధ్యము కానట్లు బ్రహ్మవిద్యయు తనకు ముఖ్యము కాదనుటకు గాని, దూరీకృత మొనర్చుటకు గాని సాధ్యపడదని యెఱుంగవల యును. తన కవసరము లేదని భావించినను అవసరమే యగుచున్న దనియు, నేను వేదాంత విద్య ననుష్ఠింపనని పట్టుబట్టినను వేదాంత విద్య నభ్యసించుచున్నా డనియు, సర్వము బ్రహ్మమయ మైనప్పుడు తానెచటి కేగగలడనియు, సాధారణ మనుష్యుడు గురైఱుంగకున్నాడు. అవ్యక్తముగ ప్రతివానియందును నిరంతరము బ్రహ్మవిద్యానుష్ఠానము, తన స్వరూపమునందు పరమప్రతీతి, తదనుగుణ్యమైన బ్రహ్మ జీవన క్రమము కొనసాగుచునే యున్నది. ఇక నెట్లు తప్పించుకొనగలడు?

ధనముకంటె, గృహమునకంటె, క్షేత్రమునకంటె, ఆరామమునకంటె, భార్యకంటె, బిడ్డలకంటె, బంధువుల కంటె, మిత్రులకంటె, పదవులకంటె, తుదకు ప్రాణమునకంటె ప్రీతిపాత్రమైనది ఆత్మ. “నన్ను నేను ప్రేమింతు ననియు, నాకంటె నధికు డెవ్వడును ఉండరా దనియు, నేను సర్వతంత్ర స్వతంత్రుడ ననియు, ప్రతివాడును తలంచు చునే యుండును. ఈ భావము శరీరమున కన్వయింపబడునపుడు బంధమును, ఆత్మ కన్వయింపబడునపుడు మోక్షమును సిద్ధించు చున్నది. మన ఉపనిషత్తులలో ఆత్మ శ్రోత్రమునకు (చెవికి) శ్రోత్రమై ఉన్న దనియు, కాని శ్రోత్ర మాత్ర నెఱుంగజాలదనియు, ఆత్మ చక్షువునకు చక్షువై యున్నప్పటికిని చక్షురింద్రియము (కన్ను) ఆత్మను తెలిసికొననేర దనియు, పరమాత్మ వాక్కునకు వాక్తైయున్నప్పటికిని, వాక్కు పరమాత్మను గ్రహింపజాల దనియు ప్రాణమునకు ప్రాణమై యున్న పరబ్రహ్మను ప్రాణము గుర్తింప అసమర్థ మగుచున్న దనియు, మనస్సునకు మనస్సైవరలు పరమేశ్వరుని మనస్సు ఎఱుంగశక్తిమం తము కాకున్నదనియు, అట్లే సర్వేంద్రియములకు, మనోబుద్ధి చిత్తాహంకారములు తెలిసికొనజాలకున్నవి” అని పదేపదే ఘోషించు చున్నవి. ఆహారపానీయములు స్వీకరింపనిచో బ్రతుకజాల మనుకొను నట్లు, గృహారామవిత్తాదులు లేనిచో మనజాలమని భావించు నట్లు, ధనార్జనము లేనిచో జీవించు టసాధ్యమని యెంచు నట్లు బ్రహ్మవిద్యాభ్యాసము వినా ఒక్కక్షణమైనను గడుపజాలమను చరమ స్థితికి ప్రతివాడును రావలయును. “పై వస్తు వాహనాదులు లేకున్నను సంతసముతో జీవింపగలను కాని ఆత్మసంపదలేనియెడల జీవయాత్ర గడుపజాలను” అను నిర్ణయమునకు ప్రతివ్యక్తియు వేనాటికైన రావలయును జీవిబ్రహ్మల సమైక్యస్థితిని బోధించుటయే బ్రహ్మవిద్య.

మనస్సును లోనికి మరల్చి తన దోషములను, లోపములను,

గుర్తించి వాటి నెటులైన తొలగింప యత్నింప వలయును. ప్రథమమున మలినవాసనను, దుష్టగుణములను తొలగించుకొనక ఆధ్యాత్మ సాధనకు పూనుకొనుట శ్రమదాయకమాత్రమే కాని ఫలప్రతము కానేరదు. కాని మనస్సు ఇతరుల దోషములను గ్రహించి విమర్శించు టకు ఉత్సహించును కాని, తన దోషములను గ్రహించి వాటిని తొలగించు సాధనకు తోడ్పడదు. సాధకుడు స్వవిమర్శను, ఆత్మపరి శోధనను ఆత్మహితము నపేక్షించి, యెంత కఠినమైనను, మనస్సు ఎదురు తిరిగినను లక్ష్యపెట్టక, ఆ మనస్సును నియమించి, అందుకై పూనుకొనవలయును. బుద్ధిశక్తిని పెంపొందించు కొనుట సులభము కాని స్వవిమర్శ కుపయుక్తమగు శుద్ధచిత్తమును కలిగియుండుట కష్టసాధ్యము. కేవలము పాండిత్యము నార్జించిన కొందఱు అనగ ధీశక్తిని మాత్రమభివృద్ధి పఱచుకొనిన కొందఱు విద్వాంసులు వేది కలపై ఉపనిషత్తులను గూర్చియు, భగవద్గీతలను గూర్చియు దినముల పర్యంతము, మాసముల పర్యంతము గంభీరోపన్యాసముల నొసంగ గలరు కాని అంతర్ముఖులై వారి తప్పులను, అవగుణములను తొలగించుటకు వలయు అధ్యాత్మ సాధనకు పూనుకొనరు. వారు మహాసభలలో గొప్ప బిరుదములను పొందినను, సన్మానములను స్వీకరించినను, ప్రజాసామాన్యముచేత మాత్రము గౌరవింపబడు చున్నారు. అందఱును ఈ విధముగనే యున్నారని భ్రమ జెందరాదు. కొందఱు శాస్త్రజ్ఞానము, అనుభవజ్ఞానము గలిగి అనగ జ్ఞాన విజ్ఞాన విరాజితులై తాము తరించుచు, ఇతరులను తరింపజేయుచున్నారు. సత్యము, దయ, సేవాతత్త్వము, దైవభక్తి మున్నగు ఉత్తమ నియమముల అనుసరించు మహాత్ములను ప్రజలందఱును, అనగ స్వదేశీయులే కాక విదేశీయులు గూడ గౌరవించుచు నమస్కరించుచున్నారు. ఇతరు లకు బోధించుట సులభము కాని ధర్మములను తా ననుష్ఠించుట

కష్టసాధ్యము. మెదడుతో (బుద్ధిశక్తితో) హృదయము దయయే స్వభావముగా గల మానవత్వము సమైక్యము నొందవలయును. అప్పుడే సాధకునకు శాంతి సుఖములు ప్రాప్తించును. ఆత్మహితమున కుపయుక్తమగు అధ్యాత్మ సాధనకు నమ్రతతో మౌనము వహించి పూనుకొనుట మానవు లందఱి ముఖ్యధర్మము.

అజ్ఞానపొరను తొలగించి జ్ఞాననేత్రమును ప్రసాదింప సమర్థమైనది వేదాంతము. అధ్యాత్మ పథికుని శాశ్వతానందగమ్యమును జేర్చు రాజబాట వేదాంతము. సంసారాటవిని ఛేదింప పదునైన కుఠారమే వేదాంతము. భవరోగమును సమూలముగ నశింపజేసి అధ్యాత్మిక దివ్యారోగ్యమును ప్రసాదించు మహాషధమే వేదాంతము. సంసారమహాసర్పమును వధించి పరమశాంతి ననుగ్రహించు ఆయుధమే వేదాంతము. అవిద్యా దుఃఖమును క్షణములో పోగొట్టి విద్యానందము ననుగ్రహింప శక్తిమంతమైనది వేదాంతము. అజ్ఞానాంధకారమును దూరీకృత మొనర్చి జ్ఞాన ప్రకాశము హృదయమున నిత్యము వెలుగునట్లు చేయు మహాజ్యోతియే వేదాంతము. జనన మరణ రూప సంసార చక్రమునుండి తప్పించి సుఖమయుని జేయు సామర్థ్య మొక్క వేదాంతమునకే కలదు. అనాత్మ వస్తువుల దుర్లక్షణములను బోధించి, వాటియందలి మోహమును తగ్గించి, ఆత్మపదార్థ సల్లక్షణముల నుపదేశించి “ఆత్మనిష్ఠుడవు కమ్ము” అని బోధించునదియే వేదాంతము.

నామరూప గుణకర్మాదులతో గూడినవియు, పంచభూత సంఘాతముచే నేర్పడినవగు అనాత్మ వస్తువులు జడములును, మలినములును, దేశకాలబద్ధములును, నానావిధములును, జననమరణాది వికారవంతములును, దృశ్య మయములును, భేదసహితములును, అజ్ఞాన రూపములును, చంచలయుతములును, నీలపీతాది వర్ణసమేతము

లును, జాగ్రత్తప్పు సుషుప్తావస్థలచే వికారవంతములునునై
 మాయావృతములై, బంధహేతువులై దుఃఖమయము లగుచున్నవి.
 సత్వాతీత పరబ్రహ్మము నామరూప గుణ క్రియాశూన్యమై, సర్వపరి
 పూర్ణమై, నిత్యశుద్ధమై, శాశ్వతమై, వికారరహితమై, త్రిగుణాతీతమై,
 నిరంజనమై, నిర్వికల్పమై, అక్షరమై, నిత్యయుక్తమై, మనోవాగతీతమై,
 అద్వితీయమై, సర్వవ్యాపకమై, అచలమై, పరమై, సత్యమై, నిష్క్రియమై
 అవ్యక్తమై, అఖండమై, ఆదిమధ్యాంత శూన్యమై, అవస్థాత్రయసాక్షియై,
 పంచభూత విలక్షణమై, అతి సూక్ష్మమై, నిరతిశయమై, స్వకాశమై,
 కల్పనాతీతమై, జ్ఞానస్వరూపమై, అక్షరమై, సజాతీయ విజాతీయ స్వగత
 భేద శూన్యమై, అచింత్యమై, శాంతమై, అనంతమై, కేవలమై,
 విశ్వపరమై, అబాధ్యమై, అఖండ తేజోమయమై, నిష్కళంకమై ప్రకా
 శించుచున్నది. ఇట్లు ఆత్మానాత్మ విచారణను బాగుగ సాగించుటవలన
 అనాత్మవస్తువులయందు విరక్తియు, ఆత్మయందు రక్తియు (నిష్ఠయు)
 సిద్ధించును.

అధికార తారతమ్యము ననుసరించి కొందఱికి భగవద్భక్తియు,
 మరికొందఱికి యోగసాధనయు, ఇక కొందఱికి నిష్కామకర్మయు
 సులభముగ గనపడుచున్నవి. పై సాధనలను బాగుగ నభ్యసించిన
 వారును, జితేంద్రియులును నగు ఉత్తమాధికారులు మాత్రము “నే
 నెవడను” అను జ్ఞానవిచారణ సల్పుచున్నారు. తత్త్వవిచార సూచక
 మార్గము సర్వులకు సుకరముగ నుండదు. విరక్తచిత్తులును, సూక్ష్మ
 బుద్ధులును, ధైర్యోపేతులును నగువారు మాత్రము “నేనెవడను అను
 విచారణమును సల్పగలుగుచున్నారు. శుద్ధచిత్తముతో అన్నమయ
 ప్రాణమయ మనోమయ విజ్ఞానమయ ఆనందమయ కోశములను,
 వాటి యందలి దోషములను బాగుగ విచారించుచు అంతరాంతమున
 కేగి విచారణ సల్పగ త్యజింప వీలుకాని వస్తువెద్దియో అదియే తా

నని దివ్యానందము ననుభవింపవలయును, ఇదివరకు విచారణ సల్పిన చిత్త మెచట విచారణను సాగింపక నిలిచిపోవునో అట్టిస్థితియే బ్రాహ్మీస్థితి. సాధారణ వ్యక్తు లెల్లరు తినుట, త్రాగుట, మాటలాడుట, వాసన చూచుట, వినుట, చూచుట, తాకుట, ఇచ్చుట, పుచ్చుకొనుట, నడచుట, వదలుట, ఊపిరిపీల్చుట, మున్నగు కార్యములలో నేను అనగ పరమాత్మను మిశ్రిత మొనర్చి వ్యవహరించు చున్నారు. అనగ నిర్వికార నిరంజన నిత్యశుద్ధ ముక్త కేవలాఖండ సచ్చిదానంద చైతన్య పరమాత్మను జడాన్మత దుఃఖాత్మిక వికార సహిత నానాత్మరూప దేహముతోడను, వాటి వ్యవహారముల తోడను మిశ్రితముగావించి వ్యవహరించుటయే, సామాన్యుని దుర్లక్షణము. దేహధర్మమును, ప్రాణధర్మమును, మనోధర్మములను తనయం దారోపించుకొని మూఢుడు బద్ధుడై దుఃఖించుచున్నాడు. తనవి కాని ధర్మములను తనయందు కల్పించుకొనుట “అధ్యారోపము” అందురు. వానిని తొలగించుట “అపవాదము” అని పిలుతురు. అందువలన వేదాంతము “అధ్యారోపాపవాదశాస్త్రము” అగుచున్నది.

విషపూరితములైన విషయములు దుఃఖము నిచ్చును కాని, సుఖము నొసంగజాలవు. మనస్సు నూతన విషయములను, నవీన సుఖమును కోరుచుండును. కొంతధనమును గాని, విలువగలవస్తువు లను కాని, వాహనమును కాని అపేక్షించి, శ్రమించి వానిని పొందిన పిమ్మట అంతకంటె విలువగల సుందరములైన పదార్థములను వాంఛించుచుండును. ఒకని కొకనూరు రూప్యముల వేతనము లభించుచుండ వాడు నూట యేబది లేక రెండువందల రూపాయల జీతము కొరకు అభిలషించుచు, అందులకై ప్రయత్నించుచుండును. సామాన్యమైన గృహము గలవాడు అంతకంటె అందమైన ఎత్తైన దివ్యభవనమును నిర్మింప యత్నించుచుండును. సాధారణమైన

వాహనము గలవాడంతకంటె సుందరమైన, అతిత్వరితముగ గమ్య స్థానమును జేర్చు యానముకై శ్రమించుచుండును. సామాన్యమైన దుస్తులను ధరించువాడు విలువగల దుకూలములను ధరింప సుత్రహించుచుండును. వాడు పూర్వపు సామాన్య నూలు వస్త్రములను ఏవగించుకొనును. ఇప్పటి సాధారణ ప్రజాజీవిత మెంత హేయముగ నున్నదో మహాత్ములను, విద్వాంసులను కలవరపెట్టుచున్నది. తృప్తి యను అమూల్య నియమము నిఘంటువు నుండి తొలగింప బడునేమో యను ఆందోళన కూడ కలుగుచున్నది. ప్రస్తుతము నాగరికతయును చలామణియగుచున్న పద్ధతి ధనమును, ఆరోగ్యమును, కీర్తిని, జ్ఞానమును హరించుచుండుట శోచనీయాంశము. పది సంవత్సరముల బాలబాలికలు కళ్ళజోడు లేక వ్యవహరింపజాలకున్నారు. కొందరు అల్పవయస్సుననే భీకరరోగములకు గురియగుచున్నారు. కొందరికి యౌవనముదయింపక పూర్వమే శిరోజములు పండిపోవుటను గనుచున్నారము. కొంత దూరమైనను నడువజాలకపోవుట, అర్థగంట పనిజేసి గంటన్నర విశ్రాంతిని కోరుట, ఎల్లప్పుడు మందు సీసాల నారాధించుట, చిన్నతనముననే తన ఆరోగ్యము బాగులే దని పలుకుట ప్రస్తుత నాగరికతా లక్షణములు, ఇట్టి అశాస్త్రీయ పద్ధతి నవలంబించుట వలన అనారోగ్యము, దుఃఖము, నష్టము వాటిల్లు చున్నను, బాధల ననుభవించుచున్నాడు కాని, పై క్లేశములకు కారణములేవి? యని విచారించి, తెలిసికొని శాస్త్రీయపద్ధతి నవలంబించుటలేదు. ఇప్పటి ప్రజలలో నధికసంఖ్యాకులు నియమముల నేర్పఱచుకొని, ఆ నియమముల ననుసరించి జీవితమును గడప నిష్టపడుటలేదు. ఎచట ఆహారము లభించినను ఎప్పుడు లభించినను వివక్షత లేక భుజింప నుద్యుక్తులగుచున్నారు. ఈ ఆహారము ఆరోగ్యకరమా, కాదా, ఇప్పుడు భుజింపవచ్చునో, కూడదో, ఈ ఆహారమును

భుజించుటవలన హితము ప్రాప్తించునో, అహితము చేకూరునో అని యోచించుట కూడ ప్రస్తుత నాగరికతా ప్రపంచములో స్థాన మిచ్చుట లేదు. కారము, పులుపు, ఉప్పు మిక్కుటముగ ఉపయోగించు టవలనను ఉల్లిపాయలు, మత్స్యమాంసాదులు భుజించుటవలనను, కాఫీ టీ మున్నగు వ్యసనములకు లోబడుటవలన, ఆరోగ్యము చెడిపోవుచున్నది. రుచికి బానిస లగుచున్నారు కాని ఆహార విషయ ములో ఆరోగ్యసూత్రములను పాటించుటలేదు. పూర్వము మన భారతీయుల వస్త్ర ధారణము ఆరోగ్యవంతమై, కీర్తి దాయకమై యున్నది. గాలి, వెలుతురు శరీరమునకు తగులునట్లు నూలువస్త్ర ములు ధరించెడివారు. అందువలన చర్మరోగములు కాని, ఇతర వ్యాధులు కాని సంభవింపక నూటికి నూరు సంవత్సరములు ఆరోగ్య సంపదలతో జీవించెడివారు. ఇప్పుడు శరీరమును బిగింపజేయు దుస్తులవలన రోగము లెన్నియో ఉత్పన్నము లగుచున్నవి. పాశ్చాత్య వస్త్రధారణము ఆ శీతల దేశములకు యుక్తముగ నున్నది. కాని మన ఉష్ణదేశమునకు ఉపకరించునా? ఇప్పటి వారిలో చాలమంది ధూమపానమునకు బానిసలై యున్నారు. ధూమపానమువలన నరముల బలహీనత, రక్తము చెడిపోవుట మున్నగు రోగములే కాక క్షయ కూడ సంభవించు చున్నదని వైద్యులు చెప్పుచున్నారు. ఇంకను ఆరోగ్యమును కాపాడుకొనుట కనేక ఉపాయములు కలవు. గాలి, వెలుతురు ప్రవేశించుచుండుట కనువగు కిటికీలు, ద్వారములు విశేషముగ గల గృహములలో నివసింపవలయును. ప్రస్తుతము మహాపట్టణములలో నిర్మలమైన వాయువుకూడ లభింపదు. మురుగు కాల్వలనుండి వచ్చు చెడుగాలిని పీల్చుట వలనను, అశుభ్రస్థలముల నుండి వీచు గాలిని గ్రహించుట వలనను, ఆరోగ్యము మిక్కుటముగ పాడగును. గృహములచుట్టును మొక్కలుండుటవలన అందమే గాక

ఆరోగ్యము కూడ చేకూరును. పచ్చని మొక్కలను చూచుటవలన కనులకు ఆరోగ్యము ప్రాప్తించును. నిత్యము స్నానము చేయుటవలన శరీరమునకే గాక మనస్సునకు కూడ పరిశుభ్రత ప్రశాంతత కలుగును. చన్నీటిస్నానము చేయుట ఉత్తమము. స్నానము చేయు నపుడు సబ్బులను వాడకూడదు. కుంకుడుకాయ, శీకాయ, సున్నిపిండి మున్నగువాటిచే శరీరము శుభ్రపరుపవలయును. ఎవరివస్త్రములను వారే ఉతుకుకొనుటవలన, శరీరపరిశ్రమయే గాక ఆరోగ్యము లభించును. పేకాడుట, జూదములో పాల్గొనుట, ఇతరులను హింసించుట, అన్యతమాడుట ఇతరుల ధనము నపహరించుట మున్నగు దుష్టగుణములను దూరమొనర్చి పగసాధింపవలయునను దుష్టతలంపు లేకుండుట, దుర్జనులతో సహవాసమును చేయకుండుట, గర్వమునకు లోబడకుండుట, మోహపరవశుడు కాకుండుట మున్నగు నైతిక ధర్మములను ప్రతివాడు అనుసరించుటవలన కీర్తియు, హృదయ నైర్మల్యతయు, భగవదనుగ్రహమును, వేదాంతము ననుష్ఠించుటకు యోగ్యతయు ప్రాప్తించును.

వేషభాషలలో నవీనత చూపుట నాగరికతయని ఆధునిక లోకము భావించుచున్నది. వాస్తవముగా సత్ప్రవర్తన ననుసరించుటయే నాగరికత యగును. ప్రజలలో నెక్కువ మంది ఆహారమును భుజించు చున్నారు. కాని ఆ యాహారము జీర్ణించుటకై పరిశ్రమ సలుపుటలేదు. శరీరమునుండి చెమటరూపమున మాలిన్యము బహిర్గత మగునట్లు ప్రతిదినము వ్యాయామము చేయవలయును. సూర్యనమస్కారములు, యోగాసనాదులు దేహమనంబులకు ఆరోగ్యమును, బలమును, శాంతిని ప్రసాదించు సాధనములు. ఆహార పానీయాదు లెట్లు ముఖ్యములో వ్యాయామ మంతకంటె ముఖ్య మని తలంచుటయే గాక నిర్ణయించుకొని నియమము తప్పక ప్రతిదినమును ఉదయాస్త

మయముల, లేకున్న ఉదయ మైనను, కనీసము అర్ధగంట యైనను వ్యాయామ మొనర్చ వలయును. వ్యాయామమువలన శారీరక మానసిక ఆరోగ్యమే గాక దీర్ఘాయుర్దాయము గూడ సిద్ధించును. వ్యాయామ మొనర్చనిది మంచిసీరైనను ముట్టనని ప్రతిజ్ఞ గావించు కొని వ్యాయామము సల్పి తమకును, దేశమునకును ఉపయోగపడవలయును. వ్యాయామ మొనర్చుటచే పిరికితనమంతరించి వీరత్వ ముద్భవించును. హృదయము నందలి రోగము వ్యాయామ మొనర్చువారికి జీవితములో సంభవింపదని దృఢముగ జెప్పగలము. కేవలము వ్యాయామము చేయుటయే గాక బలకరమగు ఆహారమును గూడ స్వీకరింపవలయును. ఆహారము భుజించుటకుముందు భగవంతునికి నివేదించి పిమ్మట స్వీకరింప వలయును. అందువలన ఆహారము పవిత్రమై అమృతమై ఆరోగ్యమునే గాక చిత్తశుద్ధిని, భగవంతుని యెడ భక్తిని ప్రసాదించును.

ధన ధాన్య వస్తు వాహనాదులయందును, భార్యాపుత్ర బంధు మిత్రాదులయందును, గృహారామ క్షేత్రాదులయందున్న ప్రేమను మోహ మందురు. భగవంతుని యందున్న ప్రేమను భక్తియందురు. మోహముచేత మానవుడు అథోగతిని, భక్తిచేత ఊర్ధ్వగతిని పొందును. పుత్రవియోగము నొందిన కొందఱు శవము చుట్టును చేరి దుఃఖించుచుండ ఆ దారిన వెళ్ళు యతీశ్వరు డొకడు వారి దుర్భర దుఃఖమును గాంచి దయార్థహృదయుడై వారికి తత్త్వమును బోధింప వారి యొద్దకు వచ్చెను. ఆమహనీయుని గాంచి వారు లేచి నిలువబడి నమస్కరించిరి. అపు డా మహాత్ముడు “నాయనలారా! మీపుత్రుడు మరణించినందున మీరు దుఃఖించుచున్నారు గదా! పూర్వ జన్మలలో మీకు పుత్రులు పుత్రిక లెందరో మరణించి యున్నారు గదా! దుఃఖించిన వారందరిని స్మరించి స్మరించి దుఃఖింపవలయును కాని, ఈ పుత్రు డొకని కొఱకు

దుఃఖించుట పక్షపాతమగును. అందువలన పూర్వము మీకున్న సంతానము మీయెడల అసూయ జెందును. పూర్వము మీకున్న వేలాది బిడ్డలకై యెన్ని సంవత్సరములు రాత్రింబవళ్ళు శోకింపవలయునో మీరు గమనించితిరా! అంతగా విషాదము నొందిన ఆ భారమును మీ అల్ప హృదయము భరించునా? కొన్ని గంటలకుగాని, కొన్ని దినములకే మీరు పరలోక యాత్ర సల్పవలయునుగదా! మీ పుత్రుని పైతౌడుగగు శరీరము మాత్రము మృత్యువాత పడినది కాని ఆత్మ నిత్యమై, నిర్వికారమై, సచ్చిదానందమై యున్నది. ఉపాధులు జన్మించుచున్నవి. పెరుగుచున్నవి. మార్పులు జెందుచున్నవి. నశించుచున్నవి. ఆత్మ జన్మ జరామరణాది వికారములు జెందుట లేదు. ఈ విధముగా మీరు ఆత్మవిచారణ సల్పి శోకవిముక్తులు కండు” అని బోధించెను. వారును ఆమహనీయుని దివ్యబోధచే పరమానందము నొంది “దయాసాగరా! మహాత్మా! మీ దర్శనము చేతను, మీ అఖండ బోధచేతను మేము ధన్యాత్ముల మైతిమి. మీకెల్లప్పుడు కృతజ్ఞులమై యుందుము” అని ప్రార్థించిరి. యథార్థమే గదా! ఎందరు తండ్రులు, తల్లులు, భార్యలు, పుత్రులు, బంధువులు పూర్వ జన్మలలో కలరో ఊహింపుడు. మీరు పూర్వజన్మలలో నెందరికి పుత్రులైనారో, తండ్రులైతిరో, భార్యలైతిరో, భర్తలైతిరో, మామలైతిరో, అల్లుండ్రైతిరో, బావలైతిరో, బావమరదులైతిరో, అక్కలైతిరో, చెల్లెండ్రైతిరో, ఈ విధముగ భౌతిక సంబంధులైతిరో, ఊహింపుడు. ఇన్ని జన్మలనుండి వచ్చుచున్న మోహమువలన తనకు గలిగెడు అనర్థములను, బంధములను, దుఃఖమును, జనన మరణ రూప సంసారమును, అజ్ఞానమున మానవుడు గుర్తింపనసమర్థుడై యున్నాడు. బంధు వ్యామోహమును దృఢశృంఖలములనుండి బయల్పడజాలకున్నాడు. ఎంతటి హీన స్థితియో! విషాదకర విషయమో ఆలోచింపుము.

అంతియేగాక, మానవుడు చర్విత చర్వణముగ సాధారణ భౌతిక కార్యముల నాచరించుచున్నాడు. తాను జన్మించినది మొదలు ఈ నాటివరకును తినుట, త్రాగుట, నిద్రించుట మున్నగు పనులను విసుగనునదిలేక పరమప్రీతితో చేయుచున్నాడు. తనకు ఊహ తెలియకముం దెటుల యాంత్రికముగ ఇతరుల ప్రేరణచే ఆహార పానీయములను స్వీకరించినను, ఊహ తెలిసిన పిమ్మట తనకు తానే ఆహారపానీయనిద్రాదులకు పరితపించుచు ఇతరుల ఒత్తిడి లేకయే తానే పై వాటి ననుభవించుచున్నాడు. ఇంకను యౌవన మావిర్భవింపగనే ఇంద్రియసుఖములను సంవత్సరముల తరబడి అనుభవించుచున్నాడు. కాని “చూచిన దానినే చూచుటకు, వినినదానినే వినుటకు, తినినదానినే తినుటకు, వాసన చూచిన దానినే వాసన చూచుటకు, అనుభవించిన దానినే అనుభవించుటకు నేనేమి జడయంత్రమునా? వాస్తవముగా పై విషయములయందు సుఖము గలదా! వాటిని నేను అనుభవించుచున్నానా? నన్నవి అనుభవించుచున్నవా?” అని యోచించుటలేదు. యథార్థముగ విషయములు జీవుని పీల్చిపిప్పిచేసి నిర్వీర్యునిగా నిస్తేజునిగ జేసి వేయుచున్నవి. రసమును పీల్చి ఆవలపారవైచిన చెఱుకు పిప్పిని గ్రహించి అందు రస మున్నదని భ్రమించి యత్నించువానివలె విషయ ములయందు ఆనందమున్నదని భ్రాంతి నొంది వాటి ననుభవింప యత్నించువాడు సుఖమును పొందక పోవుటయేగాక, ప్రమాదము నకు గూడ గురియగు చున్నాడు. విషయములయందు సుఖమల్ప మును, దుఃఖము విశేషముగ నున్నది. తాత్కాలిక సుఖమున కాశించి జీవుడు దీర్ఘ దుఃఖమునకు పాల్పడుచున్నాడు. తాను అన్న ప్రాశన మైనప్పటినుండియు ఇప్పటివరకు అనగ ఇన్ని సంవత్సరముల లెక్కగట్టిన ఎన్ని బస్తాల బియ్యమును నమిలి తినినాడో ఎన్నెన్ని

వంకాయలు, బంగాళాదుంపలు, బీరకాయలు, బెండకాయలు మున్నగు కూరలను తనకిష్టమైన రూపములను తయారొనర్చుకొని రుచులను కల్పించి భుజించినాడో, సుందర రూపములను విధి విరామము లేక చూచి నాడో, మధురగానములను వివిధభాషలలో నాలకించినాడో, ఎన్ని విధముల విలువగల దుస్తులను ధరించి గర్వించినాడో, ఎన్నెన్ని ఆభరణములను అలంకరింపజేసికొని కులికినాడో, ఎన్నెన్ని పరిమళ ద్రవ్యములను వాసన చూచినాడో! వృద్ధుడైనను తాను యౌవనుడనే యనుకొని వాటిని మరల మరల అనుభవించుటకు వాంఛించుచున్నాడు. కాని “ఇంక నేను కాటికి కాళ్ళు చాచి యున్నాను. ఎప్పుడు మృత్యువును మహాసర్పము గ్రసిం చునో! ఇక నైనను వైరాగ్య శీలుడనై ఇంద్రియములను, మనస్సును నిగ్రహించి, మహాత్ములను సేవించి, వారి అఖండ బోధ నాలకించి, గురువుల నాశ్రయించి, వారలు బోధించిన క్రమమున జపతప ధ్యానాదుల ననుష్ఠించి, కృతకృత్యుడగు ప్రయత్నములను సల్పుట లేదు. సాధారణముగ మూఢ మానవుడు తన ధనమును చూచుకొని, క్షేత్రారామ గృహదులను చూచుకొని, తన ఉద్యోగమును, బిరుదము లను, భార్యా మిత్రాదుల గాంచుచు ఆనందించుచున్నాడు కాని, పై వస్తువులను, వ్యక్తులను వదలిపెట్టి పరలోకమునకు వెళ్ళవలసిన సమయము ఆసన్న మగునను సత్యమును గ్రహించుటలేదు. ఈ విషయము నాలోచించినవాడు విషయములలో సుఖమెంత మాత్రమును లే దని దృఢముగ గుర్తించినవాడు, గురూక్తమార్గమున పురోగమించుటకు ప్రబలముగ యత్నమును సల్పును. వాడు జప ధ్యానాది సాధనల సల్పుచు “నేను ఆధ్యాత్మవిద్యానుష్ఠానము నందెంత ఉన్నతి నొందగలిగితిని? నా మనస్సు దుష్ట సంకల్పముల నుద్భవింప జేసి నన్నథోగతి పాలొనర్చు చున్నదా? కామ క్రోధాదుల వేగమును

అధ్యాత్మ సాధనచే నేనెంత వరకు అరికట్ట గలిగితిని? గురువునందును, శాస్త్రమునందును దేవుని యందును విశ్వాసము హృదయమున దృఢత్వము నొందినదా? మహాత్ముల యెడల గురువుల యెదుట నే నొనర్చిన మాటను ఎంత వరకు నిలబెట్టుకొన గలిగితిని? అసత్యము, హింస, కారిన్యము, నిర్దయ మున్నగు దుర్గుణములను నా హృదయమునుండి పారద్రోల గలిగితినా? సద్గురుని యాజ్ఞను గొణుగుకొనక సణుగుకొనక హృదయపూర్వకముగ నిర్వహించు సామర్థ్యము, స్థైర్యము, ధైర్యము, త్యాగము నాకు లభించినవా? జీవిత లక్ష్యమును సాధించుటకై నే నెంత ఆధ్యాత్మికముగ తీవ్రకృషి సల్పుచున్నాను? ఎంతవరకు సోమరితనమును పిశాచమును ప్రణవోచ్ఛాటన మంత్రముచే దూర మొనర్చ గలిగితిని? నిష్కామముగ ప్రాణికోట్లను సేవించుటకు సహజ ప్రేరేపణయే కారణమా? లేక ఇతరుల ఒత్తిడి కారణముగ నున్నదా? దీనానాథులను సేవించునపుడు శ్రీమన్నారాయణుని సేవించుచున్నా నను ఉదాత్తభావము కలుగు చున్నదా? లేక వారి నామ రూప గుణ కర్మలపై దృష్టి పోవుచున్నదా? వినయము, విధేయత, గర్వరాహిత్యము, శాంతము, త్యాగము మున్నగు ధర్మముల నెంతవరకు అనుష్ఠింప గలిగితిని? ప్రతిదినము భగవంతుని సాక్షిగ జరిగినది జరిగినట్లుగ దినచర్య వ్రాసి సద్గురువునకు చూపి వారి సలహాలనుపొంది, ఆ విధముగ జీవితమును మలుచుకొనుచున్నానా? భగవంతుడిచ్చిన బుద్ధితో పై విషయములను యోచించుకొని, విమర్శించుకొని, నిర్ణయించుకొని, ధర్మమార్గమున నడచి గురువు చెప్పినట్లు ఆధ్యాత్మ సాధనల సల్పి మోక్షగమ్యమును చేరవలయును. మానవులారా! సత్కర్మ పరిపాకములచే లభించిన అమూల్యమగు మానవజన్మమును బ్రహ్మ విద్యానుష్ఠానముచే సార్థకము చేసికొనుడు. సద్గురుని పవిత్ర సన్నిధానమున, దేవదేవుని

పాదసముఖమున “ధర్మానుష్ఠానపరుడనై ఆధ్యాత్మిక విద్యకు జీవితమును అంకిత మొనర్తును” అని ప్రతిజ్ఞ జేయుడు. ఆ ప్రతిజ్ఞను సాధ్యస్థితిని పొందువరకు “తు, చ”తప్పక పాటించి కృతకృత్యులు కండు. ప్రతిజ్ఞ నుల్లంఘించుటకంటె మహాపాపము మరియుకటి లేదని బాగుగ గ్రహింపుడు. అసత్యము మాటలాడు వా డెన్నటికిని అధ్యాత్మమార్గమున ఆవంతయైన ముందునకు సాగజాల డని దృఢముగ తెలిసికొనుము.

ఆత్మ జ్ఞానమును పొందుటకు సద్గురుసేవ, తత్త్వ విచారణ, వైరాగ్యము చిత్తస్థైర్యము ముఖ్యనియమములు సద్గురుని యాజ్ఞ చొప్పున ఏకాంత స్థలమున సాధన సల్పుచున్న సాధన పరిపక్వత జెందుచుండ అమృతమును గ్రోలు మహాభాగ్యము లభించును. ఆ దివ్య బ్రహ్మమృతమును గ్రోల నలవాటు పడినవాడు విరక్త చిత్తుడై, జితేంద్రియుడై, సమదర్శనుడై, అభిమానశూన్యుడై పక్షపాత రహితుడై, గర్వదూరుడై, అభేద జ్ఞానసంపన్నుడై స్వపరములు ఉచ్చనీచములు అను విభిన్న వృత్తిని దూరముగ పారద్రోలినవాడై, శాంత సంకల్పుడై, విశ్వకుటుంబియై, ధృత్యుత్సాహ సమన్వితుడై, ఆశ్రయించినవారి సంసార దుఃఖమును పోగొట్ట సమర్థుడై, బ్రహ్మనందమయుడై, జీవ న్ముక్తుడై, ఆదర్శమహాపురుషుడై, ప్రకాశించు చుండును. అట్టి మహా నీయునాశ్రయించి సేవించి వారి దివ్యానుగ్రహమును సంపాదించి వారివలన తత్త్వోపదేశమును బడసి కృతార్థుడు కావలయును.

సకల ప్రాణుల ఉపాధులలో సర్వసాక్షియు, సర్వాంతర్యామియు, సర్వోన్నతుడును, చైతన్యఘనుడును, ఆనందస్వరూపుడును నగు పరమాత్మ కలడు. నామ రూప గుణ కర్మాదులతో గూడి పరిమితమైన శరీరాదు లెన్నటికైన నశించితీరవలసినదే. జన్మ జరామరణాది వికారముల కతీతుడైన పరమాత్మ నిత్య సత్య శివ సుందర మహాజ్యోతి

స్వరూపుడై వెలుగొందుచున్నాడు. అజ్ఞానావరణముచే కప్పబడిన చిత్తము గలవారికి పరమాత్మ దర్శనీయుడు కాకున్నాడు. దర్శనీయుడన బాహ్యచర్మచక్షువులకు గోచరుడని భావము కాదు. అంతర హృదయ మునందు మనస్సు అణగగ ఆ పరంజ్యోతిని నే నను అఖండాను భూతి కలుగును. అట్టి దివ్యానుభవమును పొందుటకు ప్రథమమున పరమాత్మ కలడని విశ్వసించి ఆ పరమాత్మ సాక్షాత్కారమును బొంద వలయునని దృఢముగ వాంఛింపవలయును. దీనిని ముముక్షుత్వ మనియు, తత్త్వజిజ్ఞాస యనియు నందురు. హృదయమున ముముక్షుత్వము కొలదిగ జనింపగనే సదసద్విచారణ సల్పి నశ్వరము లును, దుఃఖదాయకములును నగు భౌతికపదార్థములయందు విరక్తిని శాశ్వతమును, ఆనందప్రదమును నగు పరమాత్మయందు పరమ ప్రీతిని వృద్ధి జేసుకొనవలయును. ఇంద్రియవిషయములు తనను లాగుచున్నవో లేదో గ్రహించి, తనను క్రిందికి లాగుచున్న వాటికి లోబడక జయించుటకై జప తప స్వాధ్యాయములను కొన సాగింపవల యును. ఓర్పుతో మనస్సును భౌతిక విషయముల నుండి ఆత్మవైపునకు మరలించుచు, మహాత్ముల బోధనలను శ్రద్ధతో నాలకిం చుచు, సద్గుంధములను పఠించుచు ముముక్షుత్వమును దృఢపఱచు కొనవలయును. ముముక్షుత్వము గాఢమును దృఢమును నగుటతోడనే జితేంద్రియుడును, జితక్రోధుడును, భేదవర్జితుడును, అభిమాన శూన్యుడును, పక్షపాత రహితుడును, సమదర్శనుడును, అనుభవజ్ఞాన విరాజితుడును, ఆత్మారాముడును, సహజ సమాధి నిష్ఠాగరిష్ఠుడును నగు నొక మహాత్ముని సద్గురునిగ నెన్నుకొని ఆ మహాపురుషు నాశ్రయించి, వదలక సేవించుచు, వారు చెప్పినట్లు ఏకాంత స్థలమున సాధన సల్పుచుండవలయును. దినములో ఉదయ మొకగంట మధ్యాహ్న మొక గంట, సాయంకాల మొకగంట, రాత్రి రెండు

గంటలు సాధన చేసిన చాలును. శేషించిన సమయమును సద్గురు దేవుడు ఆజ్ఞాపించునట్లు ఆశ్రమ సేవలో, ప్రాణికోట్ల సేవలో, సదుద్యమములలో గడుపవలయును. ఎంత సమయము ధ్యాన మొనర్చినది ముఖ్యము కాదు. కాని ఆ సమయములో మనస్సు పరమాత్మయందు నిలిచిన నిమిషములు గణనీయములగును. ధ్యాన సమయములలో నీలో నీవే మునిగి ఆనందము ననుభవించి యత్నింపుము. ధ్యానము నటనాత్మకముగ నుండక ఎటులైన శీఘ్రముగ పరమాత్మ సందర్శనము పొందితీరవలయు నని హృత్పూర్వకముగ నుండవలయును. ముముక్షువు మరొక విషయమునందు దార్ఢ్యత గలవాడై యుండవలయును. ఎవ్వరైనను తన సద్గురుని యెడ నిందావాక్యములను పలికినను, తానవలంబించు ఆధ్యాత్మ విద్య నిరుపయోగ మైనదనియు, నిరుత్సాహ పరుప యత్నించినను, తనతోడి సాధకులు సజ్జనులు కారని చెప్పినను, ఆ దుర్భాషణలను వినక అట్టి సూచనలు కలుగుట తోడనే దూరముగ నేగి ఆ సమయమును ప్రార్థన జప తప స్వాధ్యాయ ధ్యానాదులయందు గడుపవలయును. ఎట్టి పరిస్థితియందును, దేశకాలములయందును పర్వతమువలె తన విశ్వాసము చలంపకుండనుండవలయును. చెప్పుడు మాటలు చేటు దెచ్చును అని ముముక్షువులు సదా జ్ఞాపకముంచుకొనవలయును. తన విశ్వాసమును సడలించ యత్నించువారికి చెవి యొసంగరాదు. తన ఉన్నతికి సాయపడువారు తక్కువమంది యుందు రనియు, తనను అథోగతికి (క్రిందికి) లాగువారు ఎక్కువమంది యుందురనియు సర్వదా స్మరణయందుంచుకొనవలయును. ఇంకను ప్రారంభదశలో అంతరమున మనస్సు, బాహ్యమున బంధు మిత్రాదులు, నాస్తికులు, దుర్జనులు ఆధ్యాత్మిక విద్యానుష్ఠానమునకు అడ్డు తగులుచుందురు. భగవంతుడు

ప్రారంభకుల భక్తి దృఢమైనదో కాదో పరీక్షించు చుండును. ఆ పరీక్షలలో ఉత్తీర్ణుడగుచు ముందునకు సాగుచుండవల యును. ప్రారంభముననే పరీక్షలు ఉండును కాని కొంత బ్రహ్మ విద్యానుష్ఠానములో పరిణతి నొందిన పిమ్మట పరీక్ష లుండవని గ్రహింపవలయును. భౌతిక సుఖములవైపు మనస్సు నేగనీయక, దృశ్యాకర్షక బాహ్య సౌందర్యమును కన్నెత్తియైన చూడక, ఆత్మయందే దృష్టిగలవాడవై, వెన్నుచూపని క్షత్రియ వీరునివలె ముందునకు సాగుము. బాహ్యశత్రువులను నిర్జింప యుద్ధరంగముజేరు మహా వీరునకు ధైర్యము, త్యాగము, తన ప్రాణములయందు తీపి లేకుం డుట, శత్రువును వధించుటయను ఏకైక లక్ష్యము, అవసరమగునటుల అంతశ్శత్రువులగు కామ క్రోధ లోభ మోహ మద మాత్సర్యములతో పోరుసల్పుటకు పై నియమములు అతి ముఖ్యములై యున్నవి. ఆత్మ యందే నిష్ఠగలవాడవై ఆత్మానందము ననుభవింపుము. ఆత్మసుఖలేశ ములు అనుభవమునకు వచ్చు కొలది ఆనంద తాండవము సల్పుము. సద్గురుని పవిత్ర సన్నిధినిజేరి కృతజ్ఞతా పూర్వకముగ స్తోత్రమొనర్చి భక్తితో సాష్టాంగముగ నమస్కరించి తన అనుభవ విశేషములను వినయముతో మనవి చేసికొని యింకను ఆంతరంగికముగ ముందునకు వెళ్ళుటకు శక్తి నొసంగు ఆశీర్వాదములను బడయుము. మహనీయుడును, దయాసముద్రుడును నగు సద్గురుదేవుని ఆశీర్వాద మును పొందిన నీకు అసాధ్యమనునదేదియునుండదు. ఆ మహాత్ముని మహదాశీర్వాద ప్రభావముచే నీవు శీఘ్రకాలమున జీవన్ముక్తుడ వగుదువు. ఒకవేళ సాధనాంత్యదశలో దేహభావము కాని, బంధు భావముకాని, భిన్నదృష్టి కాని, ఇంద్రియ స్ఫురణ కాని నిన్ను లోబఱచు కొన ప్రయత్నించునపుడు ప్రణవము నుచ్చరించుట కాని, గురుని దర్శించి తన స్థితిని చెప్పుకొని తన హృదయము కరుగునట్లు

దుఃఖించుట కాని, గురుని ఆజ్ఞనుగొని ఆనాడు ఉపవసించుట కాని చేయుము. దేవునికృపకు, సద్గురుని అపారకరుణకు, మహాత్ముల అనుగ్రహమునకు పాత్రుడవైన నిన్ను మాయ యేమియు చేయజాలదు. పరమాత్మ తప్ప మాయకాని, మనస్సు కాని, జగత్తు కాని, లేదని నిర్ణయించుకొనిన నిన్ను అస్తిత్వమే లేని మాయ యేమి చేయగలదు? ఒక మహారణ్యములో పులి గాని, సింహము గాని, భూతము కాని ఉన్నచో అచటి కేగిన నిన్నేమైన చేయగలవు. కాని అచట లేని సింహశార్దూల భల్లూకాది క్రూర మృగముల భయము నీకేల? ఆత్మయే సత్యమను వజ్రసంకల్పముతో నున్న నిన్ను మాయ కాని, దానివలన ఉత్పన్నమైన జగత్తు కాని, చలింప జేయజాలవు. పిరికిపందవై యీ లోకమున చరించుటకంటె మరణమే మే లని తెలిసికొనుము. బ్రహ్మరణ్యములో కేసరివై వీరవిహారమును సల్పుము. నీవు బ్రహ్మతత్త్వమును అనుభవ పూర్వకముగా నెఱింగి ఆ సర్వోత్తమ జ్ఞానమును ఇతరులకు బోధించి, అనుష్ఠింప జేసి కృతార్థుల నొనర్చుము. నిర్మలమైన, నిష్కల్మషమైన ప్రేమతో ప్రాణులను సేవింపుము. నిన్ను చంపుటకు వచ్చిన దుష్టుల యెడలను ప్రేమవృష్టిని వర్షింప జేయుము. నిన్ను నిందించుటకు వచ్చిన వారితో ప్రేమతో మాటలాడి భోజన మిడుము. నిన్ను మోసగింప వచ్చిన వారిని ప్రేమతో ఆలింగనము చేసికొనుము. ఇతరులు చెప్పు ఆధ్యాత్మిక విషయములు వినుము. కాని నీ గురువు బోధించిన తత్త్వమునే అనుష్ఠించుటయందు దృఢత్వమును పూని యుండుము. వ్యక్తిత్వమునకు, పరిమిత సంకుచిత జడభావమునకు, జాతిమత కుల గోత్రాదులకు, దేశకాలవస్తుగుణ కర్మాదులకు స్వస్తిజెప్పి విశాల హృదయముతో, బ్రహ్మభావముతో విశ్వమును కౌగిలించుకొనుము. బ్రహ్మ కాని వస్తువు కించితైనను లేదు. కాన స్వల్ప వస్తువునకు సైతము నీ

హృదయమున స్థానము నొసంగుము. సర్వము బ్రహ్మమయ మని వేదాంతమును చెప్పుచు కష్ట నష్ట విపత్తులకు గురియైన వారిని సేవింపకున్న ప్రయోజనమేమి? అది వాచా వేదాంత మనిపించును కాని క్రియా వేదాంతమని పిలువబడదు. వాచా వేదాంతమును సంపాదించుకొనుట సులభము కాని క్రియా వేదాంతము చాల కష్టము. మనస్సును జయించినవాడే క్రియా వేదాంతి యగును. శరీరమును ధ్యాన మందిరములో కూర్చుండబెట్టుట సులభము కాని మనస్సును కూర్చుండబెట్టుట సులభము కాదు. మాల త్రిప్పుట సుకరము కాని మనస్సును త్రిప్పుట దుర్ఘటము. దుర్ఘటమన దుర్లభ మని కాని, అసంభవ మని భావము కాదు. ఇదంత సులభ మైనది కా దని అర్థము. పరిశ్రమ చేయువారికి దైవానుగ్రహమును ఊతగ స్వీకరించి ఆంతరంగిక కృషి చేయువారికి మహాత్ముల ప్రసాదమును ముఖ్యముగ గ్రహించి సత్యాన్వేషణ సల్పువారికి మనస్సును జయించుటయు, పరబ్రహ్మనిష్ఠు డగుటయు సులభము.

మానవుడు దైవత్వమును పొంది కడపట బ్రహ్మత్వమును సాధింప వలయుననిన ఆధ్యాత్మిక దినచర్యను వ్రాయుచుండవలయును. ఈ నియమ మొక్కటియే మానవుని ఆధ్యాత్మికపంథాలో ముందునకు నడిపించును. సర్వనియమములు ఈ నియమమునందే అంతర్లీన ములై యున్నవి. ఈ నియమ పాలనము ముముక్షువునకు అతి ముఖ్యము. కాని ఈ దినచర్యను పాలించువాడు యథార్థతత్త్వ జిజ్ఞాసువై, త్రికరణములను (మనోవాక్కాయములను) ఏకీకృత మొనర్చి సమర్థుడై యుండవలయును. దినచర్యను ప్రారంభించుటకు ముందు “పురుషోత్తమా! భక్తవత్సలా! ఆదిదేవా! నేను నా దినచర్యలో ఉన్నది ఉన్నట్లు, జరిగినది జరిగినట్లు, చూచినది చూచినట్లు, వినినది వినినట్లు చేసినది చేసినటుల మనస్సు ఏ యే విషయముల మీదికి వెళ్ళినదో

ఆ విషయముల నన్నిటిని సత్యముగ వ్రాయుదును. ఈ దినచర్య నాధారముగ జేసికొని నా జీవితమును సంస్కరించు కొందును. నా జీవన రథమును సన్మార్గమున నడిపి మోక్షగమ్యమును చేరుటకై ఈ దినచర్యపాలనను సద్వినియోగపఱచుకొందును” అని ప్రతిజ్ఞ చేయ వలయును. మనస్సును మదగజమును స్వాధీన పఱచుకొని సన్మార్గ మున నడిపింపగల అంకుశము ఈ దినచర్యయే! ఈ దినచర్యను వ్రాయుటవలన నెందరో దుష్టులు శిష్టులైరి. నాస్తికులు ఆస్తికులైరి. సామాన్యులు ఇతరులను మంచిమార్గమున నడుపగల నాయకులైరి. అధర్మపరాయణులు ధర్మనిష్టులైరి. వాస్తవముగ దినచర్యయే మానవునకు గురువనియు, శాసకు డనియు చెప్పవలయును. అంతరాత్మకు విరుద్ధముగ అసత్యములను వ్రాయువారు తనను, గురువును, దైవమును మోసగించిన వారగుచున్నారు. తఱచు అసత్యము లాడువారు, చిన్నవిషయమునకు సైతము మనశ్శాంతిని కోల్పోయి కోపముచే తారుమారగువారు, ప్రాణులను హింసించు వారు, అన్యాయముగ ధనమార్జించువారు, అధికారమదాంధులు, పాండిత్యగర్వోపేతులు, కామ క్రోధ పరాయణులు, త్యాగరహితులు, ధైర్యశూన్యులు, బంధువ్యామోహపీడితులు, పరమ లోభాగ్రేసర చక్ర వర్తులు, ఇంద్రియ లోలురు, కఠినోక్తుల నాడుటచే నితరుల మన స్సును నొప్పించువారు, అట్లానర్చుటచే తాము తెలివిగల వార మను కొని భావించువారు, ద్రోహ మొనర్చియు అధర్మపద్ధతిచే ధనమును సంపాదించియు, తమ అవినీతిని కప్పిపుచ్చి తామును పెద్దమనుష్యుల మని, ధర్మాత్ములమని తలయెత్తి తిరుగనేర్చినవారు కొందఱు “తమకు ధ్యానావస్థలో జ్యోతి కన్పించినదనియు, సమాధి చేకూరినదనియు, ధ్యాననిష్ఠయందు తన శరీరము తేలికయై పరలోకముల సంచరించు చున్నదనియు, చిణి చిణి నాదములే గాక ప్రణవనాదము కూడ

విశేషధ్వనితో వినబడుచున్న దనియు, అణిమ మహిమ గరిమ లఘిమ ప్రాప్తి ప్రాకామ్యము ఈశత్వము వశిత్వము అను అష్టైశ్వర్య సిద్ధులు (పరమాణు ప్రమాణుడగుట, బృహద్రూపము దాల్చుట, బ్రహ్మాండముల కంటె భారమగుట, దూదిపింజకంటె తేలికయై యుండుట, ఎట్టి సంపదనైన లభింపజేసికొనుట, ఆకాశగమనాది సిద్ధి, సర్వులను నియమించుట, సకల ప్రాణులను వశము చేసికొనుట) తమకు కరతలామలకములై యున్నవనియు ఇతరుల బాధలను, రోగములను పోగొట్ట తాము సమర్థులమై యున్నా మనియు, స్వర్గ సత్య కైలాస వైకుంఠాది లోకములకు నిరాటంకముగ వెళ్ళుచున్నా మనియు, అచట నున్న దేవతలను, త్రిమూర్తులను, దర్శించుటయే గాక వారితో సంభాషించుచున్నా మనియు, ఆహా! చతుర్భుజములతో పీతాంబర ధారియై, కోటి సూర్య ప్రభాభాసమానుడై, దివ్యమంగళ స్వరూపుడై శ్రీమహావిష్ణువు దర్శనమిచ్చినాడనియు, అప్పుడు తాను పొందిన ఆనందము అవర్ణనీయ మనియు, ఆ స్వరూప మిప్పటికిని మరుపు రాకున్న దనియు, ఇంకను కోదండపాణియై, అభయహస్తుడై ఆజాను బాహు రూపుడై గంభీరమూర్తియై, సౌందర్య రాశియైన శ్రీరామచంద్రుని దర్శించితి మనియు, అప్పుడు ప్రపంచమునే మరచి అనిర్వచనీయ దివ్యానందము ననుభవించితి మనియు, అడుగో స్పటికతుల్య శరీరుడై భస్మాలంకృతదేహుడై అర్ధనిమీలిత నేత్రుడై, కరుణారస పూర్ణుడై సర్వాలంకార భూషణుడైన శ్రీబోళాశంకరుడు స్పష్టముగ గన్పించినా డనియు, ఆ మహాదేవుడు తనకు పంచాక్షరీ మంత్రము నుపదేశించి నాడనియు, అట్టి మహాభాగ్యమునకు నోచుకొనిన తాము ధన్యుల మనియు, ఇటులే కొందఱు శ్రీగణపతిని, మరికొందఱు శ్రీసూర్య నారాయణమూర్తిని, యికకొందఱు శ్రీసరస్వతీదేవిని, గౌరీదేవిని, లక్ష్మీదేవిని అటులే ఇతర ఇంద్ర, వరుణ కుబేరాదులను దర్శించితి

మనియు, పదిసంవత్సరముల క్రిందట మహాసమాధి నొందిన గురుదేవు డిప్పటికిని పరిపూర్ణ కళలతో దర్శన మిచ్చుచున్నాడనియు, తనకేగాక తన కుటుంబము వారందఱికి అట్టి మహాఅదృష్టము కలుగు చున్నదనియు చెప్పుచుందురు. ఇట్టి వాక్యములనే నిర్మల హృదయులు, నిశ్చల చిత్తులు, జితేంద్రియులు, వాస్తవమైన భక్తి గలవారు, నిరపేక్షులు, భగవంతునకై సర్వము నర్పించి ఆ జగన్నాథుని శరణొందిన వారు పలికిన మనము విశ్వసింపవచ్చును. కాని నీతి నియమములను పాటింపనివారును, చపలమనస్కులును, కల్మషహృదయులును, కామదాసులును, కృతఘ్నులును, కఠినచిత్తులును నగు పరమ దుష్టులు పై విధముగ పలికిన మనమెట్లు నమ్మగలము? ఒకవేళ మనము “వారు అసత్యము మాటలాడుచున్నారు” అని తెలిసికొని ఆ విషయమును నిర్మోహమాటముగ వారితోడనే పలికిన, వారు క్రోధోద్రిక్తమానసులై, మనలను తిట్టుటయేగాక కొట్టుటకును సిద్ధపడుదురు. వారు భగవద్దర్శనమును పొందలేదనుటను వారి అశాంతియే, కోపమే మనకు తెలుపుచున్నది. వాస్తవముగ భగవద్దర్శనమును సమాధిని పొందిన మహాత్ములయెదుట “మీరు ఆత్మానుభూతిని పొందలేదనియు, లోకమును మోసగించుటకు సాధువేషము ధరించినారనియు, స్వార్థహృదయముతో మిథ్యాచారులై సంచరించుచున్నా” రనియు పలికిన, వారు నిశ్చల గంభీరులై, శాంతస్వరూపులై, మందహాసవదనారవిందులై, సహజానందనిష్ఠులై నిర్వికారచిత్తులై, మౌనముద్రాంకితులై యుందురు. అట్టి స్థితి యధార్థజ్ఞానమునకు, జీవన్ముక్తదశకు ప్రబల తార్కాణము.

పై విధముగ ఆడంబరముల జోలికి పోక యధార్థముగ కృతార్థులు కావలయునను సదుద్దేశ్యముతో మనస్సు మంచి మీదికి వెళ్ళిన ఆ విషయమును, చెడు మీదికేగిన ఆ విషయమును, మంచికార్య

మొనర్చిన దానిని, చెడుకార్యముచేసిన ఆ అంశమును ఉన్నదున్నట్లు దినచర్య పుస్తకములో వ్రాయవలయును. ఆధ్యాత్మికముగను, సాంఘికముగను, నైతికముగను శీఘ్రముగ ఉన్నత స్థితికి రాదలంచుకొన్నవారు, భగవదనుగ్రహమును, భగవద్దర్శనమును పొంద గాఢముగ వాంఛించువారు తమ చర్యలను తప్పక వ్రాసి యుంచుకొన వలయును. అందును మరియొక ముఖ్య విషయమును మరువరాదు. ఆ దినచర్య పుస్తకమును తన అంతరంగమిత్రులకు, సద్గురువులకు మాత్రము చూపవలయును. యోచింపక ఎవరికనిన వారికి చూపిన తాము హాస్యాస్పదులగుటయే గాక పరమ దుష్టుల శ్రేణిలో జేర్చబడి, ప్రమాదములకు గూడ గురికావలసిన వారగుదురు. మీ దుష్టచేష్టలను, దుష్ట సంకల్పములను వ్రాసియుంచుటకు లజ్జితులు కారాదు. అటులే శిష్టకార్యమును, శిష్ట సంకల్పములను, భక్తి జ్ఞాన వైరాగ్య సూచకములను, సాధనావిశేషములను యథార్థములను గూడ వ్రాసియుంచుటకు వెనుకాడకుడు. మీరు పరుండ బోవుటకు ముందు మీ దినచర్యను చూచి పరుండవలయునని నియమము నేర్పఱచు కొనుడు. అపుడు చూడగ, సాధారణముగ మంచి పనులు తక్కువగను, చెడుపనులు అధికముగ నుండును. అయ్యో! భగవంతుడా! మే మెట్లు బాగుపడగలము? భగవానున కిష్టములగు సత్కార్యముల నొనర్చిన గదా! ఆ పరమపురుషుని దివ్యానుగ్రహమునకు పాత్రులమై ధన్యతను బడయుట! ఆ పురుషోత్తమున కిష్టములేని దుష్కార్యము నొనర్చితిమే! మమ్ముల నా ప్రభువు ఆగ్రహించును. కాని అనుగ్రహించునా? అయినను, కరుణాసాగరుడగు భగవంతునితో “మా మనస్సును దుష్టవిషయముల కేగనీయక సత్కార్యాచరణయందుండు నట్లును, నీ పాదారవిందములయందు నిశ్చలత నొందునట్లు చేయుము. నీవు అనుగ్రహింపకున్న అసమర్థులమగు మేము

మహాశక్తిమంతమగు మనస్సు నెట్లు స్వాధీనము చేసికొనగలము!
 అని హృదయపూర్వకముగ ప్రార్థింపవలయును. మీ ఆత్మోన్నతికై
 దినచర్యను వ్రాయుచున్నా మను విషయమును మరువకుడు.
 కొందఱు “ఉద్యోగము నుండి విరామము నొందిన పిమ్మట ప్రార్థన
 జప తపాదుల నొనర్తుము” అని భావింతురు. అంతవరకు వారి
 శరీరమును యమధర్మరాజు ఉంచునో ఉంచడో ఎవ్వ డెరుగును?
 ఆ విషయమును గూడ వారు తలపోయరు. ఇప్పుడు భగవన్నామ
 మొనర్చుటకు, జపతపాదుల నభ్యసించుటకు ఆటంకము కలదను
 కొనుట భ్రాంతియే యగును. ఎప్పుడు భగవత్సేవ చేయవలయునను
 సత్సంకల్పము కలుగునో అదియే సుముహూర్త మనియు, మరు
 క్షణము తమది కా దనియు గ్రహించి, ఆ క్షణముననే ఆధ్యాత్మ
 సాధనను ప్రారంభింపవలయును. భగవన్నామమును సంకీర్తించుటకు
 తిథివార నక్షత్రములను చూడ పనిలేదు. ఈ అంశమును భగవానుడే
 మన పురాణములలో ననేక పర్యాయములు చెప్పియున్నాడు. ఇంకను
 ఎవరు తామిదివరకు లౌకిక సంభాషణలో, విషయ సుఖములలో
 దుష్కార్యములలో, బంధువ్యామోహములతో వ్యర్థమొనర్చిన కాలము
 నకు కన్నీరు కార్చుచు పరితపింతురో వారు ఇకమీదటనైనను
 వ్యర్థకార్యములకు స్వస్తిజెప్పి సత్కార్యముల నొనర్చుచు, భగవద్భజనను
 సాగించుచు, ప్రాణికోట్ల సేవయే పరాత్పరుని సేవయను దివ్య
 భావముతో సేవాతత్పరులు కావలయును. ధర్మమని తెలిసికొనిన
 పిమ్మట దాని ననుష్ఠించుటకు వాయిదాలు వేయుచు కాల విలంబన
 మొన్నటికిని చేయరాదు. ఈనాడు చేయవలసిన పనిని రేపటికి వాయిదా
 వేయక, ఎంత పనియైన శ్రమించి యీనాడే నిర్వహింపవలయును.
 ఈ క్షణమునుండియే ధర్మాచరణకై పూనుకొనవలయును. ధర్మపక్షపాతి
 యగు భగవంతుడు ధర్మానుష్ఠాన పరులకు సాయమొనర్చ సిద్ధముగ

నున్నాడు. భగవంతు డెన్నటికిని సత్కర్మయనిన విముఖత జూపు
సోమరులకు సహాయము చేయడని జ్ఞాపక ముంచుకోవలయును.

ఎన్ని గంటలకు నిద్రనుండి లేచితిరో, లేవగనే దైవప్రార్థన నెంత
కాలము సల్పితిరో, స్నాన మెన్ని గంటలకు చేసితిరో, స్నానమైన
పిమ్మట పారాయణ జపపూజాదుల కెంత కాలము నుపయోగిం
చితిరో, ఆ పారాయణ జపాదులకు వినియోగించిన కాలములో
ఎన్ని నిమిషములు భగవంతునిపై మనస్సు నిలిచినదో, ఎన్ని గంటలు
జీవనోపాధికై కృషి సల్పితిరో, అప్పుడు మీ రొనర్చిన మంచి
పనులెన్నియో, చెడు పనులెన్నియో, దీనానాథుల కెవరికైన దాన
ధర్మములు చేసితిరో, ఎంత సమయము మౌనవ్రతము నవలంబించి
తిరో, మున్నగు విషయములు ఉన్న దున్నట్లు దినచర్య పుస్తకములో
వ్రాయవలయును. ఇంకను ఎంతకాలము వ్యర్థసంభాషణయందు
గడచెనో, పగటి నిద్రయందెంత కాలము వ్యర్థమయ్యెనో, భోగ్యపదార్థ
సేవయందు అనగ అవసరములైన స్నాన పానాన్న వస్త్రధారణాదుల
యందు కాక అనవసరమగు దేహాలంకరణాదుల యందెంత
సమయము వృధా యయ్యెనో గుర్తించుకొన వలయును. పడునైదు
నిమిషములు సరిపోవు స్నానమునకు ఒక గంట తీసికొని మరల
మరల సబ్బుతో రద్దుకొనుటయు, అర్థగంట సరిపోవు ఆహార స్వీకరణ
కొకగంటన్నర పంచభిక్షపరమాన్నాదుల మెక్కుటయు, పదినిమిషము
లలో ధరింపవలసిన దుస్తులను, మరల మరల అద్దము చూచు
కొనుచు, మార్చుచు మార్చుచు, విలువగల దుకూలములను ధరించు
టయు, అటులే మరల మరల జుట్టు దువ్వుకొనుచు, ఎట్లున్నానో
అని అద్దము చూచుకొనుచు గడుపుటలో కాలమెంత అనవసరముగ
దొర్లిపోయెనో, గుర్తించుకొనవలయును. సాధనా తత్పరులు ఈ
దినము తా మెంతవరకు మంత్ర జపమునుసాగించిరో, ఎంత

సమయము ధ్యానమందు గడచెనో, నిష్కామసేవయం దెంతసేపు వెచ్చింపబడెనో, సాధు సత్పురుషుల సాంగత్యమునం దెన్ని గంటలు సద్వినియోగపరుపబడెనో, శ్రవణ మననాదుల యం దెంత సమయము ఉపయుక్త మయ్యెనో, సద్గ్రంథపఠనమునం దెంత కాలము ఉపయోగపడెనో, వ్యాసరచనయందును, గ్రంథరచనయందును ఎంతకాలము వినియోగింపబడెనో, సూర్యనమస్కార యోగాసనము లలో నెంతసమయము గడచెనో, తోటపనియందును, గృహపారిశు ధ్యముకొరకును ఎంతకాలము సదుపయోగపడెనో, సత్యాహింసత్యాగ శాంతుల నభ్యసించుట కెంత సమయము శిక్షణారూపమున గడచెనో దినచర్యయందు వ్రాయవలయును. దినములో ఎన్ని పర్యాయములు కోపమునకు గురియైతిరో, ఎన్నిసార్లు కామము మిమ్ములను బాధించెనో, ఎన్ని అసత్యము లాడితిరో, ఎన్ని హింస లొనర్చితిరో, దానమొనర్పమని భార్యాబిడ్డలు సన్నిత్రులు ప్రోత్సహించుచుండ తప్పించుకొనుట కేమని పన్నాగములు బన్నిరో, దేశమునకు, గురువునకు, దేవునకు మీ రేవిధమైన సేవలొనర్చితిరో గ్రహించి అందు వ్రాయవలెను. ఇంకను చెడుకార్యము లొనర్చినపుడు అందులకు ప్రాయశ్చిత్తముగ మీరు వ్రతములను, ఉపవాసములను, మౌననియమమును, హోమాదులను, తీర్థయాత్రలను దానధర్మము లను సాగించితిరో, అను అంశమును గూడ వ్రాయవలయును. దినచర్య పుస్తకమును ఆమూలాగ్రముగ చదివి నెలలో కడపటి ఆదివారమున ఆనెల యందలి విశేషములను చదివి, ఎంతవరకు ఆధ్యాత్మికముగను, నైతికముగను, సాంఘికముగను, అభివృద్ధి నొందినది గుర్తించుకొనుటకు ఇంకను శీఘ్రగతి అభ్యున్నతి నొందుటకు తన శక్తి నంతటి నుపయోగించి తీవ్రకృషి సలుపవలయును.

కాలము అమూల్యమైనది. ధనమును పోగొట్టిన మరల సంపాదించుకొనవచ్చును. కాని కాలమును పోగొట్టుకొనిన మరల సంపాదించుట అసంభవము. “కాలో బ్రహ్మ” కాలము పరబ్రహ్మ స్వరూపమని ఉపనిషత్తులు ఘోషించుచున్నవి. శ్రీకృష్ణపరమాత్మయు “కాలః కలయతామహమ్; గణించువానిలో కాలమును నేను” అని బోధించి యున్నాడు. కాలమును వ్యర్థబుచ్చువారే కాలహంతకులు. కాలము యొక్క విలువను గుర్తింపజాలని సామాన్యులు అమూల్యమగు కాలమును వ్యర్థ సంభాషణయందును, పేకాట, జూదము నందును, త్రాగుడు నందును, బంధువులమధ్య విలాసముగను, జీవితమును పాడొనర్చు అవినీతి ప్రదర్శన హేతువులగు సినీమాల జూచుట యందును, ధూమపానమొనర్చుట లోను, కాఫీ, టీ, కోకో మొదలగు వ్యసనములయందును వృథా చేయుదురు. దేశదిమ్మరులు కొందఱు ఉద్దేశ్య రహితముగ కాశీనుండి రామేశ్వరమునకును, రామేశ్వరము నుండి కాశీకిని తిరుగుచుందురు. సద్గ్రంథపఠనమునందును, సద్భావ శీలమునందును, సద్విద్యానుష్ఠానమునందును, సజ్జన సేవయందును కాలమును సద్వినియోగపరుప వలయును. జీవితమును కేవలము ఆధ్యాత్మిక విద్య కంకితమొనర్చిన సర్వసంగపరిత్యాగులగు బ్రహ్మచారులును, సన్యాసులును, ఆత్మోద్ధరణను, లోకకల్యాణమును రెంటిని రెండు కన్నులుగ భావించి కృషి సలుపవలయును. ధ్యానము, సద్విచారణము, భజన, పూజ, ప్రార్థనము మున్నగు ఆధ్యాత్మ కార్యక్రమమునకు వినియోగింప బడగ మిగిలిన సమయమును వ్యర్థ సంభాషణలో, నిదురలో గడుపక, సేవకై సద్వినియోగపరుప వలయును. వారుగూడ దినచర్యను వ్రాయుచు ఒక్క నిమిషమునైనను వ్యర్థబుచ్చుక సార్థకము జేసికొన నభ్యసింపవలయును. సర్వసంగ పరిత్యాగులైనను భోజనము కావలసియున్నది కాన తమ ఆశ్రమ

ములో భూమిని త్రవ్వట, మొక్కలను పెంచుట, చెట్లపాదులు వేసి కూరలు పండించుట, రాట్నముపై నూలు వడకుట, బాల బాలికలకు విద్యను నేర్పుట, ఇంకను సమయమున్న రోగులకు సేవజేయుట మున్నగు పనులను చేయుచుండవలయును. సోమరితనముచే అమూల్యకాలమును వృథా బుచ్చరాదు. దినమునకు 16 గంటలైన పని చేయవలయును. యతీశ్వరులకు, బ్రహ్మచారులకు దినమునకును 6 గంటలు నిదుర చాలును. ప్రస్తుతసన్న్యాసులలో బహుసంఖ్యాకులు భిక్షలను స్వీకరించుచు, పొట్టల బెంచుకొనుచు, కర్మయనిన ఆధ్యాత్మిక విద్యయందు ప్రాథమిక శ్రేణికి జెందినవారికని, తాము ఆరూఢులమని, తమకు కర్మ అనవసర మని భావించుచు వ్యర్థ జీవనులగుచుండుట శోచనీయాంశము. భుజించుటయు, బిచ్చమెత్తి కొనుటయు, స్నానము చేయుటయు, వస్త్రములకు కాషాయరంగు వేసికొనుటయు, కమండలమును తయారొనర్చు కొనుటయు, వాటిని తళతళయని మెరయునట్లు చేయుటకు చాలాకాలము తీసికొనుటయు, విభూతిదండలు తయారుచేయుటయు, దండములను తయారొనర్చుకొనుటయు, దినమునకు పది పర్యాయములు స్నానము చేయుటయు మున్నగు కార్యములు కర్మకు సంబంధించినవి కావని వారు చెప్పగలరా? పై కర్మలను చేయుచున్నప్పుడు, ఇంకను విస్తృత రూపమున నిర్వాజప్రేమతో, నిష్కామబుద్ధితో లోకసేవ జేయుట ఉత్తమము గదా! మోక్షానందమును తామొక్క రనుభవించుటకాక దుఃఖితులకు, పతితులకు పంచి వారి నుద్ధరించుట ముఖ్యముగదా! కర్మకును జ్ఞానమునకును భేదమున్నదనుకొనుట అజ్ఞానము. కర్మయందు జ్ఞానమును, జ్ఞానమునందు కర్మను చూచుటయే గాక అట్లాచరించుట ముఖ్యము. ఈ దివ్యాంశమునే శ్రీకృష్ణపరమాత్మ అర్జునునకు బోధించెను. అంతరమున జ్ఞానము కలిగి, బాహ్యమునకు

కర్మ జేయవలయును. భక్తుడు కాని, యోగి కాని కర్మను వదలరాదు. దయవలన నిష్కామకర్మ జేయుట సంభవించును. పెదవుల ప్రేమవలన అపాయమునకు, నష్టమునకు గురియైన వారికి సుఖము చేకూరదుగదా! ప్రస్తుత దేశకాల పరిస్థితుల ననుసరించి సన్న్యాసులును, బ్రహ్మచారులును ఆశ్రమభూములలో కృషి యొనర్చుట ఉత్తమము. ఇతరుల పొలములలోనికి వెళ్ళి సేద్యము చేయుటవలన పవిత్రత సిద్ధింపదు. కాని ఆశ్రమ భూములలో బ్రహ్మభావముతో, ప్రశాంత చిత్తముతో, కర్మమే ఆరాధన(Work of Worship) అను దివ్యభావముతో ఆశ్రమపుణ్యభూములలో సేద్యము చేసిన శరీరమున కారోగ్యము, అందువలన వచ్చిన కూరగాయలు, పండ్లు పదుగురు సాధకుల హృదయములలో పడు సదవకాశము, సంకుచితబుద్ధి వికసించుట కవకాశము, త్యాగనియమమును అభ్యసించు సువర్ణావకాశము, భగవదనుగ్రహము, అందుచే భగవద్దర్శనము సిద్ధించు అమూల్యావకాశము ప్రాప్తించును. ఆశ్రమములో చేరు సాధకులు సద్గురువు బోధించునట్లు కొంతకాలము ధ్యానము, మరికొంతసేపు ప్రార్థనము, ఇకకొలది సమయము భజన, సేవ మున్నగు హృదయ వికాసమునకు పనికివచ్చు కార్యములను ఆనందముతో, ఉత్సాహముతో, ధైర్యముతో, విశ్వాసముతో నిర్వహింప వలయును. సణుగుకొనక, గొణుగుకొనక సద్గురుని యాజ్ఞను శిరసావహించి నెరవేర్చవలయును. గురుని యాజ్ఞను నెరవేర్చుటచే జ్ఞానము, సమాధి ప్రాప్తించును. విశ్వాసముతో సేవించువారు అనంతఫలమును పొందగలరు.

తల్లిదండ్రులకంటె మహోపకార మొనర్చునది దినచర్య. తలిదండ్రులు మీకు జన్మను మాత్ర మొసంగిరి. దినచర్యయో సన్మార్గమును చూపి ముక్తపురుషు నొనర్చును. దినచర్యను సాగించుటవలన

దోషములను శీఘ్రగతిని తొలగించుకొని గుణమును అవలంబించు అవకాశము కలుగును. వారమున కొక పర్యాయము దినచర్యను చూచుకొని, మీ రొనర్చిన సత్కార్యము లెన్నియో లెక్కించుకొనుడు. ఎంత కాలము జప తపములకు వెచ్చించితిరో, గుర్తుంచుకొనుడు. దుష్టులతో సాంగత్య మెన్నటికిని చేయకుడు. ఒకవేళ మీరు దుర్జనులతో సాంగత్య మొనర్చుచున్న, యత్నముతో ఆ సాంగత్యమునకు స్వస్తి జెప్పుడు. మితముగ మాటలాడుడు. నిదురను తగ్గించు కొనుడు. చేయవలసిన పనులను త్వరగ నెరవేర్చుడు. అందువలన మిగుల్చు కొనిన సమయమును జప తపములయందు సద్వినియోగపర్చు కొనుడు. ఆధ్యాత్మసాధకునకు 6 గంటలు నిదుర చాలును. రాత్రి 10 గంటలవేళ నిద్రించి వేకువ 4 గంటలకు నిద్రనుండి లేవ వలయును. అంతకంటె మించి నిదురించుట తమోగుణ లక్షణము. రాత్రి వేళ ఆహారమును తగ్గించిన నిదుర తగ్గి ధ్యానమునకు అనుకూల్య మేర్పడును. 6 గంటలు కలత నెఱుంగని నిదుర దేహేంద్రియ మనంబులకు తగిన విశ్రాంతి నిచ్చును. బ్రహ్మ ముహూర్తమున (వేకువ 4 గంటలకు) లేచి శుచియై జపమును, ధ్యానమును ప్రార్థనను కొనసాగించుట ఉత్తమము. బ్రాహ్మీముహూర్తమున అధ్యాత్మసాధన నొనర్చిన మనస్సు నిర్మలమై ప్రశాంతముగ నుండును. ఇతర సమయములలో రెండు గంటలు చేసినందున కలుగు ప్రసన్నత బ్రాహ్మీముహూర్తమున అర్ధగంటలో కలుగును. అపుడు ధ్యాన మొనర్చు ఋషీశ్వరుల అధ్యాత్మ కిరణములు కూడ ధ్యానమొనర్చువారి హృదయమున ప్రవేశించి ధ్యానమునందు మనస్సు నిలుచునట్లు తోడ్పడును. రాత్రి విశ్రాంతి గైకొనిన మనస్సు బ్రాహ్మీముహూర్తమున నూతన విషయములను ఆలోచించుటకు, క్లిష్ట సమస్యలను విడదీయుటకు సమర్థమై యుండును. అపుడు

గురువు ఉపదేశించిన మంత్రము కొన్ని వందల పర్యాయములు కాని, కొన్ని వేలపర్యాయములు కాని జపింపవలయును. “**యజ్ఞానాం జపయజ్ఞోస్మి** యజ్ఞములలో జపయజ్ఞమును నేను” అని భగవంతుడు ముముక్షులోకమునకు చాటి యున్నాడు. జపమువలన భగవంతుడు ప్రసన్నుడగును. జపసమయమున రుద్రాక్షమాల గాని, తులసిమాలను గాని ఉపయోగింపవలయును. శబ్దముపైకి రానీయక పెదవులను మాత్రము కదలించుచు మంత్రమును జపింపవలయును. కొంత కాలము జపమును పట్టుదలతో సాగింపగా పెదవులను కదలింపకయే జపమునుసాగించు సామర్థ్యము కలుగును. మనస్సును ఇష్టదైవము పైనుంచి మంత్రజపమును సాగింపవలయును. క్రమముగ జప సంఖ్యను వృద్ధిపరచుచు అక్షరక్ష జపమును కొనసాగింపవలయును. అనగ గురువు ఉపదేశించిన మంత్ర మెన్ని అక్షరములు కలదో అక్షరమున కొక లక్ష పర్యాయములు మంత్రమును జపింపవలయును. ఉదయాస్తమయములయందును, అనుకూలమున్న మధ్యాహ్నము వేళను జపమును సాగింపవలయును.

ఏకాంతముగ జపమును సాగించుచు పదిమందితో భజనలను కూడ నొనర్చుచుండవలయును. భావయుక్తముగ భక్తి తన్మయతతో నొనర్చబడు భజన ఆనందమును ప్రాప్తించును. భగవన్నామము నందు అఖండశక్తిగలదనియు, నామమునకు నామికి భేదము లేదనియు, తన భజనను సర్వత్ర శ్రోత్రములుగల భగవానుడు వినుచున్నాడనియు, అంతటను నేత్రములు గల భగవంతుడు చూచుచున్నాడనియు, పూర్ణ విశ్వాసముతో భగవన్నామములను గానము చేయవలయును. నామసంకీర్తన వలన నుద్యాతమైన అఖండ శక్తి సంకీర్తన చేయువారిని, స్థలమును, పరిసరములను గూడ పవిత్రము గావించును. సజ్జనులతో సహవాస మొనర్చుటవలన

సత్యవర్తన అలవడును. సజ్జన సాంగత్య మొక్కటే సంసారసాగరమును తరించుటకు గొప్పనావయై యున్నది. సత్పురుషులతో సహవాస మొనర్చుచున్న మనస్సు నిశ్చలమై, నిర్మలమై పరమాత్మయందు లీనమగును. సజ్జన సహవాసము పూర్ణమచంద్రునివలె చల్లదనమును, శాంతమును ప్రసాదించును. సత్పురుషుల సంగతివలన నెందరో దుష్టులు శిష్టులగుటయే గాక మహాభక్తులుగను, గొప్ప జ్ఞానులుగను నైరి. ధ్యానసమయమున నెంతకాలము ఒకే ఆసనమున ధ్యానింప గలరో తెలిసికొని, ఆసన సమయమును క్రమముగ వృద్ధి జేసుకొన వలయును. కనులను మూసికొని సమకాయ శిరోగ్రీవుడవై గురూక్త రీతిని ధ్యానయోగము ననుసరింపుము. ప్రతిదినమును నియమాను సారము ధ్యానమొనర్చుము. ధ్యానమున కొక సమయమును స్థల మును నిర్ణయించుకొని ఆ సమయమున, ఆ స్థలమున ధ్యానమును కొనసాగింపుము. అందువలన శీఘ్రముగ ఆసనసిద్ధియు, పరమాత్మ యందు నిశ్చలత్వమును చేకూర్చును. దినమునకు రెండుగంటలును, వారమున కొకదినమును మౌనముగ నుండుట ఉత్తమము. మౌనవ్రతమువలన వాగింద్రియము అత్యద్భుతముగ స్వాధీనమగును. కాని మౌనముగ నుండి పలకల మీద గాని, కాగితములపై గాని వ్రాయుట మంచిదికాదు. మౌనసమయమును జపమునందో, ధ్యాన మునందో గడుపవలయును. అట్టి శక్తియు, అనుకూల్యతయు లేకున్న తూచి మితముగ అత్యవసరములైన మాటలనే మాటలాడుము. ప్రతిదినము తప్పక సూర్యనమస్కారములను, యోగాసనములను చేయుచుండుము. అందువలన దేహమునకు మనస్సునకును ఆరోగ్యము, బలము చేకూరును. ఆరోగ్యవంతుడు, బలోపేతుడు అధికకాలము ధ్యానమొనర్చగలడు. వ్యాయామ మొనర్చు వారికి సాధారణముగ రోగములు రావు. వ్యాయామమువలన బలమే కాక

ధైర్యము, త్యాగము మున్నగు సంపదలు ప్రాప్తించును. ప్రతిదినము దీనానాథులకు దాన మొనర్చుచుండుడు. అందువలన హృదయకమలము వికసించును. ప్రాణికోట్లను సేవించుట సర్వోత్తమ నియమము. అందరియందును పరమాత్మ కల డని విశ్వసించుటయేగాక అటుల భావించుచు, దర్శించుటకు యత్నించుచు ప్రాణులను సేవింపవలయును. అందరి కష్టములు తమవని భావించి సేవింపవలయును. మనస్సు అసత్య మాడు మనియు, హింస చేయుమనియు, ద్రోహము తలపెట్టు మనియు, విషయసుఖ మనుభవింపు మనియు, దుష్టులతో స్నేహము చేయుమనియు, ప్రోత్సహించినపుడు పై వాటి వలన కలుగు దోషములను, అనర్థములను, బాధలను, అపకీర్తిని మనస్సు నకు నచ్చజెప్పి దానిని మరలింపవలయును. తత్త్వవిచారణ చేతను, ధ్యానాది సాధనలచేతను మనస్సును స్వాధీనపఱచుకొనవలయును. మనస్సు వశమైన ప్రపంచమంతయు వశమైన దని గ్రహింపవలయును. ప్రతిదినమును 5 గీతాశ్లోకములను కంఠస్థము చేయుము. నూట నలుబది దినములకు గీతలోని శ్లోకము లన్నియు మీకు వచ్చును. పిమ్మట అర్థసహిత ముగ గీతను పఠింపుడు. దైవీగుణము లలో నొక్కొక్కగుణమును అవలంబింప యత్నింపుడు.

వేదాంత జ్ఞానము కేవలము మాటలతో లభించునది కాదు. పాండిత్య ప్రకర్షవలన కాని, బుద్ధిశక్తి వలన కాని, కళాకౌశలమువలన కాని, ఆత్మజ్ఞానము ప్రాప్తింపదు. అఖండ పాండిత్యమును ప్రదర్శించుట వలన ధనము, బిరుదములు, కీర్తి మున్నగు సంపదలను పొంద వచ్చును కాని ఆత్మజ్ఞానము సిద్ధించుట కల్ల. అనుష్ఠింపవలయు నను సదుద్దేశ్యముతో సాహిత్య జ్ఞానమును సంపాదించినవాడు సత్ఫలమును పొందును. కాని ధనార్థము కాని, యశస్సు కొరకు కాని వేదాంత విద్య నభ్యసించిన దుష్టులమును పొందును. వేదాంతమును భౌతిక

వాంఛలతో నభ్యసించరాదు. మహాసభలలో అత్యద్భుతముగ నుపన్యసించి కొమ్ములు దిరిగిన మహాపండితు డనిపించుకొన వచ్చును. కాని, ‘ఉపన్యాసకేసరి’ వేదాంత మహోదధి’ యను బిరుదములను సన్మానములను పొందవచ్చును కాని, మనస్సును జయించి పరమాత్మ యందుంచుట సులభ కార్యము కాదు. పరోపదేశము సులభము కాని ధర్మానుష్ఠానము కష్టసాధ్యము. ఎంత మహామేధావి యైనను, మహావిద్వాంసుడైనను, అనుభవ స్వరూపు డగు మహాపురుషుని దర్శించినపుడు వినయవినమిత శిరస్సుడు కావలసినదే.

వేదాంతజ్ఞానము అపారమును, అనంతమునునై యున్నది. అట్టి సర్వోత్కృష్ట మహాజ్ఞానమును బుద్ధితో గాని, మనస్సుతో కాని కొలుచుటకు వలనుపడదు. బుద్ధి పరిమితము కాన అపరిమితమగు జ్ఞానము నెట్లు తెలిసికొనగలదు? బావియందున్న కప్ప సముద్రముయొక్క వైశాల్యము నేమి యెఱుంగగలదు? దీనిని విపులీకరింతుము. ఒకప్పుడు సముద్రపు కప్ప నూతి కప్పవద్దకు వచ్చెను. అప్పుడు నూతికప్ప నీ వెచటినుండి వచ్చుచున్నావు? అని యడిగెను. నేను సముద్రమునుండి వచ్చుచున్నా నని సముద్రపు కప్ప సమాధానించెను. నూతి కప్ప “సముద్ర మెంత విశాలముగ నుండును?” అని ప్రశ్నించెను. సముద్రపు కప్ప “సాగరమెంత విశాలమైనదో నేను చెప్పుజాలను. అతి విశాలమైనది సముద్రము” అని చెప్పెను. అప్పుడు నూతికప్ప “మూర్ఖురాలా! నాబావికంటె విశాలమైన దెచ్చటను నుండదు” అనుచు ఈ వైపునుండి ఆవైపునకు ఆవైపునుండి ఈ వైపునకును అటులే నలువైపుల గెంతుచు “ఇంత విశాలమైన జలాశయము ప్రపంచములో నెచటను లేదు.” అని గట్టిగ జెప్పుచు “ఈ నిర్ణయమును నీవు వ్యతిరేకించిన దుష్ఫలితము ననుభవించువు” అని మందలించెను. ఆ సమయమున ఆ సాగర మండూకము ఈ

కూప మండూకముయొక్క అజ్ఞానమునకు, దౌర్జన్యమునకు, తొందరపాటునకు ఆశ్చర్యమునే గాక విషాదమును కూడ పొందెను. ఈ విధముగ కొందరు “ఆత్మను చూచితి మనియు, మాకు ఆత్మజ్ఞానము కలిగినదనియు, ఆత్మవాణిని వింటి మనియు చెప్పు చున్నారు. ఈ మాటలన్నియు వంచన వాక్యములే కాని వాస్తవములు కావు. ఆత్మ కంటిచేతను చూడబడు దృశ్యపదార్థము కాదు. చెవిచేతను వినబడు శబ్దముకాదు జిహ్వచేత రుచి చూడబడు పదార్థము కాదు. ముక్కుచేత వాసన చూడబడు వస్తువు కాదు. త్వగింద్రియముచే స్పృశింపబడదు. ఇంద్రియములకును, మనస్సునకును, అగోచరమైన మహాశక్తియే ఆత్మ. “యతో వాచో నివర్తంతే అప్రాప్య మనసా సహ-వాక్కు మనస్సు, బుద్ధియు తెలిసికొనలేక మరలినవి” అని ఉపనిషత్తులు ఘోషించుచున్నవి. వాస్తవమేగదా! ఆత్మతత్త్వము నొకవిధ ముగ నర్థము జేసికొనుటకును, ఆ అపరిమిత ఆత్మానందమును కొంతవరకు అవగత మొనర్చుకొనుటకును, ఆత్మానుభూతి కంతరాయములు గల్పించు కామ క్రోధ లోభ మోహ మద మాత్సర్య దంభా సూయాదులను, అభిమాన అవిద్యాదులను తొలగించుకొనుటకు వేదములు, శాస్త్రములు, సంభవమగు పర్యంతము బోధించినవి. ఆ శాస్త్రములును అధికారము లేనివారికి సుబోధక మగుటలేదు. ఈ దివ్యాంశమును ప్రహ్లాదుడు -

**అందేదూ దయములు మహాబధిరశంఖారావముల్ మూక స
ద్రంధాఖ్యాపనముల్, నపుంసకవధూకాంక్షల్, కృతఘ్నావలీ
బంధుత్వంబులు, భస్మహవ్యములు, లుబ్ధద్రవ్యముల్, క్రోధ స
ద్రంధంబుల్ హరిభక్తి వర్జితల రిక్త వ్యర్థ సంసారముల్ ॥**

(భాగవతము 7 స్కంధము, 168)

అనగ పరమేశ్వరుని యందు భక్తిలేని మానవజీవితము నిర్దంధ

కుసుమమువలె బాహ్యమునకు ఆకారపుష్టియున్నను అంతరమున
సహజమైన ఆనందానుభూతియును పరిమళ శూన్యమై, నిరుప
యోగమై వ్యర్థమగునని లోకమున కెలుగెత్తి చాటియున్నాడు. ఇంకను
ఆధ్యాత్మిక విద్యాసక్తి బహుజన్మసుకృత కర్మపరిపాకముచే తనంతట
యది పరిణతినొంది సంప్రాప్త మగునని జెప్పినాడు -

**“అచ్చపు చీకటిం బడిగృహవ్రతులై, విషయ ప్రవిష్టులై,
చచ్చుచు పుట్టుచున్, మరల చర్చిత చర్వణులైన వారి కిం
జెచ్చెర బుట్టునే పరులు సెప్పిననైన, ని జేచ్చనైన, నే
మిచ్చిన నైన, గానలకు నేగిననైన హరిప్రబోధముల్ ”**

(భాగవతము 7 స్కంధము, 181)

ఆత్మానందమును ఎవరికివారే అనుభవింపవలయును. కాని
పరులు బాహ్యముగ తెచ్చి యిచ్చునది కాదు. సద్గురునాథుడైనను
సచ్చిష్యులకు వారి వారి పూర్వజన్మసంస్కారము ననుసరించి సక్రమ
సాధనా విశేషములను, రహస్యములను బోధించి, ఆ విధముగ వారిచే
అనుష్ఠింపజేసి సర్వోత్కృష్ట స్థితియగు నిర్వికల్ప సమాధి పర్యంతము
సాధింపజేయును. అంతటితో నాగక బ్రాహ్మీస్థితిని, సహజసమాధి
నిష్ఠను పొంది నిత్యము బ్రహ్మానందమున నోలలాడునట్లును జేయును.
ఈ స్థితిని సాధించుటకు సాధకుడైనవాడు తన ఇంద్రియములను
వశమొనర్చుకొని కామ క్రోధాది సమూహమును పూర్తిగ నాశన
మొనర్పవలయును. ఇంకను తన మనస్సును పరిపూర్ణముగ
పరమాత్మయం దుంచి భక్తి సల్పుచుండిన భగవానుని ఉత్తమ
పదమును లేక గతిని పొందును. ప్రహ్లాద కుమారుడు పై స్థితిని
సాధించిన పరమభక్తుని దివ్యానంద తన్మయతను సుస్పష్టముగ
బోధించుచున్నాడు.

సీ॥ దనుజారి లీలావతారంబులందలి

శౌర్య కర్మంబులు సద్గుణములు
విని భక్తుడగు వాడు వేద్యతోఁ బులకించి
కన్నుల హర్షాశ్రుకణము లొలుక
గద్గద స్వరముతోఁ కమలాక్ష! వైకుంఠ!
వరద! నారాయణ! వాసుదేవ!
యనుచు నొత్తిలి పాడు! నాడు! నాక్రోశించు! నగు
జింతనము సేయు, నతి యొనర్చు

తే॥ మరులు కొనియుండుఁ దనలోన మాటలాడు,
వేల్పుసోకిన పురుషుని వృత్తిఁ దిరుగు
బంధములఁ బాసి యజ్ఞానపటలి గాల్చి విష్ణుఁ
బ్రాపించుఁ దుది భక్తివివశుఁ డగుచు ॥

(భాగవతము 7స్కంధము 240)

దనుజారిలీలావతారంబులందలి శౌర్యకర్మంబులు సద్గుణములు
విని, భక్తుడు అంతా రామమయంబని, అంతా శివమయంబని
చరాచరాదులలో హరికాని వస్తు వెద్దియు లేదనియెడు అఖండదృష్టితో,
సర్వభూతములను తన యిష్టదైవముగ కాదు - కాదు ఆ సర్వవ్యాపక
పరమాత్మగ దర్శించి, అనుభవించి, జగత్తును జగన్నాథునిగ సేవించి,
విశ్వములో విశ్వనాథుని తిలకించుచు, పరహితరతుడై ఆనందముగ
ధన్యజీవితమును గడపు చుండును. ఇదే విధముగనే ఆత్మసాక్షాత్కార
మును పొంది తనయందు సకల భూతములను, సకలభూతముల
యందు తనను వీక్షింప సామర్థ్యముగల పూర్ణపురుషుడు “అత్యైషమ్యేన
సర్వత్ర, యో మాం పశ్యతి సర్వత్ర సర్వం చ మయి పశ్యతి” అను
గీతా బోధకు ప్రమాణజీవియై, అదర్శయోగియై లోకములో చరిం

చును. అట్టి ఆత్మజ్ఞాన సంపన్నుని జీవన్ముక్తు డందురు. ఆతడు సర్వ విశ్వమును పరమాత్మగ వీక్షించుటయేగాక అనుభవించుచు ఆనందించుచుండును. అతడు రాగద్యుష్టితోగాక బ్రహ్మద్యుష్టితో జగత్తును తిలకించును. చెట్లు, పుట్టలు, సర్పములు, వృశ్చికములు పర్వతములు, వృక్షములు, లతలు, నదులు, సముద్రములు, గోవులు, వ్యాఘ్రములు, గజములు, సింహములు, ఈగలు, దోమలు, స్త్రీలు, పురుషులు మున్నగు చరాచర జగత్తును ఏకైక బ్రహ్మద్యుష్టితో గాంచును. ఆతడు బాహ్యద్యుష్టిని విడనాడి సర్వదా అంతర్ద్యుష్టిగలవాడై అనగ అంతర్ముఖుడై యుండును. అతడు రాగద్వేషములకు, కామ క్రోధములకు దంభాసూయలకు అతీతుడై, సమదర్శనుడై నిర్వికారుడై యుండును. అతనియందేకోశమునందును స్వార్థ మనునది యుండదు. స్వార్థత్యాగముతో, బ్రహ్మభావముతో సర్వప్రాణులను సేవించుట కాతడెల్లప్పుడును సంసిద్ధుడై యుండును. ఆత్మకంటె అన్యపదార్థము లేదనుటయే గాక తన కంటె భిన్నముగ దేనిని చూడడు. తన శరీరమును గూర్చి కాని, రేపటి దినమెట్లు గడచునని కాని ఆతడు యోచింపడు. బ్రహ్మసాక్షాత్కారమును పొందిన ఆ మహనీయుడు తనకొఱకు గాక, ఇతరుల కొఱకే జీవించును. తన పని పూర్తియైనది కాన ఆతడు శరీరమును వదలక జీవించుటయన, అజ్ఞానులకొఱకే గదా! పతితులకొఱకే గదా! దుఃఖములకు, బాధలకు, ఆశలకు, చింతలకు, కోరికలకు అతీతుడై యుండును. సుఖదుఃఖములు, లాభనష్టములు, జయాపజయములు, శీతోష్ణములు, మానావమానములు, స్తుతి నిందలు మొదలగు ద్వంద్వములయెడ ఆతడు సముదైయుండును. అనగ అనుకూలపరిస్థితులయం దాతడు సంతోషింపడు. ప్రతికూలపరిస్థితులయం దాతడు శోకింపడు. ఆతడు సర్వదా సహజానంద నిమగ్నుడై యుండును. కష్టములయందు ధీరుడై ఆపదలను సంపదలనుగా భావించినవాడై,

భౌతికసంపదలయెడ, విరక్తుడై సర్వదా బ్రహ్మానందమయుడై యుండును. ఇట్టి అఖండాద్వితీయ పరమానందస్థితిని పొందియుండుటయే జ్ఞాని లక్షణము. ఇదిగాక శిష్యులు అధికముగ నుండుట కాని, చాల మరము లుండుట కాని, లక్షలాది ధనముండుట కాని, చుట్టును సేవకులుండుట కాని, కార్లలో, విమానములలో సంచరించుట కాని, కాషాయాంబరములను ధరించుట కాని మహాసభలలో మహాపన్యాసముల నిచ్చుట కాని, ప్రజారంజకముగ భాష్యాదులను ప్రవచించుట కాని, కిరీటములను వహించుటకాని జడలను ధరించుట కాని, శరీరమంతా విభూతి అలముకొనుట కాని, హంసతూలికాతల్పముల యందు పరుండుట కాని, స్వాగత సన్మానముల నొందుట కాని, వందలాది గ్రంథములను రచించుట కాని, బిరుదములను పొందుట కాని, వాస్తవమైన జ్ఞానియొక్క లక్షణముకాదు. జ్ఞానము నొంది పై మరశిష్యాదులున్న శోభించును కాని లేకున్న శవాలంకార మగును. అనగ మరములు, శిష్యులు, పాండిత్యము, ధనము జ్ఞానముల కుండకూడదని మా భావముకాదు. జ్ఞానము లేని పై సంపదలు వ్యర్థములని గ్రహింపవలయును. బ్రహ్మజ్ఞానమునొందిన మహా పురుషులకు పై సంపదలున్న అవి లోక కల్యాణార్థ ముపయోగ పడును. పూర్వము జనకుడు చక్రవర్తి యయ్యు అనగ రాజ్యభోగముల మధ్యనుండియు పరిపూర్ణ జ్ఞానియై శుకదేవునివంటి మహర్షికి గురువయ్యెను గదా! కాషాయాంబరమును ధరించినను, పట్టువస్త్రములు ధరించినను, పర్ణశాలలో నున్నను, సుందరహర్మ్యములలో నివసించినను, మరములలో నున్నను, గృహములలో నున్నను, ధనమున్నను, ధనము లేకపోయినను, సేవకు లున్నను, లేకపోయినను, కార్లలో సంచరించుచున్నను, పాదచారియై వెళ్ళుచున్నను, పాండిత్యమున్నను లేకపోయినను, ముండియైనను, సుందరకేశ

సంపదతో గూడినవాడైనను, మృదుశయ్యపై బరుండినను, కటిక నేలపై పవ్వళించినను, పై వేషభాషలుకాని, దేశకాలపరిస్థితులు కాని జ్ఞానమునకు చిహ్నము కాదు. బ్రహ్మత్వైక్యదృష్టియే అనగ ప్రపంచ రహిత అద్వితీయ తురీయ స్థితియే పరిపూర్ణ జ్ఞానమునకు పరమ లక్షణము.

అనేకత్వమునందు ఏకత్వమును వీక్షించుట జ్ఞానలక్షణము. ఏకత్వమునందు అనేకత్వ దృష్టి అజ్ఞానలక్షణము. మానవ పశుపక్షి క్రిమికీటకాల ఉపాధులు భిన్నభిన్నములుగ నున్నను అంతర్యామిగ నున్న పరమాత్మ మాత్రము ఒక్కడై యున్నాడు. చరాచర ప్రపంచము నందు పరమాత్మను, పరమాత్మయందు విశ్వము నంతటిని తిలకింప యత్నింపవలయును. తన సాధనయందు బాహ్యనామ రూప గుణ కర్మాదులు స్మరణకు వచ్చుచున్నంత వరకు దృగ్గోచరమగుచున్నంత వరకు నానాత్వమునందు ఏకత్వసాధనను కొనసాగించు చుండ వలసినదే! బహుజన్మలనుండి దృఢముగ పాదుకొనిన అజ్ఞాన సూచక నానాత్వ దృష్టికొలదికాల మొనర్పబడిన సాధనవలనగాని, అల్పశ్రద్ధతో జేయబడిన అధ్యాత్మకృషి వలనగాని సడలి జ్ఞానచిహ్నమగు ఏకత్వదృష్టి అలవడదు. గురుకృపను, దైవానుగ్రహమును మహాత్ముల ఆశీప్రభావ మును ఆధారముగ గొని సంపూర్ణశరణాగత భావముతో దృఢతమ మును, తీవ్రతమమును నగు బ్రహ్మభ్యాస మొనర్చిన గాని అద్వితీయ మగు ఆత్మజ్ఞానము సిద్ధింపదు. 'నేనే' సర్వముననియు సర్వమును నేనే యనియు భావించుచుండుట వలన భావనా దార్ఢ్యముచే అద్వైత జ్ఞానము ప్రాప్తించును. దోషయుక్తములైన, లోపభూయిష్టములైన జడములైన, చంచలములైన, మలినములైన, పరిమితములైన దుఃఖాత్మికములైన, అన్యతములైన, వికారవంతములైన, బహుముఖములైన, రూపసహితములైన, నామయుతములైన, గుణశీలములైన, అనిత్యము

లైన దేహేంద్రియ మనోబుద్ధ్యాదులను విచారణచే తొలగింపగ,
శేషించునది ఆత్మయే!

ఈ విశాల విశ్వమంతయు నా దేహమే. సర్వోపాధులలో అఖండ
ముగ ప్రకాశించు ఆత్మజ్యోతిని నేనే. సర్వభూతములయందు తనను,
తనయందు సర్వభూతములను వీక్షించువాడే మహాత్ముడు. అట్టి మహా
పురుషుడు ప్రాణులకష్టములను తనవిగ భావించి, వాటిని తొలగించి
సుఖమును కలిగింప యత్నించును. సర్వము ఆత్మమయమనియు,
సకల ప్రాణులయందున్నది తానే యనియు, వాక్కుతో చెప్పుటతోడను,
మనస్సుతో భావించుటతోడను తృప్తి నొందక, క్రియారూపముగ
ప్రాణికోట్ల సేవజేయ గడంగవలయును. మాటలలో ప్రేమను చూపిం
చుటవలనను, మనస్సులో భావించుటవలనను వారి కష్టములు దుఃఖ
ములు దూరము లగునా? పెదవుల ప్రేమ వలన ఒరుగున దేమిటి?
త్యాగము నవలంబించు సువర్ణావకాశము తనకును, కష్టదూరుడగు
అమూల్యావకాశము దుఃఖితునకును ప్రాప్తింపదుగదా! దయలేని
జ్ఞానము యథార్థ జ్ఞానముకాదనియు, కరుణాశూన్యమైన యోగము
వాస్తవయోగము కా దనియు, అనుకంపారహితమైన భక్తి నిజమైన
భక్తి కా దనియు, సర్వదా జ్ఞాపకముంచుకొని సేవాపరాయణులు
కావలయును. దయయను సర్వోత్తమ నియమము మానవులందరకు
అవశ్యము అనుష్ఠేయమైయున్నది. దయాశూన్యుడగువాడు దానవుడు
కాని మానవు డనబడడు. ఎన్నెన్ని సద్గుణములున్నను కరుణామయ
త్యాగము లేనిచో, సద్గుణము లెంతమాత్రము రాణింపవు. మానవ
జన్మకంటె తక్కువ జన్మలనెత్తిన పశుపక్ష్యాదులే దయతో పరస్పరము
సహాయమొనర్చుకొనుచుండ వాటికంటె నధికులగు మానవులు
తమలో తాము సాయపడకుండుట అత్యంత శోచనీయ దశగదా!
కాన మానవు లందఱు ఒకరొకరు సహాయము జేసికొనుచు భగవదాజ్ఞ

లను పరిపాలించి ఆ జగత్ప్రభుని దివ్యానుగ్రహమునకు పాత్రులై కృతార్థు లగుట పరమ ధర్మము.

పరబ్రహ్మమునకంటె అన్యపదార్థ మెయ్యదియును లే దని వేద శాస్త్రములు ఘోషించుచున్నవి. సర్వము బ్రహ్మమయ మని వేదాంతు లును, భక్తియోగమున పరాకాష్ఠనొందిన మహాభక్తులు సర్వము రామమయమనియు, కృష్ణమయమనియు, శివమయమనియు, శక్తిమయ మనియు, గణేశ్వరమయమనియు, భాస్కరమయమనియు, స్కందమయమనియు భావించుటయేగాక అనుభూతినొందుచున్నారు. సర్వము పరమాత్మమయమైనప్పుడు తనకు గాని, ఈశ్వరునకు గాని, ప్రపంచమునకు గాని ప్రత్యేకతయు, భిన్నతయును ఎక్కడిది? తాను గాని, ఈశ్వరుడుగాని, జగత్తు గాని సర్వము నందఱిగి పోవునుగదా!

జలే విష్ణుః స్థలే విష్ణుః విష్ణుః స్థావరజంగమే ।

అంతర్విష్ణుః బహిర్విష్ణుః సర్వం విష్ణుమయం జగత్ ॥

జలమునందును, స్థలమునందును, స్థావరజంగమముయందును, లోపలను, వెలుపలను, మహావిష్ణువు వ్యాపించి యున్నాడు. ఈ జగత్తంతయు విష్ణుమయమే అగుచున్నది. కాని ప్రారంభదశలో సర్వం విష్ణుమయం జగత్ (ఈ జగమంతయు విష్ణుమయము) అను చరమ సిద్ధాంతము. అనుభవదివ్యజ్ఞానము గ్రహించుట కష్టసాధ్యమైనందున పంచభూత సంఘాతముచే నేర్పడిన, స్థూలమైన, నామరూప గుణాదులతో గూడిన జగత్తు అసత్యమనియు, వికారవంతమనియు, దేశకాల బద్ధమనియు భావింపవలయును. ఎడారియందలి ఎండ మావి వలె జగత్తు అసత్యమై యున్నది. అప్పుడు ప్రారంభస్థితిలో అసత్యమైనదనియు, అనాత్మ (దేశకాలవస్తుగుణకర్మాదులతో సహితమైన దేహగేహాది ఉపాధులతో గూడిన ఈ దృశ్యవిశ్వము) అనిత్యమైనదనియు, ఆత్మ బద్ధమనియు జగత్తు జ్ఞానమయమనియు, ఆత్మ

అద్వితీయ మనియు, జగత్తు నానాత్వముతో గూడినదనియు, ఆత్మ అఖండమనియు, ఆత్మ సర్వాతీతమనియు, ప్రపంచము దేశకాల బద్ధమనియు, పరమాత్మ నిర్వికారమనియు, విశ్వము జనన మరణాది వికారములచే బాధింప బడుననియు, ఆత్మ చైతన్యఘనమనియు, దేహాదులు జడము లనియు, ఆత్మ ఏకమనియు, అనాత్మ నానారూప యుక్తమనియు, ఆత్మ సచ్చిదానందమయమనియు, దృశ్యవిశ్వము జడాన్యత దంభాత్మిక మనియు, ఆత్మ నిర్గుణ నిరాకారమనియు, ప్రకృతి గుణ వికారసహిత మనియు, ఆత్మ నిష్క్రియమనియు, అనాత్మ క్రియాయుక్తమనియు, ఆత్మ అపరిచ్ఛేద్య మనియు (ఇంతయని విభజించుటకు శక్యము కానిది) అనాత్మ పరిచ్ఛేద్యమనియు, ఆత్మ ఆది మధ్యాంత శూన్య మనియు, దృశ్యము ఆదిమధ్యాంత సహిత మనియు, ఆత్మ నామరూప గుణరహితమనియు, అనాత్మ నామరూప గుణ సమన్వితమనియు బాగుగ దృఢవ్రతముతో సూక్ష్మ నిర్మల చిత్తముతో విచారణను సాగింపవలయును.

బ్రహ్మ సాక్షాత్కారముచే జనన మరణ రూప సంసార సముద్ర మును దాటిన మహాపురుషులు జగత్తును తమ కన్యముగ జూడరు. వారు నిత్యము బ్రహ్మ నిష్ఠులై తమకంటె జగత్తు వేరుగ లేదు కాన బ్రహ్మదృష్టితో లోకమును ఉద్ధరించుటకై సత్కర్మల నాచరించు చుందురు. వారు నిత్యసంతోషులై సమదర్శనులై, నిరీహులై, శోకమోహాదుల స్పృహగూడ లేనివారై, నిరహంకారులై, నిర్మములై, శాంతస్వరూపులై, త్యాగధనులై, జితేంద్రియులై, ఆత్మారాములై, పక్షపాత రహితులై, తమయందు సర్వభూతములను, సర్వభూతములయందు తమను వీక్షింప సమర్థులై, మహాధైర్యసంపన్నులై, మహాత్సాహ సంయుతులై, స్వార్థ త్యాగులై, దయాశీలులై, బ్రహ్మవేత్తలై, పరమహంసలై, అంతర్ముఖులై, నిత్యానందమయులై, నిరంతర నిర్వికల్పసమాధి నిష్ఠులై, ప్రకాశించుచుందురు.

బ్రహ్మ సాక్షాత్కారమును పొందుటయన తాను పరబ్రహ్మను దర్శించుట యని భ్రమింపరాదు. చూచువాడగు తాను చూడబడు బ్రహ్మము (అనగకర్మ) చూచుట యను క్రియయు ఈ విధమైన త్రిపుటి యున్నదని తలంచరాదు. “బ్రహ్మ విద్యువైవ భవతి; బ్రహ్మ నెఱుంగువాడు బ్రహ్మమే యగుచున్నాడు” అను ఉపనిషద్వాక్యమును ప్రమాణపూర్వకముగ సమగ్రముగ గ్రహింపవలయును. బ్రహ్మవేత్త సర్వము నెఱింగినవాడై తనకేమియు తెలియనట్లు గూఢజీవితమును, నిరాడంబర జీవితమును గడపుచుండును. సద్గురునాశ్రయించి ఆ మహాత్ముని కృపకు పాత్రుడు కానివాడు మదాంధుడు. దృశ్య జగత్తు సత్యమని భ్రమ ప్రమాదముల నొందిన స్థూలబుద్ధుడు బ్రహ్మవిద్య యందలి మహిమను, శక్తిని, విలువను గ్రహింపనేరని మలిన చిత్తుడు, మహాత్ముల, సద్గురువుల, తత్త్వదర్శనుల మహాశక్తిని గుర్తింపజాలక వారలను దేవదేవుడగు భగవంతుని దూషింప సాహసించు బండ నాస్తికుడు, శాస్త్ర పరిచయముచే స్వీయ సాధనచే హృదయకంజమును వికసింపజేసుకొన అసమర్థుడగు అవివేకి, సద్గురుని దివ్యానుగ్రహ ముచే అవిద్యా పిశాచమును దూరముగ పారద్రోల శక్తిలేని బలహీనుడు, విరాగ కేసరిచే మోహగజమును దూరీకృత మొనర్చ జాలని రాగముతో గూడిన సామాన్యవ్యక్తి, జ్ఞానఖడ్గముతో కామ క్రోధాది అంత శృత్రువులను వధింపనేరని భీరుడు, జనన మరణ రూప సంసార చక్రమున మరల మరల పరిభ్రమించుచుండవలసినదే.

దేహము జడమైనదియు, మలినమైనదియు, వికారవంతమైనదియు (అనేక మార్పులకు లోనైనదియు), పరిమితమైనదియు, అన్యత మైనదియు, దుఃఖాత్మికమైనదియు, అజ్ఞానజనిత మైనదియు, మాయా మయమైనదియు, పంచభూత సంఘాత జన్యమైనదియు నగుచున్నది. ఇట్టి అవలక్షణములతో, కులక్షణములతో గూడిన శరీరమును తా

ననుకొని దానిని నిత్య మారాధించుచుండుట, దానికి సేవలు జేయు చుండుట, దానికి దాసోహమ్మని, వ్యవహరించుచుండుట శోచనీ యాంశము. నిత్య శుద్ధ బుద్ధ కేవలాఖండ పరిపూర్ణ సర్వగత నిర్వికార నిరంజన సచ్చిదానంద పరమాత్మయే తానై యుండ జడాన్మత దుఃఖాత్మిక దేహము తాననుకొని భ్రమించి మోహజాలమున దగుల్కొని కామక్రోధ పరాయణులై, లోకకంటకులై, ఆశాపాశశత బద్ధులై, అసూయా ద్వేషాభిమాన సహితులై, ధనమే పరమార్థ మనుకొని తన సుఖమే ముఖ్యమని భావించి, ఇతరులను హింసించియైన ఆపదలకు లోనొనర్చియైన, నష్టకష్టాదులకు గురిచేసియైన తాము లాభ జయ సుఖాదులను పొందుటకు ప్రబల ప్రయత్న మొనర్చువారిని గాంచిన ఆశ్చర్యమును, విషాదమును కలుగుచుండును. అజ్ఞానబద్ధు లగు జీవులు జిహ్వాకు లోబడి రుచిగల పదార్థములను భుజించుట, మధుర రసములను పాన మొనర్చుట, మృదుశయ్యలపై పరుండుట, సుందరోన్నత హార్యములలో నివసించుట, దుకూలములను ధరించుట, కేశాలంకరణము గావించుకొనుట, నానావిధ సువర్ణాభరణము లచే శరీరము నలంకరించుకొనుట, గంధ పుష్పాదులచే దేహము అందముగ గన్పడునట్లొనర్చుట, అత్తరు పన్నీరు మున్నగు సుగంధ ద్రవ్యములతో శరీరమును పరిమళవంత మొనర్చుట, సబ్బులతో శరీరము నంతటిని అందు ముఖ్యముగ ముఖమును శుభ్రపరచు కొనుట, సువాసన నూనెలను శరీరమునకు పట్టించుకొనుట మున్నగు దేహసేవలో తమ కాలమును ధనమును శక్తిని వ్యర్థబుచ్చుచున్నారు. వారే ఆత్మపూతకులును, కాలహంతకులును, వ్యర్థజీవనులును నగుచున్నారు. పై దేహసేవయంతయు, దేహారాధన మంతయు నవీన నాగరికతయను పేర చెలామణియగుచున్నది. సహజమైన ఆహారము, నీరు, గాలియు మానవులకు లభింపని దుష్టకాలము సంప్రాప్తించినది.

ఆహారమునందు కల్తీ ఈ కాలమున సహజమైనది. పూర్వము కూరలు, ధాన్యములు, పాలు, నెయ్యి మున్నగు వస్తువులు శక్తియుత ములై ఆరోగ్యమును ప్రసాదించెడివి. ఈనాడు నవీన విషపూరిత ఎరువులచే పండిన ధాన్యములు ప్రజలకు అనారోగ్యమును కలిగించుచున్నవి కాని ఆరోగ్యము నొసంగుట లేదు. పై విధముగ ధాన్యములు కలుషీకృత మొనర్పబడుటయే గాక స్వార్థపూరిత హృదయులు ధాన్యములలో చిన్నరాళ్ళను, మట్టి పెళ్ళలను, దుమ్మును కలుపు చున్నారు. పై రాళ్ళు రప్పలు దుమ్ము ధాన్యములలో కలిసిపోయి ఎంతబాగు చేసినను శుభ్రముకాని పరిస్థితి యేర్పడినది. అవి ఆహార ముతో శరీరములోనికి ప్రవేశించి రోగములను ఉత్పన్న మొనర్చు చున్నవి. మందులు, వైద్యశాలలు, వైద్యులు అభివృద్ధి యగుకొలది రోగములు హద్దు పద్దులు లేక పెరిగి పోవుచున్నవి. కొన్ని రోగములను వైద్యులే నిర్ణయించుటకు అసమర్థులై తాము చదువుకొనిన వైద్యశాస్త్ర ములలో ఈ లక్షణములుగల రోగములు వర్ణింపబడి యుండలేదని దృఢముగ చెప్పుచున్నారు. ఈనాటి కూరలు, పాలు, పెరుగు మున్నగునవి ఆకారమాత్రములై యున్నవికాని గుణమును మాత్ర మొసంగుటలేదు. ఇప్పటి ప్రజలలో బహుసంఖ్యాకులు ఆకార మాత్రులై యున్నారు కాని గుణలక్షణ లక్షితులుగ గాని హృదయముగల (ప్రేమ, దయ గల) మానవులు లేరు. పూర్వము నడులలో, బావులలో, చెరువులలో సహజమైన నీరు ప్రాప్తించెడిది. ఇప్పుడు కొళాయిగొట్టము లలో పంపబడిన కలుషిత జలముతప్ప సహజమైన నిర్మలోదకము దొరుకుట లేదు. యంత్రాగారములు పొగచేతను, మానవులొనర్చు అసభ్యకృత్యములచేతను మలినమైన ఆరోగ్యభంగకరమైన వాయువు దొరకుచున్నది. కాని సహజమైన, పరిశుద్ధమైన ప్రాణవాయువు ప్రాణులకు ప్రాప్తించుట కరువైనది. పృథివియు అనగ వాతావరణ

మును పాపకృత్యములచేతను, నాస్తిక వాదములచేతను, పచ్చిశృంగార గీతములచేతను అపవిత్రమై యున్నది కాని పూర్వపు పవిత్రతయు, మహిమయు గోచరించుట లేదు. భూదేవి మహావిష్ణుని సమీపించి “ప్రభూ! నేను బరువైన పర్వతములను, ఎన్నో అంతస్థులుగల మేడలను, పశుపక్షి మృగాదులను, ఎత్తైన దట్టమైన అరణ్యములను మోయగలను కాని ఒక్క పాపాత్ముని మోయజాలకున్నాను. అట్టి పాపాత్ముల సంఖ్య దినదినము పెరిగిపోవుచున్నది. కాన నీవు అవతరించి దుష్టులను నశింపజేసి నాభారమును తొలగింపుము” అని పరమభక్తితో, అత్యంతదీన భావముతో మొరపెట్టుకొనుచుండును. తేజస్సు, ఆకాశముకూడ దుష్టశక్తులచే, మారణయంత్రములచే కల్మశమై యున్నదని స్పష్టమగు చున్నదిగదా! అనగ పంచభూతములును నవీన నాగరికతయను పేర బరగు దౌష్ట్యముచే మలినములై యున్నవి. ఇంకను అమాయకత్వము ధర్మనిష్ఠ, సత్యసంధత, దైవభక్తి మొదలగు సద్గుణములు నగరములతో సంబంధములేని, రైలుస్టేషనులకు దూరముగ నున్న పల్లెలలో కనబడుచున్నది. ప్రకృతి సౌందర్యముతో విలసిల్లు, సహజ లక్షణములతో నలరారు గ్రామసీమలకు, అరణ్యములకు వెళ్ళినవారు, అచ్చట నిర్మలమైన నిరాడంబరమైన జీవితమును గడుపువారు ఆరోగ్యవంతులై, భౌతికాధ్యాత్మిక సంపదలను అనుభవించుచున్నారు. ఆడంబరములు మానవుని అథోగతి పాలొనర్చుచున్నవి. దుస్తులలో, గృహములలో ఆహారములలో, విహారములలో ఆడంబరములు మానవుని శక్తిని, కాలమును, ధనమును హరించుచున్నవి. ఆరుబయట నిర్మలమైన ప్రాణవాయువును పీల్చుచుండ వలయును. సామాన్యములగు నూలువస్త్రములను ధరింపవలయును. సులభముగ జీర్ణించు ఆరోగ్య బలాదుల నొసంగు సాత్వికాహారమును మితముగ భుజించుచుండవలయును. ప్రతి దినము నియమముగ వ్యాయామ

మొనర్చుచుండవలయును. ఉదయాస్తమయముల సూర్యరశ్మిలో స్నానమొనర్చుచుండవలయును. ప్రతిదినము చన్నీట స్నానమొనర్చుచు పరిశుభ్రముగ వస్త్రములను ధరించుచుండ వలయును. దీనానాథులకు శక్తికొలది సాయము చేయుచుండవలయును. సత్యము, అహింస, దయ, త్యాగము, నిర్భయము, ధైర్యము, శాంతము, క్షమ, శౌచము, వినయము మున్నగు దైవగుణములను అవలంబించుచుండుము. నీవు ఒనర్చు ప్రతికార్యము సర్వత్ర నేత్రములుగల భగవంతుడు ప్రత్యక్షముగ చూచుచున్నాడను జ్ఞానముతో పాపకృత్యములనుండి దూరుడ వగుము. సత్సంకల్పము, సత్ప్రవర్తన, సద్భావము, సద్వాక్యము, సదభ్యాసము అను పంచసూత్రములను అనుసరించుచుండుము. ధనవంతులకు శరీర పరిశ్రమ లేకపోవుటయు, ధనహీనులకు శరీర పరిశ్రమ అధికమగుటవలనను రోగములు, ఆందోళనలు కలుగుచున్నవి. కొందఱికి ధనము లేకున్నను, సమర్థించుటకు సామర్థ్యము లేకున్నను వంటవారిని సేవకులను నియమించుకొని వారికి జీతమివ్వజాలక మర్యాదను, గొప్పతనమును నిలబెట్టుకొనుటకై అప్పులు జేసి పై ఆడంబరములను కొనసాగించుచుందురు. ఇదియొక వదలరాని దురభ్యాసము (వ్యసనము).

నేడు మానవ జీవితము అసహజముగ (కల్పితముగ) నున్నది. ఈనాడు బంధుత్వములు, స్నేహములు పరస్పర సంబంధమును కృత్రిమములైయున్నవి. ఈనాడు బంధువులయెడ చూపబడు ప్రేమ మిత్రులయెడ గన్పరచు ప్రీతి బూటక నాటకమైయున్నది. నూతనముగ వచ్చిన బంధువులు వెంటనే వెళ్ళిపోయిన బాగుండునని మనస్సునందు తలచుచు, బాహ్యముగ నాలుగు దినములుండి వెళ్ళగూడదా! యనుచు, వారి వెళ్ళిపోవు పరిస్థితులను కల్పించుచు, రైలు సమయమైనదని హెచ్చరించుచు, అద్భుత నాటకము నొకదాని నాడుచుందురు.

మిత్రులతో పైకి ప్రేమగ మాటాడుచు పెదవుల ప్రేమను జూపుచు, లోపల వీరి కేవిధముగను సాయము చేయరాదని నిర్ణయించుకొని బాహ్యముగ 'అయ్యో! నావద్ద ధనమున్న సాయము చేసియుండెడి వాడను' అని చెప్పి తప్పించుకొనజూతురు. బంధువులయెదుట మిత్రులయెదుట, అధికారుల యెదుట సామాన్యముగ, ప్రజలయెదుట సహజముగ, నిష్కపటముగా నవ్వవారును అరుదైరి. ఆహా! వారు నవ్వును తెచ్చుకొని పైస గూడ వదలని ఆదరాభిమానముల జూపుచుండురు. పుణ్యాశ్రమములయెడల, పుణ్యసంస్థల యెడల కృత్రిమాభిమానమును చూపువారు అధికమైనందువలననే ఆ సంస్థలు సక్రమముగా నెరవేరుటలేదు. లోపల విరాళము నివ్వరాదని తలచుచు పైకి వాగ్దానము చేయువారు మరికొందఱు కలరు. స్థూలముగ, నిర్మాణాత్మకముగ ధన సహాయ మొనర్చిన సంస్థలలో వివిధశాఖలు అభివృద్ధికి వచ్చును కాని వాగ్దానములవలన నే పనియైన సఫలీకృత మగునా? సహజమైన మందహాసము జ్ఞానలక్షణము. కృత్రిమ నవ్వు అజ్ఞాన చిహ్నము. ఆహా! నేటి ప్రజలలో నెక్కువ మంది శారీరకముగను, మానసికముగను, నైతికముగను, సాంఘికముగను అధోగతి నొంది యుండుట విషాదకర విషయము. పూర్వము మన తాత ముత్తాత లెంత దృఢకాయులై, ఆరోగ్యవంతులై, శతవర్ష జీవనులై యుండిరో మీ చిత్తములను పూర్వకాలమునకు వెళ్ళనిచ్చి ఆలోచించి గ్రహింపుడు. వారు భౌతికజ్ఞానములో నధికులై యుండుటయే గాక ఆధ్యాత్మిక విజ్ఞానములో గూడ ఉత్తములై ప్రకాశించిరి. పూర్వము వారెంతపొడవ రులో, బలయుతులో, ఆరోగ్యవంతులో, వారి రూపములను చింతింపుడు. వారెంత బరువైన వస్తువులనైనను సులభముగ మోసికొని పోయెడివారు. వారు రాత్రివేళ తమ గృహములో ప్రవేశించిన దొంగలకు ధైర్యముతో బుద్ధిచెప్పి పంపెడివారు. శత్రువులతో శౌర్యబల

పరాక్రమములతో పోరాడెడివారు. ఎంత విశాలమైన నదులనైనను, వరదలువచ్చిన సమయములలో గూడ ఆ ప్రవాహములో దుమికి ఈది సుకరముగ ఆవలి తీరమును చేరెడివారు. విస్తళ్ళ కుట్టియు, వంట చెఱుకు సమకూర్చుకొనియు, ధాన్యమును దంపుకొనియు, పిళ్ళ విసరికొనియు, రాట్నములపై దారముతీసియు, బట్టలను తయారొ నర్చు కొనియు, తమ బట్టలను తామే శుభ్రపఱచుకొనియు, కూరలను తమ గృహోవరణములో పండించుకొనియు, పశుసంపదను వృద్ధిజేసి కొనియు, ఆరోగ్యవంతమైన ఆహారమును స్వీకరించి శతవర్షజీవనులై ఆనందించుచుండెడివారు. ఈనాడట్టి పొడవరులను, శక్తిసంపన్నులను, ఆరోగ్యశాలురను, పవిత్ర హృదయులను ఎచ్చటను గాంచము. పూర్వము వారు ఇరువది మైళ్ళలోపుననున్న గ్రామములకు వెళ్ళుటకు బండ్లను ఆశించెడివారు కారు. వారు కాలినడకనే సమీపమున నున్న స్థలమునకు వెళ్ళెడివారు. జీవితములో వైద్యుని చూడని పూర్వీకుల మహాభాగ్య మెట్టిదో! ప్రతి చిన్న రోగమునకు వైద్యునివద్దకు వెళ్ళి ఔషధములను స్వీకరింపరాదు. మందులు రోగము నణచినను నూతనరోగములను సృష్టించును. ఉపవాసముండుట వలనను, ఆహారమును, గాలిని మార్చుటవలనను, వ్యాయామ మొనర్చుట వలనను ఆరోగ్యమును పొందవచ్చును. రోగము రాగనే ఆందోళన జెందక, ఉపవసించి ప్రకృతికి అవకాశ మిచ్చుట ఉత్తమమును, శ్రేయస్కరమును నగుచున్నది. ప్రకృతిమాత తన సంతానమునకు ఆరోగ్యక్షీరము నొసంగుటకు సిద్ధముగ నున్నది. ఉపవాస సమయమున ఉదకమును మాత్రము గ్రహించుటవలన ఆరోగ్యము శీఘ్రముగ చేకూరును. మందులవలన ఆరోగ్యము తాత్కాలికముగ చేకూరినను సమయము చూచుకొని రోగము ప్రత్యక్షమగును. వైద్యులకు వశులైనవారిని, మందులకు దాసులైనవారిని గాంచిన విషాదము కలుగు

చుండును. ఇప్పుడు నవనాగరికులొక మైలు దూరమునైన నడువ జాలరు. కొలదిదూర మేగుటకును బస్సులు, రిక్షాలు, బండ్లు అవసర ములగుచున్నవి. ఈ కాలమున నెంత బలహీనులుగనున్న, అస్తిపంజర ప్రాయులైన ఔషధములను, ఇంజక్షనులను వాడుచున్న అంత నవనాగ రికులని పిలువబడుదురు. వారికి కలుగు సంతాన మెంత ఆరోగ్యముగ నుండునో, బలయుతముగ నుండునో ఆలోచింపుడు. ఇప్పటి శిశు వులు ఊపిరితో గూడిన బొమ్మలని చెప్పుటలో అతిశయోక్తి లేదు.

ఇప్పటి నాగరికత వాస్తవమైన నాగరికత అనిపించుకొనదు. నిర్మల నిరాడంబర జీవితమును గడుపువాడే యథార్థనాగరికుడు. భగవంతునియందు, గురువునందు, శాస్త్రము నందును పరిపూర్ణవిశ్వా సము గలవాడే నాగరికుడు. ఇంద్రియములను స్వాధీనము చేసికొని మనస్సును సంయమన మొనర్చినవాడే నాగరికుడు. పరోపకార మొనర్చువాడు, సత్యమును వచించువాడు, మృదువుగ మాటలాడు వాడు, జపతప పారాయణాదుల నొనర్చువాడు, గురుని యాజ్ఞను శిరసావహించి నిర్వహించువాడు బ్రహ్మభావముతో ప్రాణికోట్లను హృదయ పూర్వకముగ నిష్కామముగ నిరహంకారముగ సేవించు వాడు, ఉచ్చ నీచములకు స్వపరభేదములకు లోబడనివాడు, దేహాభి మానము లేనివాడు, అహంకారమమకారములకు లోబడనివాడు, రాగద్వేషములకు వశుడు కానివాడు, ఆర్జవమును పాటించువాడు, సత్యాహింసత్యాగ దయాశాంత్యాదుల ననుష్ఠించువాడు, బ్రహ్మసూత్రమును పొంది లోకమునకు బోధించువాడు, ద్రోహచింత, ఆశ, క్రోధము, లోభము, మోహము అసూయ, ద్వేషము, మదము, మత్సరము మున్నగు దుర్గుణములనుండి విడివడినవాడు, స్వార్థచింతను, అవిశ్వాసమును, శ్వాతిశయమును పారద్రోలినవాడు, అందరితో కలుపుగోలుతనముగ మెలగువాడు, తోడి మానవులయందే

గాక పశుపక్ష్యాది సర్వప్రాణులయందును తనను వీక్షించువాడు, తాను బ్రహ్మానందము ననుభవించుచు, వేలాది ముముక్షువులకు ఆ దివ్యానందమును పంచిపెట్టు సమర్థుడగువాడు యథార్థముగ నాగరి కుడై వెలుగొందుచు నాగరికతా తత్త్వమును అనుష్ఠానపూర్వకముగ సర్వులకు బోధించుచు మార్గదర్శకు డగుచున్నాడు.

లోకములో ప్రతివాడును అసంతుష్టుడుగను, అశాంతుడుగను, ఆందోళిత చేతస్కుడుగను గన్పడుచున్నాడు. భౌతిక సంపద యెంత యున్నను చాలునని చిత్తము సంతుష్టి నొందుటలేదు. దేనికొరకో అన్వేషించుచు, కృషి సల్పుచు, చిరాకుతో, చికాకుతో, గూడిన చిత్తము గలవారై యున్నవారిని తఱచు చూచుచుందుము. సాంఘిక రాజకీ యాది రంగములలో కృషి సల్పువారలలో కొందఱు ప్రజాహృదయము నాకర్షించి విజయమును సాధింపకుండుటకు వారిలో నున్న అశాంతియే ముఖ్యకారణము. ఒకవేళ ధనము వెదజల్లి ఉన్నత పదవులను అధిరోహింపగలిగినను వారెట్లు ఉన్నతస్థానములను పొందగలిగిరో వారి అంతరాత్మకు తెలియును కాన, ఆదోషము వారి సంతరంగమున బాధించుచుండును. కాన వారు అశాంతినే అనుభ వింపగలుగుచున్నారు. త్యాగమయ జీవితమును గడుపుచు నియమ బద్ధులై, యథార్థముగ ప్రజాక్షేమమునకై పాటుపడువారు ధనము, పలుకుబడి, అధికారము మున్నగు పరికరములు అవసరములేకయే ప్రజాహృదయము నాకర్షించి సహజముగ నాయకత్వమును వహింప గలుగుచున్నారు. వారే మహాత్ములును, మహనీయులును, యోగీశ్వరు లును, బ్రహ్మవేత్తలును నగుచున్నారు. వారి ఆజ్ఞలను వేదవాక్యమువలె ప్రజలు శిరసావహించి పాటించుటలో సంభవించు, నష్టకష్ట విపదాదు లను సంతోషముతో ననుభవింతురు. ఆ మహాత్ములే కిరీటములేని సార్వభౌములగుచున్నారు. అనగ పదవులు లేని మహానాయకు లగుచున్నారు.

కోరికలను సంతృప్తి పరచుటలో శాంతి ననుభవింపవచ్చునని కొందఱు భ్రమింతురు. కాని శ్రమించి యొకకోరికను తీర్చుకొనగనే మరియొక కోరిక ఉత్పన్నమగుచుండును. అనుభవముచే ప్రాపంచిక కోరిక తాత్కాలికసుఖమునిచ్చి మరల సంతకంటె నధికమగు కోరికకు అవకాశ మొసంగును. ప్రతిమాసము వందరూప్యముల వేతనమును పొందువాడు అంతకంటె పై మొత్తమును కోరును కాని వందకంటె తక్కువ మొత్తము నెన్నటికిని వాంఛింపడు. బిరుదములు, గౌరవములు, మహాసభలలో సన్మానములు, అధికారములు, ప్రేరు ప్రతిష్ఠలు, భౌతిక సంపదలు మున్నగు వాటిని పొందినవారు సుఖముగ నున్నటుల పైకి గన్నడినను, ఏకాంతస్థలమునకు పిలిచి వారినడిగిన వారిబాధలను, దుఃఖములను, నష్టములను, కష్టములను ఒకగంటయో రెండు గంటలో ఉపన్యసింతురు. బ్రహ్మచారియొక కన్యను వివాహమాడిన సుఖము లభించునని తలచును. కాని వివాహమాడిన తర్వాత నొక సంవత్సరము గడువగ నీవు సుఖముగ నున్నావా? ఇట్లు చిక్కిపోయితి వేమి? అని వాని నడిగినచో వాడు ‘సంసార సముద్రము నీదజాల కున్నాను’ అని తన బాధల నేకరువు బెట్టును. సంసారమున సుఖమెంత మాత్రమును లే దని వేదశాస్త్రములు ఘోషించుచున్నవి. కొందరు వివాహము కా లేదనియు, వివాహమైన సంతానము కలుగలే దనియు, సంతానము కలిగిన బిడ్డలు రోగగ్రస్థు లగుచున్నారనియు, ఐదారు మంది పుట్టియు, ముగ్గురే దక్కినారనియు, వారికి విద్యాబుద్ధులు చెప్పించి పెద్దవారిని జేసి ఉద్యోగముల నిప్పించితిని కాని వారు నెలకు 500/- రూపాయలు సంపాదించుచున్నను చెప్పిన మాట విని, తనకు నెలకు వందరూప్యములైన పంపుట లే దనియు, వారికి సంతానము లేదనియు, ధన మున్నను బలకరములైన ఆహారమును స్వీకరించుటకు ఆరోగ్యము లేదనియు, ఆరోగ్యము చక్కగ నున్నను

ధనము లేనందున దేహపోషణకు తగిన ఆహారము నొసంగజాలకున్నామనియు, ధనములేకున్న లే దని చింతించువారును, ధనమున్న దాచజాలకున్నామనియు, దొంగలనుండి దొరలనుండి కాపాడుట కష్టమగుచున్న దనియు, యౌవనము క్షీణించి ముసలితనము వచ్చుచున్న అయ్యో! బలము తగ్గిపోవుచున్నదనియు, ఆస్తిపాస్తులు పుష్కలముగ నున్నను అనుభవింప శక్తి లేదనియు, పై వాటి ననుభవించుట కొఱకు బలమును చేకూర్చుకొనుటకు వైద్యులవెంట తిరుగుచు, వ్యర్థప్రయత్నమై, మరణ మాసన్న మైనపుడు “మేము ధర్మాచరణకు గడంగ మైతి మనియు, భగవద్భక్తి నభ్యసించమైతి మనియు, మాగతి యేమగునో యని పరిపరివిధముల పరితపింతురు. సంసారమునందలి బాధలు దుర్భరములును, అవర్ణనీయములును నగుచున్నవి. ఒకడు తన యిల్లు వర్షముచే కారిపోవుచుండ బాగుగ చేయించుటకు విప్పుకొనెనట. అప్పుడే యెన్ని సంవత్సరముల నుండియో యెంతగ నాహ్వానించినను రాని అల్లుడు ఆనాడే వచ్చెనట. అయ్యో! అల్లునికి తగిన మర్యాద చేసి విందొసర్చుట కీ గృహ మిట్లుండెను గదా! యని చింతించుచుండ, భార్యకు తేలుకుట్టెనట. అందులకై దుఃఖించుచుండ ఇంటి పన్ను కట్టమని అధికారులు బాధింపసాగెరట. ఆ కష్టము చాలదన్నట్లు తనకు కొలది వందల రూప్యములు అప్పిచ్చిన వారు “నీకు బుద్ధిలేదా! ఎన్ని సార్లు మమ్ములను త్రిప్పుకొనెదరు. ఎన్నియో వాయిదాలు తప్పిపోయినవిగదా! మాట తప్పినవాడు మానవుడే కాదుగదా! అని నిందింపసాగిరి. ఈ అవమాన మును భరింపజాలకుండ దయ్యముపట్టుట వలన తన పుత్రిక అందరిని తిట్టుచు, కొట్టుచు ఊగులాడసాగెను. ఇంతలో నొక నగరములో చదువుకొనుచున్న పుత్రునకు ప్రాణాపాయముగ నున్నదని తంతివార్త వచ్చెనట. ఇది యిట్లుండ తన గోశాలలో నున్న గోవు యీనజాలక బాధపడుచున్న దని పశువులకాపరి వచ్చెనట. ఆహా!

రాగయుక్తుడగు సామాన్య మానవుని జీవితమెంత దుర్భరమో గదా! శ్రోత్రియుడును, బ్రహ్మనిష్ఠుడును, జితేంద్రియుడును, ఆత్మారాముడును నగు మహాత్ము డొక్కడే తన కెట్టి కోరికలు లేవనియు, లోపమేదియును లేదనియు, సుఖముగ నున్నా ననియు, శాంత్యానందములతో అలరారుచున్నాననియు, నేనే విశ్వసామ్రాట్టుననియు, ధైర్యసాహసములతో చాటగలుగుచున్నాడు. ముఖ్యముగ ఆత్మను మరచిపోవుటవలననే సమస్త దుఃఖములు, సకల క్లేశములు బంధములు, అందోళనలు, అనర్థములు, భేదభావములు, అభిమాన దంబాదులు సంభవించుచున్నవి. ఉద్రేకములు, కోపతాపాదులు, సంకల్పములు, పరిస్థితులు, ఊహలు మున్నగు వాసనలన్నియు సంపూర్ణముగ అణగినచో, సర్వోన్నత స్థితియగు పరమశాంతి ప్రాప్తించును. పరమాత్మయందు మనస్సు నిశ్చల మగుటయే పరమశాంతి కాని తాత్కాలికముగ అవసరములను బట్టి సంకల్పములు, అందోళనలు, భయములు అణగియుండుట శాంతి యనిపించుకొనదు. వాస్తవముగ మనస్సు ఆత్మయందు లీనమైనట్టి సర్వోత్కృష్ట దశయే అనగ మనస్సులేని పరమానందస్థితియే పరమశాంతి. అదియే వాస్తవమైన పరమానంద భరితమైన నిత్యజీవనము. ఆహారవస్త్ర గృహారామ క్షేత్రాది సంపదలు పుష్కలముగనున్న శాంతి లభించునని కొందరు భావించురు. పై సంపదలున్నను అంతకంటె నధికులను గాంచినపుడు వారికున్నంత ఐశ్వర్యము తనకు లేదను చింత బాధించుచుండ శాంతి కలలోనివార్త. పొలములు, గృహములు, ధనము అధికమగుకొలది వానిని తస్మదలనుండియు, ప్రభుత్వమునుండియు, దుష్టులనుండియు కాపాడుటలో శ్రమపడవలసియుండునుగదా! దరిద్రునకున్న నిద్రాసుఖమునకు గూడ ధనవంతుడు నోచికొనడనుట సత్యదూరము కాదు. కోరికలు నశించి, అహంకార మమకారములు దూరమై, దంభాసూయాదులు అణగిపోయి, కామ క్రోధ లోభ మోహ మద మాత్సర్యములు నాశమై,

అభిమాన ద్రోహచింతాదులు పారిపోయిన శాంతి చేకూరును. పూర్వము భౌతిక సంపదలతో తులదూగు రారాజులు శాంతి కొరకు అరణ్యములలో పర్ణశాలలలో నివసించు ఋషీశ్వరుల పవిత్ర సన్నిధానమున కేతెంచెడివారు. భౌతిక సంపదలలో శాంతి సుఖము లున్నచో వారెందులకు కౌపీనధారులును, వైరాగ్య సంపన్నులును, నిరాడంబర జీవనులును నగు యోగీశ్వరులచెంత కేగెడివారు? భౌతికైశ్వర్యములో శాంతి లేకపోవుటవలననే, దుఃఖము నిండి యుండుట వలననే రాజపుత్రు డగు గౌతముడు సర్వమును త్యజించి సర్వసంగపరిత్యాగియై అరణ్యములకు వెళ్ళి, శాంతికొరకు అఖండ తపంబొనర్చెను గదా! పూర్వము రాజ్యభోగములలో సుఖము లే దని అనుభవముచే గ్రహించిన చక్రవర్తులు వృద్ధాప్యమునందైన పుత్రులకు రాజ్యము పంచిపెట్టి మహారణ్యములలో నిరాడండర పవిత్ర జీవితమును గడుపు మహర్షుల వద్దకు వచ్చి వారి నాశ్రయించి తత్త్వోపదేశమును బడసి శేషించిన జీవితమును వానప్రస్థాశ్రమములో కరిగిన నియమములను పాటించుచు గురూక్షపద్ధతిని తపంబొనర్చుచు, ఆనందముగ గడిపెడివారు. శాంతి హృదయమున నుండ బాహ్య ప్రపంచమున నన్వేషించిన ప్రయోజనమేమి? శాంతియనున దొక నామరూపములుగల స్థూలవస్తువుకాదు. గుణకర్మలు గల దృశ్యపదార్థ మును కాదు. మనస్సును నిర్మలమొనర్చుటచే మనస్సు సూక్ష్మమై అంతర్ముఖమగును. మనస్సును లోపలికి మరల్చి ఆత్మయందు నిలిపి ధ్యాన మొనర్చుటయే సాధన. పరమాత్మయందు మనస్సు మరిలేవ కుండ లయమైనపుడు పరమశాంతి లభించును. సాధనచే శాంతి ప్రాప్తిం చును. కాని బాహ్యప్రపంచము నెచటను, మరియెవరి వద్దను శాంతి చేకూరదు. శాంతిని సాధించుటయే మానవజన్మ పరమ లక్ష్యము. అదియే మానవుని ముఖ్యకర్తవ్యము. తాను సంపాదించిన గృహోరామ విత్తాదులను మానవుడు ఆయుర్దాయము తీరినవెంటనే

వదలి పరలోక మునకు వెళ్ళవలసి యుండును. శాంతిని పొందిన మహానీయుడు తన శరీరమును పుష్పమువలె నవలీలగ వదలిపెట్టును. కాని మరల జన్మమును పొందడు. ఆధ్యాత్మసాధకుడా! జన్మరాహిత్యమునే పరమావధిగ నిర్ణయించుకొని ఆ పరమశాంతికై ఈ క్షణము నుండియే యత్నమును సాగింపుము. ఇప్పుడు నీహృదయములో జనించిన వైరాగ్యాగ్ని చల్లారి పోక మునుపే సద్గురువు నాశ్రయించి వైరాగ్యాగ్ని ప్రజ్వలింపజేసికొని వారుపదేశించిన క్రమమున ఏకాంత స్థలమున జప తప ధ్యానాది సాధనల నొనర్చి జ్ఞానమును పొంది పరమశాంతిని పొందుము. నీహృదయమునందు తత్త్వజిజ్ఞాస కలిగిన క్షణమే మంగళ సుముహూర్తమని భావింపుము. కాని ఈనాడు తిథి నక్షత్రము లెవ్వియో, వర్ణము లెవ్వియో యని పంచాంగమును చూడకుము. పంచాంగములో మంచి ముహూర్తము వచ్చులోపల నీ హృదయమున జనించిన ముముక్షుత్వము పారిపోవునుగదా! అందువలన భక్తిజ్ఞానము లను పొందుటకై అపేక్ష గలిగిన సమయమే శుభముహూర్త మనియు, మంగళకాలమనియు, సంపూర్ణముగ విశ్వసించి, ఆ క్షణమునుండియే భగవంతునియెడ భక్తి నభివృద్ధిపరచు కొని, సద్గురువు నాశ్రయించి ఆ మహానీయుడు బోధించిన క్రమమున ఆధ్యాత్మ సాధనలకు గడంగుము. ఈశ్వరానుగ్రహముచే నీవు శీఘ్రకాలమున పరమ శాంతిని పొందుదువుగాక!

విశ్వమీమాంస

సంపుటము 21 సంచిక 2 నుండి సంపుటము 23 సంచిక 6 వరకు

24. శ్రమదానము - సేవాయోగము

అన్నదానము, వస్త్రదానము, ఔషధదానము వాగ్దానము, భూదానము, హిరణ్యదానము, గోదానము, ఛత్రదానము, గ్రంథదానము, ధాన్యదానము, విద్యాదానము, జ్ఞానదానము శ్రమదానము మున్నగు దానము లెన్నియో కలవు. ధనధాన్యాది వస్తుసంపద యున్నవారు అన్నదానాది జ్ఞానదానమువరకు చేసి పుణ్యమును, చిత్తశుద్ధిని ఆర్జింపవచ్చును. ధనాది దాన యోగ్యవసతులు లేనివారు “దానము చేయ సంపద లేకపోయెగదా” యని వాపోవుచు నిరుత్సాహము జెందనవసరము లేదు. మానవులలో ధనబలముకాని, దేహబలము కాని యుండును కాన ధన శక్తిలేనివారు దేహశక్తి నుపయోగించి దేవాలయ పుణ్యాశ్రమ సహజ సత్రాదులలో నిష్కామముగ (ఫలము నపేక్షింపక) తమ జీవనోపాధికుప యుక్తములగు కాలము పోగా మిగిలిన కొన్నిగంటలు వ్యర్థ ప్రసంగములయందో, వ్యర్థ కార్యములయందో దుర్వినియోగ పరుపక, తమ దేహబలము నుపయోగించి శ్రమదాన మొనర్చనగును. అనగ నచటి స్థలమును శుభ్రపరుచుట, మొక్కలకు నీరు పోయుట, దీనానాథులను రోగులను సేవించుట, గుడ్డివారిని, శక్తిలేనివారిని వారు కోరిన చోటికి తీసికొని వెళ్ళుట, అశక్తులు మోయలేని బరువును మోసికొని పోవుచున్న వారిబరువును తన నెత్తిమీదికి తీసికొని వారికి సుఖము నిచ్చుట, సద్గురు మహాత్ముల వస్త్రముల నుతికి సేవించుట, నగరములలో, పల్లెలలో, రోడ్డుమీద, రోగముతో బాధపడువారిని వైద్యశాలలో జేర్పించుట, పండితులు మహాత్ములు చెప్పిన యాజ్ఞలను నిర్వహించుట, గ్రంథాలయ విద్యాలయ వైద్యాలయములకు వెళ్ళి యచట నవసరములగు పనులను నిరపేక్షశుద్ధబుద్ధితో నొనర్చుట మనస్సునకు, శరీరమునకు శాంతి

ఆరోగ్య ఆయుర్దాయముల లభింపజేసి వృద్ధి యొనర్చు యోగాసన సూర్యనమస్కారాది వ్యాయామమును నేర్చికొని యితరులకు నేర్పుట, తనకున్న దేహశక్తిని, వాక్కుశక్తిని యితరుల క్షేమార్థము వినియోగించుట మున్నగు సేవాయోగమును ద్వంద్వాతీత సమదర్శన చిత్తముతో, నిరహంకార దృష్టితో, బ్రహ్మభావముతో, శాంత మనస్సుతో, పరమశాంతమయ బుద్ధితో, నిర్వర్తించుచుండవలయును. ధనబలము లేనివారు పై సత్కృత్యముల జేయుచుండవలయు ననిన, ధనవంతులు గాని, విద్యావంతులు గాని పై సత్కార్యములను జేయగూడదని మా భావము కాదు. పై నిష్కామకర్మలను ధనాధ్యులు, విద్యావేత్తలు లోకహితమును కాంక్షించి గర్వరహితులై చేయుట సర్వోత్తమమైన విషయము. దేహబలము విశేషముగ గలవారు సేవ నధికముగను, దేహశక్తి కొలదిగ గలవారు దానికి తగు సేవను చేయుచుండ వలయును. పై సేవను సంపూర్ణ మొనర్చుటకు ధన దానమును, విద్యాదానమును విశేషముగ చేయుచుండ వలయును. ఈ నిష్కామ కర్మయోగము సర్వయోగములలో శ్రేష్ఠతమమైనది.

ఇంకను గ్రామములలో, పట్టణములలో, రోడ్లనిర్మాణము నందును, చెరువులను బాగుచేయుటలోను, నూతులను శుభ్రపఱచుటలోను, అంతియగాక రస్తాలను పరిశుభ్ర పరచుటలోను, ప్రజోపయోగకార్యములలో తన శక్తినుపయోగించి పాటుపడవలయును. కొన్ని గ్రామముల కేగు రోడ్లు సరిగ నుండక నెత్తు పల్లములుగ నున్నందున బండ్లు, కార్లు తిరుగబడి ప్రమాదములు సంభవించు చుండును. ఆ గ్రామస్థులలో ముఖ్యులు గాని, యితరులుగాని దీనింగొంచుచు, చీమకుట్టినంతయైన బాధనొందక యుదాసీనులై యుందురు. ఐకమత్యముతో, సంఘీభావముతో పూనుకొనిన గ్రామస్థులే ప్రభుత్వసాయమును కోరక, తామే నిష్కామముగ పై

రోడ్డును బాగుచేయుట, దారులను శుభ్రపరచుట మున్నగు పనులను చేసికొననగును. ఇతరులపై నాధారపడుటకంటె తమపై తామాధార పడి తమ కార్యములను చక్కబెట్టుకొనుట ఉత్తమము. ఏ గ్రామము లోని వారా గ్రామమును, ఏ నగరములోని వా రానగరమును బాగుచేసికొని శుద్ధ బుద్ధితో దీనానాథుల సేవజేయుచున్న రావణరాజ్య మంతరించి రామరాజ్యము సుస్థాపితమగును. రామరాజ్యము ప్రతిష్ఠితమగు పనులజేయక “రామరాజ్యము శాంతి, నిష్కామసేవ” యని కేకలిడిన, ఉపన్యాసము లిచ్చిన లాభమేమి? ఇతరుల కష్టము లను తమవిగ భావించి, ఆత్మసామ్యబుద్ధితో సేవజేయుట నేర్చుకొనవల యును. ప్రభుత్వాధికారులు గూడ అహంకారమును అధికారౌన్నత్య మును వదలి, ప్రజాసేవకులమను శాంతి వినయ సద్భావ దృష్టికి రావలయును. అప్పుడే ప్రజలయందును ప్రభుత్వమునందును అనంత హృదయసంస్కారము కలుగును. ముఖ్యముగ తనయందున్న ఆత్మ వస్తువే యితరులయందును కలదను అద్వైత దివ్యభావము హృదయ మున కలిగినగాని సేవాభాగ్యము లభింపదు. అప్పుడు తనకు తానే సేవజేసికొనుచున్నా నను అఖండస్థితితో సేవజేయు మహదవకాశము సిద్ధించును.

విశాలదృష్టితో ప్రాణికోట్లసేవ జేయజాలకుండుటకు కారణము స్వార్థపరత్వమే. స్వార్థ చింతవలన మనస్సు సంకుచితమై తన క్షేమమును, తన లాభమును, తన హితమును యోచింప మొదలిడును. చిత్తవైశాల్యము లేకపోవుటవలననే నిష్కామకర్మ బహుసంఖ్యాకులచే ప్రవృత్తమగుట లేదు. కొందఱు జప తప స్వాధ్యాయముల ననుష్ఠించుచున్నను భగవన్నామ సంకీర్తన మొనర్చుచున్నను, ధ్యానక్రమమును అనుసరించుచున్నను, యోగాభ్యాస మొనర్చు చున్నను దయార్థహృదయముతో, విశాల చిత్తముతో నిష్కామకర్మను

ప్రాణులకు సుఖము కలిగించు సేవను చేయకపోవుటవలన పై సాధనలు సమగ్రరూపముదాల్చి అత్యసిద్ధిని కలుగజేయజాలకున్నవి. ఏయోగము ననుష్ఠించుచున్నను, కరుణామయదృష్టితో నిష్కామ కర్మల జేయుచుండవలయును. కరుణలేని భక్తియోగజ్ఞానాదులు వాస్తవమైన భక్తియోగ జ్ఞానాదులు కానేరవు. కరుణవలననే పై యోగములు ఫలవంతములై భగవద్దర్శన భాగ్యమును ప్రసాదించును.

సమస్తప్రాణులయందున్న పరమాత్మను సేవారూప ఆరాధనతో సంతృప్తి నొందింపుము. తనకున్నదాని నవసరమగువారి కిచ్చుటలో పరమానందము కలదు. నిర్మలహృదయులు మాత్ర మీ విషయమును గ్రహింప గలుగుచున్నారు. విశ్వాత్మతో నీయాత్మ నైక్యపరచి విశ్వమును సేవింపుము. నీ ప్రేమను భార్యాపుత్ర మిత్ర బంధువులకు మాత్రము పరిమిత మొనర్చి అనగ నాలుగు గోడలమధ్య నీ ప్రేమను బంధించి వారల క్షేమమును మాత్రమే కోరుచు, అందులకై రాత్రింబవళ్ళు కష్టపడి పనిజేయుచున్న నైతికాధ్యాత్మిక సాంఘిక రంగములలో నభివృద్ధిని సాధింపజాలవు. ప్రప్రథమమున హృదయములో నిర్వాజ ప్రేమ జనింపనిది పక్షపాత రహిత సద్బుద్ధితో, నిర్మలవిశాల చిత్తముతో, నిష్కామకర్మ ననుష్ఠించుటకు వలను పడదు. కొందరు ధ్యానమొనర్ప గలరు. కాని నిష్కామకర్మ జేయజాలరు. మరికొందఱు నిష్కామకర్మ ననుష్ఠింపగలరు. కాని ధ్యానయోగము నభ్యసింప జాలరు. ఇక కొందఱు భక్తియోగము నాచరింపగలరు. కాని యితర యోగముల ననుసరింపజాలరు. ఇది అంశాభివృద్ధియే గాక సమష్టియభివృద్ధి కానేరదు. శరీరమునందలి హస్తములు, పాదములు, శిరము మున్నగు అవయవములన్నియు సమానముగ నభివృద్ధి జెందవలయును గాని పాదాదులు బలిష్ఠములై హస్తాదులు బలహీనములుగ నున్న ప్రయోజనహీనమే! సర్వావయవములు సంపూర్ణ దృఢత్వము నొంది

యుండవలయును. అటులే సర్వయోగములు ప్రతిదాని యందును సమన్వయ రూపముగ ననుష్ఠింప బడవలయును. ఇదియే పూర్ణ యోగము. (సమగ్రయోగము).

ప్రజలను సేవించుటవలన, సంఘసేవవలన, దేశసేవ వలన ఆ ప్రజలకంటె, సంఘమునకంటె, దేశమునకంటె, నీవే గొప్పలాభమును పొందుచున్నావు. వారు నీ సేవవలన కొలది లాభమును పొందుట సత్యమే కాని నీవు మాత్రము హృదయవైశాల్యమును, చిత్తశుద్ధిని చిత్తశాంతిని ఉదారస్వభావమును, త్యాగధైర్యోత్సాహములను పొంద గలుగుచున్నావు. వారిది బాహ్యమైన అశాశ్వత భౌతికలాభము. నీది అంతరంగికమైన శాశ్వతాధ్యాత్మిక పరమప్రయోజనము. దానమును గ్రహించువానికంటె, అట్టి యవకాశమును నీ కొసంగిన పరిగ్రహీతకే నీవు కృతజ్ఞతాపూర్వక వందన శతము లర్పింపవలయును. వాడు బీదవాడుగ నుండుటవలననే, కష్టనష్టములకు గురియై యుండుట వలననే, ఆపదలచే, వియోగములచే బాధనొందు చున్నందుననే నీ సాయమాతని కవసరమైనది. అతడును నీవంటి సుఖవంతుడే యైన నీ సాయము నపేక్షించునా?

సేవావకాశమును చేతులార జూరవిడువకుము. సంతోషముతో, ఉత్సాహముతో, త్యాగముతో, హృదయపూర్వకముగ సకల భూతము లను సేవింపుము. ఉచ్చనీచముల నెంచక పక్షపాత దూరుడవై ప్రజా హితకర సత్కార్యములను నిరంతర మనుష్ఠించు చుండుము. పెద్దల నిర్బంధమువలన చేయవలసి వచ్చెనే యను దీనభావముతో, దుఃఖ మయ చిత్తముతో సేవాయోగము నాచరింపకుము. బుద్ధిపూర్వకముగ నీ ప్రాణముల నన్నిటిని, నీ యింద్రియముల నన్నిటిని, నీ బుద్ధినం తటిని ఆ పనియందుంచి నిరపేక్ష చిత్తముతో సత్కార్యముల ననుష్ఠింపుము. సర్వమును మరచిపోయి పనిలో నిమగ్నుడవగుము. ఇదియే నిశ్చల తపస్సు, ఇదియే అఖండసమాధి.

కొందఱు లోభులై త్యాగుల మనిపించుటకొఱకు పెదవులప్రేమ జూపుచు, “ఇది కావలయునా? అది కావలయునా?” అని యెదుటి వాని నడుగుదురు. కాని క్రియాత్మకముగ వానికవసరమగు వస్తువుల తెచ్చియివ్వరు. ఒకవేళ తెచ్చి యిత్తుమని చెప్పుదురు కాని తమ వాగ్దానములను నెరవేర్చరు. సేవ హృదయపూర్వకముగ నుండవలయును కాని యంత్ర తుల్యముగ నుండరాదు. గురుసేవ జేయువారు గురువెట్టి పని చేయుమని ఆజ్ఞాపించునో ఆ పని గొప్పదైనను, అల్పమైనను చేయవలయును. అహంకారమును చంపుకొని పనిలో ఉచ్చనీచముల భావింపక గురుని యాజ్ఞను నిర్వర్తింపవలయును. అధికార శూన్యుడగు శిష్యుడు “నా గురువు నా గౌరవమునైన పాటింపక భృత్యుని చందమున నీచమైన పనులు చేయించుచున్నాడే” అని యెంచును. ఇటుల భావించుట వాస్తవమైన కర్మతత్త్వము నెఱింగిన గురుభక్తిగల శిష్యుని లక్షణము కాదు. ఇకకొందఱు “నా గురువు మమ్ములను తన తోటలను, గృహములను కాపాడుటకు వినియోగించుచున్నాడు కాని మమ్ములను ధ్యానాసక్తులుగను, విద్యావంతులుగను, సమాధి నిష్ఠులుగను చేయుటలే”దని తలంతురు. తమ గురు విట్టి పనుల వలన ననుగ్రహించుచున్నారనియు, ఆంతరంగికభూమికలకు గొనిపోవుచున్నాడనియు తెలిసికొన జాలకున్నారు. ఇట్టి విపరీత జ్ఞానము చిత్తశుద్ధి లేనందుననే కలుగుచుండును. విశ్వాసయుతుడును, భక్తిపూర్ణుడును నగు శిష్యుడిటుల భేదభావము జేయడు. గురువే భగవంతుడైనప్పుడు గురుని సేవయే, సద్గురుని పూజయే, సద్గురుని యాజ్ఞల పాలించుటయే భగవత్సేవయు, భగవత్పూజయు, భగవదాజ్ఞలను పాలించుటయు నగును. ఇట్టి తత్త్వమును తెలిసికొనుటకు చిత్తశుద్ధియు, సూక్ష్మబుద్ధియు, విశాల హృదయమును అవసరములు. తత్త్వదృష్టిలో నీచమైనపని యెద్దియును

నుండదు. గురునికి ఆహారమును పచనము చేసిపెట్టుట, గురుని ఆశ్రమమును శుభ్రము చేయుట మున్నగు పనులు నీచకార్యములు కానేరవు. గురుసేవయే ఈశ్వరసేవ. ప్రతి సత్కార్యమును పరమపవిత్రమైన ఈశ్వరపూజయే యగుచున్నది. హృత్పార్వకముగను, సద్భావముతోడను, భక్తిశ్రద్ధలతోడను, గురుని సేవించువానికి తప్పక గుర్వనుగ్రహము లభించును. గురుని కృపచే వాడు సర్వోత్తమమైన పదవి నందుకొనును.

సాధారణముగ మానవున కొకవిధమైన అభిమాన ముండును. తన గృహములో నెటులున్నను వెలుపలికి వెళ్ళునపుడు అందరికి కన్పించుటకై విలువగల దుస్తులను ధరించి చక్కని వేషము వేయును. యెవరు లేనప్పుడు రైల్వే ప్లాట్‌ఫారంనుండి తన పెట్టెను, పక్కచుట్టను యితర సామానులను తానే వెలుపలికి దెచ్చుకొనును. ఎవరైన బంధువులు గాని, స్నేహితులు గాని యున్నచో కూలివారిని పిలుచును. ఎవడు నిరభిమానముగ నందరిలో తన సామానును తానే భుజముపై నుంచుకొని మోసికొనిపోవునో వాడే నిజమైన అభిమానరహితు డగు యోగి. బుద్ధదేవుడు రోగులను, బీదలను స్వయముగ సేవించెను. జడభరతుడు అభిమానశూన్యుడై రహూగణుడు అను రాజుయొక్క పల్లకిని తమ భుజములపై నుంచుకొని మోసెను. శ్రీరామచంద్రుడు జటాయువును ఆనందముతో సేవించి యంత్యక్రియ లొనర్చెను. శ్రీకృష్ణుడు ఉత్సాహముతో గోవులను, హయములను సేవించెను. మహనీయు లా పనులను నీచములని భావింపక ధృత్యుత్సాహము లతో, పవిత్రభావముతో నిర్వహించిరి. “నాకు ముల్లోకములలో కొలదియైనను నిర్బంధముగ చేయవలసినపని లేకపోయినను, పొందబడనిదియు పొందవలసి నదియు లేకున్నను నేను కర్మముల చేయుచునే యున్నాను. నేను, కర్మల ద్యజించిన నన్నాదర్శముగ

గొని యితరులును కర్మలను వదలిపెట్టి చెడిపోవుదురు. అందఱికి కర్మానుష్ఠాన పద్ధతిని నేర్పుటకు నేనే కర్మల జేయుచున్నాను. జ్ఞానియు నితరుల విశ్వాసమునకు భంగకరముగ కర్మల జేయకుండరాదు. నిష్కామముగ తాను సత్కర్మల నాచరించుచు, నితరులచే చేయించు చుండవలయును” అని శ్రీకృష్ణభగవానుడు బోధించియు, శాసించియు యున్నాడు.

గాంధీమహాత్ముడు మహాకర్మయోగి. వారు తమ ఆశ్రమములో ఉచ్చనీచములను పాటింపక సర్వకార్యములను చేయుచుండిరి. పిండివిసరుట, మరుగుదొడ్లను శుభ్రపరచుట, గృహములయందున్న బూజును తొలగించి శుభ్రమొనర్చుట, రోగులకు సేవజేయుట, మొక్కలకు నీరుపెట్టుట, తన చెప్పలను బాగుచేసికొనుట, రాత్నముపై నూలుతీయుట, మురుగుకాల్వల శుభ్రముచేయుట మున్నగు పనులను గాంధీజి స్వయముగ చేసెడివారు. కొందఱు యోగాభ్యాస మును, ధ్యానమును, జపమును గాంధీజి తమకు నేర్పునని వారి ఆశ్రమమునకు వెళ్ళగనే వారిని మహాత్ముడు పాకీదొడ్డిని శుభ్రపరుప మని ఆదేశించెడివారు. కర్మతత్త్వమును జ్ఞానలక్షణములను తెలియని వారాపని నీచమైన దనియు, తమ గౌరవమునకు లోపమనియు భావించి ఆశ్రమమును వదలి వెళ్ళిపోయెడివారు. మరికొందఱు నిర్మలహృదయులు గాంధీజీ చేయుచుండుట చూచి నిష్కామకర్మల నేర్చికొని నీచకృత్యముల సైతము సంతోషముతో, ఉత్సాహముతో చేసెడివారు. నిష్కామకర్మయోగము చేత అహంకారమును, అభిమాన మును, మోహమును చంపుకొనిన మహాయోగి గాంధీమహాత్ముడు. ఆయన కేవలము కర్మయోగియేగాక మహారామభక్తుడును, సర్వులలో పరమాత్మనుగాంచుచు సేవించు మహాజ్ఞానియునునై యున్నాడు. ఆయన బోధించిన ధర్మములను, చూపినమార్గమును అనుసరించిన వ్యష్టిగను సమష్టిగను సుఖము ప్రాప్తించును.

నిష్కామకర్మయోగము జ్ఞానములేక సంపూర్ణమును, రసపూర్ణమును కానేరదు. కొందఱు స్వార్థత్వాగుల వేషముతో బయలుదేరి స్వార్థమును చూచుకొనుచుందురు. సంపూర్ణముగ భగవంతునిపై నాధారపడి ఫలము నాతని కర్పించి సత్కార్యముల జేయుచుండుము. నేను నాదియను అహంభావములను భగవానుని పాదారవిందములయందర్పింపుము. ఆయనయే నిన్ను సక్రమమార్గమున నడుపును. సకామకర్మ ఫలితమును కోరి చేయబడుకర్మ నిన్ను బంధించుననియు, నిష్కామకర్మ (ఫలాపేక్షను వదిలి చేయబడు కర్మ నిన్ను ముక్తునిజేయుననియు నిరంతరము స్మరణయందుంచుకొనుము. కర్మ తత్త్వము నెఱింగి మహావీరుడవై గొప్ప పౌరుషమును పూని జీవితరణ రంగమున ప్రవేశించి అంతశ్శత్రువులను, బాహ్యశత్రువులను జయించి, దేశమునకు క్రమముగ విశ్వమునకు కల్యాణము నొసంగు ఉత్తమకార్యముల నొనర్చి భగవద్దర్శనమును పొంది కృతార్థుడవై యితరులకు మార్గదర్శకుడవై ప్రకాశింపుము.

25. భావపరంపర

బీజరూపములైన సంకల్పములే స్థూలరూపమునొంది భావములుగ పరిణమించు చుండును. సంకల్పములయందు నామరూపగుణకర్మలు సూక్ష్మరూపములుగ నుండును కాని భావములయందు పైనామరూపాదులు స్థూలాకృతి నొందియుండును. పూర్వము కాని, యిప్పుడు కాని మానవు డొనర్చుకర్మల ననుసరించి సంకల్పములు తదుపరి భావములు రూపొందుచుండును. సజ్జనులు సద్భావములను, దుర్జనులు దుర్భావములను కలిగియుందురు. సర్వులును సంకల్పములు గలవారుగనే కన్పడుచున్నారు. సంకల్పశూన్యుడగు మానవు డెచ్చటను గోచరుడు కాకున్నాడు. సంకల్పములు భావములై

యింకను స్థూలాకృతిని దాల్చి కరచరణా ద్యవయవములతో నొనర్చ దగు కార్యములై యొప్పారు చున్నవి. బాహ్యకార్యములను బట్టి వారి వారి ఆంతరంగిక సంకల్పములను గుర్తింపవచ్చును. సత్సంకల్ప ములనుండి సద్భావములు, సత్కార్యములు క్రమముగ పరిణతి నొంది వ్యష్టిగ తనకును, సమష్టిగ లోకమునకును ఉపకారములై వరలు చుండును. దుస్సంకల్పములనుండి దుర్భావములు, దుష్కార్యములు వ్యక్తములై వ్యష్టిగను, సమష్టిగను అపకారమును కలిగించుచుండును. దుష్టాత్ముని హృదయము మలిన వాసనామయమై స్వార్థపరత్వ పూర్ణమై, విషయ వాసనాయుతమై అతిచంచలమై యుండును. వాడు స్వార్థపూరిత హృదయుడై తన సుఖమునే, తన లాభమునే, తన ఆరోగ్యమునే, తన క్షేమమునే, ప్రధానముగ నెంచుచు తదనుగుణ్య ముగ ప్రవర్తించుచుండును. సత్పురుషుడు స్వార్థత్యాగ చిత్తుడై, యితరుల సుఖలాభాదులకు నిరంతరము పాటుపడుచు, ఆత్మసంపద నార్జించుచు తన జన్మమును సార్థక పరచుకొను చుండును. సజ్జనుని హృదయము శుద్ధమై, విశాలమై, పరమ పవిత్రమై, దైవశక్తి పూరితమై యుండును. జాగ్రదవస్థయందే గాక స్వప్నావస్థ యందును వాడు సద్విషయిక దృశ్యములే గాంచుచు, ఆనందించుచుండును. వాడు నిత్యతృప్తుడై త్రికరణములను కేంద్రీక రించి ఉత్తమ కార్యములను నిర్వహించువాడై యితరులకును శీతలమైన అమృతతుల్యమైన, అనిర్వచనీయమైన, పరమపునీతమైన ఆనందానుభూతిని ప్రసాదించు చుండును. అట్టివానితో స్నేహ మొనర్పవలయు ననియు, వానియొద్ద కొంత కాలము గూర్చుండి ప్రాపంచిక వాసనలను, కల్లోలితజగత్తును, కష్టనిష్ఠురములను, అల్లకల్లోలములను, చికాకులను, చిరాకులను సకల దుఃఖములను, సర్వక్షేశములను మరచి నిర్వికల్ప నిరామయ సుఖము ననుభవింపవలయు ననియు, అందఱును వాంఛించు

చుందురు. వానితో మాటలాడుటయే పరమభాగ్యమనియు, నడచుటయే మహాఅదృష్టమనియు, తుదకు అట్టివాని పవిత్రనామము సుచ్చరించుటయే మంగళప్రదమనియు భావించుటయే గాక దృఢముగ విశ్వసించుదురు.

ఎవ్వడెట్టి భావముతో గూడియుండునో లోకులందరట్టి భావము గలవారనియే తలంచును. సజ్జనుడందఱిని సజ్జనులుగను, దుర్జనుడు యితరులను దుర్జనులుగను భావించును. వైద్యవృత్తి నవలంబించు వాడు అందఱును వైద్యులైన బాగుండు నని యెంచును. ఉపాధ్యాయుడు సర్వులును ఉపాధ్యాయులైన యోగ్యముగ నుండుననియు, రాజకీయనాయకుడు అందఱును రాజకీయముల నవలంబించిన ఉత్తమముగ నుండుననియు, సంగీతవిద్వాంసుడు విశ్వమందలి మానవులందరు సంగీతశాస్త్రము నభ్యసించవలయుననియు, చిత్రకారుడు చిత్రలేఖనమే ఉత్తమ కళయనియు, మిగిలిన కళలన్నియు అల్పమనియు, నరులందరును చిత్రకళను నేర్చికొనిన సక్రమముగ నుండుననియు, కృషివలుడు కృషిముఖ్యమనియు, అందరును పంటలను పండించిన దేశక్షేమము కలుగుననియు, వ్యాపారస్థుడు పంటలు పుష్కములుగ నుండినను ఆ సరకులు వ్యాపార మూలమున దేశ వ్యాప్తము కాకపోయిన ప్రజలు ఆహారమునకై అలమటింతు రనియు, ఉపన్యాసకుడు ఉపన్యాస కళయే సర్వోత్తమమనియు, దానివలననే శ్రోతలకు శాంతి లభించుననియు, ప్రభుత్వోద్యోగులు తామే దేశమునకు ముఖ్యుల మనియు, న్యాయవాదులు తామే లోకము నుద్ధరించు చున్నామనియు, మంత్రులు తాము లేకున్న దేశమధోగతి పాలగు ననియు, ఉద్యోగస్థులు తామే దేశమునకు వెన్నెముకవంటి వారమనియు, రచయితలు తామే విశ్వమునకు శాంతి సుఖముల నిచ్చు చున్నా మనియు, యానములను, యంత్రములను నడుపువారు

తామే గొప్పకార్యము నొనర్చుచున్నా మనియు, తామే లేకున్న ప్రజాళి యాతాయాతములు ఆగిపోవు ననియు, వస్తువు ఉత్పత్తి స్తంభించు ననియు, జ్యోతిశ్శాస్త్రవేత్తలు తామే బ్రహ్మాండమునకు భూతభవిష్యత్తును చెప్పి రక్షించువారమనియు, వేదవేదాంగ పారంగతులు ప్రస్తుతదేశము వేదాలయందు విశ్వాసములేక అంధపరంపరకు లోనై అథోగతి నొందు చున్నదనియు, బ్రహ్మచారులు బ్రహ్మచర్యాశ్రమమే ఉత్తమమనియు, గృహస్థులు గృహస్థాశ్రమమే సర్వాశ్రయ మనియు, సన్యాసులు సన్యాసాశ్రమమే సర్వశ్రేష్ఠ మనియు, అందరును పరివ్రాజకులైన శాంతి సుప్రతిష్ఠ మగుననియు, యుద్ధవిశారదులగు మహావీరులు అందఱును వీరులై శత్రువులతో యుద్ధమొనర్చిన శ్రేయోదాయకముగ నుండుననియు భావించుచుందురు. వారి వారి అభిరుచి ననుసరించి తా మవలంబించు వృత్తియే ఉత్తమమని భావించుట సహజము. కాని సామాన్య పరిధులను దాటి సమన్వయ విశాలదృష్టిగలవారు పై వృత్తులన్నియు, పైవృత్తుల నవలంబించు వారందఱు దేశక్షేమము నకు అవసరమనియు, సర్వవృత్తులు సక్రమపద్ధతిని ధర్మయుక్తముగ సాగిపోవునపుడే లోకకల్యాణము ఒనగూడుననియు తత్త్వము నెఱింగి సర్వవృత్తులకు సమానప్రతిపత్తి నొసంగుచుందురు. ఇంతవరకు సద్భావమునకు సంబంధించిన సద్విషయములను తెల్పితిమి. ఇప్పుడు దుష్టభావమునకు చెందినవారు విశ్వము నే విధముగ తలంతురో ఎఱుకపరచెదము. చోరుడు ప్రజలందరును చోరులే యనియు, జారుడు విశ్వ మంతయు జారులతో గూడియున్న దనియు, జారుడు కానివా డెవ్వడనియు, గర్వోన్మత్తుడు త్రిలోకములయందును గర్వము నకు లోసుగానివారే లే రనియు, లోకకంటకుడు హింసచేయని ప్రాణియే లేదనియు, జూదరి జగత్తంతయు జూదరులతోడనే నిండియున్నదనియు, మద్యపాని మద్యపాన మొనర్చినగాని సుఖము

చేకూరదనియు, లంచగొండి లంచములను స్వీకరింపని వాడెవ్వ డనియు, ఉన్నతోద్యోగినుండి బంట్లోతువరకు అందఱును లంచ గొండి వారే యనియు, ఇటులే కామక్రోధలోభమోహ మద మాత్సర్య దంభాసూయాదులు గలవారు సకల జనులును అట్టివారే యనియు తలంచుచుందురు. శ్రీకృష్ణపరమాత్మ ధర్మరాజుతో “దుష్టు నొక్కని గొనివచ్చి నాముందు నిలుపు” మన తనకు సాధ్యమైన ప్రదేశము లన్నియు తిరిగి తిరిగి పరమాత్మ వద్దకు వచ్చి “అందఱును శిష్టులే, దుష్టుడెచ్చటను గానరాలేదు.” అని చెప్పెను. అప్పుడు ధర్మరాజు చూచుచుండగనే దుర్యోధనుని పిలిపించుకొని ఆతనితో “దుష్టుని నాముందు తెమ్ము” అన వందలకొలది దురాత్ములను గొనివచ్చి శ్రీకృష్ణపరమాత్మ యెదుట నుంచెను. దీనివలన ఎట్టివారికి అట్టి లోకముగనే కన్పడునని తెలిసికొనవలయును. పూర్వకర్మ లిప్పటి పరిస్థితికిని, ఇప్పటికర్మలు భావిదశకును ఆధారములగుచున్నవని మరువరాదు. పూర్వము సోమరితనమునకు చోటి వ్యక్ విద్యనార్జించినవాడు ఉద్యోగ మొనర్చుచు సుఖించుచున్నాడనియు, ఇప్పుడు విద్యనేర్చుకొను వాడు భావి కాలమున దానికి యోగ్యమగు వృత్తి నవలంబించుచు ధనము సంపాదించి సుఖపడగల డనియు, ఇంతకు ముందు కృషి సల్పినవాడు ధాన్యముతోగూడి, ఆహారమును పొందగలుగుచున్నా డనియు, ఇప్పుడు కృషిసల్పువాడు మున్ముందు ధనధాన్య సంపన్నుడై సుఖింప గల డనియు నిర్ణయించు కొనవలయును. ఏకళయందు ప్రావీణ్య మును సంపాదించువాడు ఆకళలలో భావిజీవితమున రాణింపగల డనియు, సుఖశాంతులను పొందగలడనియు నిర్ణయించుట పరమ సత్యాంశమైయున్నది. దైవభావముగలవారు దైవమును, రాక్షసభావము గలవారు మాయను (సైతానును) చేరుదురు. జడభావము గలవారు జడత్వమును,

చైతన్యశయముగలవారు చైతన్యమును, సద్భావము గలవారు సత్సంపదను, దుర్భావముగలవారు అసురవృత్తిని పొందు చున్నారు. అమృతము వాంఛించువారు అమృతమును, విషము నిచ్చగించువారు విషమును పొందుచున్నారు. కాని దౌర్భాగ్యదశ యెద్దియన అమృతసంపాదనము జీవితలక్ష్యమై యుండ విషమును కోరుటయే.

సద్భావము దృఢమగు కొలది అది పయనించి సజ్జనుల యందు ప్రసరించుచు శ్రేయము నొనగూర్చుచుండును. సదుద్దేశ్యముతో గూడిన ప్రార్థన సైతము పయనించి విశ్వమంతయు వ్యాపించుటయే గాక సర్వవ్యాపియగు విశ్వేశ్వరుని జేరుచున్నది. మౌనమునందు సంభాషణము, మృత్యువునందు జీవితము, విషమునందు అమృతము, ప్రకాశమునందు అంధకారము, సంపదయందు ఆపద, దృష్టియందు సృష్టి అంతర్గర్భితములై యున్నవి. మౌనభాషణము హృదయమునందే యుండి శక్తిమంతమై మహిమోపేతమై యుండును. హృదయమునుండి భావము భాషణరూపమున వెల్వెడలుసరికి నిర్ణీతమై, నిస్తేజమై నిస్సార మగును. దినమునకు కొంత సమయమైనను మౌనముగనుండి హృదయశాంతి ననుభవింపుడు. పుష్పములు, లతలు, గిరులు, నదీనదులు మౌనసందేశము నొసంగుచున్నవి. గులాబీపుష్పములు భగవానుని దివ్యసౌందర్యమును అవ్యక్తముగ చాటుచున్నవి. అరణ్యములను, నదీతీరములను, ఆకాశమును చుంబించు పర్వతములను గాంచునపుడు నూతన దివ్యభావములు హృదయమున నంకురించును. ప్రకృతిని వీక్షించు కొలది పురుషుని విభూతిమయ దివ్యతేజము హృదయమున స్ఫురించుచుండును. ఆహా! ఆ ఎత్తైన పర్వతములు మానవుని “ఊర్ధ్వదశ కేగుడు” అని సందేశ మిచ్చుచున్నవి. ఆ మహాసముద్రము “వ్యర్థసంభాషణను త్యజించి, ప్రణవ గానమొనర్చుచు గంభీరుడవు కమ్ము” అని యుపదేశ

మిచ్చు చున్నది. నదులు “మానవుడా! విశ్రాంతి నెఱుంగని కృషిని (నిరంతర యత్నమును) కొనసాగింపుము” అని బోధించుచున్నవి. వేకువనే నిదురనుండి మేల్కొచ్చిన పక్షులు “మానవుడా! ఇంకను జడదశలో నిద్రించుచున్నావా! తమోగుణమును విదల్చుకొని లేచి ఆ పరాత్పరుని స్తుతింపుము” అని యుద్ఘాటించుచున్నవి. మేము ఆశ్రమములో పిచ్చుకలను చూచుచుందుము. అవి ఎంతయో శ్రమించి యెక్కడెక్కడినుండియో పీచును, పుల్లలను తెచ్చి గూడు కట్టుకొనును. వాటి కృషి, ఉత్సాహము, పట్టుదల ఉత్తమజన్మము నెత్తిన మానవులలో కొందరికి లేకుండుట శోచనీయాంశము. ఆ పిచ్చుకలయందు సోమరితనము మచ్చునకైన కానరాదు. జ్ఞానవంతుడైన మానవుడు భగవంతుడు ప్రసాదించిన వివేకమును సద్వినియోగ పఱచుకొనక తమోగుణ లక్షణములగు నిద్రాలస్య ప్రమాదములకు గురియగుచున్నాడు. సోమరియై యితరులపై ఆధారపడుచు వ్యర్థ జీవితమును గడపుచున్నాడు. మానవేతర జంతువులయందు లేని యీ మందత్వము కొందఱిమానవులలో గన్పడుచుండుట విషాదకర విషయము. ఇటులే ప్రకృతియందలి ప్రాణులనుండి కాని, అప్రాణుల నుండికాని గుణపాఠముల నెన్నిటితో నేర్చికొని అనుష్ఠించి కృతకృత్యులు కావచ్చును. కార్యరూప ప్రకృతి సౌందర్యమును గాంచునపుడు కారణ రూప పరమాత్మ తప్పక స్మరణకు వచ్చును. నిర్జననిర్మల ప్రశాంతపవిత్ర ప్రదేశములలో అప్రయత్న ముగా హృదయక్షేత్రమున దివ్యములును, ఉన్నతములునగు భావములు పొంగి పొరలుచుండును. అట్టి పునీతప్రదేశములో నివసించు ఋషీశ్వరులు బృహద్గ్రంథములను రచించిరి. అరణ్యముల యందలి నిరాడంబర పర్ణశాలల నుండియే మహాజ్ఞుల దివ్యభావ సంయుత ఉద్గ్రంథములు బయలుదేరినవే గాని సుందర హర్మ్యముల నుండి కావని స్మరణయందుంచు

కొనవలెను. వ్యాస వాల్మీకి భరద్వాజాదులు ప్రకృతియందు ఆ యా ఘట్టములను ప్రత్యక్షముగ తిలకించుచు మహోన్నత గ్రంథరాజము లను రచించియుండిరి.

ఉన్నత భావముగలవారు విశ్వమును విశ్వేశ్వరమయముగ వీక్షింతురు. స్త్రీలను మాతృమూర్తులుగ దర్శింపవలయును. బాహ్య సౌందర్యముచేత నాకర్షింపబడక అంతస్సౌందర్యమును, ఆత్మతేజమును దర్శింప నభ్యసింపవలయును. “దృష్టిం జ్ఞానమయాం కృత్వా పశ్యేద్బ్రహ్మమయం జగత్” దృష్టిని జ్ఞానమయ మొనర్చుకొని జగత్తును బ్రహ్మమయముగ చూడవలయు నని తేజోబిందూపనిషత్తు చాటుచున్నది. ఆహా! ఇదెంత పవిత్ర దివ్యభావము! విశ్వమును బ్రహ్మమయముగ దర్శించునపుడు సంకుచిత స్వార్థభావములకు, కామక్రోధాదులకు, రాగద్వేషాదులకు, ఉచ్చనీచములకు, స్వపర భేదములకు చోటెక్కడిది? తనయందలి భావము మారిన, సర్వము మార్పొంది ప్రకాశమానముగ గన్పడును.

భావ పరిణామములకు, నిమోన్నతదశలకు మోక్షపదసోపాన పటము (వైకుంఠపాళి) ఆధారమైయున్నది. అందఱును ఆ పటమును చూచుటయే గాక క్రీడించియు నుందురు. ఆ యాటలో పాల్గొనువారు నిచ్చెనల నెక్కుటయు పాములచే కబళింపబడి క్రిందకు దిగుచు హర్షశోకములను పొందుచుందురు. ఆధ్యాత్మసాధనలో సైతము ఊర్ధ్వదశ కేగుచు విఘ్నముల పాలబడి క్రిందికి వచ్చుచు ఒడుదుడుకుగ అంతరంగిక పయనము సాగిపోవుచుండును. కట్ట కడపట అష్టైశ్వర్యసిద్ధులనెడి పెద్దపాము నోటబడినవాడు కేవలము క్రిందికే వచ్చివేయును. క్రిందపడిపోవుటలో దోషము లేదు కాని మరల ప్రయత్నింపక పోవుటలో దోషమెంతయేని కలదు. పడిపోయిన వాడు నిరుత్సాహము జెంది ప్రయత్నమునకు స్వస్తి చెప్పుచున్నాడు. ఇదియే

గొప్పపొరపాటు. ఎన్నిపర్యాయములు పడిపోయినను అన్ని పర్యాయములు మరల మరల యత్నమును కొనసాగింపవలసినదే. ఒక్కొక్క పర్యాయము పూర్వానుభవము తోడ్పడగ, ఆలోటును సవరించుకొని యత్నించుటకు అవకాశముండును. తుదకు పడిపోవని ఆనందగమ్యమును చేరుకొనును. పూర్వమహాత్ములు, చక్రవర్తులు తాము ప్రారంభించిన కార్యము నందెన్నెన్ని అవాంతరములు సంభవించినను, లక్ష్యపెట్టక మరల మరల దీక్షాపూర్వకముగ కృషి సల్పి కడపట సఫలతను పొందిరి. శ్రీసగర చక్రవర్తి మునిమనుమడైన భగీరథుడు పాతాళమున తపోనిష్ఠ యందున్న కపిలమహర్షిని దూషించి వారి కోపాగ్నికి గురియై భస్మమైన తన తాతలకు స్వర్గాది లోకములప్రాప్తింప జేయుటకై వారి భస్మరాసులను వియద్గంగచే పవిత్రమొనర్పదలచి గంగాదేవిని గూర్చి ఘోర తపంబొనర్చి ప్రసన్నురాలుగ జేసికొని ఆ మహావేగమును భరించుటకు తపస్సుచే పరమశివుని సుముఖుని గావించుకొనెను. ఆ గంగ భూలోకమున ప్రవహించుచు జహ్ను మహర్షి ఆశ్రమమును ముంపగ ఆమహర్షి దాని నాపోశము పట్టెను. అప్పుడు భగీరథుడు జహ్నుమహర్షిని ప్రార్థింప ఆ మహనీయుడు తన కర్ణమూలమున ఆ గంగను వెలుపలికి వదిలెను. ఇన్ని విఘ్నములకు జంకక భగీరథుడు అరువదివేల సగరపుత్రుల భస్మరాసులను తడిపి వారలకు ఊర్ధ్వగతులను కలిగించినాడు. ఈ నాటికిని దీనిని భగీరథతపస్సు అందురు. గాధి నందనుడగు శ్రీవిశ్వామిత్రుడు మహారాజుగా నుండగా శ్రీవశిష్ఠమహర్షి కామధేనువు నపహరింపదలచి, వాదులాడి తన భౌతికశక్తిని ప్రయోగించియు అది అధ్యాత్మమహాశక్తి ముందు వ్యర్థముకాగ “**ధిగ్బలం క్షత్రియబలం బ్రహ్మతేజో బలం బలమ్**” అని సర్వమును పరిత్యజించి, తాను వసిష్ఠునివలె బ్రహ్మర్షి కావలయు నని కృతనిశ్చయుడై తపస్సు

ప్రారంభించి ప్రథమమున మేనకవలలో బడి తపోభంగమును పొందియు, తన దోషమును గుర్తించి యామెను వదలిపెట్టి మరల ఉగ్రతపస్సు మొదలిడి త్రిశంకునకు స్వర్గమును ప్రసాదించుటలో తన తపశ్శక్తిని ధారవోసియు మరల ఘోరతపం బొనర్చి దానికి మెచ్చి చతుర్ముఖుడు వచ్చి రాజర్షి వైతి వనినను మరికొంత కాలమునకు బ్రహ్మర్షి వైతి వనినను గణింపక శ్రీవశిష్ఠుడు వచ్చి బ్రహ్మర్షి వైతివనునంతవరకు తీవ్రతపమును సాగింతునని దీక్షబూన బ్రహ్మదేవుని ఆనతిని శ్రీవశిష్ఠుడు స్వయముగ వచ్చి బ్రహ్మర్షివైతి వన తపస్సును చాలించి లేచెను. చూచితిరా! విశ్వామిత్రుని దీక్ష, ఎన్ని పర్యాయములు పడిపోయినను అన్ని పర్యాయములు ప్రయత్నమును సాగించి కృతకృత్యు డయ్యెను. శ్రీబ్రాహ్మ అను దొరయు, శివాజీచక్రవర్తియు, బాలగంగాధర్ తిలక్, గాంధీమహాత్ముడు, శ్రీవివేకానందస్వామి మున్నగు మహనీయులు తాము తలపెట్టిన కార్యము సఫలీకృత మగుటకు అసంఖ్యాకములైన విఘ్న పర్వతముల నెదుర్కొని కడపట కృతార్థులైరని చరిత్ర మనకు స్పష్టముగ తెలుపు చున్నదిగదా! కావున సిద్ధులను ఆ గొప్ప సర్పము బారిపడక తప్పించుకొనినవాడు పైకేగి ముక్త పురుషుడగుచున్నాడు.

మనము ఋషీశ్వరులు, మహనీయులు, మహాభక్తులు, బ్రహ్మ వేత్తలు అవతరించిన పుణ్యభారతదేశములో జనించుటెంత మహా భాగ్యమో యోచించిన దివ్యభావశిఖరమున కేగుదుముగదా! ఋషీశ్వరుల సంతతికి జెందినవారమనుటెంత పవిత్రభావమో ఊహింపుడు. కాని ఆ భావమునకు తగినట్లు ధర్మయుక్తముగ నడచుకొనినపుడే వారి ఋణమును తీర్చుకొనగలము. వారి ఆజ్ఞలను సక్రమముగ పరిపాలింపగలము. తినుట, త్రాగుట, సుఖములను అనుభవించుట మున్నగు లౌకిక కార్యములతోడనే, విషయసుఖముతోడనే తృప్తినిొందు

వారు అంతరంగిక చరమ సుఖమును పొంద జాలరు. విషయసుఖము తాత్కాలికము కాని బ్రహ్మసుఖము నిత్యము అనంతమును కదా! విషయ సుఖమునందు విషము కలదని గుర్రెఱిగిన బుద్ధ శంకర రామానుజ చైతన్యాదులు పరమశాంతిని పొంది దానిని లోకమునకు ప్రసాదించుటకు సర్వమును పరిత్యజించినారు. సర్వవిశ్వ మా పరమాత్మమయమే అనుభావ మెంత మహోన్నత మైనది! విశ్వమును విశ్వేశ్వరస్వరూపముగ వీక్షింప సమర్థుడగు యోగీంద్రుడు సర్వసమ త్వము గలిగి బ్రహ్మదృష్టి గలవాడై యుండును. సర్వసమత్వమనునది అంతరమున నుండవలసినదే కాని క్రియారూపముగ వ్యక్తీకరింప వలసినది కాదని మరువ రాదు.

“భావాద్వైతం సదా కుర్యాత్ క్రియాద్వైతం న కర్హిచిత్ ।

అద్వైతం త్రిషు లోకేషు నాద్వైతం గురుణా సహ ॥ ”

ఎల్లప్పుడును భావమునందు అద్వైతము అనుష్ఠేయము కాని, క్రియయందు అద్వైత మెన్నటికిని కూడదు. ముల్లోకములందు అద్వైతమే పొందదగినది. సద్గురునితో అద్వైత మెన్నడును కూడదు. శిష్యుడును గురువుపొందిన అద్వితీయచరమదశకు అనగ జీవన్ముక్తిని పొందినను గురునితో సమానుడ నని భావించుట కాని అట్లు వ్యవహరించుట కాని బొత్తుగ పనికిరాదు.

సర్వము బ్రహ్మమయమని నోటనుంచుకొనవలసిన అన్న కబళమును చెవియందుంచు కొనిన నమలుటకు దానికి దంతములు లేవుగదా! బ్రహ్మమయమని భార్యను, సోదరిని, పుత్రికను సమానముగ జూచిన అథోగతియే ప్రాప్తించును. వేదాంతము హృదయమం డుండవలయును. కాని బాహ్యవ్యవహారమునం దెంతమాత్రమును

పనికిరాదు. “నేను ఊరు, పేరు లేనివాడ” నను భావము అంతరమున నుండవలయును కాని బాహ్యమునకు సంతకము చేయకపోయిన వ్యవహారమెట్లు జరుగును? ఒకడు తనపేరును చేర్చక గ్రంథము నొక దానిని రచించి భగవాన్ శ్రీరమణమహర్షులవారికి చూపగ “ఈ గ్రంథప్రారంభమున నీ పేరెందుకు చేర్చలేదనగ, వాడు పేరు వేసికొనిన అహంకార సూచనగ నుండును. నిరహంకారభావముతో నా నామము పేర్కొనలే”దనెను. అప్పుడు భగవానులవారు “అటులనా! నీపేరు పెట్టి పిలిచిన నీవు పలుకకున్న గొప్ప చిక్కు కలుగునే! అటులైన నీవు సంఘము మధ్యనుండక హిమాలయ గుహలకేగి మరి యెవ్వరికి కనబడకుండుము” అని సలహా నిచ్చిరి. వాస్తవమే గదా! అంతరమున నుండవలసిన భావము బాహ్యమున ప్రదర్శింపబూనుకొనిన ప్రమాదమేగదా సంభవించును. అందువలననే వశిష్టమహర్షి శ్రీరామచంద్రున కిట్లు బోధించియున్నాడు.

“అంతర్వైరాశ్య మాదాయ బహిరాశోన్ముఖే హితః ।

బహి స్తప్తో అంతరాశీతో లోకే విహర రాఘవ! ”

రామా! హృదయమున ఆశలు లేనివాడవై బాహ్యమునకు ఆశలు గలవాడవుగను, వెలుపల కోపతాపాదులు గలవాడవై అంతరమున శాంత స్వభావము గలవాడవై లోకమునందు విహరింపుము.

“బహిః కృత్రిమ సంరంభో హృది సంరంభ వర్జితః ।

కర్తా బహిః అకర్తాంతః లోకే విహర రాఘవ! ”

రామచంద్రా! బాహ్యమున ఆందోళిత వ్యవహారశీలుడవై, హృదయమున నెట్టి కల్లోలము లేనివాడవుగను, బాహ్యవ్యవహారమున కర్తవుగను, అంతరమున అకర్తవుగను లోకమున విహరింపుము. సర్వసంగపరిత్యాగులును, అవధూతలును, పరమహంసలునగు

మహనీయులు అంతర్బాహ్యముల నొకేరీతిగ అనగ లోపలను వెలుపలను శాంతులుగ, అకర్తలుగ నుండగలరు. కాని వ్యవహార మగ్నులగు గృహస్థులు మాత్రము హృదయముననున్న శాంతమును, జ్ఞానమును ప్రకటించిన లోక వ్యవహారము నడువనేరదు. అంతియ గాక ప్రమాదమునకును, నష్టమునకును గురియగుట తప్పదు. అందువలన విశ్వమంతయు భావమునం దుదయించి భావముచేతనే అభివృద్ధి నొందుచు మహాభావమునందే లయించుచున్నది. నీవు నివసించు గృహమే వైకుంఠమని ధృఢముగ భావించిన నీవు అవశ్యము శ్రీహరి సన్నిధానమున నిత్యసత్యమును, అఖండమును, అనంతమును దివ్యమును నగు బ్రహ్మానందము ననుభవింపగలవు. నీ గృహము నందలి బావిలోని నీటిని శిరమున పోసికొనుచు గంగాజలముచే స్నానము చేయుచున్నా నను దివ్యభావము నిన్నావహింప ఎంతటి ఆనందము ననుభవింపగలవో గ్రహింపుము. నీ గ్రామమునందు గాని, నగరమునందుగాని ఆలయమున వెలసియున్న శివలింగమును వారణాసి యందున్న విశ్వేశ్వరుడని భావించి ఆరాధించిన నీ ఆనందము నీ అనుభూతి యెట్టిదో ఊహింపుము. ఈ విపుల వ్యాస మును చదివిన పిమ్మట అల్పాకృతిగ బీజరూపమున నున్న భావము నందు బ్రహ్మాండ మెట్లు యిమిడియున్నదో గుర్తించిన తన్మయత్వ మును, ఆనందమును పొందగలరు. కాన బాహ్యప్రపంచమును సంస్కరించుటకు ముందు, పరిశుద్ధి యొనర్చుటకు ముందు నిన్ను నీవు సంస్కరించుకొని, నీ భావమును పరిశుద్ధమొనర్చుకొనుము. భావమును నిర్మల మొనర్చుకొనుటకు దీర్ఘకాలము పట్టును కాని భావశుద్ధియైన తత్క్షణము జ్ఞాన ముదయించును. ప్రాణికోట్ల సేవవలన, సద్గ్రంథ పఠనమువలన, సచ్చీలమువలన, మహాత్ముల సేవవలన, సదభ్యాసమువలన భావము నందలి మాలిన్యము పూర్తిగ

తొలగిపోయి శుద్ధ మగును. ఇట్టి సన్నియమముల ననుష్ఠించుట కిదియే మంగళకర సుముహూర్తము. అలసింపక ఈ క్షణము నుండియే సదభ్యాసమునకు గడంగుము. ప్రయత్నించువానికే ఈశ్వరానుగ్రహము సిద్ధించు ననియు, ప్రయత్నము సాగింపని సోమరి కెన్నడును భగవదనుగ్రహము కలుగదనియు బాగుగను, దృఢముగను గ్రహింపుము. ప్రయత్న శీలుడవై భావశుద్ధినిపొంది జ్ఞానస్వరూపుడవై వెలుగొందుము. నీ యత్నమున భగవత్కృప, మా ఆశీస్సులును తోడగుగాక!

26. ఐచ్ఛికదారిద్ర్యము

నైతికపతనము సంభవించుటచే ప్రజలు అశాంతికి, దుఃఖములకు లోనైరి. అన్యాయమార్గమున ధనమార్జించువారు బాహ్యమునకు సుఖవంతులుగ గన్నడినను, ఏకాంతస్థలమున మీరు సుఖముగ నున్నారా! యని ప్రశ్నించిన తాము బాధను, దుఃఖమును అనుభవించుచున్నామని చెప్పుదురు. మేడలలో హంసతూలికా తల్పమున పవ్వలించువారు, కారులలో, విమానములలో సంచరించువారు, విలువగల పట్టువస్త్రములను ధరించువారు, సుగంధద్రవ్య ములను శరీరమంతయు అలముకొనువారు, విలువగల రుచ్య పదార్థమును భుజించువారు, సువర్ణాభరణములను ధరించువారు, ఎండకన్నెగలు గని కోమల సుకుమార భోగమయ జీవితమును గడుపువారు, బహుమంది సేవకులచే సేవలు జేయించుకొనువారు, మధుర సంగీతము నాలకించువారు. సుందరోద్భానవనములను ఆకర్షక వస్తువులను, దృశ్యసౌందర్యవిలసిత పదార్థములను వీక్షించువారు, నవకోమల పుష్పాదుల నలంకరించుకొనువారు, యింద్రియసుఖ ముల ననుభవించువారు, గొప్ప గొప్ప పదవుల నలంకరించియున్న

వారు విద్యాబలముచే సభలలో చక్కగ మాటలాడగలవారు, మాటల చమత్కృతిచే బహుమంది నాకర్షింపగల సమర్థులు సుఖమును పొందుచున్నారనియు, శాంతమయ జీవితమును గడుపుచున్నారనియు, “వారి కేమిలోటు” అనియు సామాన్య వ్యక్తులు భావించుటయే గాక, అటుల మాటలాడుకొనుచుండుటను వినుచున్నాము. కాని వారు బాధ్యతలను పెంచుకొని, ఆశలను వృద్ధిజేసికొని, కామక్రోధాదులను ప్రబలమొనర్చుకొని, హృదయమున అశాంతిని, ఆందోళనను అనుభవించుచున్నారే కాని శాంతి సుఖముల ననుభవించుట లే దని స్పష్టమగుచున్నది. దరిద్రుడను భవించు నిదురకు కూడ వారు నోచుకొనకుండుట విదితాంశము. వారి శరీరమునకు పరిశ్రమ లేనందున శరీరము రోగగ్రస్తమై దుఃఖమే కలుగుచుండును. దీనానాథులసేవకు పుణ్యాశ్రమ దేవాలయ విద్యాలయ, వైద్యాలయాది ఉత్తమ సంస్థల ఉన్నతికి ప్రజాక్షేమమునకు సద్వినియోగ పడవలసిన ధనము, మందు మాకులకు దుర్వినియోగ పడుచుండుట విశేషమగు శోచనీయాంశము. ఉదయంవేళల యోగాసన సూర్యనమస్కారాదుల నభ్యసించుచున్న, నియమ యుక్తముగ ఆహార విహారాదుల సల్పుచున్న, సకాలమునకు యోగ్య కార్యముల ననుష్ఠించుచున్న సాధారణముగ శరీరమునకు రోగములు రానేరవు. నియమము నుల్లంఘించి, ప్రకృతి శాసనములను ధిక్కరించి, యెచ్చట లభించిన పదార్థముల నచటనే భుజించుటవలన, ఆహారపదార్థములలో ఉప్పు, కారము, పులుపు అధికముగ వాడుకొనుటవలన, వేపుడు పదార్థములకు, మసాలలకు అలవాటు పడుటవలన ప్రజలు రోగముచే బాధనొందు చున్నారు. ఇంకను కాఫీ, టీ, నశ్యము, ధూమపానము మున్నగు వ్యసనములకు లోబడుటవలన, ధర్మశాస్త్రములయందు జెప్పబడిన నియమములను

తిరస్కరించి ఆహారనిద్రామైథునాదుల సలుపుటవలన ప్రజలు వివిధ వ్యాధులచే బాధల నొందుచున్నారు. ఈ సత్యాంశమును ప్రజలు, ప్రభుత్వము కొలదిగనైన గుర్తింపక పోవుట ఆశ్చర్యకర విషయము. ఇప్పటి విద్యార్థులే భావి పౌరులగుదురు గాన విద్యాలయ ములలో విద్యార్థులచే నిర్బంధముగ వ్యాయామము చేయించిన, అచట యోగాసన సూర్యనమస్కారాదుల నభ్యసింపజేసిన విద్యార్థులు, విద్యార్థినులు బలవంతులై, ఆరోగ్యవంతులగుదురుగదా! ప్రభుత్వము వివిధ వ్యర్థ ప్రయోగములకు ధనమును దుర్వినియోగపరచక ప్రకృతి నియమములను ప్రచారము చేయించుట యందును, ప్రకృతి వైద్యాలయములను ప్రోత్సహించుట యందును, ఆ పవిత్రధనమును సద్వినియోగపరచిన దేశము ఆరోగ్య వంతులతో సర్వసౌభాగ్యములతో అలరారకుండునా? వైద్యాలయములను గ్రామ నగరములలో స్థాపించుట యన మీరెల్లరు రోగగ్రస్థులుకండని ఆశీర్వాదించుటకదా! రోగమువచ్చిన తర్వాత నివారణోపాయమును అన్వేషించుటకంటె రోగము రాకుండజేయు ఉపాయములను ప్రచారము చేయుట, చేయించుట ఉత్తమము కాదా! ఇంకను కల్తీ ఆహారమును స్వీకరించుటవలనను, ప్రకృతిసిద్ధమైన జలమునుగాక గొట్టముల నుండి వచ్చిన నీటిని త్రాగుటవలనను, స్వల్పదూరమునకు సైతము బస్సులు, రిక్షాలపై ఆధారపడుట వలనను రోగములు స్వేచ్ఛావిహార ములు సల్పుచున్నవి. ఎక్కువ దూరమైన బస్సులలో పయనించుట అవసరముకాని, రెండు మైళ్ళు లోపున నున్న ప్రదేశములకు వెళ్ళుటకు బస్సు లెందుకు? ఇక కొంతకాలమునకు ప్రజలు కాలినడకనే మరచిపోదురేమో! అతిత్వరగ వెళ్ళుటకు బస్సులు, ఇతర సాధనలు అవసరములు కాని స్వల్పదూరమునకు వినోదార్థము యానము లెందుకు? పూర్వకాలమువారు 10 లేక 20 మైళ్ళవరకు కాలి నడకనే

వెళ్ళేడివారు. వారు బలిష్ఠులై, ఆరోగ్యవంతులై నూటికి నూరు సంవత్సరములు పూర్ణాయుర్దాయము కలిగి యుండిరి. ఇపు డెచ్చట జూచినను అకాల మరణములే! బలహీనులను సులభముగ దర్శింప వచ్చును కాని బలవంతుల దర్శన మగుట కడుదుర్లభముగ నున్నది. వస్తు ప్రదర్శన శాలలోని వస్తువులవలె మానవులు కళావిహీనపు బొమ్మలవలె కన్నడుచుండుట శోచనీయాంశము. అస్తిపంజర ప్రాయుల జూచినపుడు హృదయము తఱుగుకొని పోవుచుండును. అది యేమి పాపమో కాని ఆరోగ్యసూత్రములను వారికి చెప్పినను వారు అనుష్ఠింపక పోయినను విననైన వినరే! మేము, చిన్నస్వామి బ్రహ్మానందతీర్థస్వామియు ఒక సంవత్సరము నుండి ప్రతిదినము వేపాకును నమలి తినుటవలన అద్భుతమైన ఆరోగ్యము, బలము మా దేహములకు కలిగినవని చెప్పుటకు ఆనందము కలుగుచున్నది. ప్రజలలో చాలమంది జిహ్వా మిథాయిలకు అలవాటు పడినందున వేపాకు తినుటకు యిష్టపడునా? వేపాకు భుజించుటవలన నిత్యము వ్యాయామము చేయుటవలన బలకరమైన ఆరోగ్యవంతమైన ఆహారమును భుజించుటవలన శరీరము వజ్రతుల్యమగును. మరల వజ్రకాయులను చూచు భాగ్యము మనకు కలుగును.

రక్షణ పోషణ అను రెండు పదములు కలవు. రక్షణ యన దేహమున కవసరమైన వస్తువుల ననుభవింపజేయుటచే శరీరమును చక్కగా చూచుకొనుట, పోషణ యన శరీరమునకు అవసరములైన విలాసవస్తువుల చేకూర్చి అనుభవింపజేయుట. రక్షణ ముఖ్యము కాని పోషణ అనవసరమని ప్రతివాడును గుర్తించుకొనవలయును. అవసరము లేకున్నను జిహ్వాచాపల్యముచే విలువగల పదార్థములను భుజించుట దోషయుక్త కార్య మగుచున్నది. ముందుగ యోచించినది శాస్త్రీయ కార్యమైన ధర్మయుక్తమై తనకును, ఇతరులకును హితము

నొనగూర్చునదైన కార్యమునే అనుష్ఠింపవలయును. నీతి నియమములు లేకుండ ప్రవర్తించుట పశుధర్మమే యగుచున్నది. పశువు “ఇది నాయజమాని పొలమా? ఇచట మేతమేయవచ్చునా? కూడదా? ధర్మమా? అధర్మమా? యని ఆలోచింపదు. అటుల నాలోచించు శక్తి కూడ దానికి లేదు. మానవుడో! అడుగుతీసి అడుగు పెట్టిన ధర్మమా? అధర్మమా? పుణ్యమా? పాపమా? నిత్యమా? అనిత్యమా? న్యాయమా? అన్యాయమా? ఆత్మయా? అనాత్మయా? అని విమర్శించి గ్రహించు శక్తి మానవ జాతికే కలదు. ధనమును వ్యయమొనర్చునపుడు కూడ ఇది అవసరమా? కాదా? దీనివలన పుణ్యము సంభవించునా? పాపమే కలుగునా? ఇట్లు వ్యయించుట శాస్త్రీయమా? అశాస్త్రీయమా? అని మరల మరల బాగుగ నాలోచించి, విమర్శించి అవసరములైన, ధర్మయుక్తములైన కార్యములకు పవిత్ర ధనమును ఖర్చుచేయవలయును. ఎంత ధనము ధూమపానమునకు, నశ్య సేవకు, దర్శినియోగ పడుచున్నదో కడుపు తఱుగుకొని పోవుచున్నది. కాఫీ, టీ, సినిమా, జూదము మున్నగు వ్యసనములకెంత ధనము వ్యతిరేక పద్ధతిలో వ్యయమగుచున్నది! ఆహా! దేవాలయ పుణ్యాశ్రమములు పాతాళలోకమున కణగద్రొక్కబడుచుండ, సినీమాలయములు, అశ్లీల భవనములు ఆకసమునంటుచున్నవిగదా! ధనవంతులు వివాహసమయములలో నెంత ధనమును వినోద దృశ్యములకు దుర్వినియోగపఱచుచున్నారు? ధనాఘ్యులు వివాహసమయములలో గొప్పకొఱకు ఆడంబరముగ ఉత్సవములకు, మంగళవాయిద్యములకు, సువాసనద్రవ్యములకు, నాట్యములకు ఎంత ధనము వ్యయించుచున్నారో ప్రత్యక్షముగ చూచుచున్నాము. ధనవంతులను చూచి మధ్యతరగతి వారు, బీదవారును అప్పుజేసి తమ బిడ్డలకు మహావైభవముగ వివాహముల జేయుచున్నారు. ఆ ఋణము దీర్చుటకు

న్యాయమార్గమునో, అన్యాయమార్గమునో అవలంబించి పలుబాధలకు లోనగుచున్నారు. అంతియెగాక దేహావసర వస్తువులకు, భోగ పదార్థములకెంత ధనము వ్యయ మగుచున్నదో చెప్పజాలము. ఉదాహరణమునకు కొన్నిటిని గైకొందుము. పండ్లు తోముకొనుటకు వేప, ఉత్తరేణి, కానుగ మున్నగు పుల్లలను వాడుకొనిన అవి పండ్లను శుభ్రపఱచి అందున్న క్రిములను చంపి గొప్ప మేలును కలిగించును. అట్లుండ కృత్రిమ బ్రష్ల సుపయోగించిన ఆరోగ్యము ధనము వ్యయమగును. స్నానసమయముల సున్నిపిండి, కుంకుడుకాయ, శీకాయ, శనగపిండి మున్నగు వానితో శరీరమును శుభ్రపఱచుకొనిన ఆరోగ్యము, ధనము మిగులుట మొదలగు ప్రయోజనములు కలుగును. అట్లు గాక సబ్బుల సుపయోగించుకొనిన తాత్కాలికముగ శరీరము తెల్లగ కన్పడినను కొన్ని నిమిషములకు చర్మముపై నున్న కాంతిని నివారించి మలినమైన దుర్వాసన బయలుదేరును పై కుంకుడుకాయ మున్నగు వాటిని వాడిన చర్మమునందలి కాంతిని వృద్ధిజేసి, దురదలను మాన్పి, చర్మరోగములను దుర్వాసనను నశింపజేయును. ధూమపానమున కుపయోగపడు వస్తువులకు (చుట్ట, బీడీలు, సిగరెట్లు) ఎన్నికోట్ల రూపాయలు తగులబడుచున్నవో చెప్పజాలము. ధనవ్యయము, శరీరారోగ్యము, చెడిపోవుట మున్నగు అనర్థములెన్నియో పై వ్యసనములవలన సంభవించుచున్నవి. వస్త్రములలోను నూలు వస్త్రములను వాడిన కొంత గాలి శరీరమునకు తగులుట వలన ఆరోగ్యము, ఆదాయము కలుగును. పట్టువస్త్రముల సుపయోగించిన అనారోగ్యము, ధనము విశేషముగ ఖర్చగుట సంభవించును. గృహారామక్షేత్రాదులలో గూడ బాగుగ యోచించి, అత్యవసరములైన ఆరోగ్యకరములైన, మితములైన పద్ధతుల నవలంబించుట ఉత్తమము. ఇంకను వస్త్రధారణలో ధోవతులు కట్టుకొనిన, వదలుగ

నుండు దుస్తులను ధరించిన శరీరమునకు ఎండ, గాలి తగిలి ఆరోగ్యము పెంపొందును. అతిశీతల దేశమగు పాశ్చాత్యదేశములకు హ్యాట్, బూట్, సూట్ మొదలగు శరీరమునకు హత్తుకొని యుండు దుస్తులు అవసరమైనవి కాని ఉష్ణదేశమగు మనకు వారి వేషరీతి అనుకూలము కాదు. కాఫీ, టీ మున్నగు పానీయములు శీతల దేశములకు అనుకూలములు కాని, ఉష్ణదేశమగు భారతదేశమున నివసించు వారికి ప్రతికూలములై యున్నవి. అటులని నవీన పద్ధతులను ఖండించుచున్నామని పాఠకులు భావింపరాదు. నవీన పద్ధతులు మంచివికావనియు మా అభిప్రాయము కాదు. కాని ప్రాచీన నవీన పద్ధతులలో బుద్ధితో ఆలోచించి రెంటిలో నున్న చెడుగును వదలిపెట్టి మంచిదానినిమాత్రము గ్రహించి దేశకాలములనుసరించి ప్రవర్తించుట ఉచితము. పూర్వము భారతీయులు కాలినడకననే పయనించెడివారుగదా! రైళ్ళను, విమానములను ఉపయోగింపక పూర్వమువలె నిపుడును కాలినడకనే ప్రయాణమును సాగించవలయు నని మా భావము కాదు. పూర్వమువలెనే వేపనూనె, ఆముదము దీపముల నుపయోగింపవలయు నని మా అభిమతము కాదు. విజ్ఞానము అభివృద్ధి పొంది నందున నవీనపద్ధతుల నవలంబిం పవచ్చును. కాని ఆరోగ్యమును, కాలమును పాడొనర్చు పద్ధతులను మాత్రము అవలంబింపరాదు. దంపుడు బియ్యము, ఆకుకూరలు, కూరగాయలు మున్నగువానిని వాడుటవలన ఆరోగ్యము కాపాడుకొన వచ్చును. దైహిక మానసిక శక్తులు సమానముగ పెంపొందవలయును కాని పైవాటిలో నేది లోపించినను నైతికజీవితమే కుంటుపడును. ఇప్పుడు విద్యాలయములలో బుద్ధిశక్తి వికసించి వృద్ధిజెందు విద్యార్థనకే ప్రాధాన్యత నిచ్చిరి కాని దేహబలము పెంపొందు వ్యాయామమునకు ప్రాధాన్యత నివ్వకుండుట శోచనీయము. పొలములో పనిజేయు

కూలీలకు దేహబలమున్నది కాని బుద్ధిబలము శూన్యము. విద్యాలయముల విద్య నార్జించువారికి, కార్యాలయములలో కృషిచేయువారికి బుద్ధి శక్తియున్నది కాని దేహశక్తి శూన్యము. ఆ దేహబలమును, బుద్ధిబలముగలవారును, ఆ బుద్ధిబలము పొలములలో, యంత్రములలో పనిచేయువారును సంపాదించుకొనిన సమన్వయ పద్ధతిచే మానవజాతి ధైర్యసాహసబలాదులతో, ఆయురారోగ్యైశ్వర్యాదులతో తులతూగగలదు. అవినీతికరమైన గ్రంథములు పత్రికలు విశేషముగ అమ్ముడుపోవు చున్నవి. వానిని చదివి యువతీయువకులు దుర్భావములకు లోనై వ్యసనముల పాల్పడి జీవితములను నిరర్థకమొనర్చుకొనుచున్నారు. నీతి నియమములను, ఆధ్యాత్మ విజ్ఞానమును అనుష్ఠింపజేసి ఆనందమును ప్రసాదించు గ్రంథరాజములే పత్రికలే అనుసరణీయములు. అవినీతికరములైన అసభ్యములైన పెద్ద పెద్ద సినీమా బొమ్మలు గ్రామ నగరములలో గోడలకంటించి దర్శకుల కామోద్రేకమును రెచ్చగొట్టుట దోషకృత్యము. వార్తా పత్రికలలో అట్టి బూతుబొమ్మలను, అట్టి విషయములను ప్రచురించుచు పాఠకుల అంతరంగమును మలినపరచుటయు యుక్తమైన పనికాదు.

ఎవరు చూడలేదుగదా యని రహస్యముగ దుష్టకార్యములను చేయువారు తమకును, దేశమునకును కీడు చేసిన వారగుచున్నారు “అందరుసజ్జనులున్నప్పుడు నే నొకడిని అవినీతి పరుడనుగ నున్నచో సంఘమున కేమిలోటు’ అని అధికసంఖ్యాకులు భావించుచు ఆ దుష్ట కృత్యముల జేయుటవల్లనే వ్యష్టి సమిష్టిగ ప్రమాదము సంభవించుచున్నది. పై దుష్టభావములు మానవుని ఉన్నత శిఖరము నుండి క్రిందికి లాగివైచి, పాతాళమున కణగ ద్రొక్కుచున్నవి. మానవునికి లోబడవలసిన యింద్రియములు, చిత్తము వానిపై అధికారమును చెలాయించుచున్నవి. చిత్తమను సేవకునకు యజమానిగ నుండవల

సినవాడు చిత్తమునకు భృత్యు డగుట సర్వానర్థములకు సకల దుఃఖము లకు, సమస్త బంధములకు కారణములగు చున్నవి. ఇచట యజమాని సేవకుడుగను, సేవకుడు యజమానిగను మారిపోయిరి. అది యెంత అవమానకర విషయము. ఇంకను రాజకీయ సాంఘిక రంగములతో నా కేమియు బాధ్యత లేదనియు, పై రంగములలో కృషిచేయువారు ప్రత్యేకముగ నిర్ణయింపబడి యున్నారనియు, వారు దేశమునకు హితకరములైన పనుల జేయుదురనియు, ముఖ్యముగ వారొక తరగతి వారనియు భావించుట అనర్థదాయకమును, ప్రమాదభరితమును అగుచున్నది. ఒకవేళ నెవ్వరైన సత్కార్యమునకు పూనుకొన్నప్పుడు వీరు వారికి అడ్డుతగిలి పనులకు విఘ్నములను, ఆటంకములను కల్పింతురు. తాము చేయరు, ఇతరులను చేయనివ్వరు. ఇది చెడ్డ గుణములలో చెడ్డగుణమై యున్నది. మరికొందఱు రహస్యముగ అధర్మకార్యముల నొనర్చుచు, బాహ్యమునకు ధర్మాత్ములవలె, మహాత్ములవలె, నాయకులవలె సంచరించుచుండుటను చూచుచున్నాము. అందుచే బీదలకు, దీనులకు అనాథులకు మేలు కలుగుటలేదు. అవినీతికర ప్రవర్తనము మానవజీవితమునే క్రుంగదీయును. ఆరోగ్యమునకు, నైతికమునకు ఆధ్యాత్మికమునకు ఇంద్రియనిగ్రహము అతిముఖ్యము. సర్వమతములలో నిగ్రహము ముఖ్యమనియే చెప్పబడి యున్నది. దైవధ్యానము చేతను, విషయములయందలి విషయమును, దోషమును లోపమును, మరల మరల చింతించుటవలన నిగ్రహము సాధ్యమగును. బాలబాలికలముందే తలిదండ్రులు వారి వివాహముల గూర్చి మాటలాడుట వలన, అట్టి సంభాషణవలన వారలతోడను ఆ విషయములనే మాటలాడుటవలన నిగ్రహము అసాధ్యముగ తోచు చున్నది. నిగ్రహమువలన లభించుశక్తిని, లాభమును నిగ్రహించిన వారల చరిత్రలను బాలబాలికలకు చెప్పుటవలన వారు నిగ్రహమును

సాధించి ఆరోగ్యమును లాభమును పొందగలరు. 'ఆరోగ్యమే మహా భాగ్యము' అను సువర్ణసూత్రమును మరువరాదు. సాధారణముగ సోమరితనముగల వానిచిత్తమే విషయప్రపంచమున స్వేచ్ఛావిహారము సల్పుచుండును. ఉద్యోగమునందో, సత్కర్మల యందో నిమగ్నుడైన విషయచింతకు కాలమెక్కడిది? అంతరింద్రియమైన మనస్సును నిగ్రహించిన బాహ్యేంద్రియములు వాటియంతట నవి నిగ్రహింప బడును. ఇంద్రియ నిగ్రహమును సాధించుటకు ఐచ్ఛిక దారిద్ర్యము అనగ కోరితెచ్చుకొనిన దారిద్ర్యము అత్యంతావశ్యకము. ఈ వస్తువు లేనిదే నేను జీవింపగలనా? యని యోచించి దేహధారణకు అత్యవసరములైన వాటినే స్వీకరించి పవిత్రజీవితమును గడుపవలయును. నిరాడంబర జీవనము సంయమికి అతిముఖ్యలక్షణము. ఆరోగ్యసూత్రములను 'తు చ' తప్పక అనుష్ఠింపవలయును. స్నానము చేయుటలో మలమూత్రవిసర్జనలో, ఉమ్మివేయుటలో నియమమును పాటించవలయును. నీయందు జనించిన భావమెట్టిదైనను అనగ శిష్టమైనను, దుష్టమైనను నీలోనే జీర్ణించిపోదు. అది నీనుండి బయటకువచ్చి, నీ గృహబంధమును దాటి యిరుగుపొరుగువారి గృహముల ప్రవేశించి, మండలములను దాటి, తుదకు సముద్రమునుగూడ దాటి దేశాంతరముల కేగును. సద్భావమైన సత్పురిణామములను కలిగించి తీరును. రహస్యముగ నొసర్పబడు కార్యములగూర్చి సంఘములలో గుసగుసలు బయలుదేరును. కాన, మానవుడు సర్వదా ఆదర్శజీవితమును గడుపవలెను. "అపకీర్తినిపొంది లోకములో తలెత్తుకొని జీవించుట కంటె మరణమే శ్రేష్ఠము; సంభావితస్య చాకీర్తిః మరణా దతిరిచ్యతే" అని గీతాచార్యుడు సెలవిచ్చి యున్నాడు. పూర్వము మహనీయులెల్లరు యదృచ్ఛాలాభసంతుష్టులై ఐచ్ఛికదారిద్ర్యమును వరించి నిరాడంబర పవిత్ర జీవితమును గడపినవారే. వ్యాస వశిష్ట విశ్వామిత్ర భరద్వా

జాగస్త్వాదులు పర్ణశాలలయందే వసించుచు కౌపీనమాత్ర సంతుష్టులై జిహ్వాకు బానిసలు కాక కందమూలముల భక్షించి ఆత్మైకనిష్ఠులై యున్నవారే. ఆధునిక మహాత్ములందఱును దారిద్ర్యమును కోరితెచ్చు కొని, ప్రజాహితైకపరాయణులై నిరాడంబర సాధారణ జీవితమును గడపినవారే. బుద్ధుడు రాజమందిరములను, ధృశ్యవిలాసములను, విలువగల దుకూలములను రుచికరమథుర పక్వాన్నములను పరి త్యజించి మహారణ్యములలో పలుకష్టముల సంతసముతో ననుభ వింపలేదా? శ్రీభర్తృహరి మహారాజును వైరాగ్య నిధియై సమస్తమును వదలి చంద్రశేఖరుని భజింపలేదా? శ్రీశంకరాచార్యులవారు బాల్యము ననే సర్వసంగపరిత్యాగియై సామాన్యభోజన భాజన వస్త్రాదులతో తృప్తి నొందలేదా? శ్రీరామానుజ మధ్వాచార్యులు భౌతిక సుఖముల యందు సారములేదని గ్రహించి సర్వమును వదలి పెట్టలేదా? శ్రీరామకృష్ణ వివేకానంద రామతీర్థాదులు సాధారణకాషాయాంబరము లను ధరించి దొరకిన పదార్థములను స్వీకరించుచు నిత్య సంతుష్టులు కాలేదా? గాంధీమహాత్ముడు ఐశ్వర్యమునందును, విద్యయందును ఉన్నతస్థితి యందుండియు ఆహారనియమములను పాటించుచు యోగస్థుడై కొల్లాయి కట్టలేదా? బారిష్టరయ్య ఆర్జింపవలయునన్న నెంతయైన ధనము నార్జించి భౌతిక సుఖముల ననుభవింపగలిగియు, ప్రజల దైన్యస్థితిగాంచి అర్థహృదయుడై ప్రాణాపాయకరములగు ఉద్యమములకు పూనుకొని సర్వప్రజాహితమునకై తన జీవితము సంకితము చేయలేదా? భగవాన్ శ్రీరమణమహర్షియు ఆహారవిహారా దులయందు కఠిన నియమములను పాటించుచు కౌపీనవంతులై కటికనేలయందే పరుండుచు, కొండగుహలయందే నివసించుచు, నిత్యసమాధి వీధుల విహరించిరి గదా! అటులే ఎందరెందఱో సాధుజనులు సాధారణ జీవితముల గడుపుచు, పలుకష్టముల కోర్చి

దేశదేశముల సంచరించుచు ప్రజలకు ధర్మములను బోధించి సంస్కరింపలేదా? కాన విజ్ఞు లగు మానవు లెల్లరు సామాన్యజీవితమునే గడుపుచు, ఔదార్యోన్నత భావపూర్ణులై నిరాడంబర పవిత్ర జీవితమును గడుపుచు విశ్వశ్రేయమునకై నిరంతరము కృషి సల్పుదురుగాక! శ్రమించి వ్రాసినందులకు పాఠకులెల్లరు పై నియమముల ననుష్ఠించి కృతార్థులగుదురు గాక! కాలయాపన చేయక, ఈ వ్యాసమును చదివిన వెంటనే ధర్మానుష్ఠానమునకు పూనుకొందురు గాక! శాస్త్రములును “శుభకార్యమును వెంటనే ప్రారంభింపవలయును” అని ఉపదేశించు చున్నవి. తన హితమునకై ధర్మానుష్ఠానమునకు గడంగుట ముఖ్యకర్తవ్యము గదా!

27. అభయము-2

అధ్యాత్మమార్గగాములకు భయము ముఖ్య ప్రతిబంధకమైయున్నది. “దేహము నే” నను భ్రాంతి వలన భయము కలుగుచున్నది. ఆత్మ నే నను యథార్థజ్ఞానమును మరచిపోయి, దేహమును నే నను విపరీత జ్ఞానములో బడుటయే భయమునకు కారణము. ఈ భయము నుండియే మోహము కామము, క్రోధము, మదము, అసూయ మున్నగు దుర్గుణములు జనించుచున్నవి. తుట్టతుదకు భయమే బంధమనియు, నిర్భయమే మోక్ష మనియు, చెప్పనగును. భయము పిరికివాని లక్షణము. నిర్భయము మహావీరుని లక్షణము. భయము నందు దుఃఖమును, నిర్భయమునందు ఆనందమును అంతర్భూతములై యున్నవి. ఈ దేహభావమున్నంతవరకు జీవుని భయము వెంటాడుచునే యుండును. దేహోత్పభావము నశింపగనే భయము దూరముగ చనును. సర్వానర్థములకు, సమస్త దుఃఖములకు, సకల బంధములకు ఈ భయమే మూల కారణమగుచున్నది. ఆత్మజ్ఞాన సంపన్నుడగు యోగి యీ లోకమున నిర్భయుడై చరించును.

మనస్సునందున్న దౌర్భాగ్యవృత్తియే భయము. మలినమనస్సు భయమునకు స్థానమై యున్నది. మనస్సు నిర్మలమగుకొలది, నిశ్చలమగుకొలది, సాధకునకు స్వాధీనమగుకొలది భయము అంతరించుచుండును. వశీకృత చిత్తునకు భయ మేమాత్రమును నుండదు. మనోజయమే అభయమని చెప్పనగును. మనస్సును జయింపజాలని మూఢుడు భౌతికాధ్యాత్మిక రంగములలో భీత చేతస్సుడై కృషి సల్పనందున విజయమును సాధింపనేరక వ్యర్థజీవను డగుచున్నాడు. మనస్సును జయించిన భక్తునకు గాని, యోగికి గాని, జ్ఞానికి గాని భయము లేశమాత్రమైన నుండదు. మహాభక్తుడగు ప్రహ్లాదుడు మహాదుష్టాత్ముడగు హిరణ్యకశిపునకు భయపడినాడా? శూలములచే పొడువబడినను, సర్పములచే కరిపింపబడినను, అగ్నియందు త్రోయబడినను, గజములచే త్రొక్కింపబడినను ప్రహ్లాదుడు నిర్భయుడై, నిశ్చలముగ సమాధినిష్ఠుడై యుండెను. తండ్రికి భయపడి భగవన్నామమును పరిత్యజింపడయ్యె. ఈ విషయమును అనగ ప్రహ్లాదుని నిర్భయత్వమును శ్రీపోతనగారు అద్భుతముగ చిత్రించిరి.

ఉ॥ తన్ను నిశాచరుల్ పొడువ
దైత్యకుమారుడు మాటిమాటి కో
పన్నగళాయి! యో దనుజ భంజన!
యో జగధీశ! యో మహా
పన్న శరణ్య! యో నిఖిల పావన!
యంచు నుతించుగాని తా
కన్నులనీరు దేడు భయకంపిత
సమేతుడు గాడు భూవరా!

ఉ॥ పారడు లేచి దిక్కులకు బాహువు
లోడ్డడు బంధురాజిలో

దూఱదు ఘోరకృత్యమని దూఱదు
 తండ్రిని మిత్రవర్గ ముం
 జీరదు మాతృ సంఘము వసించు
 సువర్ణ గృహంబులోని కిం
 బారదు కావరే యనదు తాపము
 నొందదు కంటగింపడున్ ॥

ప్రజలలో నధిక సంఖ్యాకులు భయమునకు లోబడియున్నారు. సత్కర్మల ననుష్ఠించుటకు, సత్పురుషుల సేవించుటకు, ప్రజాసేవ సల్పుటకు, జప తప స్వాధ్యాయ పూజా భజన తీర్థయాత్రాదుల జేయుటకు వారేమనుకొందురో, వీరేమనుకొందురో, అనగ తమను గూర్చి లోక మేమనుకొనునో అని భయపడుదురు కాని రహస్యముగ దుష్కర్మల జేయుటకు, దుష్టులతో సహవాస మొనర్చుటకు, ప్రజలను బాధించుటకు, కామ క్రోధాదులకు లోబడుటకు, నీచకార్యముల నొనర్చుటకు భయపడుట లేదు. సత్కార్యముల నొనర్చుటయందు నిర్భయము, దుష్కార్యము నాచరించుటయందు భయము అనుష్ఠేయ మని శాస్త్రములు, మహాత్ములు ఘోషించుచుండ ఆ బోధకు విరుద్ధముగ వీరు సంచరించుచున్నారు. రోగమువలన భీతిజెందినవారు, ఋణము వలన భయవిహ్వలులైనవారు, ముసలితనముచే భయమును చెందిన వారు, ధనమును పోగొట్టుకొని భయముచే దుఃఖించువారు, బంధు వియోగమున పరితపించువారు, తఱచు సంభవించు ఆపదలచే భీభత్సస్థితిని పొందినవారు, కష్టములచే, అనారోగ్యముచే, దుర్బలత్వ ముచే ఘోరదశను పొందినవారు ఎల్లవేళల అన్నిచోట్ల దర్శనమిచ్చు చున్నారు. పై నష్టకష్ట విపదాదులకు భీతిజెందని యోగీశ్వరు లెచటనో గాని, యెప్పుడో గాని కన్పడరు. యోగీశ్వరులు తమకు వచ్చు

ఆపదలు గొప్పవైనను అణువంతయైనా భావింపక, లక్ష్యపెట్టక
దైర్యముతో నిర్భయముతో, ఆనందముగ వాటియెడ ఉదాసీనులై
యుందురు. సామాన్యులు తమకు సంభవించు గోరంత ఆపదలను
కొండంత జేసికొని భయపడి దుఃఖించుచుందురు. ఎట్టి విపత్తు
వచ్చినను, ఎట్టి నష్టమైన వాటిల్లినను, ఎట్టి కష్టము కలిగినను, ఎట్టి
అవమానము సంభవించినను చలించని భయపడనివాడే మహాత్ముడు.
ఇట్టి మహనీయులనుగూర్చి భర్తృహరి యిట్లు చెప్పుచున్నాడు.

నిందంతు నీతినిపుణా యది వా స్తువంతు
లక్ష్మీ స్సమాచితా గచ్ఛతు వా యథేష్టమ్ ।
అద్వైత వా మరణ మస్తు యుగాంతరే వా
న్యాయ్యాత్మధః ప్రవిచలంతి పదం న ధీరాః ॥

నీతి నిపుణులు తమను నిందించినను, స్తుతించినను, ఐశ్వర్యము
ప్రాప్తించినను ఇప్పుడే మరణము సంభవించినను, యుగాంతరమున
వాటిల్లినను ధీరవరులు ధర్మమార్గము నుండి చలంపరు.

కొండలు తమ ఆస్తి పాస్తులు దొంగలు అపహరింతురేమో
యనియు, ప్రభుత్వము స్వాధీన పరచుకొనునేమో యనియు, సదా
భయపడుచుందురు. వారు తాము ఆస్తిపాస్తులను పోగొట్టుకొని
దరిద్రులైనపుడు తమ గౌరవమునకు అధికారమునకు మర్యాదకు
భంగము వాటిల్లునేమో యని యిప్పటినుండి భయపడి దుఃఖించు
చుందురు. కొండటికి దొంగలవలన భయము, మరికొందరికి
భూతములవలన భయము, యికకొందరికి చీకటియనిన భయము,
యిట్లు ప్రతివిషయమునందు భయపడుచునే యుందురు. యుద్ధము
లనిన, సైనికులనిన భయపడు వారెందరో కలరు. ఉద్యోగరీత్యా
దూరదేశములకు వెళ్ళవలసివచ్చిన భీతిజెందువారును కలరు.

కొందరు బంధువులకు భయపడి వస్తువులనిచ్చువారును, యాచకులకు భయపడి దాన మొనర్చువారును కలరు. పరుల విమర్శలకు, అన్యుల అభిప్రాయములకు, పరుల భీషణవాక్యములకు జంకువారును కలరు. ప్రతిదానికిని భావమునకును లోబడువారు భయపాశమును ఛేదించి ధైర్యవంతులు కాజాలరు. ధర్మమార్గమున చరించువాడు తలవంచవలసిన అవసరము లేదు. అధర్మమార్గమున సంచరింప ప్రోత్సహించు తల్లి, తండ్రి, అన్న, గురువు మున్నగు వారి మాటలను తిరస్కరించినను దోషములేదు. వరము నర్థించి రాజ్యమును సంపాదించి తన పుత్రుడైన భరతునకొసంగినను, ఆతడు తల్లిమాటలను తిరస్కరించి రాజ్యమునందలి ఆశను వదలెను. భగవన్నామమును పరిత్యజింపుమని యెన్నెన్ని బాధలకు గురియొనర్చినను తండ్రి యాజ్ఞ సుల్లంఘించి ప్రహ్లాదుడు భగవన్నార్థమును వదలడయ్యెను. సీతామహాదేవిని శ్రీరామున కప్పగింపుమని చెప్పినను వినక అధర్మపథమున సంచరించుచు తన అన్నను వదలి విభీషణుడు శ్రీరాముని శరణు పొందెను. వచ్చినవాడు మహావిష్ణు వనియు, గుఱ్ఱరూపుడు కాడనియు, మూడడుగులచే ముల్లోకముల నాక్రమించు ననియు నెంతగ బోధించినను తన గురునియాజ్ఞ మీరి వామనునకు తన వాగ్దానమును చెల్లించి మూడడుగుల దాన మొసంగుటయే గాక తన సర్వస్వము శ్రీహరి కర్పించెనుగదా! కొందఱు రాత్రి సమయముల త్రాడు చూచి సర్ప మనుకొనియు, కుక్కను చూచి నక్క యనుకొనియు, సాధు జంతువును చూచి క్రూరమృగ మనుకొనియు భయపడుచుందురు. మాయయే దుర్బలులకు భయమును కలిగించి శాంతి సుఖములను హరించి శోకమోహములకు వశులగావించుచుండును.

భయమంత అపాయకరమైన వ్యాధి మరియొకటిలేదు. భయము వలననే అనుమానము కలుగుచుండును. అనుమానము ప్రాణసంకట

మైనది. ప్రతివిషయమును అనుమానించుచున్న భౌతికముగ గాని, ఆధ్యాత్మికముగ గాని పురోభివృద్ధి కుంటువడుచుండును. భార్య భర్తను, భర్త భార్యను అనుమానించుచున్న ఆ సంసారము నరకప్రాయ మగును. అటులే తండ్రి పుత్రుని, పుత్రుడు తండ్రిని, గురువు శిష్యుని, శిష్యుడు గురువును, యజమాని గుమాస్తాను, గుమాస్తా యజమానిని అనుమానించుచున్న ఆ వ్యవస్థ పురోభివృద్ధిని చెందనేరదు.

కలరా, ప్లేగు మున్నగు వ్యాధు లొక శరీరమును మాత్రమే కబళించును కాని, భయరోగము జీవుని వదలక జన్మ జన్మాంతరముల యందు బాధించుచుండును. భయము సామాన్యపరిధిని దాటి అతీత మైనప్పుడు అనగ భయము తన హద్దుమీరి అధికమైనప్పుడు రోగము కలుగుటయే గాక మరణము కూడ సంభవించును. వ్యాధి భయపడుట వలన వృద్ధియై కొంతకాలము జీవింపగలవాడు, శీఘ్రముగ నీలోకము నుండి సెలవు పుచ్చుకొనుచున్నాడు. బలవంతులు భయము నెదుర్కొని ధైర్య సాహసములతో ఘనకార్యములను నిర్వహింపగలరు. కాని దుర్బలులు భయమునకు వశులై, పిరికిపందలై వ్యర్థజీవితమును గడుపుదురు. భయము తనశక్తిని పీల్చి పిప్పిజేసి రక్తమును క్షీణింపజేసి, మేధాశక్తిని నశింపజేసి, దీర్ఘచింతకు లోనొనర్చి దీర్ఘవ్యాధికి వశుని గావించి, తనకును, యితరులకును భారభూతు నొనర్చును. ఇట్టి వ్యర్థజీవనునిగాంచి సర్వులును దూషించుచు, తిరస్కరింతురు. వీనిగాలి సోకునేమో యని అందఱును దూరముగ నుండయత్నిం తురు. భయమువలన శీఘ్రముగ పండ్లాడిపోయి, తల నెరసిపోయి, చర్మము సడలిపోయి, తినినతిండి జీర్ణావస్థకు రాక, జీవితమే దుర్భరముగను, దుఃఖదాయకమును నగును. సర్వానర్థ ములకు కారణమైన భయమును దూరమొనర్చవలయును. తలి దండ్రులును బిడ్డలహృదయములలో భీతిని ప్రవేశపెట్టక వీరత్వమును, ధైర్యమును

ప్రవేశపెట్టవలయును. అల్లరిమాన్సుటకై ఆహారము తినిపించుటకై “బూచి” యని భూతమని వారిని భయపెట్టుటచే ఆ బిడ్డలు భయముచే అల్లరిచేయుట, ఏడ్చుట మానుదురు కాని, వారు పెద్ద వారైన పిమ్మట వారి హృదయమును ఈ భయము వదలక బాధించు చుండును. వారు పెద్దవారైనను చిన్నతనమున తన తలి దండ్రు లొసంగిన శిక్షణచే చీకటిలో భూతముండుననియు, అరణ్యములో పిశాచముండు ననియు, ఆకాశములో వికృతాకారముగ రాక్షసుడుండు ననియు, భావించుటయే గాక భావభావితవికృతాకారమును చూచుచుందురు. వీరు తమకు పట్టిన పిశాచమును వదలించు కొనుటకు భూతవైద్యులను, మంత్రవేత్తలను ఆశ్రయించుచు, తమ కాలమును, ధనమును శక్తిని వ్యర్థబుచ్చుచుందురు. ఇట్టి ప్రమాదము సంభవింప కుండ తలదండ్రులు జాగ్రత్త వహింపవలయును. స్వల్ప అల్లరిని మాన్పుటకై వారి హృదయముల శాశ్వతముగ భయమును, పిరికితన మును ప్రవేశపెట్టి వారి జీవితమును వ్యర్థ మొనర్చుట జననీజనకులకు తగదు. వారికి తగిన శిక్షణనిచ్చి శ్రేయోమార్గమున నడుపవలసిన తల్లులు వారిని వ్యర్థులజేయుట తగునా? తల్లియగు జిజియాబాయి వీరులకథలను జెప్పి “నీవును అర్జునునివలె, భీష్మాచార్యునివలె, ద్రోణాచార్యులవలె వీరుడవు కమ్ము” అని ప్రబోధించుటచే శివాజీ మహావీరుడై దుష్టశక్తుల నణచి స్వధర్మమును నిర్వహింప గలిగెను. మాతృదేవి ప్రబోధముచే గాంధీమహాత్ముడు ధీరుడై, వీరుడై అనేక మహోద్యమముల సాగించి భారతదేశమును దాస్యశృంఖలముల నుండి విముక్తి గావించి చిరకీర్తిని పొందిరి. కాన తల్లులు తమ బిడ్డల అల్లరిని మాన్పుటకు ఏడుపును తొలగించుటకు, ఆకర్షణీయ మైన బొమ్మలను చూపియు, ధ్వనుల సల్పియు వారి మనస్సును మరలించి వారికి సంతోషమును కలిగింపవలయును కాని పై భీకర

కృత్యములచే వారి రక్తనాళములలో భయమును ప్రవేశపెట్టి వారి భావిజీవితమునకు కళంకము, అంతరాయము కలిగింపరాదు.

భయము అతీతమైనపుడు శరీరము కొయ్యబారును. మనస్సు స్థాణువువలె పనిచేయదు. నోరుకూడ కదలదు. ఆ శరీరములో ప్రాణములున్నవో లేవో యను అనుమానము కలుగును. ఆలోచనలు, సంకల్పములు, విమర్శలు, ఇంద్రియవ్యాపారములు సర్వము ఆగిపోవు నని వేరుగ చెప్పనవసరము లేదు. ఇట్టి విపరీత పరిస్థితులు అరణ్యము లలో భీకరాకారులగు దొంగలను చూచినపుడును సింహ శార్దూల భల్లూకాది కృరమృగములను గాంచినపుడు సంభవించుచుండును. ఇట్టి భయంకరపరిస్థితులలో శరీరము క్రిందపడిపోయి, అసువుల బాయును. ఘోరమగు ఆపదవేళ మనస్సు చింతాగ్రస్తమగునుగాన శరీరారోగ్యము దెబ్బతినును. ముందనుకొనక, హఠాత్తుగ సంభవించు విపత్తులు భయాందోళన కలిగించి హృదయమును కలచివైచి అపాయమును తెచ్చిపెట్టును. మనస్సు సమాన స్థితియం దున్నప్పుడే ఆరోగ్యము, శాంతి, సుఖము ప్రాప్తించుచుండును. విశేషములగు నష్ట కష్ట విపదాదులచే మనస్సు చింతకు, ఆలోచనలకు పలుమారులు లోబడుటవలన మనస్సు తన స్థితినుండి జారుటగాని, పైకి ఉ బుకుటగాని సంభవించును. ఇట్టి స్థితినే ఉన్మాదము (పిచ్చి) అని యందురు. అతీత భయముచే మనస్సు స్వస్థత యందు లేని మానవులు యితరులను తిట్టుదురు. కొట్టుదురు. దుస్తులను విడచి ఆవలపారవేయుదురు. ఇంక విపరీత కృత్యముల నెన్నియో చేయుదురు. అనేకపరిస్థితులలో కొద్ది గొప్పలుగ మనస్సు భయముచే ఆందోళితమై సమస్థితిని గోల్పోయి వ్యథల నొందుచుండును. మన స్సును జయించిన యోగి అపజయమునందును, నష్టమునందును, కష్టమునందును, వికారముజెందక నిర్వికారుడై ఆనందమయుడై యుండును. సామాన్యజనులు, జయాపజయములయందు, సుఖ

దుఃఖములయందు లాభనష్టములయందు, మానావమానముల
యందు, స్తుతినిండలయందు, హర్షశోకములను పొందుచుందురు.
వారి మనస్సు అతి చంచలముగ నుయ్యెల నూగుచుండును. వారొ
కప్పుడు ప్రసన్నవదనులై గర్వపూరిత వాక్యములను పలుకు చుందురు.
మరియొకప్పుడు దీనవదనులై అతివినయవాక్కులు పలుకుదురు.
ధనాఢ్యులు, ప్రభుత్వాధికారులు నిర్భయులై యున్నారనియు, సుఖము
ననుభవించు చున్నారనియు, సామాన్యులు భావింతురు. ధనవంతులు
తమ ధన మేమగునో యని భయపడుచు, రాత్రులు సుఖముగను,
గాఢముగను నిద్రింపరు. సామాన్యుడు నోచి కొనిన నిదురకు సైతము
వాడు నోచికొనకపోవుట శోచనీయాంశము. ఇంక ప్రభుత్వమున
ఉన్నతాధికారులుగ నున్నవారిబాధ ఆ పరమేశ్వరునకే యెరుక. వారి
మెదడును వివిధములగు ఆలోచనలు, భయాందోళనలు కలంచివేయు
చుండును. పైన ప్రభుత్వము చేతను, క్రింద ప్రజలచేతను కలుగు
ఒత్తిడిచే వారు రాత్రివేళ సుఖముగ నిద్రింప జాలరు. తుదకు
వారిపనులవలన వారికి సకాలమున భుజించుటకు సైతము అవకాశ
ముండదు. ఏకారణము చేతనైనను, ఏ పరిస్థితి యందైనను తాను
తన పదవినుండి తొలగింపబడుదునేమో యని వారు సర్వదా భయ
పడుచుందురు. ఒకవేళ పూర్తికాలము వారు పదవులయందున్నను,
మరల ఆ పదవికి తానెన్నుకొనబడునో లేదో యనియు, భయపడుచునే
యుండును. ఇట్లు జగమంతయు భయముచే చలింపబడుచునే
యున్నది. విషయానుభవములయందు భయము కలుగుచునే
యుండునని శ్రీభర్తృహరి హృదయములకు హత్తుకొనునట్లు చక్కగ
చెప్పియున్నాడు.

**భోగే రోగభయం కులేఽచ్యుతిభయం విత్తే నృపాలాఢ్యయం
మానే దైన్యభయం బలే రిపుభయం రూపే జరాయాభయం ।**

**శాస్త్రే వాదభయం గుణే ఖలభయం కాయే కృతాంతాధ్యయం
సర్వం వస్తుభయాన్వితం భువిన్మణాం వైరాగ్యమేవాభయమ్॥**

భోగమునందు రోగభయము, ఉత్తమజాతియందు పతన భయము, ధనమునందు రాజుల భయమును, గౌరవమునందు దీనావస్థ ప్రాప్తించునను భయమును, బలమున్న శత్రుభయము, రూపమున్న ముసలితనము వచ్చునన్న భయము, పాండిత్యమున్న యితరులు వాదింతురన్న భయమును, సజ్జనుడైన దుర్జనులన భయమును, శరీరమున్న యమునివలన భయమును, నరులకు వివిధ భయములు కలుగుచున్నవి. లోకమునందలి సర్వవస్తువులు భయముతో కూడినవే యగుచున్నవి. వైరాగ్య మొక్కటియే భయ రహితమైనది.

పండితులలో కొందఱు, ధనాధ్యులలో కొందఱు, అధికారులలో కొందఱు, తమకు భయములేదని పైకి చెప్పుచున్నను, అట్లు ప్రవర్తించుచున్నను లోన మాత్రము భయము పీడించుచునే యుండును. ఆత్మస్థితిని పొందునంతవరకు ఈ భయము ఏకోశమునందో, ఏమూలనో, ఏ నరమునం దొకభాగముననో, ఏ యెముక చాటుననో దాగియుండును. అగ్ని యెండుకట్టెలను బాగుగ దహింపజేయును కాని, భయాగ్ని సజీవ శరీరమునే కాల్చివైచును. ఈ భయమువలననే కొందఱు జీవితములో అభివృద్ధిని పొందజాలకున్నారు. వారు భావి భాగ్యోన్నతికి తమకున్న అవకాశములకు, భావములను ఉపయోగించుకొని సుఖజీవితమును గడుపజాలకున్నారు. వేదాంతవిచారణ వలన, సజ్జన సాంగత్యమువలన, ధ్యానయోగము నభ్యసించుటవలన భయమును దూరమొనర్చునగును. రాజాధిరాజులకు మృగ్యమైన ఆనందము కౌపీనధారులకు, మునీశ్వరులకు కలదు. “నాకున్నది

చాలును. నేను సుఖవంతుడను” అని చెప్పగలవాడొక యోగియే. ఆతనికి కోరికలు లేవు గాన, మోహము లేదు కాన సుఖము వరించును. ధనము లేకపోయినను, సంఘబలము అండగ నుండక పోయినను, పరిచారకులు లేకున్నను, ఆతడే సుఖవంతుడు. శక్తిమంతుడును, తృప్తాత్ముడును, నగుచున్నాడు. ఇంకను రాజులకు శత్రువులు కలరు కాని ఆతనికెవ్వరును శత్రువులు లేరు. ఆతని సుఖము అపారము.

న తత్సుఖం సురేంద్రస్య నసుఖం చక్రవర్తినామ్ ।

యత్సుఖం వీతరాగస్య మునే రేకాంతవాసినః ॥

రాగహీనుడును, ఏకాంతస్థులమున నివసించువాడునగు మునీశ్వరు డనుభవించు సుఖము దేవేంద్రునకు గాని, చక్రవర్తులకు గాని లేదు.

అసలు భయమనగానేది? యథార్థము విచారించిన భయము కాని, మాయకాని లేదు. భయము మనఃకల్పితమే కాని యథార్థము కానేరదు. సత్యదృష్టిలో మనస్సే లేనప్పుడు మనస్సు కల్పించిన భయ మెట్లుండగలదు? భ్రాంతి వలననే అనగ ఆత్మను అనాత్మగను, అనాత్మను ఆత్మగను భ్రమనొందుటవలననే భయముత్పన్న మగు చున్నది. ఆత్మకంటె అన్యపదార్థము కలదని యనుకొనుటవలననే భయము కలుగుచున్నది. “ద్వితీయాద్వై భయం భవతి-రెండవ వస్తువు న్నదని తలచుటవలననే భయము జనించుచున్నది” అని శ్రుతిమాత బోధించుచున్నది. “యదాహ్నేవైష ఏతస్మిన్నుదరమంతరం కురుతే అథతస్య భయం భవతి-జీవ బ్రహ్మలకు కించిద్భేదము నెంచువానికి భయము కలుగుచున్నది” అవిద్యాకార్యమే భయము. తన స్వరూప మును మరచినంతనే ఈ భయము ‘నేనున్నా’ ననును. దేహాత్మభావ

ముచే భయముధ్భవించి, క్రమక్రమముగ నభివృద్ధిజెంది మోహమయ జీవితమునకు పోతృహించి జీవుని బంధించి జన్మపరంపరల గల్గించు చున్నది. మనోవికారమే భయమని చెప్ప నగును. రాగికి భయము కలుగును. కాని విరాగికి భయ మెక్కడిది? హృదయ సరోవరమున స్వార్థపూరిత వాంఛయను చిన్న రాయి విసరబడగనే భయమను వికృతతరంగము లేచును.

భౌతికపదార్థములకు, భౌతిక వస్తువులకు భయపడుట అనర్థము లకు కారణము కాని, ఆధ్యాత్మికముగ భయమును జెందుట శ్రేయస్సు నకే హేతువగుచున్నది. గురువునకు, దేవునికి, శాస్త్రమునకు భయపడి దుష్టకార్యములను త్యజించి, శిష్టకార్యములను, అధ్యాత్మవాసనలు అవలంబించుట శ్రేయోదాయకమగుచున్నది.

ఏ నల్లని వస్తువును చూచినప్పుడు శ్రీకృష్ణు డనియు, ఏ నల్లని వ్యక్తిని చూచినను శ్రీకృష్ణు డనియు, ఏ గజ్జెల శబ్దము వినినను శ్రీకృష్ణుని కాలిగజ్జెల శబ్దమనియు భయపడుచుండెను.

శ్రవణరంధ్రముల నే శబ్దంబు వినబడు,
 నది హరిరవ మని యాలకించు
 నక్షిమార్గమున నెయ్యది సూడబడు, నది
 హరిమూర్తిగా నోపునంచు జూచు
 దిరుగుచో దేహంబు తృణమైన సోకిన
 హరిపదాఘాతమో యనుచు నులుకు
 గంధంబు లేమైన ధూణంబు సోకిన
 హరి మాలికా గంధమనుచు నదరు
 బలుకు లెవ్వియైన బలుకుచో “హరిపేరు
 పలుక బడియె” ననుచు బ్రమసిపలుకు

దలుపు లెట్టివైన దలచి యా తలపులు

‘హరితలంపు’ అని నలుగ దలచు //

ఈ భయమార్గమున శ్రీకృష్ణునిచే కంసుడు వధింపబడి ఆపరమాత్మ యందైక్యమును పొందును. గురుభక్తివలన తరించిన శిష్యు లెందరో పూర్వమున కలరు. ఇప్పుడును నున్నారు. తండ్రికి భయపడిన బాలు రెందరో సన్మార్గగాములైరి. కాని ఆ భయము భీకరముగను, అపాయకరముగను నుండరాదు. సాత్వికమైన భయము మాత్రము హితము నొసగూర్చును. కాని దండన రూపమైన భయము ప్రమాద హేతువు. బోధనవలననే సహజముగనే భయము భక్తియు శిష్యుల యందు, పుత్రులయందు, సేవకులయందు ప్రయోజన వంతము కావలయును. ప్రేమయు, భయమును, మార్గమును కారిన్యమును యోగస్థితిని దాటి అతీతమైనప్పుడు అనగ తన హద్దును మీరినపుడు ప్రమాదము, పతనము సంభవించును. గురువుకాని, తండ్రికాని, యజమానికాని శిష్యపుత్ర సేవకులయందు వారల భావిజీవిత పురోభి వృద్ధికి, ప్రతిబంధకమును కలిగించు భయమును ప్రయోగింపరాదు. సున్నితమైన కుసుమకోమలమైన కోపముచే వారలయందు సహజ భయమును ప్రేమమయ భీతిని గలిగింపవలయును. వారల దండించు టచే తనయందు వారికి ద్వేషము కలుగక, తమ పురోభివృద్ధికి కోపగించుచు, భయమును ప్రయోగించు చున్నారని భావము. భయమును ప్రయోగించిన అనంతరము వారలతో ప్రేమవాక్యముల బల్కుచు వారికి అవసరవస్తువుల నొసంగుచు, దయార్థహృదయులై యుండవలయును. ఇది మనస్తత్వ శాస్త్రము. దీనినెఱింగి ప్రయోగిం పని వా రుభయులును కష్టనష్ట వియోగములకు పాల్పడుదురు.

భార్యను, బిడ్డను, బంధువులను, ధనమును, పొలమును సులభ ముగ వదలిపెట్టి మరములకు, అడవులకు వెళ్ళవచ్చును కాని, మాయా

జనిత భయమును మాత్రము వదలిపెట్టుట కలవికాదు. వాస్తవమైన త్యాగము భయత్యాగమే. ఈ భయమువలననే కామక్రోధాదు లుత్పన్నములగునని చెప్పియే యుంటిమి. భయమును త్యాగ మొనర్చిన వాడొంటరిగ ఘోరారణ్యములలో నివసింపగలడు. వాడే ధీరుడు వాడే మహావీరుడు దుష్టశక్తులచే ప్రేరేపింపబడు వివిధభయ వికారములకు లోబడని ధీరోదాత్తుడు. తాను శక్తిమంతుడై లోకమునుద్ధరింపగలడు. ఈ ప్రసంగమును ముగించుటకు ముందు మానవాళి కపాయ మొనర్చు భయశత్రువును నశింపజేయు ఉపాయములను, సాధనలను తెల్పుదుము. ప్రతిదినము ఉదయాస్తమయముల ప్రార్థన జపతప ధ్యానాది ఆధ్యాత్మిక సాధనలసల్పిన భయము దూరముగ పారిపోగలదు. సాధు సాంగత్యము, సత్ప్రవర్తనము, సద్విద్యాభ్యాసము, దృఢప్రతము మున్నగు సన్నియమముల ననుష్ఠించుటవలన భయ పిశాచము దూరస్థలమున కేగి దాగును. ముఖ్యముగ బ్రహ్మభ్యాసమున తాను పరబ్రహ్మ నను అఖండ జ్ఞానము కల్గినంతనే అజ్ఞానమువలన జనించిన భయ మంతరించును. సర్వులును వేదాంత విచారణ సల్పి బ్రహ్మతత్త్వము నెఱింగి భయదూరులై కృతార్థులగుదురుగాక!

28. అరణ్యరోదన

“బ్రహ్మచర్యము, అహింస, సత్యము, త్యాగము, సర్వభూతదయ, శాంతము, ధైర్యము మున్నగు ధర్మముల ననుష్ఠింపుడు” అని మహాత్ములు చేయు ధర్మబోధ అరణ్యరోదన మగుచున్నందులకు దుఃఖము కలుగుచున్నది. అనగ అరణ్యమున దుఃఖించిన రక్షించువారు లేనట్లు నిష్ప్రయోజనమగుచున్నది. పెద్దవారు చెప్పుమాటలను త్రోసివేయుటను, పెద్దవారి నెదురించుటను యువతీయువకులు ఒక నవీన పద్ధతిగ భావించుచు అటులనే చేయుచున్నారు. పెద్దవారు తమ

మేలుకోరి అనుభవముచే చెప్పుచున్నారను విశ్వాసము లేకపోవుటయు, యౌవన మదాంధత్వము కారణములు. కొన్ని సంవత్సరముల అనుభవముచే కార్యములలో లాభనష్టములను గుర్రెఱింగిన వృద్ధులు తమ పుత్రులు, మనువలు, పుత్రికలు, మనవరాండ్రు తమబుద్ధికి తోచినట్లు పూర్వాపరములను, లాభనష్టములను, తన వంశ గౌరవ మర్యాదలను ఆలోచింపక కార్యముల నొనర్చుచున్న పెద్దలు సహింప జాలక “అయ్యో! వీరు చెడిపోవుచున్నారే!” అని లాభము కీర్తియు కలుగు పనుల చేయుడనియు, మీరు తలపెట్టి చేయుకార్యములను విరమింపుడు” అనియు గట్టిగా చెప్పుదురు కాని ఉడుకు రక్తము గలవారు “మీకంటె మాకే తెలియుననియు, మీరు బోధింపవలసిన అవసరము లేదనియు, మీ ఆలోచనలు బూజుపట్టిన పాతకాలమునాటి వనియు, అవి యిప్పటి నవీన విజ్ఞానమునకు సరిపడవనియు, నెదిరించుచు, దూషించుచు, అంతటితో ఆగక క్రోధావేశముచే కొట్టబోవుటయు, కొట్టుటయు గూడ సంభవించుచున్నది. అందువలననే శాస్త్రములు “బిడ్డలు పెద్దవారై తన్నెదిరించుటకు సన్నద్ధులగు సమయము రాగానే గౌరవముగ గృహమును వదలి, పుణ్యాశ్రమములకు వెడలి, వానప్రస్థాశ్రమమును స్వీకరింపుడు” అని బోధించుచున్నవి. పూర్వము రారాజులు ముసలితనము రాగానే పుత్రులకు పట్టాభిషేకమొనర్చి అరణ్యములకు వెళ్ళి మహర్షుల పుణ్యాశ్రమములలో శేషించిన జీవితమును అధ్యాత్మచింతలో, ధ్యానాది సాధనలో ఆనందముగ గడిపి ముక్తు లయ్యెడివారు. ఒకవేళ ఆ జన్మమున సిద్ధి యొదవకున్న ఆ యోగము (ప్రయత్నము) సంస్కారమై మరుజన్మకు తోడ్పడి అధ్యాత్మ సాధన చేయించెడిది. ఇప్పుడు మరణించువరకు గృహమును వదల జాలని మోహగ్రస్తులు అధికమైనందున, గృహ కల్లోలములలో సైతము వైరాగ్యసంపదను పొందని లోకాయతికులు విశేషసంఖ్య గలవారై నందున ఆ సంసారపంకములోనే జిక్కుకొని బయటికి రాజాల

కున్నారు. బయటికి వచ్చిన అల్పసంఖ్యాకులు ఆత్మోద్ధరణకు తపస్సును, లోకోద్ధరణకు నిష్కామసేవను చేపట్టి ఆత్మోద్ధరణము ద్వారా జగదుద్ధరణ కొనసాగించుచున్నారు. గృహస్థాశ్రమమునకు మధ్య నున్నది వానప్రస్థాశ్రమము. పరమపవిత్రమును, సర్వోత్కృష్టమును, చరమమును నగు యత్యాశ్రమమునకు శిక్షణపొందుటకే వానప్రస్థాశ్రమ మేర్పడినది. ఆత్మోన్నతి నొందుటకు నాలుగాశ్రమములు సోపాన పరంపరగ నున్నవి. బ్రహ్మచర్య, గృహస్థ, వానప్రస్థ, సన్న్యాసాశ్రమములని నాలుగాశ్రమములు కలవు. బ్రహ్మచర్యాశ్రమమున విద్య నాణ్ణింపవలయు ననియు, గృహస్థాశ్రమమున అతిథి అభ్యాగత సేవచేయవలయుననియు, వానప్రస్థాశ్రమమున సర్వేంద్రియములను జయించి పరమార్థ చింతనయందు కాలమును సద్వినియోగపరుప వలయు ననియు, సన్న్యాసాశ్రమమున ధర్మములను తా ననుష్ఠించుచు లోకమున కుపదేశింపవలయు ననియు శాస్త్రములు చెప్పుచున్నవి.

క్రమముగ బ్రహ్మవిద్యాధికారమును పొందుటకు ఆశ్రమములు సోపానములవలె నున్నవి. మోక్షసౌధమున కీ నాలుగు ఆశ్రమములు సోపానములు అని స్పష్టమైనది. శ్రీరమణమహర్షియు “సోపాన వత్పరం ప్రాప్తం భవిష్యత్యాశ్రమక్రమః” అని బోధించియున్నారు. ఇంకను ఉత్తమాధికారు లీ క్రమము ననుసరింపకయే చరమాశ్రమ మునకేగ సమర్థులగుచున్నారు. బ్రహ్మచర్యాశ్రమమునుండియే సన్న్యాసాశ్రమమును స్వీకరించిన వారెందరో కలరు. “అత్యంత పక్వచిత్తస్య క్రమాపేక్షా న విద్యతే” పక్వచిత్తులగు ఉత్తమాధికారులకు ఆశ్రమ క్రమము ననుసరింపవలసిన అవసరము లే దని శ్రీరమణ భగవానులే సెలవిచ్చియున్నారు.

మరణము సమీపించకముందే పండ్లూడిపోవుట, తల పండి పోవుట, శరీరచర్మము ముడతలు పడిపోవుట, చూపు క్షీణించుట

మున్నగు సూచనలు కలుగగనే భౌతికవాంఛలను, ఆశలను, కామ, క్రోధ, లోభ, మోహ, మద మాత్సర్య దంభాసూయ రాగద్వేషాభిమానాదులను నశింపజేయుటకై పరమార్థ చింతను కొనసాగింప వలయును. ఒకవేళ పరమార్థ చింతకు గృహము ప్రతిబంధకమైన దానిని త్యజించి పుణ్యాశ్రమములకేగి మహాత్ముల కృపకు పాత్రులై అచట నిరాడంబర నిర్మల పవిత్రాధ్యాత్మిక జీవితమును గడుపవలయును. అట్లానర్పక పుత్రులతో, పుత్రికలతో, మనుమలతో మనుమరాండ్రతో బంధువులతో, మిత్రులతో వాదులాడుచు తన మనశ్శాంతిని సుఖమును పోగొట్టుకొనరాదు. ఇటుల మేము 1944వ సంవత్సరమునుండి యావద్భారతదేశము సంచరించుచు బోధించుచున్నను, కొలది మంది మాత్రము సంస్కృతహృదయులైరి. కాని మా ఉపన్యాసములను వినని మిగిలిన అసంఖ్యాక ప్రజల విషయములో మా ఘోష అరణ్య రోదన మైనందులకు చింత కలుగుచున్నది. కాని పై పరిణామమును గుర్తింపక బోధించుచుండుటయే నిష్కామకర్మయోగి లక్షణము. తన పుత్రుడు సన్మార్గమున నడువకపోయినను మరల మరల సహనముతో బోధించుచుండుట మాతృదేవి స్వభావము గదా! మేమును ప్రబోధములవలన నెంతమంది ఆధ్యాత్మవిద్యవైపునకు మరలిరి? కేవలము మనప్రచారము నిష్ప్రయోజనమేనా? ఈ సద్విషయమును విని యెంతమంది ఆధ్యాత్మ జీవితమును గడపుటకు ఆశ్రమమునకు వచ్చిరి? ఆరోగ్యమును పాటింపక గాలి నీరు మారినను లక్ష్యపెట్టక రైళ్ళలో సుఖముగ నున్నను, బాధగనున్నను, రైళ్ళలో ధూమపానము చేయు వారిపొగ బాధను కలిగించుచున్నను, ప్రచారదృష్టితో నోర్చు కొనుచు, ఆహ్వానించినవారు ప్రజలు ప్రోత్సహించినను, నిరుత్సాహ పరచినను చేయబడు ఆధ్యాత్మ ప్రచారము అరణ్యరోదనమేనా? అను తలంపు

కలిగినను “ప్రచార మొనర్చుటయే నీ కర్తవ్యమును లక్ష్యమునునై యుండవలయును. పై విషయముల నాలోచింపదగదు” అని అంత ర్వాణి ప్రోత్సహించుటచే ప్రచారమునకై సంచార కార్యక్రమము కొన సాగుచున్నది. కొందఱు సత్యమును గుర్తించి సంస్కృతహృదయులై అధ్యాత్మ లాభమును పొందుచున్నారు.

ఇచట “అరణ్య రోదనము” అను పదమును రెండర్థములతో వాడుచున్నాము. అరణ్యమునందు రోదించిన వినువారును, ఆదరించు వారును ఉండరు కాన చేసిన ప్రయత్నమంతయు వ్యర్థమగు నని యొక భావము. అధ్యాత్మ చింత గలిగి అరణ్యమున రోదించిన అనగ తపంబొనరించిన భగవద్దర్శనమగును కాన సార్థకమే యగుననియు రెండవభావము. అందువలన ప్రచారము కొందరియెడ వ్యర్థమును, మరికొందఱియెడ సార్థకము నగుచున్న దని సంతోషించు చున్నాము. విద్యార్థులలో, విద్యార్థినులలో, ఉపాధ్యాయులలో, ఉపాధ్యాయినులలో, స్త్రీ పురుషులలో, సర్వవృత్తుల నవలంబించు వారలలో నైతిక శిక్షణ కొన సాగవలయును. ఆ శిక్షణ నొసంగెడివా రెవరు? ఉపాధ్యాయులకే, ఉపాధ్యాయినులకే నైతిక ధర్మానుష్ఠానము మృగ్యమైనప్పుడు వారు తమ విద్యార్థులకు, విద్యార్థినుల శిక్షణ నేమి యివ్వగలరు? వారే దుర్వృత్తులలో మెలగుచున్న నిక చెప్పవలసిన దేమున్నది? అసలు విద్యకు నీతి నియమపాలనము, నిర్మల నిష్కపట జీవనము పునాదులు. అవి లేనపుడు హృదయమున విద్యానుభవ మెట్లు సుదృఢముగ నుండగలదు? నీతి నియమములు అధ్యాత్మ చింతగలవారిని ఉపాధ్యాయులుగ ఉపాధ్యాయినులుగ విద్యాసంస్థల యజమానులు ఎన్నుకొన వలయును. విద్యాలయములు శిక్షణాబద్ధముగ నుండవలయును. కొందరు వారి మతప్రచారము నుద్దేశించి విద్యాలయముల సాగించు చున్నారు. అట్లుకాక నైతికవిలువలకు ప్రధానపాత్రను ఈయవలెను.

ఇంకను నీతినియమములను అధ్యాత్మవిజ్ఞానమును ధైర్యసాహసాదులతో దీక్షా సహసాదులతో ప్రచార మొనర్చు ప్రచారకులు బహుమందిమన పుణ్యభారతదేశమున అత్యవసరమై యున్నారు. వారు ధర్మానుష్ఠానపరు లగుటయే గాక ప్రజలను తమ వాక్చమత్కృతితో నాకర్షించు వారుగ నుండవలయును. అనుష్ఠించుట తర్వాతిదైనను విని గ్రహించు వారు బహుమంది కావలయును గదా! శ్రవణమువలన అవినీతి పూర్తిగ నశింపక పోయినను దోషమును తెలిసికొను అవకాశము కలదు గదా! పిన్నతనమునుండియు తలిదండ్రులు, గురువులు బాల బాలికలను క్రమశిక్షితులుగ జేయవలయును. ప్రస్తుత కాలమున విద్యార్థి, విద్యార్థినులలో క్రమశిక్షణ లేకపోవుట శోచనీయాంశము. సుశిక్షణ వలన బాలబాలికలు భౌతికాధ్యాత్మిక వీరులై ప్రకాశింపగలరు. భాషా జ్ఞానముతోడ నీతినియమముల ననుష్ఠించు అవకాశమును లేత హృదయముగల వ్యక్తుల కొసంగవలయును. అందుకనియే శ్రీసత్యానందాశ్రమములో కొంతకాలము వేసవి పాఠశాలలను నడిపితిమి. కాని ఆర్థిక లోపముచే ఆగిపోవుట విషాదాంశము. మనస్సు వికసించుటకు మాత్రము ప్రస్తుత విద్యాలయములలో అవకాశ మివ్వబడుచున్నది కాని దేహబలము చేకూరుట కనువుగా వ్యాయామమునందు శిక్షణ యొసంగబడుట లేదు. దీనిని గ్రహించి ప్రభుత్వము విద్యాలయాలలో వ్యాయామ తరగతుల నేర్పాటుగావించి, బాల బాలికలచే వ్యాయామ మొనరించుచో, వారే భావికాలమున యథార్థ పౌరులై బాహ్య శత్రువులను, అంతశ్శత్రువులను నిర్జించి విజయలక్ష్మిని పొందగలరు. ఈ విషయమున ప్రభుత్వమే గాక తలిదండ్రులును శ్రద్ధవహించి శ్రేయస్సును పొందుదురుగాక! ఈ వ్యాసము అరణ్యరోదనము గాక నగరరోదనమై ప్రజలచే పై ధర్మముల ననుష్ఠింపజేసి సార్థకత నొందును గాక! పరాత్పరుడగు భగవానుడు అందరి జ్ఞాననేత్రములను విప్పి కర్తవ్యనిష్ఠుల జేయుగాక!

29. ప్రస్తుతము నా పరితాపము

శ్రీవశిష్టమహర్షి యోగవాసిష్టమున “బ్రహ్మవిచారణ సల్పని, యోగాది అధ్యాత్మసాధనల నభ్యసించని, కనీసము సకల ప్రాణుల అంతర్భావ్యములయందు వ్యాపించియున్న పరబ్రహ్మను విశ్వసించని సత్యాహింస త్యాగ దయశాంత్యాదుల ననుష్ఠించని, సకల ప్రాణుల కష్టములు తమవని వాటికి సుఖము ప్రాప్తించుటకై సేవింపని సాధారణజనులకై ఋషీశ్వరుల మైన మేము నిరంతరము కన్నీరు కార్చుచుందుము” అని తెల్పియున్నాడు. ఆహా! శ్రీవశిష్టుని వంటి మహర్షులకు విశ్వముపై నెంతకరుణయో! అట్టి మహర్షులు ద్రవీభూత హృదయులై మానవాళి దురవస్థనుగాంచి పరితపింపవలసినదే కాని కర్తవ్యదూరులగు మానవులు మాత్రము కర్తవ్యమును గుర్తించి అనుష్ఠింపక పోవుట శోచనీయాంశము. అశాశ్వతములైన, క్షేశదాయ కములైన, మలినములైన ధనవాహన క్షేత్రారామ గృహదులకు, బంధు మిత్ర దారా పుత్రాదులకొఱకు రాత్రింబవళ్ళు దుఃఖించుచున్నారు. కాని శాశ్వతానందమును ప్రసాదించు అధ్యాత్మతత్త్వమునకై పరితపించుట లేదు. ఇంకను అహితము నొనర్చు స్వజనమునకై అహోరాత్రములు కన్నీరు కార్చుచున్నారు కాని మహాత్ముల దర్శనము కలగలేదే, సద్గురువు లభింపలేదే, సచ్చాస్త్రము ప్రాప్తించలేదే, మాలోని దుర్గుణము లంతరింపలేదే, మే మెట్లు సంసారసాగరమును దాటి మోక్షతీరమును చేరి కృతార్థులము కాగలము” అని రోదించువారు అల్పసంఖ్యాకులే యున్నారు. ఈశ్వరసాక్షాత్కారమునకై దుఃఖించువారు ధన్యులు. వారు సద్గురువు నాశ్రయించి, తత్త్వోపదేశమును బడసి, నిర్మల నిర్జన ప్రదేశమున అధ్యాత్మసాధన సల్పి కృతార్థులు కాగలరు. శ్రీరామకృష్ణ పరమహంసయు “భార్యాబిడ్డలకొఱకు, ధనకనక వస్తు వాహనాదుల

కొఱకు కడవల కొలది కన్నీరు కార్చు వారున్నారు కాని భగవద్దర్శనము నకై యొక కన్నీటిబొట్టయిన కార్చువారులేరే?” యని పరితాపము నొందిరి. ప్రస్తుతము మేము కూడ ఇంత అధ్యాత్మ ప్రచారము సల్పుచున్నను ప్రజలు విని యచటనే దులిపివేయుచున్నారు కాని గ్రహించి అనుష్ఠించువారు లేరే? సత్యాహింస త్యాగ దయాది దైవీగుణములను పాటించువారే కరువైరే! న్యాయముగ ప్రవర్తించు నియమముగలవారికి ఆహార పానీయాదులు గూడ దొరుకుటలేదే, ధర్మయుక్తముగ ధనము నార్జించువారు ధరించుటకు సామాన్య వస్త్ర మైన లేక నివసించుటకు సాధారణ కుటీరమునకైన నోచుకొనక అర్థకడుపునకైన ఆహారము లభింపక పలుబాధలకు లోనగుచున్నారు. అన్యాయముగ ధనము నార్జించువారు సకలైశ్వర్యములతో తుల తూగుచు సుందరోన్నత భవనములలో నివసించుచు, విలువగల దుస్తులను ధరించుచు మధుర పక్వాన్నములను భుజించుచు, మనోహ రోద్యానముల విహరించుచు, సంకల్పించిన సుందర రూపములనెల్ల దర్శించుచు, తలచుకొనునపుడు గాన మాధుర్యమును గ్రోలుచు, యిట్లు సకలసుఖముల ననుభవించుచున్నారు. ఏ వృత్తి యందును ధర్మము నుపాసించువారు తక్కువగుచున్నారు. ఆహార పదార్థములలో కత్తిచేయువారు పాలలో నీరు అధికముగ పోయువారు, నేయిలో నూనెలో మరొక చౌకబారు నూనెను కలుపువారు, బియ్యములో రాళ్ళు రప్పలు జేర్చువారు, బంట్లోతునుండి పై అధికారివరకు లంచ ముల స్వేచ్ఛగ బాహాటముగ స్వీకరించువారు పెరిగిపోయిరి. ప్రజల నుండి ప్రభుత్వమువరకు ధర్మోపన్యాసముల గావించువారే గాని, ధర్మానుష్ఠానమునకు గడంగువారు కన్పడకున్నారు. అనుకొని నంతనే ఆలస్య మేమాత్రములేక సర్వత్ర దుష్టుల దర్శనమగుచున్నది కాని, శిష్టుల దర్శనము మాత్రము కష్టసాధ్యముగ నున్నది. ఎవరిధర్మమును

వారవలంబించి నెరవేర్చుచో వారికిని, సంఘమునకును హితము చేకూరునుగదా! దేశమున శాంతి స్థిరముగ ప్రతిష్ఠింప బడునుగదా! తుదకు ఉప్పులో కూడ యిసుక కలుపుట శోచనీయాంశము. ఆహార పదార్థముల నమ్మువారు “భూమినుండి ఆ బెడ్డలు, మలినవస్తువులు ఆపదార్థములలోనికి చేరినవ”ని ప్రజలను కొందురని భావించురు. స్వయముగ చెత్తచెదారములను ఆ పదార్థములో కలుపుతున్న విషయము ప్రజలు గుర్తింపనేరరని వారి యుద్దేశము. ఆహా! ఎంత దారుణ కృత్యము! ఆహారపదార్థములలో మలిన వస్తువులను కలిపిన ఆ పదార్థములను భుజించువారి ఆరోగ్యము పాడగును గదా! రోగమును వ్యాపింప జేసిన దోషము వారికి సంభవింపదా! అటులే ఆర్థిక సాంఘిక రాజకీయాది రంగములలో కూడ అవినీతి వ్యాపించు చుండుట కనుచున్నాము. ప్రజాక్షేమమును కాంక్షించి నిరంతర కృషి సల్పుచున్నా మని పైకి తీయని మాటలుజెప్పు మంత్రులు కొందరు రహస్యముగ స్వార్థము జూచుకొనుచున్నారు. విద్యార్థులకు విద్యను సరిగ బోధింపక కొంతమంది ఉపాధ్యాయులు తమ లాభమునే ప్రధానముగ నెంచుచున్నారు. లోకసేవ యను పేరుతో విరాళములను వసూలు చేసి తమ కుటుంబమునకు వినియోగించుకొను దురాత్ము లెందరు లేరు? ఆహా! మానవ జీవితమే కలుషితమైనపు డిక ధర్మ శబ్దమునకు స్థాన మెక్కడ? పైవారల దురంత కృత్యములకై నెంతగ దుఃఖింపవలయునో, జాలినొందవలయునో అర్థమగుట లేదు. ఎంత దుఃఖించినను ధనమదాంధుల, అధికార బలగర్వితుల, పాషాణ సదృశ కఠిన హృదయము కరుగదని మాకును తెలియును. వారికి ఆకాశము తప్ప భూమియే కన్నడదు. తాము సుఖజీవితమును గడుపుచున్నపుడు బీదల కష్టముల గ్రహించి, సేవించు అవకాశమే యుండదుకదా! దేశ పరిస్థితిని గూర్చి భారహృదయముతో భగవంతునికి మొఱపెట్టు

కొనిన అనంత సంస్కారము కలుగక పోదు. భక్తుల దీనాలాపముల నాలించియే కదా భగవంతుడు దివినుండి భూమి కరుదెంచి ధర్మసంస్థాపన జేయుచున్నాడు. ప్రజల యెదుట రోదన సల్పుటకంటె భగవంతుని యెదుట పరితపించుట లాభదాయకమని మా అభిప్రాయము. “దేవా! నీవు సర్వసమర్థుడవు. భక్తజన పాలకుడవు. ధర్మపక్షపాతివి. ప్రస్తుతము దేశమున నింత అశాంతి, అవినీతి, దౌర్జన్యము మాకే కన్నడుచుండ సర్వసాక్షివి, సర్వజ్ఞుడవు, సర్వేశ్వరుడవగు నీకు తెలియుట లేదా? మేము వాపోవుచుండ నీకు చీమకుట్టినట్లైన లేదా? వారికర్మమే పండి దుష్ఫలితముల నిచ్చుననియు, ఓర్పుతో నుండుమనియు కర్మ సిద్ధాంత మును బోధింతువా? అంతవరకు దేశమట్టి దురవస్థ ననుభవింపవల సినదేనా? యోగులకు తప్ప సామాన్యజనులకంత సహనముండునా? జగత్పతివగు నీవు సృష్టించి పెంచిన జగత్తు నీ విధముగ వదలివేయుట న్యాయమా? నీ సంతానమునకొందఱిని మందలించియు, శిక్షించియు సన్మార్గమున బెట్టుట నీ బాధ్యత కాదా?”

పై ప్రత్యక్ష అవినీతికర కృత్యములే గాక మా పరితాపమునకు కారణములైన విషయము లింకను కలవు. వాటికై మేము అహోరాత్రములు ఆలోచించుచు ప్రవాహరూపముగ కన్నీరు కార్చుచుందుము. అయ్యో! ముముక్షుజనహితమునకై ఆశ్రమములను స్థాపింపగ అచట వ్రేళ్ళమీద లెక్కపెట్టగల పదిమంది మాత్రమే చేరి అధ్యాత్మ జీవితమును గడుపుచున్నారే! వందమందికైనను సరిపడు ఇనమడుగు శ్రీ సత్యానందాశ్రమములో పదిమంది యుండుటేమి? కనీసము ఆంధ్రదేశమున కోటానకోట్ల మంది ప్రజలు కలరే! ఆహా! బాలురు క్రీడాసక్తులై అధ్యాత్మ విషయమును అర్థము జేసుకొను అవస్థ కానందున ఆశ్రమములో చేరలే దనే భావించుము. యౌవనులు కామజ్వరపీడితులై యింద్రియలోలురై సంసార పిశాచావిష్టులై ఆశ్రమమున

చేరలేదని తలంతుము. ఇక వృద్ధుల విషయ మాలోచింతము. భౌతిక జీవయాత్ర పూర్తిగావించుకొని ఉద్యోగమున విరామమును పొందిన వారు సైతము ధనార్జనకై మరియొక ఉద్యోగమును గహ్వరమున పడుచున్నారు గాని ఆశ్రమములో ప్రవేశించుటలేదే? విశ్రాంతిగ ఆధ్యాత్మ జీవితమును గడుపుమని ప్రభుత్వము విరామమును ఉచిత వేతనమును ఒసంగినను వానిని సద్వినియోగ పరచుకొని శాంతి ననుభవించుచు ఆత్మలాభమును పొందుటకై యత్నింప కుండుట మాకు విశేష పరితాపమును కలిగించుచున్నది. అహో! వీరిస్థితి శోచనీయముగను, అయోమయముగను నున్నది. దేహదారుఢ్యము తగ్గియు, శృశానమునకు సమీపస్తులయ్యు, పుత్ర మిత్ర పౌత్ర బంధువులతో వాదులాడుచు జగడము లొనర్చుచు తాను సంపాదించిన ఆస్తిని పుత్రులు దుర్వ్యయము చేయుదురని కావలి కాయుచు, పరమలోభులై ఒకవైపున గృహమునందున్న తిరస్కారమునకును మరియొక వైపు బయట నున్నవారి అవహేళనమునకును అంతియ గాక అంతరమున మనస్సుయొక్క పరిహాసమునకు గురి యగుచున్నారు. ఇంకను రోగముల, చింతల, కామాదుల ఆహ్వానము లందుకొని పలుబాధలకు లోనగుచు వ్యర్థ జీవితమును గడుపుచున్నారు. యువకులగు పుత్ర పౌత్రాదులొనర్చు కార్యముల కడ్డ తగులుచు, ఆ నవయువకుల శృంగారచేష్టల విమర్శించుచు, వారు భోగములకు వ్యర్థముగ ధనమును వ్యయించుచున్నారని దూషించుచు, తమ పూర్వానుభవముచే కష్ట నష్టములకు లోనైన కొన్ని ఘట్టములను వారికి చెప్పుచు ఉచిత సలహాల నివ్వ ఆ వృద్ధులు ముందునకు వత్తురు. ఈ ముదుసలుల వాసనను సైతము యిష్టపడని బూజుపట్టిన వీరి సలహాలకు విలువ నేమాత్రము నివ్వని ఆ యువతీయువకులు “వృద్ధజంబూకములారా! మీరు శ్రమించి మాకు సలహాల నివ్వ

నగత్యము లేదు. మా కంతయు తెలియును. లభనష్టముల విషయము మాకు మాత్రము తెలియదా? మేము పట్టభద్రులముగాని విద్యావిహీనులమా? మీ సలహాలపై విమర్శకందని మీ చిఱుతకథలపై ఆధారపడు బాల్యావస్థ దాటినది. బిడ్డల తండ్రుల మైన మాకు మీ సలహాల అవసరమేమి? మీకు దేశకాలపాత్రలను గుర్తించు సామర్థ్యమా లేదు. నవీనులతో మాట్లాడి నచ్చజెప్పు శక్తియా శూన్యము. నవీన యంత్రములను, పరికరముల నుపయోగించి విశేషలాభమును పొందు కళాకౌశలమా మృగ్యము. నోరుమూసికొని యొకమూల తులసిమాలనో, రుద్రాక్షమాలనో చేబూని జప మొనర్చుచు అధ్యాత్మజీవితమును గడుపుట ఉచితము. ఇప్పుడే జ్ఞాపకము వచ్చినది. మన గ్రామము నందలి ఆలయములో నొక స్వాములవారు వేదాంతోపన్యాసముల నొసంగుచున్నారు. అచ్చటికేగి ఆ మహోపన్యాసములను విని ఆనందింపు” డని ఉపదేశింతురు. ఆ వృద్ధులగు తలిదండ్రులు సంసార సాగరమును తరించి మోక్షతీరమును చేయవలయు నను సదుద్దేశ్య మా యువకులకు లేకపోయినను తమ పనులకు అడ్డు తగులకుండుటకై దేవాలయములకు వెళ్ళ మనియు, ఆశ్రమముల కేగుమనియు, వివిధస్థలములకు అరుదెంచి తత్తోపన్యాసముల వినమనియు దినములో చాల భాగము వెలుపలనే తిరుగుచుండు మని చెప్పుదురు. వారు కష్టించి నిర్మించుకొనిన గృహములో నుండుటకు సైతము యీ నవయువకులు సమ్మతింపక అంతరాయముల కల్పించుచుండురు. చిన్నవారిచే బుద్ధి చెప్పించు కొను లజ్జాకరమైన దురవస్థ వాటిల్లినను, వారట్టి దౌర్భాగ్యస్థితికి గురియైనను తమ అధికారము, యౌవనము గడచిపోయినవనియు, తమ పరిస్థితిని గుర్తించి ఆ రూపములో భగవానుడే తమ కర్తవ్యము నుపదేశించుచున్నాడని బుద్ధితెచ్చుకొని అధ్యాత్మప్రసంగములకు ఆశ్రమములకు వెళ్ళక “అహా!

మీరు మాకు బుద్ధిజెప్పువారా? మీరెంత మీ విజ్ఞాన మెంత? అనుభవముచే మీ శ్రేయస్సుకోరి మే మొసంగు అమృతోపమానములైన మా సలహాలు విషప్రాయము లగుచున్నవి కదా! మేము చెప్పినట్లు నడచుకొనుడు” అని నిర్బంధించుచు వేయికన్నులతో వారలను కనిపెట్టుచు, వారొనర్చు ప్రతిపనిని విమర్శించుచు ఎదురు తిరిగి వారు దూషించిన గొణుగు కొనుచు, సణుగుకొనుచు, శాపములను బెట్టుచు, వారి అయిష్టతకు క్రోధమునకు పాల్పడుచు తమ సుఖమును వారల సుఖమును హరించుచు, గృహమును అశాంతికర నరకములుగా మార్చుచు అచటనే యుందురు. ఒకవేళ తన పుత్రులు క్రోధము పట్టజాలక పైబడి కొట్టినను ఆ యవమానమును తలంచుకొని తాత్కాలికముగ దుఃఖించినను, పదుగురితో చెప్పినను, కొలది గంటలకే “పరాయి వారు తనను కొట్టలేదనియు తనవాడే కొట్టినాడనియు, వాడికట్టి స్వతంత్రము కలదనియు, కొట్టువాడును పెట్టువాడును వాడే యనియు, సమాధాన పడుచుందురు. ఇట్టివారి దైహిక మానసిక వ్యథ ఆ పరమేశ్వరునకే ఎఱుక. పై దౌర్భాగ్యస్థితి దాపురింపక ముందే పూర్వపురాజులు తమ పుత్రులకు రాజ్యము నొసంగి, అరణ్యములయందున్న ఋష్యాశ్రమముల కేగి శేషించిన జీవితమును ఆధ్యాత్మికముగ గడపి ఆనందమును పొందెడివారు. రాజులేకాక సంస్కారము నొందినవారు సైతము నలుబదియైదు సంవత్సరములు దాటిన పిమ్మట భౌతిక జీవితమును పరిత్యజించి పుణ్యాశ్రమములలో పరమ పవిత్రమగు అధ్యాత్మ జీవితమును గడిపెడివారు. ఇప్పుడు మరణించువరకు గృహములలోనే యుండి విషయముల ననుభవించు వారును, ధనార్జన మొనర్చువారును వ్యర్థసంభాషణతో కాలాపహరణ మొనర్చువారును, జిహ్వాచాపల్యమునకు లోనై జీర్ణించుకొన జాలని పదార్థములను భుజించువారును మెండైరి. వారు మరణించిన తర్వాత

గాని వారియొద్ద నున్న తాళములను పుత్రులు గైకొనుటకు ఇష్టపడని పరమలోభులును తమ వారిని గూడ విశ్వసింపని వృద్ధులెందరో కలరు. బ్రతికియున్నంతకాలమైన సుఖముగను శాంతముగను గడుపుటకు వీరు నోచుకొనరైరిగదా! రాబోవు పరిస్థితులను గ్రహించి శరీరములో కొంత బల మున్నపుడే తన ఆస్తిలో కొంత భాగము పుత్రులకు పంచియిచ్చియు, కొంతభాగము పుణ్యసంస్థలకు దాన మొనర్చియు, కొంత తనతో గైకొని ఆశ్రమమున కేగి యట అధ్యాత్మ జీవితమును గడపుట విజ్ఞాని లక్షణము. ఇక స్త్రీలైనను పురుషులైనను గృహమును కారాగారము నుండి బయల్పడు అవకాశమున్న ఆ సువర్ణావకాశమును జారవిడుచుకొనక ఆశ్రమములో జేరి మహాత్ము లను సేవించుచు, అధ్యాత్మ విచారణ సల్పుచు, శక్తికొలది ఆశ్రమ సేవజేయుచు పునీత జీవితమును గడపి పరమ శాంతిని పొంద వలయును.

ఏ వయస్సులోనైనను భర్తృవియోగమును పొందిన స్త్రీయైనను, భార్యవియోగమును పొందిన పురుషుడైనను, పునర్వివాహ గర్తమున బడక భగవాను డొసంగిన అమూల్య తరుణమును పూర్వానుభవమున భౌతిక సుఖములలో సారములేదను అంశమును గుర్తించి అధ్యాత్మ జీవితమును గడుప దృఢసంకల్పులై ఆశ్రమమున జేరి ప్రశాంత జీవితమును గడపుచు, జ్ఞానవిజ్ఞానముల నార్జించుచు తమకును యితరులకును బహుముఖముల నుపయోగపడనగును. “స్త్రీలకు బ్రహ్మవిద్యాధికారము లేదనియు, వారు యోగినులుగ నుండరా దనియు, పుణ్యాశ్రమములలో నివసింప గూడ దనియు భగవద్గీతను గాని, రామాయణమునుగాని, వేదములను గాని వారు పఠింపరా” దనియు స్వార్థపరులగు పండితులు కొందఱు చెప్పుచుందురు. విద్యా ధిష్ఠాన దేవత వాగ్దేవి శారద స్త్రీయైయుండ స్త్రీల కెందులకు

బ్రహ్మవిద్యాధికారములేదో అర్థమగుటలేదు. కాత్యాయని, మైత్రేయి, మదాలస, చూడాల, సులభ, అనసూయ, సీత, దమయంతి మున్నగు స్త్రీలు జ్ఞానవరిష్టులై స్త్రీలోకమున కాదర్శప్రాయులైరి. ఇప్పటికిని స్త్రీలలో మహాయోగిను లెందరో కలరు. శబరి యొసంగిన పండ్లను శ్రీరామ చంద్రుడు అత్యాదరముతో స్వీకరించి ముక్తిని ప్రసాదించెనుగదా! అందువలననే భగవంతుడు “కీర్తిః శ్రీర్వాక్స నారీణాం స్మృతి ర్మేధా ధృతిః క్షమా - స్త్రీలలో నున్న కీర్తి, లక్ష్మీ, వాక్కు, స్మృతి, ధీశక్తి, ధైర్యము, ఓర్పు నేనే” యని స్పష్టముగా నుపదేశించి యున్నాడు. శ్రీకృష్ణుని అభిన్నస్వరూపులగు గోపికలందఱు స్త్రీలేగదా! ఆధునిక యోగినులు మీరాబాయి, సక్కుబాయి శారదామణిదేవి మొదలగు స్త్రీ రత్నములు తాము తరించి యితరులను సంసార సాగరమునుండి తరింపజేసిరిగదా!

ప్రస్తుతము మానవులందఱు, వారేజాతికి మతమునకు, కులము నకు చెందినవారైనను భౌతికాధ్యాత్మిక పురోభివృద్ధికై పాటుపడిన జగత్కల్యాణము ఆత్మ మోక్షము సిద్ధించునుగదా! యని మేము సర్వదా పరితపించుచుందుము. శత్రుమిత్రులలో, దుర్జన సజ్జనులలో ఆ పరమాత్మయే యున్నందున ఆ జగదీశ్వరుని వీక్షించుచు అందరిని ప్రేమింప, సర్వులను సేవింప ఆర్ద్రహృదయముతో తహ తహలాడు చుందుము. మమ్ములను దూషించుచున్నారని తెలిసియు అచటికే వెళ్ళి ప్రేమతో వారలను కౌగిలింప నుత్సాహపడుచుందుము. పరమేశ్వరా! దీనదయాళో! అజ్ఞానులకు జ్ఞానమును, బలహీనులకు బలమును, క్రూరులకు సాత్త్విక స్వభావమును, పరమ పాపులకు సజ్జనత్వమును, దుష్టులకు శిష్టతను, బీదలకు యోగ్యసంపదను, పామరులకు పాండిత్యమును, నాస్తికులకు ఆస్తికతను, రోగులకు ఆరోగ్యమును అంధకారావృతులకు జ్ఞానప్రకాశమును, అవినీతి

పరులకు పరమనీతిని, కఠినహృదయులకు ఉదారతను, కాముకులకు యింద్రియనిగ్రహమును, అసూయాపరులకు పరస్పర ప్రేమను, క్రోధులకు పరమశాంతిని, నిర్దయులకు సేవాతత్త్వమును, రక్తులకు భక్తిని, పరమ లోభులకు దానశీలతను, ఉద్రేకపూరితులకు క్షమను, భవరోగులకు పూర్ణయోగమును, నిరాశాపీడితులకు ఉత్సాహమును, భీరులకు ధీరతను, వాదశీలురకు మౌన సహిత దివ్యానుభూతిని, సత్యదూరులకు సత్యవ్రతమును, హింసాస్వభావులకు అహింసా తత్త్వమును, పీడిత ప్రజలకు స్వాతంత్ర్యమును, పతితులకు ఉద్ధరణయు ప్రసాదింపు మని ప్రత్యక్షముగ ఆ దేవదేవునితో మొఱపెట్టుకొను చుండుము. దైవము తలచిన అసాధ్య మేమున్నది?

నాయనలారా! తాము ఉద్ధరింపబడక పూర్వమే లోకోద్ధరణకు బయలుదేరి అఖండాధ్యాత్మిక ప్రచారమునకు పూనుకొనువారల గూర్చి మిక్కిలి పరితాపము నొందుచుండుము. తాము శక్తివంతు లైనచో, జ్ఞానమయులైనచో, లోకమునకు శక్తిని, జ్ఞానమును ప్రసాదింప గలరు కాని లేకున్న హాస్యాస్పదు లగుదురుగదా! భుజించుటకు తనకే అన్న కబళములేకున్న వాడేమి పదిమందిని పిలిచి ఆతిథ్య మొసంగగలడు? తనవద్ద నొకపైసయేని లేనివా డితరులకెట్లు ధన సహాయ మొనర్చగలడు? వృష్టిశాంతియే విశ్వశాంతి యను మహా వాక్యమును సర్వులు గ్రహించి జీర్ణించుకొని యటుల ప్రవర్తింప నలవఱచు కొనవలయును. అటుల నభ్యసించువాడు తనకును లోకమునకును ఉపకరించి ఆత్మహితమును విశ్వశ్రేయస్సును సాధింపగలవాడగు చున్నాడు. నెల్లూరు జిల్లా ఇనమడుగు నందలి, విశాఖపట్టణము నందలి, మరి ఇతరస్థలములయందలి ఆశ్రమములకు కొందఱు వినోదముగ, విలాసముగ వచ్చుచు ఆశ్రమవాసులతో గంటలకొలది వ్యర్థముగ సంభాషించుచు వారిపనులకు అంతరాయమును కలిగించు

చున్నారు. వారల గూర్చి మేము విశేషముగ దుఃఖింతుము. ఇంకను సాహసించి కొందరు మాతో గూడ ప్రాపంచిక సంభాషణలకు, వాదములకు దిగుచుందురు. అయ్యో! వీరు మా కాలమును, వారి కాలమును గూడ హరించుచున్నారే? వీరినే శాస్త్రము కాలహంతకు లని నొక్కి వక్కాణించుచున్నదిగదా! యని అధికముగ చింతింతుము. వారి సంభాషణలను మరల్చుటకు బిగ్గరగ “ఓమ్” కారమును నుచ్చరింతుము. లేక ఆ స్థలమును వదలి మేమే వెళ్ళుటకు సిద్ధ పడుదుము. వారంతట ఆశ్రమమును వదలి వెళ్ళిపోయి ఆశ్రమ కార్యక్రమములకు సదవకాశము నొసంగిన పుణ్యము కట్టుకొందురు. పరమశాంతికి ఆత్మసందర్శనమునకు ఆశ్రమములో చేరినవారు కొందఱు తమ లక్ష్యమును విస్మరించి పరమోద్దేశ్యమును మరచిపోయి ఆశ్రమ నియమముల నుల్లంఘించి, కార్యక్రమములలో పాల్గొనక కోపతాపాదులకు గురియగుచు కొట్లాడుకొనువారిని గూర్చి చాల పరితప్తహృదయుల మగుచుందుము. దయలేక తోడిమానవు లను హింసించు వారిని గాంచునపుడును, భగవంతుని సంతతియగు, గొఱ్ఱలు, మేకలు, కోళ్ళు మొదలగు ప్రాణులను క్రూరముగ చంపు వారిని చూచునపుడును మా హృదయము తల్లడిల్లుచుండును. దాన ధర్మముల నొనర్చక, దీనానాథుల దుఃఖమును సంతోషముతో చూచువారిని తిలకించునపుడు మా కపరిమిత తాపము కలుగు చుండును. దీనులయందు దయచూపక, వారల నత్యాదరముతో సేవింపక ఎన్ని పూజలు, భజనలు, ప్రార్థనలు, జపములు, తపములు, ధ్యానములు సల్పినను నిష్ఫలమేగదా! కేవలము పై వారల గూర్చి దుఃఖించుచు కూర్చుండుటయే గాక ప్రాణికోట్లసేవను అత్యుత్సాహ ముతో నొనర్చుచున్నాము. సోమరితన మనిన ప్రతిస్పృహకార్యమునకు యితరులపై నాధారపడుట యనిన, మాకు పరమ అసహ్యము.

వృక్షములలో, జంతువులలో పరబ్రహ్మమును వీక్షించుచు వాటిపురోభి
 వృద్ధికై నిరంతరము కృషి సల్పుచుందుము. పై సర్వానర్థ ములకు
 నిరక్షరాస్యతయే మూలకారణ మని గ్రహించి పాఠశాలలను నడుపు
 చున్నాము. కాని విద్యార్థులు కొందరు నీతి నియమములకు వ్యతిరేక
 ముగ ప్రవర్తించుచు శ్రద్ధతో విద్యనార్జింప కుండుట పరితాపమును
 గలిగించినను యీకృషి కొందఱి విషయమున నైన ఫలించుచున్నది
 గదా! యనియు, వారును కొంత కాలమునకు శీలవంతులగుదు
 రనియు ఉత్సాహముతో సదుద్యమములను నడుపుచునే యుందుము.
 ప్రేమ నిచ్చి ప్రేమను, గౌరవము నొసంగి గౌరవమును స్వీకరించు
 టయు ఉత్తమ నియమము. స్వార్థపరుల ప్రళయతాండవమును
 గాంచునపుడును అల్పకలహములను పెంచి పెంచి కొండంత
 పోరాటములుగ నొనర్చువారిని వీక్షించునపుడును మాకు దుఃఖము,
 ఆశ్చర్యము, జాలి కలుగుచుండును. వారి ఆర్భాటము, వారిపేరాశ,
 వారు పరులను హింసించు పద్ధతి, అన్యాయవర్తనము, పరులపై
 నిందలవైచి దుష్ప్రచార మొనర్చు ఆగడము, పరుల ప్రాణముల
 సహితము హరించు సాహసము మాకు విషాదమును కలిగించు
 చుండును. కాని వారు శీఘ్రకాలమున దైవానుగ్రహముచే సజ్జను
 లగుదురుగాక!

నిష్కామముగ సర్వప్రాణులను సేవింప నభ్యసించుము. అందరి
 సుఖమునకై, ఆరోగ్యమునకై నిరంతరము కృషి సల్పుము. సర్వులును
 అసత్తునుండి సత్తునకును, అంధకారమునుండి ప్రకాశమునకును,
 మృత్యువునుండి అమృతత్వమునకు మరలుదురు గాక! ఉపనిషత్తు
 సైతము పరమేశ్వరుని నిట్లు ప్రార్థించుచున్నది. “ఓం అసతో మా
 సద్గమయ తమసోమా జ్యోతిర్గమయ మృత్యోర్మామృతంగమయ”.
 ధనము నార్జించుచు విశేషముగ దాచియుంచుచు దాన ధర్మములనైన

తలపెట్టని వారల గూర్చియు భోగజీవితమునకు పవిత్ర ధనమును వ్యర్థమొనర్చువారిగూర్చియు మా ప్రస్తుత పరితాపము! సినీమాలకు, విందులకు, వివాహములకు వినోద వస్తువుల కెంతెంత ధనము వ్యయమగుచున్నదో తలచుకొనిన హృదయము కరగిపోవుచున్నది. మన దేశమున ఒక్క ధూమపానమునకు వ్యయమగు కోట్ల ధనముతో ఎన్ని పుణ్యసంస్థలను నడుపవచ్చునో యని చింతించు చుందుము. దయాశూన్యులగూర్చియు, సోమరితనమును నెత్తిన పెట్టుకొని వ్యర్థజీవితమును గడుపువారిని గూర్చియు తమవిద్యను ధనమును బలమును, బలుకుబడిని పరోపకారమునకై సద్వినియోగ పరుపని వారల గూర్చియు ముఖ్యముగ సర్వమును పరిత్యజించియు స్వీయానుష్ఠానమునకై, ధర్మ ప్రచారమునకై కాలమును, శక్తిని సద్వినియోగపరుపని మిథ్యాచారుల గూర్చియే మా ఆరాటము.

సాధకుడా! సోదర సోదరీ మణులారా! ఇంత శ్రమపడి వ్రాసిన వ్యాసమును చదివి ధర్మానుష్ఠానమునకు గడంగిన మా ఆరాటమును, పరితాపములను కొంత పంచుకొని తృప్తిని కలిగించిన వారగుదురు. మానవులనే గాక పశుపక్ష్యాదులనుగూడ ప్రేమించు, సేవించు, విశాల భావము నీ కత్యవసరము. లతా గుల్మవృక్షాదులను, నదీనద సముద్ర ములను సర్వమును ప్రేమించు స్వభావము అందఱికి ముఖ్యము. శ్రీకణ్వాశ్రమములో శకుంతల అచటి మొక్కలకు పాదులకు నీరు పోయుచు అచటి హరిణములకు మేత పెట్టుచు వాటియందు దేవుని దర్శించుచు అవి పుష్పించిన, ఫలించిన జింకలు సంతోషముతో గెంతిన సంతోషించెడిది. ఆమె వృక్షములలో వృక్షమై, హరిణములలో హరిణమై, సర్వవస్తుతదాత్మ్యమును పొంది ఆనందించెడిది. కాననే ఆమె దుష్కృత మహారాజు వద్దకు వెళ్ళు నపుడు శ్రీకణ్వమహర్షియే గాక ఆశ్రమములోని పశుపక్షి వృక్షాదులును దుఃఖించినవి.

ఆశ్రమవాసులు గాని, ఇతరులుగాని, ధర్మానుష్ఠానపరులైనపుడు ధ్యానావస్థయందు తాము పెరిగి పెరిగి విరాడ్రూపమును దాల్చినపుడు ప్రాణికోట్లను సేవింప గడంగినపుడు ధర్మప్రచారమునకు పూనుకొని నపుడు మా దుఃఖమునకు కొంత ఉపశమనము కలుగును. శ్రీకృష్ణపరమాత్మ గీతయందు “యోగియైనను, భక్తుడైనను, జ్ఞానియైనను ఆత్మసామ్య ముతో ప్రాణికోట్లను సేవింపవలయు నని నొక్కి నుపదేశ మిచ్చి యున్నాడు. ఇంకను సత్కర్మల నొనర్చువారు సుఖమును, దుష్కర్మల నొనర్చువారు దుఃఖమును పొందుదు రనుట శాస్త్రమునకు, అనుభవమునకు, యుక్తికి సరిపడు దివ్యాంశము. పాపకార్యముల నొనర్చు వారికి సుఖ మెన్నటికిని లభింపనేర దనుట వాస్తవము. వేపవిత్తనములు నాటి ధాన్యము లభింపవలయునన్న సాధ్యమా! పురోభివృద్ధికి తోడ్పడుపనిని దేనిని చేసినను త్రికరణశుద్ధిగ, మనఃపూర్వకముగ నాచరింపుము. పూజనొనర్చినను, భజన సల్పినను, ప్రార్థన జేసినను, జప తపస్సాధ్యాయముల నెన్నియేని ఆచరించినను మనస్సు తేజ స్వరూపుడగు పరమాత్మయందు నిశ్చలత నొందవలయు నను విషయ మును సర్వదా జ్ఞాపక ముంచుకొనుము. అప్పుడే అనిర్వచనీయ దివ్యానందము చేకూరునుగదా! పరమాత్మ సర్వలయందును సర్వత్ర వ్యాపించియున్నా డను పరమసత్యమును గ్రహించి అనుభూతిని పొంద యత్నింపుము

ఓం శాంతిః శాంతిః శాంతిః

హరిః ఓమ్ తత్ సత్.

30. ఆనంద సందేశము

అఖండ నామ జప సప్తాహ ఆనంద పరిసమాప్తి సందర్భమున ఈ స్వల్ప సందేశము నొసంగుటకు ఉత్సాహమును, ఆనందమును పొందుచున్నాము. శ్రోత్రియుడును, బ్రహ్మనిష్ఠు డును నగు సద్గురువు నాశ్రయించి భక్తితో సేవించి ఆ మహనీయుని దివ్యానుగ్రహమునకు పాత్రుడై అతిరహస్యమును పరమపవిత్రమును నగు అధ్యాత్మ విద్యను శ్రవణ మొనర్చి మననము గావించి, హృదయంగమ మొనర్చుకొని శ్రద్ధతో నొసర్పబడిన ధ్యానయోగముచే అనుభవమునకు దెచ్చుకొని, నిరతిశయ బ్రహ్మానందమును పొంది జీవన్ముక్తులగుట మానవ మాత్రులందఱి ముఖ్య కర్తవ్యము.

గురుని సేవింపక ఆ మహాత్ముని దివ్యకృపకు పాత్రుడవు కాక, బ్రహ్మవిద్య అనుభవమునకు రాదని గట్టిగ గుర్తుంచుకొనుము. శాస్త్రముగూడ.....

“తమారాధ్య గురుం భక్త్యా ప్రహ్వః ప్రశ్రయ సేవనైః ।

ప్రసన్నం తమను ప్రాప్య పృచ్ఛేత్ జ్ఞాతవ్య మాత్మనః ॥

జ్ఞాన విజ్ఞాన విరాజితుడగు సద్గురువును పరమభక్తితో సేవించి ప్రసన్నునిగా జేసికొని తాను తెలిసికొనవలసిన ఆత్మ తత్త్వమును గూర్చి ప్రశ్నింపవలయును” అని ప్రబోధించుచున్నది.

మానవులలో అధిక సంఖ్యాకులు అజ్ఞాన నిదురలో మునిగి యున్నారు. “భౌతికముగ వారు మేల్కొనియున్నామని తలచుచున్నారు కాని ఆధ్యాత్మికముగ వారు నిదురించుచున్నారని వేద శాస్త్రములు నొక్కివక్కాణించుచున్నవి. శ్రుతిమాతయు “ఉత్తిష్ఠత, జాగృత ప్రాప్యవరాన్నిబోధత-అజ్ఞాన నిదురనుండి లెండు! మేల్కొనుడు! శ్రేష్ఠుడగు

మహాత్ముని ఆశ్రయించి తత్త్వమును తెలిసికొనుడు” అని ఉద్ఘాటించు చున్నది. ఎంత మేధాసంపత్తి గలవారైనను ఎంతెంత ధైర్య సాహసములతో గూడిన వారైనను, మహాత్మాగణీలురైనను, గొప్ప పాండిత్యము నార్జించిన వారైనను జితేంద్రియుడును, జితక్రోధుడును, ఆత్మారాముడును పక్షపాత రహితుడును, భేదభావశూన్యుడును సగు సద్గురువు నాశ్రయింపక, ఆ మహానుభావుని సేవింపక, వారి అనంతకృపకు పాత్రుడుకాక ఆత్మానుభవమును పొందజాలరు. ఈ పరమసత్యమును గ్రహించిన చాలదు. దృఢదీక్షతో పరమశ్రద్ధతో అనుష్ఠింపవలయును. గురుశాస్త్ర దైవతముల యెడ అకుంఠిత విశ్వాసము ముఖ్యము. పర్వతములను సైతము చలింపజేయు విశ్వాసము అవసరము. విశ్వాసమొక్కదానిచేతనే మానవుడు వేదాంతవిద్య ననుష్ఠించుటకు అర్హుడగును. సత్యాహింస త్యాగదయాదులకంటె విశ్వాసమునకు వేదశాస్త్రములు ప్రాముఖ్యము నొసంగినవి. భూమిలో నీరు కలదని విశ్వసించి, నీటిమట్టము వరకు త్రవ్విన నీరు కన్పడును గదా!

గురుక్షపద్ధతి ననుసరించి శ్రద్ధా భక్తి విశ్వాసములతో సాధన జేయవలయును. సద్గురుని వక్త్రమునుండి బయల్పెడలు మాటలన్నియు మహామంత్రములే. అవి దేవదేవుని ఆదేశములే. దేవుని యందున్న భక్తి గురుదేవుని యందెవని కుండునో అట్టి వానికి పరమార్థ రహస్యము లెరుక పడునని పార్వతీదేవికి పరమేశ్వరుడు బోధించి యున్నాడు.

యస్య దేవే పరాభక్తి ర్యథా దేవే తథా గురౌ ।

తస్యైతే కథితా హ్యర్థాః ప్రకాశన్తే మహాత్మనః ॥

దేవునియందున్న భక్తి సద్గురుని యందెవని కుండునో అట్టి మహనీయునకు వేదాంత రహస్యములు బాగుగ తెలియును.

బ్రహ్మవిద్యను అనుష్ఠించుచున్నను నైతిక విలువలను అలక్ష్యము చేయరాదు. నైతిక సద్గుణములను శ్రద్ధతో అనుష్ఠింపవలయును. “దయలేని భక్తి యథార్థ భక్తి కాదనియు, కరుణ లేని జ్ఞానము వాస్తవజ్ఞానము కానేరదనియు, అనుకంపలేనియోగము యోగము కానేరదనియు మరల మరల ఎలుగెత్తి చాటుచుందుము. అహింస సత్యము, త్యాగము సర్వభూతదయ మున్నగు దైవీ గుణములను క్షమతో దీక్షతో ఆచరింపవలయును. దయవలననే సోదరమానవులను సేవించు మహాభాగ్యము అబ్బును. నిర్మలస్వార్థ రహిత ప్రేమయే అనుష్ఠేయము. జప తపాదులతో నిష్కామ కర్మ మేళవింప బడినపుడే రసపుష్టికలదై ఆనందానుభూతిని చేకూర్చును. బ్రహ్మవిద్య అనుష్ఠించువారు తన మోక్షమునకే ప్రధాన స్థానమొసంగక, మిత్రులను గూడ భాగస్వాములజేసికొని వారికి తనకు తెలిసినంతవరకు చెప్పి అనుష్ఠింప జేయవలయును. అధ్యాత్మ సాధకులు అనుష్ఠాన ప్రచారము లను రెండు కన్నులుగ అనగ సమానములుగ దలచి ఆచరింపవలయును అని “శ్రీసత్యానందీయము” నందు చెప్పియున్నాము.

అనుష్ఠాన ప్రచారౌ ద్వౌ నేత్ర తుల్యౌ చ సాధకాః ।

భావయిత్వా యథాశక్తి ప్రవర్తేత తథైవ చ ॥

వేదాంత విద్య నభ్యసించు సాధకులు అనుష్ఠాన ప్రచారములను తమ రెండు కన్నులుగ భావించి తమ శక్తి ననుసరించి అనుష్ఠింప వలయును.

మధుర ఫలములను తానొక్కడే భుజించుట కంటే తన చుట్టు నున్నవారికి పంచి తాను భుజించుట ఉత్తమము కాదా? నిర్మలప్రేమ గలవాడు మాత్రమే అధ్యాత్మ పథమున పురోగమింప గలడు. నిర్మల ప్రేమకు నోచికొనని వారెందరో మన దేశమున కలరు. ఐకమత్యము

పరస్పర ప్రేమ దృఢవ్రతము దీక్ష) అనుష్ఠింపబడునపుడు ఆధ్యాత్మికముగ ఉన్నత భూమికల నధిరోపించుటకు అవకాశమెంతయో లభించును. మేమెంతగ ధర్మమును బోధించుచున్నను అనుష్ఠించువారు మాత్రము కొలది మందియే గన్నడుట శోచనీయాంశము. శ్రీవ్యాసమహర్షియు “చేతులెత్తి బిగ్గరగ ధర్మమును బోధించుచున్నను వినువారు, గ్రహించువారు కొలదిమంది మాత్రముండుటవలన అనుష్ఠించు వారెందరుందురో ఊహింపుము” అని తన పరితాపమును వెల్లడించి నాడు. తనకున్న దానిలో కొంత భాగము ఇతరులకు పంచిపెట్టు విశాల హృదయాలే ఆధ్యాత్మిక మార్గమున నిరాటంకముగ గమనమును సాగింపగలరు.

ఆధ్యాత్మిక ప్రచారము మనదేశమున అవిరళముగ కొనసాగవలయును. గ్రంథ ప్రచురణముల మూలమునను, కరపత్రముల మూలమునను, ఉపన్యాసములవలనను ప్రచారము బహుళముగ సాగింపవలయును. మానవుని జ్ఞానవంతునిగ జేసినచో ధర్మాధర్మముల నెఱింగి సత్రప్తవర్తనాశీలుడై అధ్యాత్మిక పంథాయందు నడకసాగించి అంతరాయములను ధైర్యముతో అధిగమించి గమ్యస్థానమును చేరగలడు. నిష్కామకర్మ నాచరించిన, వ్యక్తిత్వముగను, సమష్టి రూపమునను ప్రయోజనము విశేషముగ నుండును. నిష్కామ కర్మాచరణమువలన శారీరక మానసిక శక్తులు అభివృద్ధి నొంది ధృత్యుత్సాహములు వరించి పరమశాంతి ననుభవించుటకు మహదవకాశ మేర్పడును. కష్టములో నున్నవారికి సహాయ మొనర్చుటయే ఈశ్వర పూజ యని శ్రీవేదవ్యాసమహర్షి ఉద్ఘాటించి యున్నాడు.

యేనకేన ప్రకారేణ యస్య కస్యాపి దేహినః ।
సంతోషం జనయేత్ ప్రాజ్ఞ స్త దేవేశ్వర పూజనమ్ ॥

ప్రాణులకు సుఖమును కలుగజేయు కార్యము నొనర్చుటయే
ఈశ్వరపూజ.

శ్రమించి వ్రాసిపంపిన ఈ సందేశమును శ్రద్ధతో, విశ్వాసముతో
అలకించి తత్క్షణమే ఆచరణకు పూనుకొని దైవానుగ్రహమును
పొందుదురుగాక! మా అనంతాశీర్వాదములు మీ సాధనలో విశేషముగ
తోడ్పడుగాక!

ఓం శాంతిః శాంతిః శాంతిః

హరిః ఓమ్ తత్ సత్.

శ్రీసత్యసాధనశ్రమము

నెల్లూరు జిల్లా ఇనమడుగునకు తూర్పున 1934 వ సంవత్సరమున శ్రీసత్యసాధనమహర్షులవారిచే స్థాపింపబడిన శ్రీసత్యసాధనాశ్రమము ప్రకృతి సౌందర్యమును వెదజల్లుచు, అనేక సుందర కుటీరములతో విలసిల్లుచు భక్తుల నాకర్షించుచున్నది. ఈ ఆశ్రమ మేర్పడుటకు పూర్వమే శ్రోత్రియులును, బ్రహ్మనిష్ఠులును, సద్గురువరిష్ఠులునగు శ్రీబ్రహ్మసాధనాధీశ్వరయోగీంద్రులును, శ్రీమన్నిత్యసాధన సరస్వతీపరమహంసలును 1916వ సంవత్సరమున ఒక దివసము రాత్రియంతయు ఈ స్థలమున గడపి వారి అనంతశక్తిని నిహితపరచి పవిత్రీకృత మొనర్చిరి. 1937వ సంవత్సరము ఫిబ్రవరి 27వ తేది బ్రాహ్మీముహూర్తమున 4-30 గంటలకు ధ్యానమందిరములో శ్రీసత్యసాధనమహర్షులవారు దివ్యసమాధినిష్ఠులైయుండ, భగవాన్ శ్రీరమణమహర్షులవారు దర్శన మిచ్చి “నే నిచట నా సంపూర్ణకళలతో ప్రత్యక్షముగ ఉండును” అని అభయమొసంగి ఆశీర్వదించిరి. ఇట్టి చరిత్రాత్మకమైన పుణ్యభూమి శ్రీసత్యసాధనాశ్రమము. కేవలము ఆశ్రమ దర్శనమునకే వచ్చువారును, తిరుపతికి వెళ్ళుచు ఆ మార్గమధ్యముననున్న ఈ ఆశ్రమమునకు వచ్చువారును కలరు. మీరును ఒకసారి ఆశ్రమమును, శ్రీసత్యసాధనమహర్షులవారి అధిష్ఠాన(సమాధి)మందిరమును, పీఠాధిపతులు పూజ్య శ్రీబ్రహ్మసాధనాధీశ్వరస్వాములవారిని దర్శించి ఆనందింపుడు.

ఆశ్రమమునకు వచ్చు రైలు మార్గము : విజయవాడ-మద్రాసు మధ్యలో ఉన్న నెల్లూరు స్టేషనులో దిగి ఫర్లాంగు దూరమున నున్న శ్రీపొట్టిశ్రీరాములు బస్సుస్టాండునకు వచ్చి అచటికి 8 కిలోమీటర్లదూరమున నున్న శ్రీసత్యసాధనాశ్రమమునకు రానగును. శ్రీపొట్టి శ్రీరాములునెల్లూరు బస్సుస్టాండునుండి-ముదివర్తి, మోడేగుంట ఆర్.టి.సి.బస్సుల, ఆటోల సౌకర్యము కలదు.

శ్రీవిశ్వమీమాంస

(తెలుగు ఆధ్యాత్మిక మాసపత్రిక)

సంస్థాపకులు:

భగవాన్ శ్రీసత్యానందమహర్షులవారు

1947వ సంవత్సరమునుండి వెల్వడుచున్న సచిత్రాధ్యాత్మిక మాసపత్రిక యగు “శ్రీవిశ్వమీమాంస” యందు ప్రచురింపబడు అనుభవపూరితములైన భగవాన్ శ్రీ సత్యానందమహర్షులవారి దివ్యబోధలను పఠించి, గ్రహించి, అనుష్ఠించి పశుత్వమునుండి మానవత్వమునకు, మానవత్వమునుండి దైవత్వమునకు, దైవత్వమునుండి బ్రహ్మత్వమునకు పయనింతురుగాక!

సంవత్సర చందా 50/- , శాశ్వత చందా 1116/-

శ్రీవాసుదేవ కథాసుధ (అచ్చులో)

శ్రీరామచంద్రుడు “మూర్తీభవించిన ధర్మము, రామో విగ్రహవాన్ ధర్మః” అను సూక్తిని సాధారణముగ సర్వులు సమ్మతించురు. కాని శ్రీకృష్ణపరమాత్మ మూర్తీభవించిన ధర్మమూర్తి యని చెప్పునప్పుడు అందఱును సందేహములను వెలిబుచ్చుచుందురు. భగవద్గీతలో “ధర్మ సంస్థాపనార్థాయ” అని చెప్పిన భగవంతుడు ఎట్లు అధర్మమును చేయును? చేయించును? “కృష్ణో విగ్రహవాన్ ధర్మః” అని నిరూపించుచు బ్రహ్మ శ్రీ పోలూరి హనుమజ్ఞానకీరామశర్మగారు హరివంశము, విష్ణుపురాణము, శ్రీమహాభారతము, శ్రీమద్భాగవతములను ఆలోదించి చక్కని తెలుగుభాషలో సులభశైలిలో అందఱికి అర్థమగునట్లు వివరించినారు.

ఏ-ఫోర్స్ట్రైజులో 800 పేజీలు

వెల : 512/-

శ్రీభగవద్గీతామృత తరంగిణి

భగవాన్ శ్రీసత్యానందమహర్షులవారు శ్రీభగవద్గీతకు ఎ-ఫోర్ సైజులో 1100 పేజీలలో గొప్ప వ్యాఖ్యానమును రచించినారు. దానిలో సుమారు 80 గ్రంథముల నుండి ఉదాహరణ శ్లోకములు గ్రహింప బడినవి. అది యొక విజ్ఞానసర్వస్వము. ఆధ్యాత్మికభాండాగారము. దీనిని చదివిన మరియొక గ్రంథమును చదువవలసిన అవసరముండదు. చక్కని ముద్రణము. పంచరంగుల ఛాయా చిత్రములు. పెద్ద అక్షరములు. చదువుటకు ఎంతో అనుకూలము. కావున అందఱూ చదవండి. చదివించండి. వెల : 500/-

శ్రీరామాయణ తరంగిణి

శ్రీవాల్మీకిమహర్షి మర్యాదాపురుషోత్తముడైన శ్రీసీతారాముని చరిత్రమును సంస్కృతమునందు లిఖించిరి. మనందఱికి చక్కగ అర్థమగు రీతిలో బ్రహ్మ శ్రీ పోలూరి హనుమజ్ఞానకీరామ శర్మగారు చక్కగా విజ్ఞానాత్మకముగ సందేహనివారకముగ ఎ-ఫోర్ సైజులో 750 పేజీలలో వ్రాసినారు. చక్కని కాగితములో ఆఫ్సెట్ ముద్రణము గావింపబడి విక్రయమునకు సిద్ధముగ నున్నది. రామాయణముపై సందేహములను తొలగించుకొనుటకు వెంటనే చదవండి.

వెల : 400/-

శ్రీ సత్యానందాశ్రమ గ్రంథమాల

1. శ్రీభగవద్గీతామృత తరంగిణి	400/-	18. బాలరామాయణము	8/-
2. శ్రీరామాయణ తరంగిణి	400/-	19. హనుమాన్ చాలీసా	6/-
3. శ్రీకృష్ణార్జున సంవాదము	20/-	20. నారదభక్తిసూత్రములు	6/-
4. బ్రహ్మవిద్య	20/-	21. శ్రీలక్ష్మీసహస్రనామస్తోత్రము	8/-
5. గృహస్థాశ్రమము	20/-	(13 నుండి 21 సంబంధములకు అగ్గిపెట్టెనైజు)	
6. ఉపదేశరత్నావళి	10/-	22. సత్యవాణి	10/-
7. మనస్సు - మహేంద్రజాలము	10/-	23. సత్యాన్వేషణ	10/-
8. ధ్యానక్రమము	10/-	24. విజ్ఞానసౌధసోపానములు	10/-
9. శ్రీసత్యానందాశ్రమ భజనావళి	15/-	25. గీతోపన్యాసములు 28 గంటలు డీవిడి	100/-
10. భగవద్భుతి	15/-	26. శ్రీ వాసుదేవ కథాసుధ	512/-
11. అష్టోత్తరశతశ్లోకీ భగవద్గీత	8/-	27. సత్యవాణి (ఇంగ్లీషు)	10/-
12. భగవద్గీత(స్థూలాక్షరీ-తాత్పర్యము)	20/-	28. వేదాంత కథలు	20/-
13. భగవద్గీత (అగ్గిపెట్టె నైజు)	8/-	29. శ్రీసద్గురు లేఖలు	20/-
14. శ్రీలలితాసహస్రనామము	8/-	30. ఖడ్గమాల వివృతి	50/-
15. శ్రీవిష్ణుసహస్రనామస్తోత్రము	8/-	31. ధ్యానయోగము	50/-
16. శ్రీశివసహస్రనామస్తోత్రము	8/-	32. ప్రార్థనావళి	5/-
17. శ్రీదత్తాత్రేయసహస్రనామస్తోత్రము	8/-	33. శతజయంతి విశేషసంచిక	100/-

ప్రతులకు : శ్రీ శ్రీహరితీర్థస్వామిలవారు

శ్రీసత్యానందాశ్రమము

ఇనయిదుగు 524137, నెల్లూరు జిల్లా

ఫోన్ : 08622 - 258518, 258651

సెల్ : 9440279712; 9959300918

E-mail : a_24464@yahoo.co.in

Visit website : srisatyanandamaharshi.org